

ذراقت کی گہرائیوں میں ڈوب جاؤ بھی
کہ اس جہنگاہ سے میں بن کے تیغ بن گیا
اقبالؒ

کتاب المقدر

دنیا کے مشکل ترین مسئلہ کا قابل فہم نصیحت افروز حل

پرویز

طووعیلام ٹرسٹ (ریسرٹ) بی۔ گلبرگ، لاہور
25



ذراقت کی گہرائیوں میں ڈوب جاؤ بھی
کہ اس جنگاہ سے میں بن کے تیغ بے نیام آیا
اقبالؒ

کتاب المقدر

دنیا کے مشکل ترین مسئلہ کا قابل فہم بصیرت افروز حل

پرویز

طوبی عالم ٹرسٹ (پبلسٹر) بی، گلبرگ، لاہور
25

جملہ حقوق محفوظ ہیں

کتاب التقدیر

ایڈیشن اول: 1971ء

ایڈیشن ششم: 2006ء

ایڈیشن ہفتم: 2013ء

مطبع: طیب اقبال پرنٹرز، رائل پارک، لاہور

کمپوزنگ اینڈ ڈیزائننگ: محمد نوید

colorchoice2008@yahoo.com

ناشر

طلوعِ اسلام ٹرسٹ (رجسٹرڈ)

25-بی، گلبرگ 2، لاہور 54660۔ پاکستان

فون: 35753666

www.islamicdawn.com

Tolue Islam Trust

tolueislam@gmail.com

www.facebook.com/trust.tolueislam

ISBN: 978-969-8164-30-0

No part of this book may be reproduced by any mechanical, photographic, or electronic process, or in the form of a phonographic recording, nor may it be stored in a retrieval system, transmitted, or otherwise copied for public and private use, without written permission except in the case of brief quotations embodied in critical articles and reviews.

طلوعِ اسلام ٹرسٹ (رجسٹرڈ) کی مطبوعات سے حاصل شدہ
جملہ آمدن قرآنی فکر عام کرنے پر صرف ہوتی ہے۔

بِسْمِ اللّٰهِ الرَّحْمٰنِ الرَّحِیْمِ

فہرست مضمولات

کتاب التقدير

صفحہ	مضمون	صفحہ	مضمون
30	قانونِ مکافاتِ عمل، اقتدارِ خداوندی کے تابع	8	فہرست مضمولات پیش لفظ
31	دوسرا باب	27	پہلا باب
31	خدا کا تصور	27	پس منظر
31	خدا کی ”دو دنیا کیں“ — عالمِ امر اور عالمِ خلق۔	1	1- ابتدائے آفرینش کا انسان۔
31	عالمِ امر میں خدا کا مطلق ارادہ اور اختیار کا فرما ہے۔	2	2- چاروں طرف خوفِ سامانیاں اور یہ بے دست و پا۔
31	تخلیق کے معنی — اس عمل میں انسان بھی شریک ہو سکتا ہے۔	3	3- اس کا اپنے متعلق پہلا تصور — کہ انسان مجبور پیدا کیا گیا ہے۔
32	عالمِ امر میں خدا کی مشیت کیسی ہے اور کیوں ایسی ہے اس کی بابت نہ ہم سمجھ سکتے ہیں نہ پوچھ سکتے ہیں۔	3	4- دیوی دیوتاؤں کی پرستش کا تصور۔
33	عالمِ خلق کے سلسلہ میں ایک اہم تبدیلی۔	4	5- عہدِ سحر (جادو کی کرشمہ زائیاں)۔
33	لفظِ تقدیر کے معنی۔	6	6- وحی کی رو سے عطا شدہ تصورات اشیائے کائنات مجبور انسان صاحب اختیار۔
		7	7- انسانی اختیار کی حد۔

صفحہ	مضمون	صفحہ	مضمون
41	مثال۔	34	7- عالم خلق میں آ کر خدا کا امر، قوانین کا پابند ہو گیا۔
20	ایک اعتراض کا جواب — پابندیوں سے خدا کے قادرِ مطلق ہونے پر فرق نہیں پڑتا۔	34	8- انہیں قوانینِ فطرت کہا جاتا ہے۔
41	یہ ہے دین کا عطا کردہ خدا کا تصور — اور مذہب کا پیدا کردہ تصور؟ اس کے بالکل برعکس۔	35	9- قرآنی آیات سے اس کی مثالیں۔
42		36	10- ”انسان کی تقدیر“ کہنا ہی غلط ہے۔ تقدیر صرف خدا کی ہو سکتی ہے۔
44		37	11- قوانینِ خداوندی (تقدیر الہی) غیر متبدل ہیں۔
44		37	12- ”قانون“ کسے کہتے ہیں؟
44		37	13- حکم اور قانون میں فرق — جب کوئی حکم غیر متبدل ہو تو اُسے قانون کہا جائے گا۔
44		37	14- ”قانون“ کے لئے قرآنی اصطلاحات — کلمۃ اللہ اور سنت اللہ — ان میں فرق۔
44		38	15- کائناتِ بالحق پیدا کی گئی ہے — حق کے معنی۔
44		38	16- اشیائے فطرت ان قوانین کی پابندی پر مجبور ہیں۔
44		39	17- عالم خلق میں خدا نے اپنے اوپر پابندیاں عائد کر لیں۔
44		40	18- انہیں ”خدا کے وعدے“ بھی کہا گیا ہے۔
44		41	19- خدا کی خود عائد کردہ پابندی کی ایک
41	مثال۔	41	7- عالم خلق میں آ کر خدا کا امر، قوانین کا پابند ہو گیا۔
20	ایک اعتراض کا جواب — پابندیوں سے خدا کے قادرِ مطلق ہونے پر فرق نہیں پڑتا۔	34	8- انہیں قوانینِ فطرت کہا جاتا ہے۔
41	یہ ہے دین کا عطا کردہ خدا کا تصور — اور مذہب کا پیدا کردہ تصور؟ اس کے بالکل برعکس۔	35	9- قرآنی آیات سے اس کی مثالیں۔
42		36	10- ”انسان کی تقدیر“ کہنا ہی غلط ہے۔ تقدیر صرف خدا کی ہو سکتی ہے۔
44		37	11- قوانینِ خداوندی (تقدیر الہی) غیر متبدل ہیں۔
44		37	12- ”قانون“ کسے کہتے ہیں؟
44		37	13- حکم اور قانون میں فرق — جب کوئی حکم غیر متبدل ہو تو اُسے قانون کہا جائے گا۔
44		37	14- ”قانون“ کے لئے قرآنی اصطلاحات — کلمۃ اللہ اور سنت اللہ — ان میں فرق۔
44		38	15- کائناتِ بالحق پیدا کی گئی ہے — حق کے معنی۔
44		38	16- اشیائے فطرت ان قوانین کی پابندی پر مجبور ہیں۔
44		39	17- عالم خلق میں خدا نے اپنے اوپر پابندیاں عائد کر لیں۔
44		40	18- انہیں ”خدا کے وعدے“ بھی کہا گیا ہے۔
44		41	19- خدا کی خود عائد کردہ پابندی کی ایک

تیسرا باب

انسان

- 1- خدا نے خود اپنے اوپر پابندی عائد کر لی۔ اشیائے کائنات قوانین کی پابندی کے لئے مجبور پیدا کی گئیں لیکن انسان کو صاحب اختیار و ارادہ پیدا کیا گیا۔
- 2- انسان اپنے اعمال کا ذمہ دار ہے اور ذمہ دار وہی قرار پاسکتا ہے جو صاحب اختیار و ارادہ ہو۔
- 3- قصہ آدم میں جبر و اختیار کی وضاحت: معصیتِ آدم سے بھی ہوئی اور ابلیس سے بھی۔ آدم نے اپنی ذمہ داری کو قبول کر لیا، اس لئے اس میں اصلاح کے امکانات پیدا ہو گئے۔ ابلیس نے

صفحہ	مضمون	صفحہ	مضمون
51	مرضی کے تابع رکھتا ہے۔		کہا کہ وہ اپنے عمل کا ذمہ دار نہیں،
	عقیدہ جبر کے مؤیدین کی ایک اصولی		اس سے معصیتِ خدا نے کرائی ہے۔
51	دلیل اور اس کا جواب۔		اس لئے وہ اصلاحِ خویش سے ابدی
	انسان کو اپنے مستقبل کا علم نہیں ہو	45	طور پر محروم و مایوس ہو گیا۔
	سکتا۔ وہ ایسی دنیا میں گھرا ہوا ہے جہاں		4- کفار و مشرکین کی بھی یہی روش ہوتی
	اس کے مستقبل پر مختلف عوامل اثر انداز		ہے۔ وہ بھی یہی کہتے ہیں کہ سب کچھ
	ہوتے ہیں جن پر اسے کوئی اختیار نہیں	46	خدا کی مرضی سے ہوتا ہے۔
52	ہوتا۔		5- ہم جو ہر وقت کہتے رہتے ہیں کہ خدا کی
	دوسری دلیل — خدا کو انسان کے مستقل	47	مرضی ہی ایسی تھی تو سوچئے کہ قرآن
	کا علم ہوتا ہے۔ ایسا اسی کے متعلق ہو	47	اس کی بابت کیا کہتا ہے؟
53	سکتا ہے جو مجبور ہو۔ اس دلیل کا جواب۔		6- انسانی دنیا میں انسان کی مشیت۔
	علمِ انسانی اور علمِ خداوندی میں فرق۔		7- لیکن یہ اختیار، عمل کرنے کا ہے۔ عمل کا
	انسان کے متعلق پیشگوئیاں محض ظن و	15	نتیجہ خدا کے قانون کے مطابق مرتب
54	قیاس ہیں۔	48	ہوگا۔
	مقیم، رمال، فالیں بتانے والے سب		8- جس قسم کا عمل انسان کرے گا اسی قسم کا
	قیاس آرائیاں کرتے ہیں۔ انہیں علم کی	48	قانون اس پر منطبق ہو جائے گا۔
55	بارگاہ سے آتشیں کوڑے پڑتے ہیں۔		9- قوموں کے عروج و زوال کے متعلق
55	لیکن اب ہماری حالت!	49	بھی یہی قانون متعین ہے۔
56	چوتھا باب	49	10- لفظ تقدیر کی مزید وضاحت۔
	قانونِ مکافاتِ عمل	50	تقدیر کی جامع تعریف۔
56	انسانی زندگی کی دو سطحیں:		11- حضرت عمرؓ نے اس نکتہ کی وضاحت کس
	(i) طبعی زندگی۔	50	بلخ انداز میں فرمائی۔
			12- مستحکم ارادے والا انسان، تقدیر کو اپنی

صفحہ	مضمون	صفحہ	مضمون
65	کارگیری کا نتیجہ قرار دیتا ہے اور ناکامیوں کے لئے کہتا ہے کہ خدا کی مرضی ہی ایسی تھی۔	56	(ii) انسانی ذات۔
65	یہ ذہن انسانی کے عہد طفولیت کے اثرات ہیں۔	57	2- انسان کی انفرادی اور اجتماعی زندگی سے متعلق قوانین۔
66	مصائب و آلام خود اپنے اعمال کا نتیجہ ہوتے ہیں۔	58	3- قرآن کریم ان تمام دواؤں میں انسان کو ذمہ دار قرار دیتا ہے۔
66	عمل اور اس کے نتیجہ کے ظہور میں مہلت کا وقفہ۔	58	4- اس باب میں قرآنی تصریحات و شہادات۔
67	انسان اپنے عمل کا نتیجہ پہلے ہی آگے بھیج دیتا ہے۔	58	5- تمہارا ”نصیب“ کیا ہے۔
68	ذلت و خواری بھی انسان کے اپنے اعمال کا نتیجہ ہوتی ہے۔	59	6- جیسا کرو گے ویسا بھرو گے کا اصول۔
69	خدا کسی پر ظلم نہیں کرتا۔	59	7- اعمال نامہ — انسانی اعمال کے مجموعی نتائج۔
70	سورۃ نساء کی دو آیات — ایک میں کہا گیا ہے کہ مصائب و حسنات سب خدا کی طرف سے ہیں۔ دوسری میں کہا گیا ہے کہ حسنات خدا کی طرف سے ہیں اور مصائب تمہاری اپنی طرف سے۔ کیا یہ تضاد ہے؟ نہیں۔ ان کا صحیح مفہوم۔	61	8- اعمال کے نتائج غیر منتقل ہوتے ہیں۔
71	ہمارے غلط تصورات اور ان کا نتیجہ۔	62	نہ ”عذاب“ کسی اور کی طرف لوٹایا جا سکتا ہے نہ ”ثواب“ کسی دوسرے کو پہنچایا جا سکتا ہے۔ اس میں کسی کی استثناء نہیں — حتیٰ کہ رسالت مآب کی بھی نہیں۔
	اتفاق یا (BY CHANCE) کے کیا	64	ہر ایک کو اپنے اعمال کا نتیجہ خود بھگتنا پڑتا ہے۔
		65	پانچواں باب
		65	مَصَائِبُ وَّآلَامُ
		65	1- عام روش یہ ہے کہ کامیابی کو انسان اپنی

صفحہ	مضمون	صفحہ	مضمون
79	حق و باطل کا ٹکراؤ۔ اس میں مصائب مشکلات کا سامنا۔	72	معنی ہیں؟
81	ہر قسم کے نقصانات سے حفاظت صحیح (قرآنی) معاشرہ ہی میں ہو سکتی ہے۔	73	11- غلط معاشرہ میں نیک سیرت افراد کا حشر۔
81	طبعی نقصانات سے بھی اور انسانی ذات کے زیاں سے بھی۔	73	12- فرد اور جماعت (معاشرہ) کا تعلق۔
82	ذات کے زیاں سے بھی۔	74	اس کو جہنم میں لیڈروں اور عوام کے مکالمات کے انداز میں پیش کیا گیا ہے۔
82	چھٹا باب	74	13- صدرِ اول میں ہماری کیفیت یہ تھی کہ ہم ہر نتیجہ کے لئے اپنے آپ کو ذمہ دار قرار دیتے تھے۔
82	قوموں کی تقدیر	75	14- دیانتدارانہ زندگی بسر کرنے والوں کو پریشانیوں کا سامنا کیوں کرنا پڑتا ہے؟ ایک اہم سوال اور اس کا اطمینان بخش جواب۔
82	1- قوموں کی موت و حیات کا بنیادی اصول۔ خارجی تغیرات ہمیشہ نفسیاتی تبدیلی کے تابع ہوتے ہیں۔	76	15- نفع اور نقصان کی دو قسمیں:
82	2- تاریخی شواہد سے دلائل۔	77	(i) طبعی زندگی سے متعلق نفع یا نقصان طبعی قوانین کے مطابق واقع ہوتا ہے۔ اس میں مومن و کافر کی کوئی تمیز نہیں ہوتی۔
83	3- تکذیبِ رسل سے کیا مراد ہے۔	77	(ii) دوسری (یعنی انسانی) زندگی سے متعلق نفع یا نقصان۔ مادی مفادات اور مستقل اقدار میں تصادم۔
84	4- قوموں پر ظلم (نا انصافی) کی وجہ سے تباہی آتی ہے۔	78	(iii) مادی مفادات کی اہمیت۔
85	5- قوموں کی تباہی میں مہلت کا وقفہ جسے آج کل کہا جاتا ہے۔	79	
86	6- ہر آج کل کے لئے قانون ہے جو غیر متبدل ہے یعنی جیسا کسی قوم کا نظام ویسی اس کی آج کل۔		
87	7- قرآن کی رو سے ”کتاب“ کا مفہوم — حکم یا قانون۔		

صفحہ	مضمون	صفحہ	مضمون
103	اس مسلک کا نام تصوف ہے۔	90	8- مستودع اور مستقر کا مفہوم۔
103	ہندوؤں نے خیر و شر کو عقیدہ تناسخ کی رُو سے حل کرنا چاہا۔	91	9- سورہ حدید کی آیات — ہر مصیبت ظاہر ہونے سے پہلے کتاب میں ہوتی ہے — اس کا صحیح مفہوم۔
104	ایران کے مجوس نے کہا کہ دنیا میں اہرمن و یزداں کی جنگ مسلسل جاری ہے۔ اسے شمولیت کا مسلک کہا جاتا ہے۔	92	(ضمناً قرآن میں کوئی اختلافی بات نہیں)۔
104	شوہنہار نے کہا کہ دنیا میں شر ہی شر ہے خیر کا وجود ہی نہیں۔	95	10- باذن اللہ کا صحیح مفہوم
104	بعض نے کہا کہ خیر و شر کا خارج میں وجود ہی نہیں۔ یہ محض انسانی تاثرات کا نام ہے۔	96	11- اذن خداوندی کے بغیر کوئی مصیبت نہیں آتی۔ اس کا صحیح مفہوم۔
104	قرآنی تعلیم — کائنات بالحق، تعمیری نتائج مرتب کرنے کے لئے پیدا کی گئی ہے، تخریبی نہیں۔	96	12- قانون خداوندی کے سامنے رہے تو انسان کو ایسی روشنی مل جاتی ہے جس سے وہ دیکھ لیتا ہے کہ مصیبتوں سے بچنے کا راستہ کونسا ہے۔
105	انسان فطرت کی قوتوں کو مسخر کر سکتا ہے۔	100	ساتواں باب
106	ارباب فکر و تحقیق کی تحسین و آفریں۔ انہی کو قرآن علماء کہتا ہے۔	102	خبر و شر
106	جب فطرت کی قوتیں بے باک ہوں تو وہ تباہیاں لاتی ہیں۔	102	1- مسئلہ خیر و شر نے انسانی ذہن کو کس قدر وقفِ اضطراب رکھا ہے۔
106	جب وہ انسان کے کنٹرول میں آجائیں تو منفعت بخش نتائج پیدا کرتی	102	2- حساس قلوب کے تاثرات۔ مہا تبادھ کا دلِ درد مند۔
		102	3- ان احساسات نے بعد میں فلسفہ کی شکل اختیار کر لی۔ سمجھا یہ گیا کہ مادی دنیا ہے ہی قابلِ نفرت۔
		103	

صفحہ	مضمون	صفحہ	مضمون
112	ذلیل، حاکم اور محکوم۔	107	ہیں۔
112	21- ہندوؤں نے اسے پچھلے جنم کے کاموں کا نتیجہ قرار دیا۔	107	12- میری زندگی کا ایک واقعہ — سانپ کا زہر تریاق بن گیا۔
112	22- اور ہمارے ہاں یہ کہہ دیا گیا کہ یہ سب خدا کی طرف سے ہوتا ہے۔	107	13- بعض بچے پیدائشی ٹوٹے لنگڑے، اچانچ، اندھے کیوں ہوتے ہیں؟
112	23- نفع نقصان کا ایک اور معیار — یعنی مستقل اقدار۔ جس بات سے انسانی ذات کو استحکام حاصل ہو، وہ خیر — جس سے اس میں ضعف و انتشار پیدا ہو، وہ شر۔	108	13-ا- درد کا مسئلہ۔
114	اس کو اخلاقیات کہا جاتا ہے۔	109	14- یہ جاننا بھی ضروری ہے کہ کس شے کو کس مقدار میں استعمال کیا جائے یہی اس کی ”تقدیر“ ہوتی ہے۔
114	24- سیکولر نظام میں اخلاقیات میں کوئی مستقل بنیاد نہیں ہوتی۔	109	ہومیو پیتھک طریق علاج — مقدار کا فرق۔
115	25- خیر مطلق اور شر مطلق سے مراد کیا ہے؟	109	وین شِدِّ مَا خَلَقَ کا مفہوم۔
116	26- خیر کیسے حاصل ہوتا ہے۔	109	خدا چشمہ خیر۔ شر ہم خود پیدا کر لیتے ہیں۔ خیر، کو خدا نے اپنی طرف منسوب کیا ہے، شر کو نہیں۔
116	27- مادی مفاد اور مستقل اقدار کے ٹکراؤ کے وقت احتسابِ خویش — یعنی دیکھنا کہ میری ذات کس قدر مستحکم ہو چکی ہے۔	110	17- اخلاقی خیر اور شر۔
117	28- عصر حاضر کا انسان، فیصلہ نفع و ضرر نہیں کر سکتا کیونکہ وہ مستقل اقدار کی طرف سے بے نیاز ہو چکا ہے۔	111	مقصد معیار خیر و شر ہوتا ہے۔
117	29- خیر و شر کے بجائے، نفع نقصان کے	111	18- لیکن مقصد کا تعین کون کرے؟ یہ وحی خداوندی ہی کر سکتی ہے۔
		111	19- وحی کی راہنمائی کے بغیر قوت کا استعمال اور اس کا نتیجہ — عصر حاضر کا جہنم۔
		112	20- اس سے طبقات و جود میں آتے ہیں۔ یعنی پیدائشی امیر اور غریب، معزز اور

صفحہ	مضمون	صفحہ	مضمون
125	35- انسانی جذبات کی موجودگی میں انسان محفوظ کیسے رہے؟	118	الفاظ۔ 30- اس کا اختیار بھی فی ذاتہ کسی کو نہیں۔ نہ دیوی دیوتاؤں کو نہ ہی کسی بزرگ کو
126	ایک تابندہ حدیث — ابلیس کو مسلمان کر لو۔	119	— حتیٰ کہ حضور ذات رسالتآب کو بھی نہیں۔
126	36- اسوہ یوسفیٰ —	119	31- غلط معاشرہ میں انسانوں کے ہاتھوں نقصان پہنچتا ہے۔
127	37- ”شیطان کو پیدا ہی کیوں کیا؟“ اس اعتراض کا جواب۔	119	اس کا علاج یہ ہے کہ غلط معاشرہ کی جگہ صحیح معاشرہ قائم کر دو۔
130	آٹھواں باب	120	32- ایک اہم نکتہ — مستقل اقدار کے مطابق انسانی اعمال کو خدا اپنی طرف منسوب کرتا ہے۔
130	اگر..... تو	121	جنگ بدر اور بیعت رضوان کے حسین مناظر۔
130	1- قانون کی تین مروجہ شکلیں:	121	انسان جو کچھ اپنی فطری صلاحیتوں کے مطابق کرتا ہے اسے بھی خدا اپنی طرف منسوب کرتا ہے۔
130	(i) عدالتی قانون — اس میں عمل کا نتیجہ اس کے اندر مضمر نہیں ہوتا باہر سے وارد کیا جاتا ہے۔	122	23- شیطان یا ابلیس کون ہے اور وہ کیا کرتا ہے۔ یہ انسان کے اپنے سرکش جذبات اور بے باک عقل کا نام ہے۔
130	(2) طبعی قوانین — ان میں عمل کا نتیجہ ان کے اندر ہوتا ہے۔	122	24- لیکن انسان اپنے اعمال کی ذمہ داری قبول نہ کرنے کے لئے انہیں شیطان کی طرف منسوب کر دیتا ہے۔
131	(3) مستقل اقدار خداوندی۔	124	
131	(4) کتاب اور حکمت کا مفہوم۔		
131	(5) دین اور مذہب میں فرق۔ مذہب میں ”حکمت“ نہیں ہوتی۔		
132	احکام کی تعمیل کی جاتی ہے۔		
132	(6) ”اگر — تو“ کی چند قرآنی مثالیں۔		
132	(7) قرآن کریم، ضابطہ قوانین خداوندی		

صفحہ	مضمون	صفحہ	مضمون
		134	ہے۔
		135	نواں باب
		135	یہ کیسے ہو گیا؟
140	7- جب قرآن نگاہوں سے اوجھل ہو گیا اور صحیح اسلامی مرکزیت (خلافت علیٰ منہاج رسالت) باقی نہ رہی تو غیر قرآنی عقائد و تصورات کے لئے دروازے کھل گئے۔	135	1- یہ قرآن کریم کی تعلیم ہے۔ اس کے برعکس ہمارے مروجہ عقائد کیا ہیں؟ یہ کہ انسان مجبور محض ہے۔ اس کے لئے ہر بات مقدر ہے۔
140	8- پہلا دروازہ — شکست خوردہ اہل ایران کا جذبہ انتقام۔	135	قسمت کا لکھا امٹ ہے۔
141	دوسرا دروازہ — عیسائیوں اور یہودیوں کی سازش	135	2- یہ اتنی بڑی تبدیلی کیسے ہو گئی؟ اس کے لئے اسلاف کی منطقی بحثوں کو سامنے لانے سے کچھ حاصل نہیں ہوگا۔
141	9- ضمناً — عربی اسلام اور عجمی اسلام سے کیا مراد ہے؟	136	مثلاً — امام ابن حزم کے دلائل۔
141	10- اُمت میں سب سے پہلا اختلافی مسئلہ جس سے فرقہ بندی کا آغاز ہوا — مسئلہ تقدیر۔	137	3- ہماری تاریخ ناقابل اعتماد ہے۔
142	11- ایران کے آسوارہ — اس کے بانی تھے۔	137	4- تاریخ کے متعلق صحیح مسلک — عہد رسالتاً اور صحابہ کبار کی تاریخ کی کسوٹی قرآن کریم ہے۔
143	12- انہوں نے یہ عقائد عام کر دیئے۔	138	5- ظہور اسلام کے وقت جبر کا عقیدہ رکھنے والے لوگ موجود تھے۔
143	13- عیسائیت کے اثرات۔	139	قرآن انہیں کافر، مشرک، گمراہ کہتا ہے۔
143	14- اور یہودیت کے۔	139	6- حضرت عمرؓ نے جبر کا عقیدہ رکھنے والے کو سزا دی۔
144	15- اس غیر قرآنی عقیدہ کی دینی سند کہاں سے فراہم کی گئی — روایات سے۔	139	
144	16- روایات (حدیث) کی تاریخ۔	139	
146	17- عقیدہ جبر کی تائید میں روایات۔		

صفحہ	مضمون	صفحہ	مضمون
	سب کچھ خدا کے قانونِ مشیت کے مطابق ہوتا ہے۔	148	18- ان پر بحث اور گفتگو کی ممانعت۔
157	لو شاء الله کا مفہوم۔	148	19- آیاتِ تشابہات و حکمت۔
157	قانونِ مشیت میں اب تبدیلی نہیں ہو گی۔	149	20- اجزائے ایمان کا تعلق اصولِ دین سے ہے۔
158	قرآنِ کریم میں اجزائے ایمان پانچ ہیں۔	149	21- قرآنِ کریم میں اجزائے ایمان پانچ ہیں۔
158	تمام انسانوں کو مومن یا نیک ہی کیوں نہ پیدا کر دیا گیا۔	149	22- ان پر چھٹے جزؤ یعنی تقدیر پر ایمان لانے کا اضافہ کیا گیا۔
159	قانونِ مشیت ایسا نہیں۔ اس سے انسان کا اختیار سلب ہو جاتا۔	150	سید سلیمان ندوی مرحوم اسے سیرۃ النبیؐ میں بیان کرتے ہیں۔
159	کسی کی عقل و فکر کو سلب کر کے اس سے کوئی بات منوانا جبر ہے۔ خدا ایسا نہیں چاہتا۔	151	23- اس عقیدہ کے خلاف صدائے احتجاج بلند ہوئی تھی۔
160	اسی لئے رسول اللہ کو معجزات نہیں دیئے گئے۔	151	24- مخالفین نے ان کے خلاف ایک لیبیل لگا دیا اور یوں انہیں ٹکوتا کر رکھ دیا۔ سرسید کی مثال۔ اور خود راقم الحروف کے خلاف بھی یہی ٹیکنک ہر جگہ استعمال ہوتی ہے۔
161	جبر سے ایمان لانے والا مومن نہیں کہلا سکتا۔	152	25- مسئلہ جبر کی تائید میں قرآنی آیات اور ان کا صحیح مفہوم۔
161	خدا نے قتل و عارت گری کو جبراً کیوں نہ روک دیا۔	153	فہم قرآن کے سلسلہ میں بنیادی اصول۔
162	ما شاء الله کا مفہوم۔	156	
163	قرآنی مثالیں۔	156	
163	نفع اور نقصان — قانونِ مہلت۔	156	
	إلا ما شاء الله کا مفہوم — اس کے	156	

دسواں باب

قانونِ مشیت

1- ارادہ اور مشیت میں فرق

صفحہ	مضمون	صفحہ	مضمون
173	ایسی آیات جن میں مَنْ یَشَاءُ کا فاعل خدا ہے۔	164	خلاف ہرگز نہیں ہوگا۔
174	یَفْعَلُ مَا یَشَاءُ — یَحْكُمُ مَا يُرِیدُ خدا کا سلسلہ تخلیق جاری ہے۔	165	12- انسانی دنیا میں خود انسان کی ”مشیت“ کا فرما ہوتی ہے۔
175	23- قانونِ مشیت کے مطابق — اس کی قرآنی مثالیں۔	165	یعنی اس کا اختیار و ارادہ۔
175	24- طبعی قوانین میں مومن اور کافر کی بھی تمیز نہیں۔	165	13- اِنْ شَاءَ اللّٰهُ کا مفہوم۔
176	25- خدا کا ارادہ کس طرح بروئے کار آتا ہے؟ داستانِ بنی اسرائیل سے اس کی وضاحت۔	166	14- پی۔ آئی۔ اے (PIA) کے جہازوں کے حادثات اس لئے کہ کپتان اِنْ شَاءَ اللّٰهُ نہیں کہتا تھا!
177	یہ ارادے انسانی سعی اور عمل سے پورے ہوتے ہیں۔	166	15- حرفِ اِنْ کے معانی۔
177	خدا کسی کو یونہی ذلیل نہیں کرتا۔	166	چونکہ یہ خدا کے قانون کے مطابق ہے اس لئے ایسا ضرور ہو کر رہے گا۔
178	26- جنین کے معاملہ میں مَنْ یَشَاءُ کا مفہوم۔	167	16- یہ مت کہو کہ میں کل ایسا ضرور کروں گا۔ یہ کہو کہ اگر جملہ اسباب قانونِ مشیت کے مطابق جمع ہو گئے تو ایسا ضرور ہوگا۔
179	27- حضرت زکریا کے ہاں بچے کی پیدائش۔	168	17- اِنْ بمعنی ”اگر“ کی قرآنی مثالیں اور ان کا مفہوم۔
179	28- خدا نے جو وعدے کئے ہیں، اگر (بفرضِ محال) وہ پورے نہ ہوں تو اس سے بھی پوچھا جاسکے گا کہ ایسا کیوں نہیں ہوا!	169	18- وَمَا نَشَاءُونَ اِلَّا اَنْ یَّشَاءَ اللّٰهُ کا مفہوم۔
179	یہ ایک عظیم حقیقت ہے۔	170	تم اپنی آرزوؤں کو خدا کے قانونِ مشیت سے ہم آہنگ رکھو۔
179	لیکن ہمارے دورِ ملوکیت میں یہ تصور بالکل بدل گیا۔ اس کی جگہ اس بادشاہ	171	19- مَنْ یَشَاءُ کا مفہوم۔
172	29- لیکن ہمارے دورِ ملوکیت میں یہ تصور	172	مَنْ یَشَاءُ کے دو معنی۔ جسے اللہ چاہے
172	بالکل بدل گیا۔ اس کی جگہ اس بادشاہ	172	— یا جو انسان ایسا چاہے۔
			20- سورہ نحل کی ایک اہم آیت۔

صفحہ	مضمون	صفحہ	مضمون
187	سرچشمہ ہدایت خدا ہی ہے۔	3	کے تصور نے لے لی جس کے ہاں کوئی
188	یہ ہدایت رسولوں کی وساطت سے	4	قاعدہ قانون مقرر نہ ہو۔
188	انسانوں تک پہنچائی جاتی تھی۔	179	30- خدا کا تصور بدل جانے سے ہمارا اجتماعی
189	نبوت خدا جسے چاہتا تھا دیتا تھا۔ اس	5	نظام بدل گیا — اب قانون کی جگہ
189	میں انسان کے اختیار و ارادہ کو کوئی دخل	180	ملوکیت کی آمریت نے لے لی۔
189	نہیں ہوتا تھا۔	181	31- إِنَّ اللَّهَ عَلَىٰ كُلِّ شَيْءٍ قَدِيرٌ کا مفہوم۔
189	نبی اس ہدایت کو دوسرے لوگوں تک	181	قرآنی مثالیں۔
189	پہنچاتا تھا۔	183	حضور کی آرزو کہ آپ کی جدوجہد کے
190	یوں خدا کی ہدایت انسانوں تک پہنچتی	183	نتائج ان کے سامنے نمودار ہو جائیں۔
190	تھی۔	32- بعض اجرام فلکی میں آبادی کا اشارہ	
190	اس اعتبار سے یہ کہنا بالکل صحیح ہے کہ	7	— ان آبادیوں کے آپس مل جانے کا
190	جسے خدا کی ہدایت ملے وہی ہدایت پر	183	امکان — انسان کا خلائی سفر۔
190	ہوگا۔	33- إِنَّ اللَّهَ عَلَىٰ كُلِّ شَيْءٍ قَدِيرٌ	
190	لیکن کتاب اللہ سے اخذ ہدایت	185	میں اشیاء ہی کیوں کہا ہے؟ ایک غور
190	انسانوں کے اپنے اختیار پر ہے۔	186	طلب نکتہ۔
190	ہدایت کون لوگ حاصل کر سکتے ہیں۔	186	گیا رہواں باب
190	هُدًى لِّلْمُتَّقِينَ۔ اس پر اعتراض کہ جو	186	ہِدَايَتُ وَصَلَاتُ
190	لوگ پہلے ہی متقی ہیں انہیں ہدایت کی	186	1- جمعہ، عیدین، نکاح وغیرہ سے خطبات
190	کیا ضرورت ہے۔	186	میں یہ الفاظ کہ جسے خدا گمراہ کر دے
191	اس کا جواب۔	186	اسے کوئی ہدایت نہیں دے سکتا۔
192	کون لوگ ہدایت حاصل نہیں کر سکتے؟	186	2- اس کے مروجہ مفہوم کی رُو سے سلسلہ
192	جو آنکھیں بند کر کے چلیں۔	186	رُشد ہدایت بے معنی ہو جاتا ہے۔
193	جو اپنے جذبات کو معبود بنا لیں۔		

صفحہ	مضمون	صفحہ	مضمون
212	اور غریبی سب خدا کے ہاتھ میں ہے۔	193	جو اندھی تقلید کرتے جائیں۔
212	غریبی اور مفلسی کی شان میں قصیدے۔	195	12- حَتَمَ اللَّهُ عَلَى قُلُوبِهِمْ كَمَا مَفْهُوم۔
213	سامانِ رزقِ خدا نے مہیا کر رکھا ہے۔	195	کن لوگوں کے دلوں پر مہر لگتی ہیں۔
	اس اعتبار سے وہ رازق ہے۔ اسے	200	13- ”خدا کی بات پوری ہوگئی“ کا مفہوم۔
214	حاصل اپنی سعی و کاوش سے کیا جائے گا۔		14- انہیں جہنم کے لئے پیدا کیا ہے، کا مفہوم۔
	اس کے بعد رزق کی تقسیم کا سوال	201	
	سامنے آتا ہے۔ یہیں سے ساری	201	یہ عقل و فکر سے کام نہ لینے والے ہیں۔
214	پیچیدگیاں شروع ہوتی ہیں۔		15- ان کے دل خود اپنے تالے اپنے اوپر
214	وَاللَّهُ يَرُزُقُكُمْ كَمَا مَفْهُوم۔	201	ڈال لیتے ہیں۔
215	رزق کی پیدائش کا فطری نظام۔	202	اپنے اعمال ہی زنگ بن جاتے ہیں۔
	رزق ملنے کی شرائط — قوانینِ فطرت	202	16- جس کا جی چاہے مانے، جس کا جی
	کا اتباع۔		چاہے انکار کر دے۔
217	سکھ کی ایجاد سے پیچیدگیاں۔	204	17- اس سلسلہ میں مَنْ يَكْفُرْ كَمَا صَحیح مفہوم۔
	اب رزق کے مفہوم میں دولت بھی	207	18- نگہ باز گشت۔
	شامل ہوگئی۔	208	19- خدا کا ایک نام الْمُضِلُّ لیا جاتا ہے۔
217	رزق کی طلب و تلاش ضروری ہے۔		ایسا نہیں کہنا چاہئے۔ خدا الہادی
	یہ قوانینِ فطرت کے اتباع سے ہوتا ہے	209	(ہدایت دینے والا) ہے الْمُضِلُّ
	اور اس میں کافر و مومن کی کوئی تخصیص	209	(گمراہ کرنے والا) نہیں۔
218	نہیں۔	209	نہ ہی اسے الْمَذَلُّ بِالضَّرِّ کہنا چاہئے۔
	قوانینِ خداوندی سے اعراض برتنے کا	212	
219	نتیجہ رزق کی تنگی ہوتا ہے۔		باب بارہواں باب
219	بھوک خدا کا عذاب ہے۔	212	رزقِ خدا کما تھیں ہے؟
220	مومنین کو عزت کی روٹی ملتی ہے۔		1- سب سے زیادہ تباہ کن عقیدہ کہ امیری

صفحہ	مضمون	صفحہ	مضمون
231	ہے۔	220	دعائے ابراہیمی۔
232	تَحْنُنْ قَسِيمًا كَامْفُهْوَم۔	220	14- تقسیم رزق کا نظام (معاشی نظام)
232	24- اکتساب رزق کے دو بنیادی عوامل:	220	15- ایک شخص محنت کے باوجود محتاج رہتا ہے؟
232	(1) جو کچھ خدا کی طرف سے ملتا ہے۔	220	دوسرا بلا محنت کئے عیش اڑاتا ہے۔ یہ کیوں؟
233	اور	221	برہمن نے کہا کہ — یہ سابقہ جہنم کے اعمال کا نتیجہ ہے۔
233	(2) انسانی سعی و کوشش۔	221	اور واعظ نے کہا کہ — یہ قسمت کا لکھا ہے۔
233	25- افراد میں صلاحیتوں کا فرق۔	221	قرآن نے کہا کہ یہ سب غلط ہے۔
	اس کے وجوہ و اسباب	221	یہ تمہارے غلط معاشی نظام کا نتیجہ ہے۔
	26- اس سے جو نقصان ہوتا ہے اس کا ذمہ دار	221	16- قرآن کے معاشی نظام کے اصول و مبانی۔
234	غلط معاشرہ ہے۔	222	مبانی۔
234	27- قرآنی معاشرہ میں ایسا نہیں ہوتا۔	224	17- خدا خَيْرُ الْوَارِثِينَ ہے۔
234	28- وَاللَّهُ فَضَّلَ كِي پوری آیت اور اس کا مفہوم۔	225	18- يَرْزُقُ مَنْ يَشَاءُ بِغَيْرِ حِسَابٍ کا مفہوم۔
235	29- زائد از ضرورت آمدنی؛ دوسروں کا حق	227	19- قرآنی معاشرہ کی بنیاد انفاق پر ہوتی ہے — انفاق کا قرآنی مفہوم۔
235	ہے۔	228	20- ”رزق بغیر حساب“ کے متعلق ہمارا اپنا تجربہ۔
236	30- سوسائٹی میں معیارِ تکریم دولت نہیں؛	229	21- صدرِ اول کے موئین۔
236	سیرت و کردار ہوگا۔	229	22- وَاللَّهُ فَضَّلَ بَعْضَكُمْ عَلَى بَعْضٍ فِي الرِّزْقِ
236	31- غلط معاشرہ میں غلط دلائل۔	230	کا مفہوم۔
237	تیرا ہواں باب		یہ انسان کی اپنی سعی و عمل کا نتیجہ ہوتا
237	تُعَزُّ مَنْ تَشَاءُ وَنُذِلَ مَنْ تَشَاءُ		
237	1- لفظ عزت کے معنی غلبہ اور قوت ہوتے ہیں اور ذلت کے معنی کمزوری اور		

صفحہ	مضمون	صفحہ	مضمون
246	15- تائید و نصرت ایزدی۔	237	نا توانی۔
	16- نصرت کے معانی — قانون خداوندی کے مطابق چلنے کے نتائج۔	238	2- حکومت و اقتدار حاصل ہونے کی شرائط۔
246	17- خدا اس کی مدد کرتا ہے جو خدا کی مدد کرتے ہیں۔	238	3- حکومت صالحین کو ملتی ہے۔
247	18- خدا کی مدد (نصرت) سے ثبات و استقامت حاصل ہوتی ہے۔	239	4- طبعی اسباب و ذرائع اور انسانی صلاحیتیں۔
248	19- نصرت کے لئے تلوار کی ضرورت۔	239	5- داستانِ بنی اسرائیل (مثال کے طور پر)۔
248	20- میدانِ جنگ میں نصرت:	239	6- قصہ حضرت طالوت — فوجی کمان کے لئے جسمانی قوت اور فنونِ حرب کا علم ضروری ہے۔
250	21- ملائکہ کے ذریعے مدد۔	240	7- اسے مَنْ يَشَاءُ کہا گیا۔
250	21- اس کے لئے مومن ہونا شرط ہے۔	241	7- اس طرح خدائی پروگرام کی تکمیل انسانوں کے ہاتھوں سے ہوتی ہے۔
251	چودھواں باب	241	8- عزت و ذلت کے لئے قانونِ خداوندی۔
251	يَغْفِرُ لِمَنْ يَشَاءُ وَيُعَذِّبُ مَنْ يَشَاءُ	241	9- یہ ایک اجتماعی عمل ہے۔ اس کے لئے جماعتِ مومنین کے ساتھ رہنا ہوگا۔
251	1- عذاب و مغفرت کے معنی۔	243	10- حسنات سے عزت۔ سیئات سے ذلت
	2- عذابِ غلط اعمال کے نقصان رساں نتیجہ کا نام ہے۔	244	11- عزت معنی تکریم کے لئے اصول:
252	3- مَنْ يَشَاءُ کا مطلب۔	244	سیرت و کردار کی بلندی۔
253	4- مغفرت کی دو شکلیں:	245	12- غلط معیارِ تکریم اور اس کا مائل — عذابِ جہنم۔
253	(i) نقصان سے شروع ہی سے محفوظ رہنا۔	245	13- عزتِ الاثم۔
	(ii) نقصان کے بعد اس کا ازالہ ہو جانا	245	14- مدارج کا تعین اعمال کے مطابق۔
	اسے توبہ کہتے ہیں۔		

صفحہ	مضمون	صفحہ	مضمون
262	پندرہواں باب	254	5- توبہ کا مفہوم۔
262	موت کا ایک دن معین ہے	254	6- حسنت سے سیات کا ازالہ ہو جاتا ہے۔
1- عقیدہ یہ کہ بیماری اور موت سب پہلے سے متعین ہیں اور عمل یہ کہ ان کے دفیعہ کے لئے بھاگ دوڑ ہوتی ہے!	255	7- خدا کی کوئی چاہتی اولاد نہیں۔ اس کا قانون مکافات سب پر یکساں لاگو ہوتا ہے۔	
262	2- موت ہر تنقّس کو آتی ہے۔	8- سزا اور جزا کے سلسلہ میں ایک بنیادی حقیقت۔	
263	3- موت اذن خداوندی سے آتی ہے اس کا مطلب۔	256	9- مجرم کے احوال و کوائف کی نسبت سے سزا۔
263	4- کیا عمر گھٹ بڑھ سکتی ہے؟	256	10- اجتماعی سزا — فرد معاشرہ کے ہاتھوں مجبور ہوتا ہے، تقدیر کے ہاتھوں نہیں۔
263	5- موت کے پیمانے (یا قوانین) مقرر ہیں۔	257	11- خدا سے بخشش کی دعائیں۔
264	6- تاکید ہے کہ اپنے آپ کو اپنے ہاتھوں ہلاکت میں نہ ڈالو۔	258	12- ہم جنت بھی بخشش کے طور پر لینا چاہتے ہیں۔
265	7- موت سے بے خوفی ایمان بالآخرت سے پیدا ہوتی ہے۔	258	13- ہم گنہگار ہونے پر فخر کرتے ہیں۔
266	8- مقتولین فی سبیل اللہ کا مقام۔	259	14- ایک حدیث — اگر گناہ نہ کرو گے تو خدا تمہیں مٹا دے گا اور تمہاری جگہ دوسری قوم لے آئے گا جو گناہ کر کے بخشش مانگے گی۔
266	9- اس سے بھی ظاہر ہے کہ موت کا کوئی دن معین نہیں۔	259	13- شعراء کی نشہ آفرینیاں اور ارباب تصوف کی لطائف نگاریاں۔
267		260	14- یہ سینٹ پال کی تعلیم کے اثرات ہیں۔
268	سولہواں باب	261	
268	آہ بیچاری بدست!		
1- لڑکی کی پیدائش پر گھر میں صف ماتم			

صفحہ	مضمون	صفحہ	مضمون
274	9- اَلْيَوْمَ جَاءَ قَوْمٌ عَلَى الْبِسَاءِ کی تفسیر۔	268	کیوں کچھ جاتی ہے۔
	10- حضرت علیؑ کی طرف منسوب کردہ روایات۔	269	2- اس کی ایک وجہ اقتصادی بھی ہوتی ہے؛ لیکن درحقیقت عورت کو مرد کے مقابلہ میں فروتر سمجھا جاتا ہے۔
275	11- عورت کے متعلق عام خیالات۔	269	3- مذاہب عالم میں عورت کی حیثیت:
276	12- ہمارے ”مہذب“ معاشرہ میں عورت کی حالت۔	269	ہندوؤں کے ہاں۔
276	13- نظام فطرت کی غلط مثال۔	269	تورات کی رُو سے عورت کی حیثیت۔
278	14- لڑکے اور لڑکیوں کی پیدائش۔	269	حوا کی پیدائش۔
279	15- عصر حاضر کی ریسرچ کا رخ۔	270	عیسائیوں کے ہاں۔
280		270	4- فلسفہ کی دنیا میں عورت کی حیثیت:
281	ستر ہواں باب	270	ارسطو کے نزدیک — حقیر تر مخلوق۔
281	دُعَا	270	دیگر مفکرین مغرب کے نزدیک۔
281	1- جذبہ دُعا کی عالمگیریت اور ہمہ گیریت۔	271	5- قرآن مجید کا انقلاب آفریں اعلان عورت اور مرد ہمدوش اور یکساں حیثیت کے مالک ہیں۔
282	2- راستہ کی دشوار گذاری۔	272	حقوق اور ذمہ داریوں میں یکسانیت۔
282	3- دُعا کا عام مفہوم۔	273	6- ازدواجی زندگی کا مقصد — رفاقت سکون، مودت، رحمت۔
283	4- دُعا کا قرآنی مفہوم — اطاعت کرنا۔	273	ایسا تعلق تو مساوات کا نتیجہ ہو سکتا ہے۔
284	5- دُعا کا عام مفہوم — خدا سے کچھ مانگنا۔	273	7- پھر کیا ہوا؟ قرآن کو بالائے طاق رکھ دیا اور غیر مذہب کے عقائد و تصورات اسلام کا جزو بن گئے۔
285	6- اس مفہوم سے پیدا ہونے والے شکوک و اعتراضات۔	274	8- وضعی روایات۔
287	7- خدا اپنے مقبول بندوں کی دعائیں سنتا ہے — اس عقیدہ کا نتیجہ۔		
287	8- یہ عقیدہ ہمارے دور ملوکیت کا وضع کردہ ہے۔		

صفحہ	مضمون	صفحہ	مضمون
294	مانگنی پڑتیں۔		السُّلْطَانُ ظِلُّ اللَّهِ عَلَى الْأَرْضِ كَمَا
294	حضرت عمرؓ کا نہایت بلیغ ارشاد۔	287	فطری نتیجہ۔
	یہ فریضہ میرے سپرد اس لئے کیا گیا ہے کہ میں تمہاری دعائیں خدا تک نہ پہنچنے دوں۔	288	دربار شاہی کا نقشہ۔ امراء و وزراء کا توسط۔
295	مؤمنین کی سب دعائیں اجتماعی ہوتی ہیں۔	9-	زندہ انسان تمہارے جیسے — اور مُردگان بے خبر۔
296	دُعا سے ہوتا کیا ہے؟	288	10- دعائیں قبول کس کی ہوتی ہیں اور کس طرح ہوتی ہیں۔
297	انسان میں نفسیاتی تبدیلی پیدا ہو جاتی ہے۔	290	11- حضرات انبیاء کرامؑ کی دعاؤں کی قبولیت۔
	اپنی آرزوؤں کو مشیتِ خداوندی سے ہم آہنگ رکھنا۔	291	12- لب دریا پیاسا — یعنی تدابیر اختیار نہ کرنے والا۔
298	اس حقیقت کو ہر وقت پیش نظر رکھنے کا نام ذکرِ خداوندی ہے۔	292	13- مظلوموں کی دعائیں کیسے سُنی جاتی ہیں۔ مکہ کے ستم زدگان کی دعاء پُر مدینہ کی اسلامی مملکت سے کہا کہ تم ان کی مدد کے لئے اُٹھو۔
299	اس سے بڑی تقویت بخش نفسیاتی تبدیلی واقع ہوتی ہے۔ اس سے قضا تو نہیں بدلتی انسان خود بدل جاتا ہے۔	292	14- مظلوموں کی دُعا میں اسلامی نظام سنتا ہے۔
300	ایک دوسرے کے لئے دعائیں: موجب تسکین وطمینیت۔	293	15- دعائیں کرنے کی ضرورت کب پیش آتی ہے؟ جب کوئی کام قاعدہ سے قانون کے مطابق نہ ہو۔ ایسا غلط معاشرہ میں ہوتا ہے۔
301	حضرات انبیاء کرامؑ کی انفرادی دعائیں۔		16- صحیح معاشرہ میں یہ کچھ نہیں ہوتا اس لئے خدا سے اس قسم کی دعائیں نہیں
302	کہا یہ جاتا ہے کہ دُعا رحمت ہے اور رحمت سے مایوسی کفر ہے۔		
303	رحمت سے کیا مراد ہے؟		

صفحہ	مضمون	صفحہ	مضمون
312	7- ہماری دو عملی — تقدیر کے ساتھ تدبیر بھی۔	305	27- دُعا، زندگی کے دور ہے پر قانونِ خداوندی کو آواز دینے کا نام ہے۔
312	یعنی جمع بین النقیضین۔	306	اٹھارہواں باب
313	8- اس کشمکش پیہم کا نتیجہ — تذبذب بے یقینی۔	306	نگہ بازگشت
313	9- اس کشمکش سے نجات کا طریق — قرآن کریم کو اپنے عقائد کا معیار بنائیے۔	306	1- تخلیق کے مختلف منازل — جمادات، نباتات و حیوان — سب مجبور
315	10- ایک اعتراض — اس طرح خدا کے قادرِ مطلق ہونے پر حرف آتا ہے۔	307	2- منزل انسانیت — صاحب اختیار و ارادہ۔
316	11- حکم اور قانون میں فرق: مذہب میں حکم کی تعمیل ہوتی ہے، دین میں قوانین کی اطاعت۔	307	3- اختیار و ارادہ کی سحر کاریاں۔
317	اسی کو 'تقدیر' کہتے ہیں۔	308	4- کائنات مسخر کر دی گئی۔
318		309	یہ مقام آدم ہے۔
		309	مقامِ مومن اس سے بہت بلند ہے۔
		309	5- جماعتِ مومنین سے انتقام۔
		310	تقدیر کا عقیدہ عام کر دیا گیا۔
		310	6- تصوف کی تباہ کاریاں۔

بِسْمِ اللّٰهِ الرَّحْمٰنِ الرَّحِیْمِ

پیش لفظ

دنیاے مذہب ہو یا جہانِ فلسفہ، آپ کسی سے پوچھئے کہ ان کے ہاں سب سے مشکل، پیچیدہ اور لاینحل مسئلہ کون سا ہے تو ان کا ایک ہی جواب ہوگا — مسئلہ تقدیر — دیکھئے تو اس مسئلہ پر اتنا لٹریچر ملے گا جس سے انبار کے انبار لگ جائیں اور اسے پڑھئے تو نہ صرف یہ کہ بات کچھ پلے نہ پڑے، بلکہ آپ کا ذہن مزید شکوک و شبہات کی آماجگاہ اور آپ کا دل پہلے سے بھی زیادہ پیچ و تاب کا گرداب بن جائے۔ جب میرے سلسلہ معارف القرآن کی آخری کڑی — جہانِ فردا — شائع ہوگئی اور لغات القرآن اور مفہوم القرآن جیسی ضخیم اور بسیط تصانیف پہلے مکمل ہو چکی تھیں، تو میں نے سمجھا کہ فکرِ قرآنی کی نشرواشاعت کا جو مقدس مشن میں نے اپنے سامنے رکھا تھا، مجھ پر اس کی اس حد تک تکمیل ہوگئی ہے اور میری زندگی کا بقایا عرصہ تبویب القرآن کی ترتیب و تدوین کے لئے وقف رہے گا۔ لیکن میں نے دیکھا کہ قارئین کی طرف سے قرآنی نکات کی مزید وضاحت کے لئے جو استفسارات موصول ہو رہے ہیں، ان کا قریب نوے فی صد حصہ بالواسطہ یا بلاواسطہ مسئلہ تقدیر سے متعلق ہے۔ یہ سوالات، بلکہ یوں کہئے کہ اعتراضات، بیشتر نوجوان طبقہ کی طرف سے موصول ہوئے۔ ان کا ملخص یہ تھا کہ جو مذہب ہمیں یہ سکھاتا ہو کہ انسان کی قسمت میں جو کچھ لکھا ہے، نہ وہ مٹ سکتا ہے اور نہ ہی اس کے خلاف کچھ ہو سکتا، اس مذہب کو لے کر ہم مصافحہ زندگی میں دوسری قوموں کا مقابلہ کیا کر سکتے ہیں؟ اور جس طبقہ نے قرآن کریم کا مطالعہ شروع کر دیا تھا ان کا اعتراض یہ تھا کہ ہمیں تو اس میں قدم قدم پر تضادات ملتے ہیں۔ کہیں وہ کہتا ہے کہ جس کا جی چاہے ہدایت حاصل کر لے، جس کا جی چاہے گمراہ ہو جائے اور کہیں کہتا ہے کہ ہدایت اور گمراہی سب خدا کی طرف سے ملتی ہے، انسان کا اس میں کوئی اختیار نہیں۔ اس قسم کے سوالات اور اعتراضات کو دیکھ کر مجھے محسوس ہوا کہ اس مسئلہ کے متعلق میں نے مختلف مقامات پر جو کچھ جتہ جتہ لکھا ہے، وہ اس گتھی کو سلجھانے کے لئے کافی نہیں۔ اس کے لئے ایک الگ مستقل تصنیف کی ضرورت ہے۔ اگر اس گتھی کو نہ سلجھایا گیا تو میں نے نوجوان تعلیم یافتہ طبقہ کو قرآن کی طرف لانے کی جو کوشش کی ہے وہ سب بیکار ہو جائے گی اور یہ دین سے برگشتہ ہو جائیں گے۔ زیر نظر کتاب کی تسوید کا جذبہ محرکہ اسی احساس کی شدت تھی جس کا نتیجہ قارئین کے سامنے ہے۔

دیگر اہم مسائل حیات اور حقائق کائنات کی طرح، قرآن کریم نے اس مشکل ترین مسئلہ کو بھی، اپنی معجزانہ سلاست و بلاغت سے واضح انداز میں اس طرح حل کر کے رکھ دیا ہے کہ اگر اسے صحیح طور پر سمجھ لیا جائے تو اس باب میں کوئی الجھن باقی

نہیں رہتی، لیکن اس کے لئے قرآن مجید میں گہرے غور و تدبیر کی ضرورت ہے اور قرآن فہمی کے سلسلہ میں حسب ذیل امور کا پیش نظر رکھنا نہایت ضروری ہے۔

(1) عام انسانی تصانیف کا انداز یہ ہوتا ہے کہ ایک کتاب بالعموم ایک موضوع پر مشتمل ہوتی ہے اور مختلف ابواب میں منقسم، ان میں سے ہر باب، کتاب کے موضوع کے کسی ایک نکتہ کو واضح کرتا ہے اور خود ملکتی ہوتا ہے۔ اس کے بعد دوسرا باب، پھر تیسرا، حتیٰ کہ جب ہم آخری باب پر پہنچتے ہیں تو کتاب کا پورا موضوع مربوط شکل میں سامنے آجاتا ہے۔

قرآن کریم کا انداز اس سے مختلف ہے۔ وہ کسی ایک موضوع پر مشتمل کتاب نہیں بلکہ زندگی کے اہم ترین مسائل اور کائنات کے عمیق ترین حقائق کا مجموعہ ہے۔ ظاہر ہے کہ جب ایک مختصری کتاب کو ایسے کثیر اور متنوع مسائل و حقائق کا مہم بننا ہو تو اس میں ان امور پر تفصیلی گفتگو کی گنجائش نہیں ہو سکتی۔ چنانچہ جہاں تک انسانی زندگی کے لئے راہنمائی کا تعلق ہے اس میں اسے تو بڑی تفصیل اور وضاحت سے بیان کیا گیا ہے، لیکن حقائق کائنات اور غوامض حیات کے متعلق اشارات سے کام لیا گیا ہے اور ان کی تفصیلات تک پہنچنا انسانی علم و بصیرت اور فکر و تدبیر پر چھوڑ دیا گیا ہے۔ نیز اس میں ایک مسئلہ سے متعلق، ایک ہی مقام پر پوری بحث نہیں کی جاتی۔ اس کا انداز یہ ہے کہ ایک بات بنیادی طور ایک جگہ مذکور ہے اس کی مزید وضاحت کسی دوسری جگہ کی گئی ہے، اضافہ کہیں اور آیا ہے، استثناء کا ذکر کسی اور مقام پر ہے۔ اس انداز بیان کو قرآن ”تصریف آیات“ کہہ کر پکارتا ہے۔ یعنی آیات کو پھیر پھیر کر سامنے لانے سے، ایک بات کی وضاحت کرنا۔ ایک ایسی کتاب کے لئے جسے تمام نوع انسان کے لئے ہمیشہ کے لئے مکمل اور غیر متبدل ضابطہ حیات قرار پانا تھا، یہی انداز بیان کس طرح نہایت مناسب اور بہترین تھا، اس کی وضاحت کا یہ موقع نہیں۔ اس وقت صرف اتنا واضح کرنا مقصود ہے کہ قرآن فہمی کا طریقہ یہ ہے کہ جو مسئلہ آپ کے زیر نظر ہو، اس کے متعلق قرآن کریم نے جہاں جہاں اور جو کچھ کہا ہے، وہ سب، بیک وقت آپ کے سامنے ہونا چاہئے۔ اس طرح آپ اس مسئلہ کو قرآنی روشنی میں صحیح طور پر سمجھ سکیں گے۔ آیات کو الگ الگ پڑھنے سے قرآن کا مقصود و مطلوب کا حقیقہ سمجھ میں نہیں آسکے گا۔ میں نے قرآن کریم کو اسی انداز سے سمجھنے کی کوشش کی ہے اور ایک عمر کی محنت شاقہ کے بعد لغات القرآن اور مفہوم القرآن کو اسی طریق سے مرتب کیا ہے۔ مسئلہ تقدیر کے متعلق بھی میں نے قرآن کریم سے جو کچھ سمجھا ہے اسی طریق سے سمجھا ہے اور زیر نظر کتاب میں اسے اسی طریق سے پیش کرنے کی کوشش کی گئی ہے۔

(2) قرآن کریم کے مطالب تک پہنچنے کے راستے میں دوسری رکاوٹ یہ ہے کہ ہم اسے (بالعموم) تراجم کی رو سے سمجھنے کی کوشش کرتے ہیں اور واقعہ یہ ہے کہ قرآن کریم کا ترجمہ دنیا کی کسی زبان میں بھی نہیں ہو سکتا۔ یہ دعویٰ آپ کو تعجب انگیز سا نظر آئے گا لیکن ہے یہی برحقیقت — قرآنی الفاظ کے مرادفات دنیا کی کسی زبان میں نہیں مل سکتے — میں نے اس حقیقت کو مفہوم القرآن کے تعارف میں بڑی وضاحت سے پیش کیا ہے۔ جو احباب اس موضوع سے دلچسپی رکھتے ہوں وہ اس کا مطالعہ کریں۔ وہاں آپ دیکھیں گے کہ مسلم اور غیر مسلم ارباب علم و بصیرت نے کس طرح اس حقیقت کا اعتراف کیا ہے کہ قرآن مجید کے الفاظ کا ترجمہ ممکن نہیں۔ قرآنی الفاظ کا مفہوم سمجھا اور سمجھایا جاسکتا ہے، ان کا ترجمہ نہیں کیا جاسکتا۔ قرآن

فہمی کے سلسلہ میں یہی وہ بنیادی حقیقت تھی جس کے پیش نظر میں نے مفہوم القرآن مرتب کیا اور اللہ کا شکر ہے کہ اسے بے حد مقبولیت حاصل ہوئی۔ جس کسی نے اسے پڑھا، بطیب خاطر اس امر کا اعتراف و اظہار کیا کہ اس سے قرآن کریم سمجھ میں آنے لگ گیا ہے۔

آئندہ صفحات میں آپ آیات قرآنی کے سلسلہ میں یہ لکھا جائے گا کہ اس آیت کا مروجہ ترجمہ یہ ہے لیکن اس کا مفہوم یہ۔ اس سے میرا یہ مقصود نہیں کہ آیت کا وہ ”ترجمہ غلط ہے“۔ جب آیات قرآنی کا ترجمہ ممکن ہی نہیں تو اس کے صحیح یا غلط ہونے کا سوال ہی پیدا نہیں ہوتا۔ مثلاً قرآن کریم میں ہے **يُضِلُّ مَنْ يَشَاءُ وَيَهْدِي مَنْ يَشَاءُ وَلِكُلِّ شَيْءٍ عَمَلًا كُنْتُمْ تَعْمَلُونَ** [16:93]۔ اس کا ترجمہ یوں کیا جاتا ہے — ”اللہ جسے چاہتا ہے گمراہ کر دیتا ہے جسے چاہتا ہے ہدایت دے دیتا ہے“ — آپ قرآن مجید کے کسی نسخہ کو اٹھائیے اس میں آپ کو یہی ترجمہ ملے گا۔ حتیٰ کہ آپ عربی زبان کے لغت کی رو سے بھی دیکھیں گے تو ان الفاظ کا یہی ترجمہ کیا جائے گا۔ لیکن جب ہم اس (تصریف آیات) کی رو سے (جس کا ذکر اوپر کیا گیا ہے) اس آیت کو دیکھیں گے تو صاف نظر آئے گا کہ جو مفہوم اس ترجمہ کی رو سے متعین ہوتا ہے، وہ نہ صرف یہ کہ صحیح نہیں، بلکہ قرآنی تعلیم کے بالکل خلاف ہے۔ لہذا جب تک ہم قرآن مجید کے مختلف مقامات کی روشنی میں (مَنْ يَشَاءُ) کا مفہوم متعین نہیں کریں گے، اس آیت کا صحیح مطلب سمجھ میں نہیں آئے گا۔ میں نے لغات القرآن میں، قرآنی الفاظ کا مفہوم عربی زبان کی مستند کتب لغت اور قرآنی آیات کی روشنی میں اسی طرح مرتب کیا ہے اور پھر اسی انداز سے پورے قرآن مجید کا مفہوم متعین کر کے، اسے مفہوم القرآن میں شائع کیا ہے۔ زیر نظر کتاب میں آیات کے تراجم اور ان کے مفہوم کا فرق اسی ہیچ سے سامنے لایا گیا ہے۔

(3) قرآن فہمی کے سلسلہ میں اس بنیادی نکتہ کا پیش نظر رکھنا بھی ضروری ہے کہ قرآن مجید نے اپنے من جانب اللہ ہونے کا ایک ثبوت یہ بھی دیا ہے کہ اس میں کوئی اختلاف نہیں، کہیں تضاد نہیں (4:82)۔ اس دعوے کی روشنی میں، قرآن کریم کی کسی آیت کا ایسا مفہوم صحیح نہیں قرار پاسکے گا جو اس کی کسی دوسری آیت کے خلاف ہو۔ اس کے لئے بھی ضروری ہے کہ جب قرآن کریم کی کوئی ایک آیت آپ کے سامنے آئے تو آپ دیکھیں کہ اس کا جو مفہوم آپ لے رہے ہیں، وہ قرآن مجید کے کسی دوسرے مقام سے متضاد تو نہیں۔ میں نے قرآنی آیات کا مفہوم متعین کرنے میں اس حقیقت کو بھی پیش نظر رکھا ہے اور اس طرح بتایا ہے کہ قرآن مجید میں کہیں کسی جگہ کوئی اختلاف نہیں، کوئی تضاد نہیں۔ جہاں ہمیں کوئی اختلاف نظر آتا ہے وہ ہماری کوتاہی، تدبیر کا نتیجہ ہے۔ مزید غور و فکر اور تفحص و تجسس سے وہ اختلاف رفع ہو سکتا ہے۔

(4) قرآن فہمی کے سلسلہ میں ایک بنیادی شرط یہ بھی ہے کہ آپ پہلے سے قائم شدہ اعتقادات اور تصورات کو اپنے قلب و دماغ سے الگ کر کے، قرآن کریم کی طرف آئیں۔ اگر آپ کے ذہن میں پہلے سے کوئی عقیدہ یا نظریہ راسخ ہوگا تو آپ شعوری یا غیر شعوری طور پر قرآن سے اس عقیدہ یا نظریہ کی تائید حاصل کرنے کی کوشش کریں گے۔ اس طرح قرآن کریم کے صحیح مطالب آپ کی سمجھ میں نہیں آسکیں گے۔ اُس نے اِلَّا اللہ سے پہلے جو لآئِلَہ کی شرط عائد کی ہے تو اس سے مقصد یہی ہے کہ ”خدا تک پہنچنے“ کی شرط اُولئیں یہ ہے کہ آپ اپنے قلب و دماغ کو ہر غیر خداوندی تصور سے پاک اور صاف کر لیں۔ جب

تک حریم کعبہ سے انسانوں کے خود تراشیدہ معبودوں کو نکالنا نہیں جاتا، اس میں خدا کو نہیں بسایا جاسکتا۔ یہ منزل ہوتی ہے بڑی کٹھن، لیکن قرآن سے راہنمائی حاصل کرنے کے لئے اس کے سوا کوئی صورت نہیں۔



آئندہ صفحات میں آپ یہ بھی لکھا دیکھیں گے کہ ”دین“ جب مذہب میں تبدیل ہو جاتا ہے تو.....“ دین اور مذہب کی اس تفریق کا سمجھ لینا بھی ضروری ہے۔ جو نظام حیات خدا کی طرف سے بذریعہ وحی حضرات انبیاء کرامؑ کو ملتا تھا، اسے اللہ تعالیٰ کہا جاتا ہے لیکن بعد میں جب اس دین میں انسانی تحریفات راہ پالیں تو وہ دین نہیں رہتا، مذہب بن جاتا ہے۔ مذہب ہوتا تو ہے انسانوں کا خود ساختہ لیکن اسے منسوب کیا جاتا ہے خدا کی طرف۔ مذہبی پیشوائیت اس طرح عوام کو اس فریب میں مبتلا رکھتی اور خدا کے نام پر ان کے دل و دماغ پر اپنا تسلط قائم رکھتی ہے۔ اگر کوئی شخص مذہب کے کسی عقیدہ یا مسلک کے خلاف آواز اٹھاتا ہے تو مذہبی پیشوا یہ کہہ کر عوام کو مشتعل کر دیتے ہیں کہ یہ تمہارے دین کی مخالفت کرتا ہے اور اس کے لئے دلیل یہ دیتے ہیں کہ جو کچھ یہ کہتا ہے، وہ تمہارے اسلاف کے مسلک کے خلاف ہے۔ اس طرح اس کے خلاف کفر و الحاد کے فتوے عائد کر کے لوگوں کو اس کی طرف سے برگشتہ کر دیتے ہیں تاکہ کوئی اس کی آواز پر کان نہ دھرے۔ یوں بھی، معتقدات (خواہ کیسے ہی غلط کیوں نہ ہوں) انسان کی عزیز ترین متاع ہوتے ہیں جنہیں وہ آسانی سے چھوڑنا نہیں چاہتا۔

اسلام کے ساتھ بھی یہی ہوا۔ جو دین خدا نے بوساطت نبی اکرمؐ، عطا کیا تھا، کچھ عرصہ کے بعد اس میں انسانی خیالات کی آمیزش شروع ہوگئی اور اس طرح وہ رفتہ رفتہ مذہب کی سطح پر آ گیا۔ اب وہی مذہب ہم میں مروّج ہے لیکن ہم میں اور دیگر اہل مذاہب میں ایک بنیادی فرق ہے اور یہی فرق ہے جس سے ہمارے لئے یہ ممکن ہے کہ اس مذہب کو پھر سے دین خداوندی میں تبدیل کر لیا جائے۔ وہ فرق یہ ہے کہ ہمارے پاس خدا کی کتاب — جس میں دین اپنی حقیقی شکل میں محفوظ ہے، بلا تحریف موجود ہے۔ یہ خصوصیت دنیا کے کسی اور مذہب کو حاصل نہیں۔ اس وقت آسمان کے نیچے خدا کی طرف سے بھیجی ہوئی کتاب اپنی اصلی شکل میں، قرآن کے سوا کوئی نہیں۔ لہذا، اگر ہم چاہیں کہ اپنے مروّجہ مذہب کو پھر سے دین خداوندی میں بدل لیں، تو اس کے لئے کرنے کا کام یہ ہوگا کہ اپنے مروّجہ عقائد و مسالک کو قرآن کریم کی روشنی میں پرکھیں۔ جو اس کے مطابق ہوں انہیں باقی رکھا جائے، جو اس کے خلاف ہوں انہیں مسترد کر کے ان کی جگہ صحیح قرآنی عقائد اختیار کر لئے جائیں۔ میری کوششوں کا منہی یہی ہے کہ خدا کا عطا کردہ دین، پھر سے قوم کے سامنے لایا جائے۔ زیر نظر تصنیف بھی اس سلسلہ کی ایک کڑی ہے — اور میرے نزدیک بڑی اہم کڑی کیونکہ تاریخ کے مطالعہ سے یہ حقیقت بے نقاب ہو کر سامنے آ جاتی ہے کہ ہماری تباہیوں کے اسباب میں ایک بنیادی سبب تقدیر کا غیر قرآنی عقیدہ ہے۔ اس غارت گرد دین و دانش عقیدہ نے اس سراپا عمل و حرکت قوم کو راکھ کا ڈھیر بنا کر رکھ دیا ہے۔ قارئین سے میری گزارش ہے کہ میں نے جو کچھ لکھا ہے اسے اپنی گہری توجّہ کا مرکز بنائیں، اس لئے کہ تقدیر کا مروّجہ عقیدہ ہمارے ہاں صدیوں سے متواتر چلا آ رہا ہے اور ہمارا جزو ایمان بن چکا ہے۔ اسے قرآنی تصور سے بدلنے کے لئے بڑے گہرے غور و تدبّر ہی کی نہیں بلکہ گہرا آسائے سکون اور کوہِ تشریح ثبات و استقامت کی بھی

ضرورت ہوگی۔

میں نے اس کتاب کو ان حضرات کے لئے لکھا ہے جو مسئلہ تقدیر کو قرآن کریم سے سمجھنا چاہتے ہیں۔ اسی لئے میں نے اس میں نہ فلسفیانہ مباحث کو چھیڑا ہے نہ متکلمین کی ٹوشگانیوں سے بحث کی ہے۔ اس پیچیدہ ترین مسئلہ کو قرآن مجید کی روشنی میں سیدھے سادے انداز سے سمجھانے کی کوشش کی ہے۔ نیز میں نے اس کی بھی کوشش کی ہے کہ اس کا اسلوب تحریر بھی زیادہ سے زیادہ عام فہم رہے۔ اگرچہ ایک اہل قلم کے لئے اپنا اسلوب نگارش بدلنا بہت مشکل ہوتا ہے بالخصوص عمر کے آخری حصہ میں۔ میں اپنی اس کوشش میں کس حد تک کامیاب ہوا ہوں اس کا فیصلہ قارئین کر سکیں گے۔

آیات کے حوالوں کے لئے، اوپر سورۃ کا نمبر اور نیچے آیت کا نمبر دیا گیا ہے۔ مثلاً (3:15) سے مراد ہے سورۃ آل عمران کی پندرہویں آیت۔ جہاں آیت درج نہیں کی گئی بلکہ اس کا صرف حوالہ دیا گیا ہے آپ قرآن مجید کے کسی نسخے سے آیت خود نکال کر دیکھ لیں۔ چونکہ قرآن کریم کے مختلف نسخوں میں آیات کے نمبروں میں ایک آدھ کا فرق ہوتا ہے اس لئے آپ حوالے کے لئے ایک دو آیات پیچھے یا آگے دیکھ لیں گے تو مطلوبہ آیت مل جائے گی۔

آخر میں اس امر کا اعتراف و اظہار ضروری سمجھتا ہوں (جیسا کہ میں اپنی ہر تصنیف میں ضروری سمجھا کرتا ہوں) کہ جو کچھ آپ کے سامنے پیش کیا جا رہا ہے وہ فہم قرآن کی ایک انسانی کوشش ہے جس میں سہو و خطا کا بہر حال امکان ہے۔ میں نے اپنی بصیرت کے مطابق جو کچھ صحیح سمجھا ہے اسے بلا کم و کاست پیش کر دیا ہے۔ اگر آپ اس سے متفق ہوں تو ہوا المراد اور اگر آپ کو اس سے اختلاف ہو تو آپ قرآن کریم پر از خود غور فرمائیں۔ بحث و تحقیق سے میں ہمیشہ مُتنب رہا کرتا ہوں۔ اگر میری اس کوشش سے کسی ایک فرد کے دل میں بھی قرآن مجید کی صحیح بات اتر گئی تو میں سمجھوں گا کہ مجھے میری محنت کا صلہ مل گیا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

والسلام
پروفیسر

25 بی گلبرگ 2 لاہور

بِسْمِ اللّٰهِ الرَّحْمٰنِ الرَّحِیْمِ

کتاب التقدير

پہلا باب

پس منظر

انسان نے جب کرۂ ارض پر آنکھ کھولی تو اپنے آپ کو سخت نامساعد ماحول میں گھرے ہوئے پایا۔ چاروں طرف مہیب جنگلات جن میں نہایت خوفناک وحشی اور خونخوار درندے اور دیگر مہیب عظیم الجثہ حیوانات، ارد گرد سر بفلک پہاڑ اور ان کی بھیانک چٹانیں، سامنے ناپیدا کنار سمندر اور اس کی دہشت انگیز تلاطم خیزیاں۔ دوسری طرف پُرشور دریائے ندی، نالے اور ان کی تباہ کن طوفان انگیزیاں۔ مسلسل بارشیں، اولے، برفباری اور ان کے ساتھ لرزہ انگیز گرج، چمک اور کڑک۔ ادھر ادھر بہت ناک کوہ آتش فشاں اور ان سے اُبلنے والا آتشیں سیلاب، زیر زمین زلزلوں کے عفریت اور بالائے سر، بجلیوں کی ناگنیں۔ دائیں بائیں آگے پیچھے اوپر نیچے تباہیوں اور بربادیوں کے یہ بے پناہ سامان اور ان میں گھرا ہوا بے کس، بے بس، نہتہ، کمزور و ناتواں، بے سر و سامان انسان! اس کی سمجھ میں نہیں آتا تھا کہ یہ کچھ کیوں ہو رہا ہے، کیسے ہو رہا ہے اور اس سے بچنے کا طریقہ کیا ہے۔ وہ علت و معلول (CAUSE AND EFFECT) کے قانون سے نا آشنا اور فطرت کی قوتوں کے مستحضر ہو جانے کے امکان سے ناواقف تھا۔ بنا بریں وہ ہر تباہ کن واقعہ کو ایک حادثہ (ACCIDENT) تصور کرتا اور اس حادثہ کو محض اتفاق (CHANCE) کا نتیجہ قرار دیتا۔ اس سے آگے اس کا ذہن جا ہی نہیں سکتا تھا۔

انسان کا پہلا تصور

اب ظاہر ہے کہ جو انسان حادثات اور اتفاقات کے ایسے خطرناک ہجوم میں گھرا ہوا ہو، اور ان کی مدافعت کا اس کے پاس کوئی سامان اور ذریعہ نہ ہو تو وہ اپنے آپ کو لامحالہ مجبور تصور کرے گا۔ چنانچہ یہ پہلا تصور تھا جو اپنے متعلق انسان نے قائم کیا یعنی یہ کہ انسان اس دنیا میں مجبور پیدا کیا گیا ہے۔ اس کے اختیار میں کچھ نہیں۔ کمزور و ناتواں، بے کس اور بے بس، بے سہارا اور بے ذریعہ، مجبور و مقہور انسان کے نزدیک، کسی مہیب اور خطرناک قوت سے مدافعت کا طریقہ ایک ہی ہوتا ہے اور وہ یہ کہ وہ اس قوت کے سامنے جھک جائے، روئے، گڑگڑائے اور اس طرح اس سے رحم کی درخواست کرے۔

پرستش کا تصور

اس ابتدائی دور کے انسان نے ان مہیب قوتوں کی تباہی سے بچنے کے لئے یہی طریقہ اختیار کیا۔ علی الصبح، افق مشرق سے آتیشیں گولہ نمودار ہوا تو یہ اس کے سامنے ہاتھ جوڑ کر کھڑا ہو گیا۔ آسمان سے بادل کی گرج، بجلی کی چمک اور رعد کی کڑک روح فرسا ہوئی تو یہ ان کے سامنے سجدے میں گر گیا۔ دریا کی کف آلود طغیانیاں دہشت افزا ہوئیں تو اس نے گڑ گڑانا شروع کر دیا۔ اس نے کبھی شیر کو دیوتا بنایا کبھی سانپ کو۔ کہیں آگنی (آگ) دیوی کی پوجا کرنے لگ گیا، کہیں اندر (بارش) دیوتا کی پرستش۔ اس طرح زندگی کے متعلق اس نے ایک اور تصور قائم کیا اور وہ یہ کہ خطرات سے حفاظت کے لئے کسی صاحب قوت ہستی سے رحم کی درخواست کرنا اور اس طرح اس سے مدد کا طالب ہونا چاہئے۔ ماہرین علم الانسان (ANTHROPOLOGIST) تاریخ انسانیت کے اس دور کو عہد پرستش (AGE OF WORSHIP) سے تعبیر کرتے ہیں۔ لیکن ظاہر ہے کہ ذہن انسانی کے اس تصور کا کائناتی حوادث پر تو کچھ اثر نہیں پڑ سکتا تھا۔ انہیں اپنے قاعدے کے مطابق رُونا ہونا تھا — اور وہ اس طرح رونا ہوتے رہتے تھے۔ اگر کبھی ایسا اتفاق ہو جاتا کہ کسی دیوی دیوتا کی پوجا کے بعد کوئی واقعہ ان پرستاروں کے حسبِ منشا ظہور پذیر ہو گیا تو وہ ان کے اس عقیدہ کی پختگی کا موجب بن جاتا۔ اگر ایسا نہ ہوتا، تو وہ مجبور تو اپنے آپ کو سمجھتے ہی تھے، صبر شکر کر کے بیٹھ جاتے۔

عہدِ سحر

ان میں سے کچھ زیرک لوگوں نے ان کی اس بے بسی سے فائدہ اٹھایا اور ان سے کہا کہ جس طرح ہم کہتے ہیں، اس طرح کرو تو دیکھو، یہ دیوی دیوتا کس طرح تمہاری مُرادیں پوری نہیں کرتے؟ اس طرح جاؤ، گنڈے ٹونے، ٹوکلوں کا وجود عمل میں آیا۔ اس دور کو تاریخ انسانیت میں عہدِ سحر (AGE OF MAGIC) کہہ کر پکارا جاتا ہے۔ اس سے انسان میں اپنی قوت کے احساس کی کچھ کچھ نمود ہوئی۔ یعنی یہ کہ انسان فوق الفطرت قوتوں سے اپنی مرضی کے مطابق بھی کچھ کرا سکتا ہے لیکن اس سے بھی ان (متذکرہ بالا) تصورات میں کچھ فرق نہ آیا — یعنی یہ کہ انسان دنیا میں مجبور ہے اور خطرات سے حفاظت کے لئے اسے فوق الفطرت قوتوں کی مدد کی ضرورت ہوتی ہے جسے یا تو پرستش کے ذریعے حاصل کیا جاسکتا ہے اور یا جاؤ کے زور سے۔ یہ اُس انسان کا ذکر ہے جو وحی کی راہنمائی سے محروم تھا اور کائنات اور خود اپنی ذات کے متعلق اپنے ذہن سے تصورات قائم کرتا تھا۔ اس قسم کے تصورات کو بعد میں مذہب (RELIGION) کی اصطلاح سے تعبیر کیا گیا۔ یہ تصورات آپ کو دنیا کے ہر مذہب میں ملیں گے، خواہ وہ مذہب قدیم قبائل میں مروج ہو اور خواہ مہذب اقوام میں مذہب کی اصل و اساس ہر جگہ ایک ہی ہوتی ہے۔

وحی کی رُو سے عطا شدہ تصوّرات

اس کے برعکس، فوق الفطرت قوت، کائنات اور انسان کے متعلق کچھ تصوّرات وحی کی رُو سے عطا ہوئے۔ ان تصوّرات کی رُو سے:

(1) یہ کارگہ کائنات نہ یونہی اتفاقی طور پر وجود میں آ گیا ہے اور نہ ہی یہ حادثات اور اتفاقات کا ہنگامی مجموعہ ہے۔ اسے ایک حکم وعلیم ہستی نے، ایک متعین پروگرام کے مطابق پیدا کیا ہے۔ اس کے ساتھ ہی اس نے ایسے محکم قوانین متعین کر دیئے ہیں جن کے مطابق کائنات کی ہر شے سرگرم عمل ہے۔ اس خالق کائنات اور واضح قوانین کو اللہ کے نام سے موسوم کیا جاتا ہے۔ یہ قوانین خارجی کائنات کو بھی محیط ہیں انسان کی تمدنی زندگی کو بھی اور خود ایک فرد کی اپنی ذات کو بھی۔ یعنی تخلیقِ خداوندی کا کوئی گوشہ ان قوانین کے دائرے سے باہر نہیں۔

(2) انسان کے علاوہ کائنات کی ہر شے، ان قوانین کے مطابق زندگی بسر کرنے کے لئے مجبور ہے۔ ان قوانین کے مطابق زندگی بسر کرنے کو ان کی ”فطرت“ سے تعبیر کیا جاتا ہے جسے بدلنے کا انہیں اختیار نہیں۔ لہذا کائنات میں جو واقعہ رُو نما ہوتا ہے وہ ان قوانین کے مطابق ہوتا ہے۔ خارجی کائنات میں اسے قانونِ علت و معلول (LAW OF CAUSE AND EFFECT) کہا جاتا ہے اور انسانی دنیا میں قانونِ مکافاتِ عمل، جس کے معنی یہ ہیں کہ انسان کے ہر عمل (حتیٰ کہ اس کے دل میں گزرنے والے خیالات تک کا ایک متعین نتیجہ مرتب ہوتا ہے۔ اس کا کوئی عمل بلا نتیجہ نہیں رہ سکتا۔

(3) انسان میں اس کی صلاحیت رکھ دی گئی ہے کہ وہ اشیائے کائنات سے متعلق قوانین کا علم حاصل کر سکے۔ جب وہ ان قوانین کا علم حاصل کر لے گا جن کے مطابق فطرت کی قوتیں سرگرم عمل ہیں، تو وہ ان قوتوں کو مسخر کر سکے گا، اس بنا پر کائنات میں انسان مجبور و مجہول نہیں، اشیائے کائنات مجبور ہیں۔ اسے اشیائے کائنات سے ڈرنے کی ضرورت نہیں، اشیائے کائنات کا خردوم و مسجود۔ اس سے ”خوف کھانے“ کی ضرورت ہے۔ اشیائے کائنات اس کی خادم اور ساجد ہیں اور یہ اشیائے کائنات کا خردوم و مسجود۔ انسان تو انین فطرت کا علم، مشاہدہ، مطالعہ، تجربہ سے حاصل کر سکتا ہے۔ اسے دورِ حاضر کی اصطلاح میں علومِ سائنس سے تعبیر کیا جاتا ہے۔ لیکن انسان کی اپنی زندگی سے متعلق قوانین کا علم [یعنی اس کی طبیعی زندگی (PHYSICAL LIFE) سے متعلق قوانین نہیں بلکہ اس کی انسانی زندگی سے متعلق، قوانین کا علم] اسے بذریعہ وحی عطا کیا گیا ہے، جو اب قرآن کریم کے اندر محفوظ ہے۔ یہ قوانین بھی فطرت کی طرح غیر متبدل اور محکم ہیں۔

(4) انسان اور دیگر اشیائے کائنات میں فرق یہ ہے کہ اشیائے کائنات ان قوانین کے مطابق زندگی بسر کرنے کے لئے مجبور پیدا کی گئی ہیں جو ان سے متعلق ہیں لیکن انسان اس باب میں مجبور نہیں پیدا کیا گیا۔ اسے اس کا اختیار دیا گیا ہے کہ وہ وحی چاہے تو اپنی زندگی ان قوانین کے مطابق بسر کرے اور وحی چاہے اپنے لئے کوئی دوسرا راستہ اختیار کر لے۔

جبر اور اختیار

اس حد تک تو انسان صاحب اختیار ہے (کہ وہ تو انین خداوندی کے مطابق زندگی بسر کرے یا ان کے خلاف چلے) لیکن اسے اس کا اختیار نہیں کہ اپنی روش کا نتیجہ بھی اپنی مرضی کے مطابق برآمد کر لے۔ اس کا نتیجہ خدا کے مقرر کردہ قوانین کے مطابق ہی مرتب ہوگا۔ بالفاظ دیگر اسے اس کا اختیار دیا گیا ہے کہ وہ چاہے تو سکھیا کی ڈلی نکل جائے اور چاہے مصری کی، لیکن اسے اس کا اختیار نہیں کہ نکل تو جائے سکھیا کی ڈلی اور اس کے نتائج پیدا کر لے مصری کی ڈلی کے سے۔ نتیجہ قانون مکافات عمل کے مطابق مرتب ہوگا جسے بدلنے کا انسان کو اختیار نہیں۔ اس قانون کا حیظ اقتدار انسان کے موجودہ اور اس کے مرنے کے بعد کی زندگی پر یکساں حاوی ہے۔

خدا وہ قادرِ مطلق ہستی ہے جس نے اپنے پروگرام کے مطابق ان قوانین کو مقرر کیا اور اب ان پر اس کا ایسا کنٹرول ہے کہ ہر عمل کا نتیجہ ان کے مطابق مرتب ہوتا چلا جاتا ہے۔ قانون تو محض ایک فارمولے کا نام ہوتا ہے — یعنی اگر ایسا کرو گے! تو ایسا ہوگا — اس فارمولے کے اندر از خود کوئی ایسی قوت نہیں ہوتی، جس سے نتیجہ اس کے مطابق مرتب ہوتا ہے۔ یہ قوت اس فارمولے یا قانون کے خالق کے ہاتھ میں ہوتی ہے۔ کسی قانون کے زندہ حقیقت بننے اور رہنے کے لئے ضروری ہے کہ اس کے پس پشت جو قوت کار فرما ہے وہ ہمیشہ زندہ اور پائندہ رہے یعنی وہ جی و قیوم ہو۔

دین اور مذہب کا فرق

یہ تصورات جس نظام حیات کی اصل و اساس قرار پاتے ہیں اسے الدین کہہ کر پکارا جاتا ہے۔ اس سے آپ نے دیکھ لیا ہوگا کہ دین مذہب کی ضد ہے اور اس کے خلاف چیلنج۔ قرآن کریم نے ان تصورات کو بڑی شرح و بسط سے بیان کیا ہے جن کی تفصیل آئندہ صفحات میں آپ کے سامنے آئے گی۔ انہی تفصیل سے وہ مسئلہ تقدیر سلجھ اور نکھر کر سامنے آجائے گا جسے مذہب کی دنیا نے اس قدر پیچیدہ اور لائیکل بنا رکھا ہے۔



دوسرا باب

خدا کا تصور

خدا اس وقت بھی خدا تھا جب یہ کائنات ظہور میں آئی تھی اور اس وقت بھی خدا رہے گا جب یہ سلسلہ باقی نہیں رہے گا۔ لہذا ”خدا کی دنیا“ اس کی تخلیق کردہ کائنات ہی نہیں، اس سے ماوراء اور بھی ہے۔ قرآن کریم نے اسی جہت سے ”خدا کی دودنیوں“ کا ذکر کیا ہے۔ ایک کا نام ہے عالم امر جو خدا کی تخلیق کردہ کائنات سے ماوراء ہے اور دوسرا ہے عالم خلق جو خدا کی پیدا کردہ کائنات پر مشتمل ہے۔ **اَلَا لَهُ الْخَلْقُ وَالْاَمْرُ تَبَارَكَ اللهُ رَبُّ الْعَالَمِينَ** [7:54] آگاہ رہو کہ عالم خلق اور عالم امر دونوں خدا کے ہیں۔

ظاہر ہے کہ قانون کا تعلق عالم خلق سے ہوگا، عالم امر سے نہیں۔ مثلاً یہ حقیقت ہے کہ کائنات میں نہ کوئی معلول (EFFECT) بغیر علت (CAUSE) کے وجود میں آسکتا ہے اور نہ کوئی شے کسی پہلے سے موجود مسالہ (MATERIAL) کے بغیر وجود پذیر ہو سکتی ہے۔ یہ خدا کا قانون ہے لیکن اس کا تعلق عالم خلق سے ہے، عالم امر سے نہیں۔ خدا اس کائنات کو عدم سے وجود میں لایا یعنی اس نے اسے کسی پہلے سے موجود مسالہ کے بغیر پیدا کر دیا۔ اس کا یہ فیصلہ کہ ایسی کائنات ظہور میں آئی چاہیے اور پھر اس کا یہ عمل، جس سے اس نے اسے پیدا کر دیا، قانون علت و معلول اور (دنیا میں) نظام تخلیق و تولید کے یکسر خلاف ہے۔

عالم امر

ان امور کا تعلق عالم امر سے ہے جس میں کوئی قانون نہیں، بلکہ خدا کا ارادہ کار فرما ہوتا ہے۔ یہی ”خدا کی وہ دنیا“ ہے جہاں یہ کہا گیا ہے کہ **اِنَّ اللّٰهَ يَفْعَلُ مَا يُرِيدُ** [22:14] وہ اپنے اختیار و ارادہ کے مطابق جیسا چاہے کرتا ہے۔ دوسری جگہ ہے **اِنَّ رَبَّكَ فَعَّالٌ لِّمَا يُرِيدُ** [11:107] یقیناً تیرا رب اپنے ارادے کے مطابق جو چاہتا کرتا ہے۔ **اِنَّ اللّٰهَ يَحْكُمُ مَا يُرِيدُ** [5:1] وہ اپنی مرضی کے مطابق جس قسم کا چاہے فیصلہ کرتا ہے۔ **يَفْعَلُ مَا يَشَاءُ** [22:18] وہ اپنی مرضی کے مطابق جو چاہے کرتا ہے۔ **لَا يَسْتَكْبِرُ عَنَّا يَفْعَلُ وَهُمْ يُسْتَكْبِرُونَ** [21:23] اس سے یہ نہیں پوچھا جاسکتا کہ تم نے ایسا کیوں کیا ہے۔ اور سب سے پوچھا جاسکتا ہے۔ تخلیق کے اس اولین مرحلہ کے متعلق (جس میں کائنات کو کسی سابقہ مسالہ کے بغیر عدم سے وجود میں لایا گیا) کہا کہ

بَدِئَهُمُ السَّمٰوٰتِ وَالْاَرْضِ ثُمَّ اِذَا قَضٰى اَمْرًا فَاِنَّمَا يَقُوْلُ لَهُ كُنْ فَيَكُوْنُ [2:117]

اس نے کائنات (ارض و سما) کو پہلی بار پیدا کیا۔ وہ جب کسی بات کا فیصلہ کر لیتا ہے تو اس کے لئے فقط اتنا کہتا ہے کہ ہو جا اور وہ ہو جاتی ہے (اس طرح وہ کائنات کو عدم سے وجود میں لایا ہے)۔

یہاں خدا کو **بَدِیْمُ السَّمٰوٰتِ وَالْاَرْضِ** کہا گیا ہے۔ دوسری جگہ اسے **فَاَطٰ السَّمٰوٰتِ وَالْاَرْضِ** کہہ کر پکارا گیا ہے (6:14) کہیں کہا گیا ہے کہ **اللّٰهُ بَدِیْءُ الْخَلْقِ ثُمَّ یُعِیْدُهُ** [30:11] خدا اشیائے کائنات کی تخلیق کی ابتدا کرتا ہے اور انہیں گردش میں دے کر مزید تخلیقی مراحل طے کراتا ہے۔

تخلیق کے معنی

واضح رہے کہ **خَلَقَ** کے لغوی معنی ہیں کسی چیز کو مانپنا، اس کا اندازہ کرنا۔ کسی شے کا توازن و تناسب درست کرنا۔ اس اعتبار سے **خَلَقَ** کے معنی ہوں گے مختلف عناصر میں تناسب و توازن پیدا کر کے، ایک خاص اندازے اور پیمانے کے مطابق کسی چیز کو بنانا۔ جہاں تک اشیائے کائنات کو پہلی بار (بغیر کسی سابقہ مسالہ کے) بنانے کا تعلق ہے، وہ خدا کے عالمِ امر سے متعلق ہے اور اس میں خدا کا کوئی شریک نہیں۔ لیکن اس طرح پیدا شدہ اشیاء کے باہمی امتزاج سے نئی نئی چیزوں کو تخلیق، انسان بھی کر سکتا ہے اور کرتا ہے۔ اسی لئے قرآن نے خدا کو **اَحْسَنُ الْخٰلِقِیْنَ** کہا ہے (37:125; 23:14) یعنی تخلیق کرنے والوں میں سب سے زیادہ حسن و رعنائی اور صحیح ترین توازن و تناسب کے ساتھ پیدا کرنے والا۔ ایک مقام پر کہا ہے کہ **یَزِیْدُ فِی الْخَلْقِ مَا یَشَاءُ** [35:1] وہ اپنی مخلوق میں اپنی مشیت کے مطابق اضافے بھی کرتا رہتا ہے۔ یہ اضافے بطریق ابداع بھی ہو سکتے ہیں یعنی پہلی بار نئی اشیائے کائنات کی تخلیق۔ اور مختلف اشیاء کی ترتیب نو و ترکیب جدید سے نئی اشیاء کی تخلیق بھی۔ غالب کے الفاظ میں۔

آرائشِ جمال سے فارغ نہیں ہنوز
میشِ نظر ہے آئینہ دائم نقاب میں

یا اقبالؒ کے الفاظ میں:

گماں مبر کہ بپایاں رسید کارِ مغان
ہزار بادۂ ناخوردہ در رگ تاک است

عالمِ امر کی خصوصیات

تخلیق کا یہ مرحلہ (جس میں اشیائے کائنات کو عدم سے وجود میں لایا جاتا اور انہیں مختلف خصوصیات کا حامل بنایا جاتا ہے) خدا کے عالمِ امر سے متعلق ہے۔ اس کے متعلق نہ ہم سمجھ سکتے ہیں کہ یہ کیسے ہوا اور کیسے ہوتا ہے، نہ ہی یہ سوال کر سکتے ہیں

کہ فلاں چیز کو فلاں خصوصیت کا حامل کیوں بنایا گیا۔ ایسا کیوں کیا گیا کہ آگ حرارت پہنچائے اور پانی (عام حالات میں) نشیب کی طرف بہے۔ سنگھیا کو ہلاکت آفریں اور پانی کو مہر حیات کیوں بنایا گیا۔ شہد کو شیرینی اور نمک کو نمکینی کیوں عطا کی گئی۔ کائنات کو ایسا کیوں بنایا گیا ویسا کیوں نہیں بنایا گیا۔ یہ سب کچھ فاطر کائنات نے اپنے اختیارِ مطلق اور ارادہ کامل کے مطابق کیا۔ اس کے لئے وہ نہ کسی قاعدے اور قانون کا پابند تھا اور نہ کسی کے صلاح مشورے کا محتاج۔ یہ وہ مقام ہے جس کے متعلق صرف اس نے اتنا بتایا کہ **يَخْلُقُ اللَّهُ مَا يَشَاءُ** [24:45] (و دیگر متعدد مقامات) وہ جیسے چاہتا ہے تخلیق کرتا ہے۔ لفظ **مَا يَشَاءُ** کی نسبت سے اُسے ”مشیتِ خداوندی“ سے تعبیر کیا جاتا ہے۔ خدا کی اس مشیت کو نہ ہم سمجھ سکتے ہیں نہ اس کے متعلق کوئی سوال کر سکتے ہیں کہ ایسا کیوں ہے اور ایسا کیوں نہیں؟

یہ ہے خدا کا عالمِ امر — **يَحْكُمُ مَا يُرِيدُ** اور **يَفْعَلُ مَا يَشَاءُ** کا عالم۔ اس کے متعلق اس نے ہمیں یہی بتایا ہے کہ سلسلہ کائنات کو اس نے بالحق پیدا کیا ہے (3:16) باطل نہیں بنایا (3:190)۔ اب یہ ہمارا کام ہے کہ ہم مختلف علوم کائنات کی رُو سے تحقیق و تفتیش کریں اور یہ دیکھیں کہ یہ کس طرح بالحق ہے، باطل نہیں — لیکن یہ جداگانہ موضوع ہے۔ اس مقام پر ہم صرف یہ بتانا چاہتے ہیں کہ خدا کے عالمِ امر کی کنہ و حقیقت ہمارے حیطہ ادراک سے باہر ہے کیونکہ وہ ہمارے تصور کے سلسلہ قوانین (علت و معلول) سے ماوراء ہے۔

اب ایک قدم آگے چلئے۔

خدا نے اپنی مشیت کے مطابق کائنات کی تخلیق کر دی اور اس منزل میں پہنچ کر اس نے اپنے پروگرام میں ایک عظیم تبدیلی کر دی۔ یہاں خدا نے اپنے امر کو اپنے بنائے ہوئے قوانین کی چار دیواری میں محدود کر دیا۔ یہ مقام بڑے گہرے غور و فکر کا متقاضی ہے۔

تقدیر

قرآن کریم میں ”قانون“ کا لفظ نہیں آیا۔ اُس زمانے کے عربی لٹریچر میں بھی یہ لفظ ان معانی میں بہت کم نظر آتا ہے۔ اس کے بجائے قرآن میں ایک اور مادہ (ROOT) استعمال ہوا ہے جو اپنی جامعیت کے اعتبار سے قانون سے بھی زیادہ ہمہ گیر ہے۔ وہ مادہ ہے (ق۔ د۔ ر) قدر۔ اس مادہ کے بنیادی معنی ہیں اندازہ یا پیمانہ۔ **قَدَرْتُ الشَّيْءَ** کے معنی ہیں میں نے اس چیز کو ماپا، اس کا اندازہ کیا اور **قَدَرَ الشَّيْءَ بِالشَّيْءِ** کے معنی ہیں اس نے ایک چیز کو دوسری چیز کے ساتھ رکھ کر ماپا اور اس طرح اندازہ کیا کہ وہ اس کے برابر ہے یا نہیں، یا ان دونوں کا باہمی تناسب کیا ہے۔ **قَدَرْتُ عَلَيْهِ التَّوْبَ** کے معنی ہیں میں نے اس شخص کے ماپ کے مطابق کپڑے بنائے۔ لہذا تقدیر کے بنیادی معنی ہیں کسی چیز کا پیمانے یا اندازے کے مطابق فٹ ہو جانا۔

اور مقدار اس پیمانے یا ماڈل یا (PATTERN) کو کہتے ہیں جس کے مطابق کوئی چیز بنائی جائے۔ جَاءَ عَلَى قَدْرٍ کے معنی ہیں وہ اندازے یا پیمانے پر پورا اُترا۔ قَدْرٌ اُس شخص کو کہتے ہیں جو مناسب اور معقول قد کا ہو۔ نہ زیادہ لمبائے زیادہ چھوٹا۔ اَلْمُقَدَّرُ اس شخص کو کہتے ہیں جو اندازہ کر کے بتائے کہ کھیت سے غلے کی کتنی مقدار پیدا ہونے کی اُمید ہے۔

تصریحات بالا سے واضح ہے کہ قَدْرٌ یا تَقْدِيرٌ کے معنی ہیں اندازہ یا پیمانہ یا کسی چیز کا اندازے اور پیمانے پر پورا اُترنا۔ چونکہ کسی چیز کو ایک خاص پیمانے اور اندازے کے مطابق بنانے کے لئے ضروری ہے کہ اس چیز پر پوری پوری مقدرت حاصل ہو اس لئے قَدَرْتُ عَلَى الشَّيْءِ کے معنی ہیں مجھے اس قدر قوت حاصل تھی کہ میں اس چیز کو اپنے پیمانے کے مطابق بنا دیتا۔

خدا کا امر قوانین کا پابند ہو گیا

ہم پہلے دیکھ چکے ہیں کہ عالمِ امر میں ہر فیصلہ یا ہر کام خدا کے اختیارِ مطلق اور ارادہِ کامل کے ماتحت سرانجام پاتا ہے۔ وہاں کوئی لگا بندھا قانون نہیں جس کے مطابق ہر فیصلہ صادر ہو۔ لیکن عالمِ خلق میں خدا کا امر قاعدے اور قانون کی چار دیواری میں محدود ہو جاتا ہے۔ وَكَانَ أَمْرُ اللَّهِ قَدْرًا قَدْرًا [33:38] خدا کا امر پیمانوں کے قالب میں ڈھل گیا۔ وہ مقررہ اندازوں کا پابند ہو گیا۔ اور اس طرح قَدْ جَعَلَ اللَّهُ لِكُلِّ شَيْءٍ قَدْرًا [65:3] خدا نے ہر شے کے لئے ایک پیمانہ مقرر کر دیا۔

”ہر شے کے لئے پیمانہ مقرر کر دیا“۔ کا مطلب کیا ہے اس کا سمجھ لینا ضروری ہے۔ پانی درجہ انجماد پر سیال سے ٹھوس ہو جاتا ہے۔ ایک خاص درجہ حرارت پر وہ پھر ٹھوس سے سیال ہو جاتا ہے۔ نشیب کی طرف بہتا ہے۔ جس برتن میں ڈالو اس کی شکل اختیار کر لیتا ہے۔ زیادہ حرارت پہنچائی جائے تو وہ بخارات میں تبدیل ہو جاتا ہے۔ بخارات ہوا سے ہلکے ہوتے ہیں اس لئے وہ فضا میں بلند ہو جاتے ہیں انہیں بادل کہا جاتا ہے۔ ایک خاص درجے کی ٹھنڈک پہنچنے پر وہ بخارات پھر پانی میں تبدیل ہو جاتے ہیں اور پانی چونکہ ہوا سے بھاری ہوتا ہے اس لئے وہ (بارش کی شکل میں) زمین پر برس جاتے ہیں۔ انہیں ”پانی کے پیمانے“ کہا جائے گا۔ یا یہ کہ ایک خاص مقدار تک پانی پیاس بھجاتا ہے اور مدحیات ہے لیکن اسی کی افراط انسان کی موت کا باعث بن جاتی ہے (جیسے ڈوب کر مر جانا)۔ یہ بھی پانی کے پیمانے ہیں۔ یا مثلاً کھجور کا درخت برسوں کے بعد جا کر پھل دیتا ہے اور کیلا چھ مہینے میں بار آور ہو جاتا ہے۔ یہ ان کے پیمانے ہیں۔ ببول کے بیج سے بے شمر کانٹے دار درخت اُگتا ہے اور آم کے بیج سے ”شمر بہشت“ — انگلیں کے بھرے ہوئے گلاس۔

قوانینِ فطرت

باندنی تدبیر یہ حقیقت سامنے آ جائے گی کہ جس چیز کو قرآن نے قدر کہہ کر پکارا ہے اسے ہماری اصطلاح میں قانونِ فطرت (LAW OF NATURE) کہا جاتا ہے۔ لہذا قَدْ جَعَلَ اللَّهُ لِكُلِّ شَيْءٍ قَدْرًا [65:3] کے معنی یہ ہوئے کہ خدا نے اشیائے

کائنات کے لئے قوانین مقرر کر دیئے ہیں جن کے مطابق وہ وجود میں آئیں، بڑھتی، پھولتی، پھلتیں اور اس کے بعد معدوم ہو جائیں (یا کوئی دوسری ہیئت اختیار کر لیتی) ہیں۔ دیکھئے، قرآن کریم کی مختلف آیات سے یہ حقیقت کس طرح نمایاں طور پر سامنے آ جاتی ہے۔

(1) انسانی بچہ کی پیدائش کے سلسلہ میں کہا کہ اس کا آغاز نطفہ سے ہوتا ہے جو ایک محفوظ مقام (عورت کے مبیضہ) میں قرار گیر ہو جاتا ہے۔ اِلٰی فَكَوْرٍ مَّعْلُوْمٍ [77:21-22] وہ ایک معلوم اندازے یا پیمانے تک وہاں رہتا ہے۔ ظاہر ہے کہ اس سے مراد وہ مدت ہے جس تک جنین رحمِ مادر میں رہتا ہے اور اس کے لئے فطرت کا قانون مقرر ہے۔ اس کے بعد ہے فَقَدْ زَاٰنَا فَوَعْمَ الْفُؤَادُوْنَ [77:23] یہ پیمانے (قوانین) ہم نے مقرر کئے ہیں۔ ہم بہترین پیمانے مقرر کرنے والے ہیں۔ (ضمناً یہاں سے قَادِرٌ کے معنی بھی واضح ہو جاتے ہیں — ”پیمانے مقرر کرنے والا“ دوسری جگہ (25:54 میں) قَادِرٌ کی بجائے قَادِرًا آیا ہے۔)

جنین کے لئے ان پیمانوں کے متعلق دوسری جگہ ہے کہ بعض اوقات رحمِ مادر میں بچہ ناتمام رہ جاتا ہے اور اکثر اوقات وہ مکمل ہو کر پیدا ہوتا ہے۔ اس کے بعد ہے وَكُلُّ شَيْءٍ عِنْدَكَ بِقَدَرٍ [13:8] خدا کے ہاں ہر شے کے لئے پیمانے مقرر ہیں۔ (2) بارش کے متعلق کہا کہ وَأَنْزَلْنَا مِنَ السَّمَاءِ مَاءً بِقَدَرٍ [23:18; 43:11] اور ہم بادلوں سے ایک مقدار کے مطابق بارش برساتے ہیں۔ دوسری جگہ ہے کہ بارش برستی ہے تَوْفَسَّالَتْ اَوْ دِيَةً بِقَدَرِهَا [13:17] ندی نالے اپنے اپنے طرف (قدر پیمانوں) کے مطابق بہہ نکلتے ہیں۔

(3) زمین کی پیداوار کے متعلق بھی کہا کہ يُنَزِّلُ بِقَدَرٍ مَّا يَشَاءُ [42:27] اس کی پیداوار ایک اندازے کے مطابق ہوتی ہے جسے خدا کی مشیت نے مقرر کیا ہے (مَّا يَشَاءُ کا مفہوم آگے چل کر بیان کیا جائے گا)۔ اسی سلسلہ میں ان چار موسموں کا بھی ذکر آیا ہے جن میں مختلف فصلیں اُگتی ہیں۔ وَقَدَّرَ فِيْهَا اَوْاقِئَهَا فِيْ اَرْبَعَةِ اَيَّامٍ [41:10] خدا نے زمین کے لئے چار فصلوں کے پیمانے مقرر کر دیئے ہیں۔

(4) اجمالی طور پر تمام اشیائے کائنات کے متعلق کہا کہ فَقَدَرْنَا تَقْدِيْرًا [25:2] اس نے ہر شے کو پیدا کیا اور اس کے لئے اندازہ اور پیمانہ مقرر کر دیا۔ بلکہ ہر شے کو پیدا ہی ایک خاص پیمانے کے مطابق کیا اِنَّا كُلَّ شَيْءٍ خَلَقْنَاهُ بِقَدَرٍ [54:49]۔ سورہ الاعلیٰ کی وہ دو آیتیں بڑی غور طلب ہیں جن میں کہا ہے کہ الَّذِيْ خَلَقَ فَسُوْيَ وَالَّذِيْ قَدَّرَ فَهَدٰى [87:2-3] خدا نے ہر شے کی تخلیق کا آغاز کیا۔ پھر اس میں سے حشو و زوائد کو الگ کر کے اس کا تناسب قائم کیا۔ پھر اس کے لئے ضروری پیمانے مقرر کئے اور اس کے اندر اس امر کی راہنمائی رکھ دی کہ وہ ان پیمانوں کے مطابق اپنی نشوونما کس طرح کرے۔

(5) اب آپ اس گوشے کی طرف آئیے جس میں اس لفظ (قدر) کا مفہوم عصر حاضر کی اصطلاح میں (قانونِ فطرت)

کے مطابق زیادہ وضاحت سے سامنے آ جاتا ہے۔ ہمارے ہاں (اب) ابتدائی جماعتوں کا طالب علم بھی جانتا ہے کہ دن اور رات ایک دوسرے کے بعد کس طرح آتے ہیں۔ یہ زمین کی گردش کا نتیجہ ہیں اور اس کی گردش ایک لگے بندھے قانون کے مطابق ہو رہی ہے۔ اسی کا نتیجہ ہے کہ دن اور رات (طلوع اور غروب آفتاب) کے اوقات اس حتم و یقین کے ساتھ متعین کر لئے جاتے ہیں کہ ان میں ایک سیکنڈ کا فرق نہیں پڑتا۔ اس کے متعلق کہا کہ وَاللّٰهُ يَقْدِرُ الْبَيْلَ وَاللَّهَارَ [73:20] اللہ نے دن اور رات کے پیمانے مقرر کر رکھے ہیں۔ اسی طرح چاند کے متعلق کہا وَقَدَّرَ لَكُمْ مَنَازِلَ [10:5] خدا نے اس کی منزلیں مقرر کر رکھی ہیں۔

اس کے بعد دیکھئے کہ لفظ تقدیر کے معنی کسی قدر واضح طور پر سامنے آ جاتے ہیں۔ کہا کہ وَاللَّامِسُ نَجْرِي لِمُسْتَقَدِّرَاتِهَا سَوْج (نظام شمسی) بھی اپنے مستقر کی طرف رواں دواں چلا جا رہا ہے۔ ذَلِكَ تَقْدِيرُ الْعَزِيزِ الْعَلِيمِ [36:38] یہ اس خدا کا مقرر کردہ قانون (تقدیر) ہے جو ہر بات کا علم بھی رکھتا ہے اور بڑے غلبہ کا مالک بھی ہے۔ دوسرے مقام پر مختلف اجرام فلکی کے بالعموم اور ستاروں کے بالخصوص تذکرہ کے بعد کہا ذَلِكَ تَقْدِيرُ الْعَزِيزِ الْعَلِيمِ [41:12] یہ خدائے عزیز و علیم کے مقرر کردہ پیمانے، قوانین ہیں ان تصریحات سے واضح ہے کہ تقدیر کے معنی قانونِ فطرت کے ہیں نہ کہ ”انسان کی قسمت“ کے۔

تقدیر خدا کی ہے، انسان کی نہیں

یہاں ایک اور نکتہ بھی قابلِ غور ہے۔ ان آیات میں ذَلِكَ تَقْدِيرُ الْعَزِيزِ الْعَلِيمِ کہا گیا ہے۔ یہ خدائے عزیز و علیم کی تقدیر ہے۔ عربی زبان کے قاعدے کی رو سے تقدیر کے معنی ہیں اندازہ یا پیمانہ عطا کرنا، مقرر کرنا۔ ”خدا کی تقدیر“ کے معنی ہوں گے خدا کی طرف سے مقرر کردہ پیمانے یا قوانین خداوندی۔ اس سے آپ اندازہ لگا لیجئے کہ تقدیر کا صحیح مفہوم کیا ہے اور ہمارے ہاں یہ لفظ کن معانی میں استعمال ہوتا ہے! یعنی قرآن کریم کی رو سے ”تقدیر خدا کی ہے“۔ ”انسان کی تقدیر“ کہنا ہی غلط ہے۔ حقیقت یہ ہے کہ مسائلِ حیات کے متعلق بہت سی الجھنوں، پیچیدگیوں اور کشمکشوں کی وجہ الفاظ کا غلط استعمال یا ان کا غلط مفہوم ہے اور قرآن کریم کے سمجھنے کا صحیح طریق یہی ہے کہ اس کے الفاظ، اصطلاحات یا تصورات (CONCEPTS) کا صحیح مفہوم متعین کیا جائے¹۔

خدا کی یہ تقدیر (قوانینِ فطرت) پہلے سے مقرر ہیں (انہیں عالمِ امر میں متعین کیا گیا تھا) اور ”کتابِ فطرت“ یا صحیفہ کائنات میں مرقوم۔ اسی کو خدا نے ”کتابِ مبین“ کہا ہے۔ سورہ انعام میں ہے خدا جانتا ہے کہ بحر و بر میں کیا ہے اور کوئی پتہ کسی درخت سے نہیں گرتا کہ اس کا اُسے علم نہ ہو۔ اور نہ ہی زمین کی تاریکیوں میں پنہاں کوئی دانہ ایسا ہوتا ہے جو اس کے حیطہ

1 میں نے لغات القرآن میں قرآنی الفاظ، اصطلاحات اور تصورات کا مفہوم اسی طریق سے متعین کیا ہے اور انہی مفہوم کے مطابق پھر مفہوم القرآن (مکمل) مرتب کیا ہے۔

علم سے باہر ہو۔ حقیقت یہ ہے کہ لا رُطْبَ وَلَا يَاسٍ إِلَّا فِي كِتَابٍ مُّبِينٍ [6:59] کوئی رُطْبَ ویا بَس (اشیائے کائنات کی جزئیات تک) ایسی نہیں جو ”کتابِ مبین“ میں نہ ہوں۔ یعنی خدا کی طرف سے مقرر کردہ قوانینِ فطرت کائنات کے پتے پتے پر تحریر اور ڈرے ڈرے پر منقوش ہیں (17:58) جس کا چچی چاہے انہیں پڑھ لے۔ اسی کو علمِ الطبیعیات — سائنس — کہا جاتا ہے۔ اسی جہت سے ان قوانین کو يَقَدَّرُ مَعْلُومٌ کہا گیا ہے (15:21)۔ یعنی وہ قوانین جن کا علم حاصل کیا جاسکتا ہے (نیز 15:4)۔ آدم کے متعلق جو کہا گیا ہے کہ اسے ”علمِ الاسماء“ دیا گیا ہے، تو اس سے مراد علمِ اشیائے کائنات ہی ہے۔

قوانینِ خداوندی غیر متبدل ہیں

قانون (LAW) کی تعریف (DEFINITION) یہ ہے کہ

IF _____ THEN _____ ALWAYS

حکم اور قانون میں فرق

”اگر ایسا کرو تو اس کا نتیجہ یہ ہوگا اور ایسا ہمیشہ ہوگا“ — یہ آخری شرط قانون کی اساس اور بنیاد ہے۔ حکم کے معنی فیصلہ کے ہیں۔ ایک آقا اپنے ملازمین کو وقتاً فوقتاً حکم دیتا رہتا ہے۔ یہ بھی ہو سکتا ہے کہ ابھی اس نے ایک حکم دیا ہو اور اس کے بعد دوسرا حکم جو پہلے حکم سے مختلف ہو۔ لہذا احکام ان فیصلوں کو کہا جائے گا جو بدلتے رہیں یا جن میں تبدیلی کا امکان ہو۔ لیکن جب کوئی حکم (فیصلہ) ایسی شکل اختیار کر لے کہ اس میں تبدیلی کا امکان نہ رہے تو اسے قانون کہا جائے گا۔ بالفاظِ دیگر قانون غیر متبدل فیصلے کو کہا جائے گا۔ خدا نے اشیائے کائنات کے متعلق جو فیصلے کئے ہیں یعنی ان کے پیمانے مقرر کئے ہیں وہ غیر متبدل ہیں۔ قوانینِ فطرت کا یہی غیر متبدل ہونا ہے جس پر سائنس کی رفیع و عظیم عمارت استوار ہے اور جس پر اعتمادِ کُلّی کے سہارے (جسے قرآن کی اصطلاح میں توکل کہا جاتا ہے) زمینی انسان، چاند کی سیر کر کے شاداں و فرحاں واپس آجاتا ہے۔ نہیں! بلکہ یہ کہنے کہ قوانینِ فطرت کا یہی غیر متبدل ہونا ہے جس کی بنیاد پر خود کائنات کی حیرت فرور عمارت اس ثبات و استحکام کے ساتھ قائم ہے اور اس کی محیر العقول مشینری اس حُسن و خوبی اور نظم و نسق سے مصروفِ حرکت و عمل۔

کَلِمَاتُ اللَّهِ اور سُنَّتُ اللَّهِ

قانونِ خداوندی کے لئے قرآن میں دو الفاظ آئے ہیں — ایک کلمۃ اللہ اور دوسرے سُنَّتُ اللہ۔ قرآن پر تدبیر سے ان دونوں میں یہ فرق سامنے آجاتا ہے کہ کلمۃ اللہ قانون کی نظری حیثیت ہے جسے فارمولا کہا جاسکتا ہے اور سُنَّتُ اللہ اس فارمولا کی عملی شکل۔ یعنی جب وہ نظری قانون عملی پیکر اختیار کرے تو اسے سُنَّتُ اللہ سے تعبیر کیا جائے گا — یعنی وہ روش جس پر

خدا چل رہا ہے یا جس پر وہ کائنات کو چلا رہا ہے یہ دونوں غیر متبدل ہیں۔ سورہ انعام میں ہے لَا مُبَدِّلَ لِكَلِمَاتِ اللّٰهِ [6:34] کلمات اللہ (قوانین خداوندی) کو کوئی بدل نہیں سکتا (نیز 6:116; 18:27)۔ دوسری جگہ ہے لَا تَبْدِيلَ لِكَلِمَاتِ اللّٰهِ [10:64] کلمات اللہ میں تبدیلی نہیں ہو سکتی۔

سُنَّتِ اللّٰهِ کے سلسلہ میں سورہ احزاب میں ہے سُنَّةَ اللّٰهِ فِي الَّذِيْنَ خَلَقَا مِنْ قَبْلُ ۗ وَكُنْ تُحَدِّثُ اللّٰهُ تَبْدِيْلًا [33:62] خدا کی یہی سُنَّتِ (روش) اقوام سابقہ کے سلسلہ میں بھی رہی ہے (اور یہی قوم مخاطب کی صورت میں بھی رہے گی) تو سُنَّتِ اللّٰهِ میں کوئی تبدیلی نہیں پائے گا (نیز 40:85; 48:23)۔ دوسرے مقامات پر تبدیلی کی جگہ تَحْوِيلَ کا لفظ آیا ہے یعنی روش خداوندی اپنا رخ تک نہیں بدلتی (17:77; 35:43)۔

ہم پہلے دیکھ چکے ہیں کہ عالم خلق میں آ کر خدا کا امر ”قدر مقدور“ ہو جاتا ہے۔ یعنی وہ مقرر کردہ پیمانوں کے قالب میں ڈھل جاتا ہے۔ اسی کو قرآن میں سُنَّتِ اللّٰهِ کہا گیا ہے۔ سورہ احزاب میں ہے سُنَّةَ اللّٰهِ فِي الَّذِيْنَ خَلَقَا مِنْ قَبْلُ ۗ وَكَانَ اَمْرُ اللّٰهِ قَدْرًا مَّقْدُوْرًا [33:38] خدا کی روش اقوام سابقہ کے بارے میں بھی یہی رہی ہے۔ یہ اس لئے کہ (عالم خلق میں) خدا کا امر پیمانوں کے ظروف میں ڈھل جاتا ہے۔ وہ غیر متبدل قانون کی شکل اختیار کر لیتا ہے۔

حق کے معنی

ہم پہلے دیکھ چکے ہیں کہ قرآن نے بتایا ہے کہ خدا نے کائنات کو بالحق پیدا کیا ہے۔ حق، ان تعمیری نتائج کو کہتے ہیں جو منفعت بخش ہوں اور ٹھوس شکل میں سامنے آجائیں۔ سوال یہ ہے کہ خدا کا یہ دعویٰ کہ کارگہ کائنات اس لئے سرگرم عمل ہے کہ اس سے انسان کے لئے نفع رساں نتائج محسوس شکل میں ظہور میں آئیں، ایک حقیقت ثابتہ بن کر کس طرح سامنے آ سکتا ہے۔ اس کے لئے کہا کہ وَيُحِقُّ اللّٰهُ الْحَقَّ بِكَلِمَاتِهِ [10:82] خدا اپنے قوانین کے ذریعے حق کو حق ثابت کر دیتا ہے۔ دوسری جگہ ہے وَيَهْتِكُ اللّٰهُ الْبَاطِلَ وَيُحِقُّ الْحَقَّ بِكَلِمَاتِهِ [42:24] خدا اپنے قوانین کے ذریعے باطل کو مٹا دیتا ہے اور حق کو مثبت کر دیتا ہے۔ یہ چیز ان تغیرات کی رو سے جو کائنات میں قوانین فطرت کے مطابق ظہور پذیر ہوتے رہتے ہیں سامنے آ جاتی ہے لیکن اس کے لئے بڑا المباہرہ درکار ہوتا ہے۔ خدا کا ایک ایک دن ہمارے حساب و شمار سے ہزار ہزار سال (32:5) بلکہ پچاس پچاس ہزار سال (70:4) کا ہوتا ہے۔ لیکن جب انسان کے دست و بازو کائناتی کی قوتوں کے رفیق بن جائیں تو وہی نتائج دونوں میں ظہور پذیر ہو جاتے ہیں۔ یعنی خارجی کائنات میں سائنس کے انکشافات اور ایجادات کی رو سے، اور انسانوں کی دنیا میں قوانین خداوندی کے مطابق نظام مملکت قائم کرنے سے۔ لیکن یہ موضوع دوسرا ہے اس لئے یہاں انہی اشارات پر اکتفا کیا جاتا ہے¹۔ اس طرح احقاق حق سے خدا کا امر پورا ہوتا چلا جاتا ہے۔ سورہ الطلاق میں ہے اِنَّ اللّٰهَ بِالْاٰمْرِۤ اَوْۤمَرٌۭ قَدْ جَعَلَ

1 تفصیل کے لئے دیکھئے میری کتاب ”اسلام کیا ہے؟“ یا انگریزی تصنیف (ISLAM: A CHALLENGE TO RELIGION)

اللَّهُ لِكُلِّ شَيْءٍ قَدْرًا [65:3] یقیناً اللہ اپنے امر کو (یعنی اس پروگرام کو جسے اس نے عالمِ آسمیں متعین کیا تھا) تکمیل تک پہنچا کر رہتا ہے اور یہی وہ مقصد تھا جس کے لئے اس نے ہر شے کے لئے قوانین مقرر کر دیئے تھے۔



اشیائے فطرت مجبور ہیں

یہاں سے یہ حقیقت واضح ہو گئی کہ قوانینِ خداوندی غیر متبدل ہیں۔ اب اسی سکہ کے دوسرے رخ کی طرف آئیے جہاں سے یہ حقیقت سامنے آئے گی کہ اشیائے فطرت، ان قوانین کے مطابق زندگی بسر کرنے کے لئے مجبور ہیں جو ان کے لئے مقرر کئے گئے ہیں۔ اس مضمون کی آیات قرآن کریم میں متعدد مقامات پر ملیں گی کہ **وَلِلَّهِ يَسْجُدُ مَا فِي السَّمٰوٰتِ وَمَا فِي الْاَرْضِ مِنْ ذٰلِكَ وَالْمَلٰئِكَةُ وَهُمْ لَا يَسْتَكْبِرُوْنَ** [16:49] کائنات کی پستیوں اور بلندیوں (ارض وسموات) میں جو کچھ ہے وہ خدا کے حضور (قوانینِ خداوندی کے سامنے) سجدہ ریز ہے۔ وہ جاندار مخلوق ہو یا ملائکہ سب اس کے سامنے جھکے ہوئے ہیں اور کسی کو اس سے مجالِ سرتابی اور یارائے سرکشی نہیں۔ **كُلٌّ لَّهِ فَيَتَنَوَّنُ** [2:116] سب اس کے تابع فرمان ہیں۔ کہیں ہے **سَبَّحَ لِلَّهِ مَا فِي السَّمٰوٰتِ وَالْاَرْضِ** [57:1] کائنات کی ہر شے اس پروگرام کی تکمیل کے لئے سرگرم عمل ہے جو اس کے لئے خدا نے مقرر کیا ہے۔

جو کچھ اوپر کہا گیا ہے اسے سمٹا کر بیان کیا جائے تو حسبِ ذیل نتائج سامنے آئیں گے:

(1) **اِنَّ اللّٰهَ عَلٰی كُلِّ شَيْءٍ قَدِيْرٌ** خدا نے ہر شے کے لئے قوانین مقرر کر رکھے ہیں اور انہی قوانین کی رُو سے وہ ان پر پورا پورا کنٹرول رکھتا ہے۔

(2) اشیائے کائنات ان قوانین کی اطاعت پر مجبور ہیں۔

(3) یہ قوانین **”قَدْرٌ مَّعْلُوْمٌ“** ہیں یعنی ان کا علم حاصل کیا جاسکتا ہے۔ انسان میں اس کی صلاحیت رکھ دی گئی ہے کہ وہ ان کا علم حاصل کر سکے۔ (جیسا کہ پہلے بھی بتایا جا چکا ہے) قصہ آدم میں جو کہا گیا ہے کہ **وَعَلَّمَ اٰدَمَ الْاَسْمَاءَ كُلَّهَا** [2:31] ”ہم نے آدم کو تمام ”اسماء“ کا علم دے دیا“ تو اس سے مراد علمِ اشیائے کائنات یعنی قوانینِ فطرت اور اشیائے کائنات کی خصوصیات و تاثرات کا علم ہے۔ جب انسان ان قوانین کا علم حاصل کر لیتا ہے تو فطرت کی قوتیں اس کے کنٹرول میں آ جاتی ہیں۔ قصہ آدم میں اسے ”ملائکہ کے سجدہ“ سے تعبیر کیا گیا ہے (2:34)۔

قرآن کریم نے ان تمام تصریحات کو چند جامع الفاظ میں سمٹا دیا ہے جہاں کہا ہے کہ **وَسَخَّرَ لَكُمْ مَّا فِي السَّمٰوٰتِ وَمَا فِي الْاَرْضِ جَمِيْعًا مِّنْهُ** [45:13] خدا نے تمام اشیائے کائنات کو قوانین کی زنجیروں میں جکڑ رکھا ہے تاکہ تم ان سے فائدے حاصل کر سکو، انہیں اپنے کام میں لاسکو۔ **اِنَّ فِيْ ذٰلِكَ لَاٰيٰتٍ لِّقَوْمٍ يَّتَفَكَّرُوْنَ** [45:13] جو قوم بھی اس حقیقت پر غور و فکر کرے گی وہ

اس میں (کائنات میں انسان کا مقام متعین کرنے کے لئے) بڑی واضح نشانیاں پائے گی۔

خدا نے اپنے اوپر پابندیاں عائد کر لیں

ہم نے دیکھ لیا کہ خدا کے تخلیقی پروگرام کی اس نئی منزل میں ایک عظیم انقلاب رونما ہوا ہے اور وہ یہ کہ خدا کا امر (جو کسی قاعدے اور ضابطے کا پابند نہیں تھا) ”امر مقدور“ ہو گیا۔ یعنی وہ مطلق اختیار کے بجائے قانون بن گیا اور قانون بھی ایسا جس میں کبھی تبدیلی نہیں ہو سکتی۔ بالفاظ دیگر اس مرحلہ میں خدا نے اپنے اوپر آپ پابندیاں عائد کر لیں۔ خدا کے لئے ”پابندی“ کے تصور سے احساس پر لچکی طاری ہو جاتی ہے لیکن جب اس نے خود ہی ایسا کیا اور کہا ہے تو ہمارے لئے ایسا تسلیم کرنے میں کوئی باک نہیں ہونا چاہئے — اور ”باک“ کے کیا معنی؟ جب یہ ایک حقیقت ہے جس کا ہم ہر روز مشاہدہ کرتے ہیں (کہ قوانین خداوندی غیر متبدل ہیں) تو اسے تسلیم کرنا ہی صداقت شعاری ہے۔ سورہ انعام میں ہے **كَتَبَ عَلَى نَفْسِهِ الرَّحْمَةَ** [6:12-54] اس نے رحمت کو اپنے اوپر واجب قرار دے رکھا ہے۔ قرآن کریم میں **كَتَبَ كَالْفِظَانِ مَقَامَاتٍ** پر آیا ہے جہاں کسی بات کو کسی پر فرض (یعنی لازم) قرار دیا گیا ہو۔ جیسے **كَتَبَ عَلَيْكُمُ الصِّيَامُ** [2:183] تم پر روزے فرض قرار دیئے گئے ہیں یعنی یہ فریضہ خدا کی طرف سے انسانوں پر عائد کیا گیا ہے۔ لہذا **كَتَبَ عَلَى نَفْسِهِ الرَّحْمَةَ** کے معنی یہ ہوئے کہ خدا نے اپنے آپ پر خود یہ پابندی عائد کی ہوئی ہے۔ دوسری جگہ ہے **حَقًّا عَلَيْنَا نُنَاجِي الْمُؤْمِنِينَ** [10:103] مومنین کو مصائب و آلام سے محفوظ رکھنا، خدا نے اپنے اوپر لازم قرار دے رکھا ہے یہاں **حَقًّا عَلَيْنَا** کے الفاظ بڑے غور طلب ہیں۔ ان کا مطلب یہ ہے کہ خدا نے اپنے اوپر فرض قرار دے رکھا ہے کہ وہ ایسا کرے۔ دوسری جگہ ہے **وَكَانَ حَقًّا عَلَيْنَا نَصْرُ الْمُؤْمِنِينَ** [30:47] مومنین کی مدد کرنا ہمارے اوپر واجب ہے۔ **كَتَبَ اللَّهُ لَأَغْلِبَنَّ أَنَا وَرُسُلِي** [58:21] خدا نے یہ لکھ رکھا ہے (فیصلہ کر رکھا ہے) کہ ہم اور ہمارے رسول ضرور غالب رہیں گے۔

خدا کی یہ رحمت، مومنین کی نجات، فتح و نصرت، غلبہ و تمکّن، (جنہیں خدا نے اپنے اوپر فرض قرار دے رکھا ہے) کن شرائط سے مشروط ہے اس کی وضاحت کا یہ مقام نہیں۔ اس وقت ہم صرف یہ دیکھنا چاہتے ہیں کہ خدا نے خود اپنے اوپر بھی پابندیاں عائد کر رکھی ہیں۔ ان پابندیوں کو ”خدا کا وعدہ“ بھی کہا گیا ہے۔ **وَعَدُّوا عَلَيْنَهُ حَقًّا** [16:38] یہ خدا کا وعدہ ہے جس کا ایفا کرنا اس نے اپنے اوپر لازم قرار دے رکھا ہے (نیز 9:31; 5:35; 55:40; 77:40)۔ ان ”وعدوں“ کے متعلق اس نے بالتصریح کہہ دیا ہے کہ ان کی خلاف ورزی کبھی نہیں ہوگی۔ **وَعَدُّوا لَكَ اللَّهُ لَا يَخْلِفُ اللَّهُ وَعْدَهُ** [30:6] یہ خدا کا وعدہ ہے اور یاد رکھو کہ خدا اپنے وعدوں کی خلاف ورزی کبھی نہیں کرتا (نیز 193:3)۔

خدا کے وعدے

خدا کے یہ ”وعدے“ درحقیقت اس کے مقرر کردہ قوانین ہیں اور ان کی خلاف ورزی نہ کرنے سے مراد یہ ہے کہ ان قوانین میں کبھی تبدیلی نہیں ہوگی۔ یہ ہے مراد اس ”پابندی“ سے جو خدا نے اپنے اوپر عائد کر رکھی ہے۔ اس پابندی کی ایک نمایاں مثال خود قرآن میں دی گئی ہے۔ یہ واضح ہے کہ خدا اس عظیم کائنات کو عدم سے وجود میں لایا ہے لیکن اس کے بعد اس نے اشیائے کائنات کے لئے غیر متبدل قوانین مقرر کر دیئے ہیں۔ انہی قوانین میں سے ایک قانون تولید ہے جس کی رُو سے حیوانات اور انسانی بچے کی پیدائش، زرمادہ کے اختلاط سے ہوتی ہے۔ عیسائیوں کا عقیدہ ہے کہ حضرت مسیح ابن اللہ (خدا کے بیٹے) تھے۔ خدا نے اس عقیدے کی تردید کی ہے اور جس دلیل کے ساتھ اس کی تردید کی ہے وہ بصیرت کے ہزار سامان اپنے اندر رکھتا ہے۔ اس نے کہا کہ *بَدِيعُ السَّمٰوٰتِ وَالْاَرْضِ* خدا، اس تمام سلسلہ کائنات کو عدم سے وجود میں لایا ہے۔ وہ اپنے تخلیقی پروگرام کے لئے علت و معلول کے قانون کا پابند نہیں تھا لیکن تخلیق کائنات کے بعد جب اس نے علت و معلول کا قانون نافذ کر دیا، تو اب اس کے خلاف وہ خود بھی کچھ نہیں کرتا۔ بیٹے کی پیدائش کے لئے اس کا قانون یہ ہے کہ زرمادہ (میاں بیوی) کے اختلاط کا نتیجہ ہوتا ہے۔ یہ لوگ کہتے ہیں کہ فلاں خدا کا بیٹا ہے *اَنْیٰ یٰکُوْنُ لَہٗ وَاَکْذٰبٌ وَّلٰمٌ لَّکُمْ لَکُنْ لَّہٗ صَاحِبًا* [6:101] لیکن ایسا کہتے وقت وہ اتنا نہیں سوچتے کہ خدا کے ہاں بیٹا کیسے ہو سکتا ہے جب اس کی بیوی ہی نہیں؟

آپ نے غور فرمایا کہ اس دلیل میں خدا نے کتنی عظیم حقیقت بیان کر دی ہے۔ یعنی یہ درست ہے کہ وہ *بَدِيعُ السَّمٰوٰتِ وَالْاَرْضِ* ہے۔ وہ بغیر کسی سابقہ (موجودہ) مسالہ کے اور بلا پابندی قانون علت و معلول کائنات کو عدم سے وجود میں لے آیا ہے لہذا اس کے لئے یہ کیا مشکل ہے کہ وہ اپنے ہاں ایک بیٹا بھی اس طرح پیدا کر لے، لیکن جب اس نے بچے کی پیدائش کے لئے ایک قانون بنا دیا، تو اس قانون کی خلاف ورزی وہ خود بھی نہیں کرتا — وہ ایسا کر سکتا ہے لیکن ایسا کرتا نہیں۔ اور اس میں (کہ وہ ایسا کر سکتا ہے، لیکن ایسا کرتا نہیں) ایک بہت بڑا نکتہ پوشیدہ ہے۔

ایک اعتراض کا جواب

کہا یہ جاتا ہے کہ اگر خدا کو بھی قوانین کا پابند تسلیم کر لیا جائے تو وہ قادرِ مطلق نہیں رہتا، مجبور ہو جاتا ہے اور یہ خدا کی شان کے خلاف ہے لیکن ایسا سمجھنا سطحِ بنی اور غلط نگہی کا نتیجہ ہے۔ مجبور وہ ہوتا ہے جو کسی دوسرے کی طرف سے عائد کردہ پابندی کا پابند ہو لیکن جو خود اپنے اختیار و ارادہ سے اپنے اوپر کوئی پابندی عائد کرے، اسے مجبور نہیں کہا جاتا۔ اگر آپ کو حکماً کہا جائے کہ آپ ہر روز صبح تین میل کا چکر لگائیں، تو آپ اس حکم کی تعمیل جبراً کریں گے۔ لیکن اگر آپ خود فیصلہ کریں کہ آپ ہر روز صبح کے وقت تین میل کی سیر کیا کریں گے اور پھر آپ التزاماً سیر کریں، تو اسے آپ پر جبر نہیں کہا جائے گا۔ اپنے وعدوں کا ہمیشہ ایفا

کرنے والا اپنے اصولوں کے مطابق زندگی بسر کرنے والا بات کا پکا قول اقرار کا پورا مرد مجبور نہیں کہلاتا، اصول پرست اور قابل اعتماد کہلاتا ہے۔ اس لئے خدا نے اگر اپنی قدرتِ کاملہ اور اختیارِ مطلق کے باوجود اپنے اوپر خود کچھ پابندیاں عائد کر لی ہیں تو اس سے اس کے قادرِ مطلق ہونے میں نقص واقع نہیں ہوتا۔ یہ تو بلکہ اس کے صاحبِ عزمِ صمیم ہونے کی دلیل ہے کہ وہ سب کچھ کر سکنے کے اختیارات اور قدرت رکھنے کے باوجود اپنے اصول کو نہیں توڑتا اپنے وعدے سے نہیں پھرتا، اپنے وضع کردہ قوانین کی خلاف ورزی نہیں کرتا۔ اور سچ پوچھے تو خدا ہونا زیاہی اسے دیتا ہے جو اس قدر لامحدود اختیارات اور لاناہتا قوتوں کا مالک ہونے کے باوجود اتنی شدت سے بات کا پکا اور وعدے کا سچا (اصولوں کا پابند) رہے۔ یہی وہ خدا ہے جس پر اعتمادِ کُل کیا جاسکتا ہے۔ یاد رکھئے! خدا ایسا کر سکتا تھا کہ کائنات کو پیدا کر دیتا لیکن اس کے لئے کوئی قاعدہ اور قانون مقرر نہ کرتا۔ وہ ایسا کر سکتا تھا لیکن اس نے ایسا کیا نہیں، اس نے اس کے لئے قوانین مقرر کر دیئے۔

پھر وہ ایسا بھی کر سکتا تھا کہ اپنے متعین کردہ قوانین کو جب جی چاہے بدل دے لیکن اس نے کہا کہ ہم ایسا کر سکنے کے باوجود ایسا کریں گے نہیں۔ یہ ہے خدا کا صحیح تصور۔

مذہب کے تصور کا خدا

لیکن خدا کا یہ تصور دین کا عطا کردہ ہے جسے مذہب کا خوگر انسان اپنا نہیں سکتا یا اپنا ناچاہتا نہیں۔ جیسا کہ شروع میں لکھا جا چکا ہے، مذہب انسان کے عہدِ طفولیت میں پیدا شدہ تصورات کا مجموعہ ہے۔ جب وہ (بچے کی طرح) ہنوز قانون کے تصور سے نا آشنا تھا۔ انسان اب بالغ ہو چکا ہے اور عقل و فکر کی رُو سے خدا کے اس تصور کو (APPRECIATE) کر سکتا ہے جو دین نے عطا کیا ہے لیکن مذہبی پیشوائیت کا مفاد اسی میں ہے کہ ذہنِ انسانی اپنے عہدِ طفولیت میں رہے، اس لئے وہ لوگوں کو اس طرف آنے نہیں دیتے۔ وہ انسانی ذہن میں اس قسم کے خدا کا تصور راسخ کرنا چاہتے ہیں جس سے وہ درمیانی واسطہ بن کر لوگوں کی ”مرادیں پوری کرادیں“ اور یوں عوام سے اپنی خدائی منواتے رہیں۔ اس مقصد کے لئے مذہبی پیشوائیت نے ’ملوکیت کا تصور‘ عام کیا — یا یوں کہئے کہ ملوکیت اور مذہبی پیشوائیت نے گٹھ جوڑ کر لیا — اور بادشاہ کے ذی اقتدار ہونے کا ثبوت یہ دیا کہ وہ کسی قاعدے اور قانون کا پابند نہیں۔ وہ جو جی میں آئے کرے اور جیسا چاہے حکم دے دے۔ اس قسم کے نظامِ ملوکیت اور مذہبی پیشوائیت کے تابع زندگی بسر کرنے والا انسان احکام کی پابندی کا تصور تو کر سکتا ہے، قانون کی اطاعت کا نہیں۔ مذہب کی گرفت کس قدر سخت اور ذہنِ انسانی پر اس کے اثر کس قدر گہرے ہوتے ہیں، اس کا اندازہ اس سے لگائیے کہ جو لوگ ’ملوکیت یا ڈکٹیٹر شپ کے خلاف علمِ بغاوت بلند کر کے‘ قانون کی حکمرانی کا نظامِ سیاست قائم کرنے کے لئے جان تک کی بازی لگا دیتے ہیں، وہ بھی جب پرستش گاہوں میں آتے ہیں تو خدا کو قانون کے مطابق حکومت کرنے والے صاحبِ اقتدار کی بجائے ’آمرِ مطلق کی شکل میں دیکھنا زیادہ پسند کرتے ہیں — یہ ہے مذہب کی سحر آفرینی! یعنی اپنی دنیا میں قانون کی حکمرانی

اور خدا کی خدائی میں کامل لا قانونیت!! دین اسی شہوت کو مٹانے کے لئے آیا تھا۔ یعنی یہ کہنے کے لئے کہ انسانوں کی تہذیبی زندگی کا نقشہ خارجی کائنات کا سا ہونا چاہیے جہاں قاعدے اور قانون کی حکمرانی ہے اور جس میں کوئی اپنی من مانی نہیں کر سکتا۔ (اس مقام پر انہی اشارات پر اکتفا کیا جاتا ہے۔ تفصیل آگے چل کر سامنے آئے گی)۔



باب سوم

انسان

ہم دیکھ چکے ہیں کہ خدا کے تخلیقی پروگرام کی دوسری منزل میں اس کے آمر نے قانون کی شکل اختیار کر لی اور اشیائے کائنات ان قوانین کی اطاعت کے لئے مجبور پیدا کی گئیں اور خود خدا نے یہ عہد کر لیا کہ وہ ان قوانین میں کوئی تبدیلی نہیں کرے گا۔ یہ عالم تخلیق کا بہت بڑا انقلاب تھا لیکن اس سے بھی بڑا انقلاب ایک اور تھا — اور وہ تھا انسان کی تخلیق۔ قوانین تو انسان کے لئے بھی متعین کئے گئے لیکن انسان کو ان کی اطاعت کے لئے مجبور نہیں پیدا کیا گیا۔ اسے اختیار دیا گیا کہ وہ چاہے تو ان قوانین کے مطابق زندگی بسر کرے اور چاہے تو ان سے سرکشی برت لے۔ آپ غور کیجئے کہ یہ خدا کے تخلیقی پروگرام میں کتنا عظیم انقلاب تھا۔

(1) خدائے جلیل، لامحدود اختیارات کا مالک، قادرِ مطلق، لیکن اس نے اپنے وضع کردہ قوانین کو غیر متبدل قرار دے کر، اپنے اوپر آپ پابندی عائد کر لی۔

(2) اشیائے کائنات ان قوانین کی اطاعت کے لئے مجبور پیدا کی گئیں۔ اور

(3) انسان کو صاحبِ اختیار و ارادہ پیدا کیا گیا۔

انسان — صاحبِ اختیار و ارادہ

مجبور کے سامنے صرف ایک راستہ ہوتا ہے، جس پر اسے طوعاً و کرہاً چلنا ہوتا ہے لیکن صاحبِ اختیار اسے کہتے ہیں جس کے سامنے ایک سے زیادہ ممکنات (POSSIBILITIES) ہوں اور اسے اس کا اختیار ہو کہ وہ ان میں سے جو نسا راستہ جی چاہے اختیار کر لے۔ اسے حقِ انتخاب یا (CHOICE) کہا جاتا ہے۔ قرآن کریم نے انسانی تخلیق کے متعلق کہا کہ وَهَدَيْنَاهُ النَّجْدَيْنِ [90:10] اور ہم نے اسے دو راستے دکھا دیئے۔ دوسری جگہ ہے اِنَّا هَدَيْنَا السَّبِيلَ اِنَّمَا سَأَلْنَاكُمْ حَرْقًا وَاِنَّمَا كَفَرُوا [76:3] ہم نے اسے زندگی کا صحیح راستہ دکھا دیا، اب یہ اس کے اپنے فیصلے پر منحصر ہے کہ وہ اسے اختیار کر لے یا اس پر چلنے سے انکار کر دے۔ اسی کی وضاحت دوسرے مقام پر ان الفاظ میں کر دی کہ وَقُلِ الْحَقُّ مِنْ رَبِّكُمْ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ [18:29] ان سے کہہ دو کہ حق تمہارے رب کی طرف سے آ گیا ہے۔ اب جس کا جی چاہے اسے اختیار کر لے اور جس کا جی چاہے اس سے انکار کر دے۔ سورہ النجم میں ہے کہ لَيْسَ لِلْاِنْسَانِ اِلَّا مَا سَعَى [53:39] انسان کو وہی کچھ حاصل ہو سکتا ہے جس کے لئے وہ کوشش

کرے۔ ”کوشش“ کا محرک جذبہ انسان کا ارادہ ہوتا ہے اس لئے متعدد مقامات پر بتایا کہ انسان کو وہی کچھ مل سکتا ہے جس کا وہ ارادہ کرے۔ سورہ بنی اسرائیل میں ہے کہ ”جو شخص دنیا کے مفادِ عاجلہ حاصل کرنے کا ارادہ کرے اسے ہم وہی مفادات دے دیتے ہیں اور جو شخص مستقبل کی خوشگوار یوں کا ارادہ کرے اور پھر ان کے حصول کے لئے کوشش کرے تو ہم اسے اس کا مطلوب عطا کر دیتے ہیں۔ یہ جہانِ سعی و عمل ہے جو جس میدان میں کوشش کرتا ہے اس میں آگے بڑھتا چلا جاتا ہے وَمَا كَانَ عَطَاؤُكَ فَظُورًا [17:18-20] ہم نے اپنی بخشائشوں کے راستے میں بند نہیں لگا دیئے وہ سب کے لئے کھلی ہیں۔ جس کا جی چاہے اپنی سعی و عمل سے انہیں حاصل کر لے۔ سورہ نساء میں ہے مَنْ كَانَ يُؤَدُّ النَّوَابِ الدُّنْيَا فَعِنْدَ اللَّهِ نَوَابِ الدُّنْيَا وَالْآخِرَةِ [4:134] جو قریبی مفادات حاصل کرنے کا ارادہ کرتا ہے (تو اس سے کہہ دو کہ) خدا کے ہاں قریبی مفادات بھی ہیں اور مستقبل کی خوشگواریاں بھی۔ تم جو کچھ حاصل کرنے کا ارادہ کرو گے وہی کچھ تمہیں مل جائے گا (نیز 25:62)۔

انسان کی ذمہ داری

جیسا کی آئندہ باب (مکافاتِ عمل) میں تفصیلاً بتایا جائے گا، انسان کو اس کے تمام اعمال کا ذمہ دار ٹھہرایا گیا ہے اور اس کی یہی وہ ذمہ داری ہے جس کی وجہ سے اس کے اعمال کے نتائج اس کے سامنے آتے ہیں۔ اعمال کی جزا و سزا کا سارا نظام اسی محور کے گرد گردش کرتا ہے کہ انسان اپنے اعمال کا ذمہ دار ہے اور یہ ظاہر ہے کہ کسی کام کا ذمہ دار وہی قرار پا سکتا ہے جو اسے اپنے اختیار و ارادہ سے سرانجام دے۔ جس سے مجبوراً کوئی کام کرایا جائے اسے اس کا ذمہ دار ٹھہرایا ہی نہیں جاسکتا۔ اس بنا پر قرآن کریم نے واضح کر دیا ہے کہ مجبور اور صاحب اختیار و ارادہ دونوں کبھی برابر نہیں ہو سکتے (76-75:16)۔ یہی وجہ ہے جو اس نے کہا ہے کہ اگر کسی سے کفر کا بھی کوئی کام جبراً کرایا جائے تو اس سے اس کا مواخذہ نہیں ہوگا۔ مواخذہ اسی عمل کا ہوگا جو اپنے اختیار و ارادہ سے کیا جائے (106:16)۔ دوسری جگہ ہے کہ لَيْسَ عَلَيْكُمْ جُنَاحٌ فِيمَا أَخْطَأْتُمْ بِهِ وَلَا لَكِن مَّا تَعَمَّدَتْ قُلُوبُكُمْ [33:5]۔ اگر تم سے بھول چوک سے کوئی غلطی ہو جائے تو اس کا کچھ مضائقہ نہیں۔ گرفت اس کی ہوگی جس میں تمہارے دل کا ارادہ شامل ہو۔ یہی اصول اس نے دنیاوی قانونِ عدل کے سلسلہ میں بھی متعین کیا ہے؛ جس کی رو سے اس نے قتلِ عمد اور قتلِ خطا میں فرق کیا ہے اور دونوں کی سزائیں الگ الگ تجویز کی ہیں — قتلِ عمد کی سزا سخت اور قتلِ خطا کی نرم (92:4)۔

قصہ آدم — جبر و اختیار کی وضاحت

قرآن کریم نے ”جبر اور اختیار“ کے مسئلہ کو قصہ آدم کے تمثیلی انداز میں نہایت دل نشین طریق سے حل کر دیا ہے۔ خدا نے آدم کو بھی ایک حکم دیا اور ایلیس کو بھی۔ آدم سے بھی اس حکم کی معصیت سرزد ہوئی (خلاف ورزی ہوئی) اور ایلیس سے

بھی۔ جب آدم سے پوچھا گیا کہ تو نے ایسا کیوں کیا تو اس نے جھکی ہوئی نگاہوں سے کہا کہ

رَبَّنَا ظَلَمْنَا أَنفُسَنَا [7:23]

اے ہمارے رب! ہم نے اپنے آپ پر زیادتی کر لی ہے۔

ہم سے غلطی ہوئی۔ ہم اس کا اعتراف کرتے ہیں۔ ہم نادم ہیں، شرمسار ہیں۔ یعنی آدم نے اس کا اعتراف کیا کہ اس معصیت کا ذمہ دار وہ خود ہے۔ چونکہ اس نے اپنی ذمہ داری کا اعتراف کیا اور محسوس کر لیا کہ اس سے غلطی ہوگئی ہے، اس کے لئے اصلاح خویش اور باز آفرینی کے امکانات روشن ہو گئے۔ اس سے کہا گیا کہ کوئی بات نہیں، فَإِنَّمَا يَأْتِيَنَّكُمْ لَهْدًى هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ [2:38] ہم تمہاری طرف راہنمائی بھیجتے رہیں گے۔ تم میں سے جو بھی اس کا اتباع کرے گا، وہ خوف و حزن سے مامون رہے گا۔ اسی کو فردوسِ گمشدہ کی بازیابی کا امکان کہا جاتا ہے۔ قرآن نے اسے، غلطی سے لغزش کے بعد توبہ سے تعبیر کیا ہے (16:119)۔

اس کے برعکس، جب ابلیس سے یہی سوال کیا گیا (کہ تم نے حکم خداوندی سے سرتابی کیوں برتی ہے) تو اس نے خدا سے کہا کہ میں نے سرتابی کیسے برتی ہے۔ اَعْوَيْتَنِي تُوْنِي مَجْهُرًا كَمَا هِيَ (15:39; 7:16)۔ میں توبندہٴ مجبور ہوں۔ مجھے نہ اطاعت کا اختیار ہے نہ معصیت کا۔ یہاں سب کچھ تیرے حکم سے ہوتا ہے۔ تو نہ چاہتا تو میں سرکشی کس طرح اختیار کر سکتا تھا۔ چنانچہ جب ابلیس نے اپنے عمل کی ذمہ داری قبول کرنے سے انکار کر دیا تو اس سے کہہ دیا گیا کہ تجھ میں اصلاح خویش اور باز آفرینی کا امکان ہی نہیں۔ فَإِنَّكَ رَجِيمٌ [15:34] تو اپنی باز آفرینی کے امکانات سے بہت دور چلا گیا۔ تو ”مدؤم و مدحور“ ہے (7:18) دھتکارا ہوا، ذلیل و خوار۔ ابدی مایوسی تیرا ”مقدر“ ہے (ابلیس کے معنی ہی مایوس کے ہیں)۔ یعنی جو اپنے آپ کو مجبور سمجھتا ہے وہ اپنی حالت میں تبدیلی کیسے کر سکتا ہے۔ یہی اس کی ابدی مایوسی کی دلیل ہے۔

کفار و مشرکین کی روش

قرآن کریم نے بتایا ہے کہ ابلیس نے جو کہا تھا کہ ”اگر تو نہ چاہتا تو“ میں معصیت شعاریسے ہو جاتا۔ یہی روش دنیا میں کفار اور مشرکین کی ہوتی ہے۔ وہ بھی اپنے اعمال کا ذمہ دار اپنے آپ کو قرار نہیں دیتے بلکہ کہتے ہیں کہ اگر خدا کی مشیت میں ایسا نہ ہوتا، تو ہم کفر و شرک کی روش کیسے اختیار کر سکتے تھے؟ یہاں جو کچھ ہوتا ہے خدا کی مرضی سے ہوتا ہے۔ سورہ انعام میں ہے سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا [6:148] جب تو ان مشرکین سے کہے گا کہ تم نے یہ کیا روش اختیار کر رکھی ہے، تو وہ اس کے جواب میں کہیں گے کہ خدا کی مشیت ہی ایسی تھی۔ اگر خدا ایسا نہ چاہتا تو نہ ہم شرک کرتے اور نہ ہمارے آباء و اجداد۔ ان کے جواب میں خدا نے کہا کہ إِنْ تَكْفُرُونَ إِلَّا الظَّنُّ وَإِنْ أَنْتُمْ إِلَّا تَخْرُصُونَ [6:148] ان سے کہہ دو کہ جو کچھ تم کہتے ہو، تمہاری اپنی قیاس آرائیاں اور جہالت ہے۔ حقیقت کو اس سے کوئی واسطہ نہیں۔ سورہ زخرف میں ہے کہ جب

تم ان سے یہ سوال کرتے ہو تو یہ اس کے جواب میں کہتے ہیں کہ لَوْ شَاءَ الرَّحْمَنُ مَا عَبَدْنَاهُمْ ط اگر خدا کو منظور ہوتا تو ہم کبھی ان معبودانِ باطل کی عبادت نہ کرتے۔ ہم کیا کریں خدا کی مرضی ہی ایسی تھی۔ انسان اُس کی مرضی کے خلاف کیا کر سکتا ہے لہذا ہم مجبور ہیں۔ کہا کہ مَا لَهُمْ بِذَلِكَ مِنْ عِلْمٍ إِنْ هُمْ إِلَّا يَخْرُصُونَ [43:20] یہ یکسر جہالت ہے حماقت ہے، کذب ہے، افتراء ہے۔

سورہ یٰسین میں ہے کہ جب ان سرمایہ داروں سے کہا جاتا ہے کہ اپنی دولت کو کھلا رکھو تا کہ ان غریبوں کو بھی روٹی مل سکے تو یہ کفارِ مومنین سے کہتے ہیں اَنْظِعْمُ مَنْ لَّوْ يَشَاءُ اللّٰهُ اَطْعَمَهُ وَاِه! تم یہ عجیب بات کہتے ہو۔ اگر خدا کو منظور ہوتا کہ یہ بھوکے نہ رہیں تو وہ انہیں ضرور رزق دے دیتا۔ ان کے بھوکے ننگے رہنے سے صاف ظاہر ہے کہ خدا یہ چاہتا ہی نہیں کہ انہیں روٹی کپڑا ملے۔ سو خدا تو یہ چاہتا ہے کہ یہ ننگے بھوکے رہیں اور تم ہم سے کہتے ہو کہ ہم ان کے روٹی کپڑے کا انتظام کریں۔ اگر ہم ایسا کریں گے تو یہ خدا کی مشیت کے خلاف ہوگا۔ یہ اس کے خلاف اعلانِ جنگ ہوگا۔ ہم تو اس کے لئے تیار نہیں ہو سکتے۔ قرآن نے اس کے جواب میں کہا کہ اِنْ اَنْتُمْ اِلَّا فِى ضَلٰلٍ مُّبِيْنٍ [36:47] ان سے کہو کہ اس سے زیادہ اور کیا کہا جائے کہ تم بڑے ہی گمراہ ہو۔

خدا کی مرضی

یہاں ایک ثانیہ کے لئے رکے اور سوچئے کہ ہم جو اُٹھتے بیٹھتے کہتے رہتے ہیں کہ خدا کو منظور ہی یہی تھا، اس کی مرضی ہی ایسی تھی، یہی اس کی مشیت تھی وہ چاہتا ہی یہ تھا، اگر اس کی مرضی نہ ہوتی تو ایسا ہو کیسے سکتا تھا۔ لہذا یہاں جو کچھ ہوتا ہے خدا کی منشاء کے مطابق ہوتا ہے۔ انسان اس میں کوئی دخل نہیں دے سکتا۔ یہاں کسی کے دم مارنے کی جا نہیں — ہم اُٹھتے بیٹھتے یہ کچھ کہتے رہتے ہیں حتیٰ کہ جو جتنا زیادہ کہتا ہے کہ ”مرضیٰ مولاً برہمہ اولیٰ“ اسے اتنا ہی زیادہ خدا کا مقرب سمجھا جاتا ہے۔ اور جو یہ تلقین کرتا ہے کہ

مرضیٰ یار کے خلاف نہ ہو
لوگ میرے لئے دعا نہ کریں (حسرت موہانی)

وہ اتنا ہی خدا پرست تصور کیا جاتا ہے — تو آپ سوچئے کہ قرآن ایسا کہنے والوں کے متعلق کیا کہتا ہے؟ قرآن مجید کی آیات آپ کے سامنے ہیں۔ ان کی روشنی میں آپ خود کسی نتیجے پر پہنچ جائیے — ہم اگر عرض کریں گے تو شکایت ہوگی۔

انسانی دنیا میں انسان کی مشیت

قرآن کریم کا ارشاد ہے کہ یہ کفار اور مشرکین (ابلیس کے اتباع میں) یہ کہتے ہیں کہ انسانی دنیا میں جو کچھ ہوتا ہے خدا کی مشیت کے مطابق ہوتا ہے اور خدا انسانوں سے یہ کہتا ہے کہ اَعْمَلُوا مَا شِئْتُمْ [41:40]۔ تمہاری دنیا میں تمہاری ”مشیت“ کا کار

فرما ہے۔ تم جس طرح جی چاہے کرو۔ ہم نے تمہیں صاحب اختیار و ارادہ پیدا کیا ہے۔ اس کے بعد ہم یہ نہیں چاہتے کہ تمہارے معاملات میں ذخیل ہو کر اور اپنی مشیت کو تم پر مسلط کر کے تمہارے اختیار و ارادہ کو سلب کر لیں۔ اگر ہم نے اسے سلب کرنا ہوتا تو اسے عطا ہی کیوں کرتے۔ یہ تمہارا اپنی ذمہ داری سے فرار ہے جو تم صاحب اختیار ہوتے ہوئے اپنے آپ کو مجبور کہتے ہو۔

اختیار میں جبر

لیکن اس نے **اعْمَلُوا مَا شِئْتُمْ** کے ساتھ ایک اور بات بھی کہی ہے جس سے انسان کے اس اختیار کے بعد جبر کا ایک گوشہ سامنے آ جاتا ہے۔ کہا کہ **اعْمَلُوا مَا شِئْتُمْ اِنَّهٗ بِمَا تَعْمَلُوْنَ بَصِيْرٌ** [41:40] تم جو کچھ چاہو کرو لیکن اتنا سمجھ لو کہ تمہارا ہر عمل ہمارے قانون مکافات کی رو سے ایک خاص نتیجہ مرتب کرے گا۔ تمہیں اس کا تو اختیار ہے کہ تم جو کام جی چاہے کرو لیکن جب تم سے ایک عمل سرزد ہو گیا تو اس کے بعد تمہیں اس پر اختیار نہیں رہے گا کہ تم اس کے نتیجہ کو روک لو یا اس میں تبدیلی پیدا کر دو۔ یہ چیز تمہارے حیطہ اختیار سے باہر ہوگی۔ دو راستوں میں سے کسی ایک راستہ پر چلنے کا تمہیں اختیار ہے لیکن تمہیں اس کا اختیار نہیں کہ تم راستہ تو (الف) اختیار کرو اور چاہو کہ اس سے پہنچ جاؤ اس منزل پر جس کی طرف دوسرا راستہ (ب) لے جاتا ہے۔ (جیسا کہ پہلے بھی لکھا جا چکا ہے) تمہیں اس کا تو اختیار ہے کہ تم سٹکھیا پھانک لو یا مصری کی ڈلی کھاؤ لیکن تمہیں اس پر اختیار نہیں کہ تم کھاؤ تو سٹکھیا اور اس سے نتیجہ پیدا کر لو مصری کی ڈلی کا۔ ہم نے تمہارے ہر کام کا نتیجہ مرتب کرنے کے لئے قانون متعین کر رکھا ہے۔ جس قسم کا کام تم کرتے ہو اسی کے مطابق ہمارا قانون تم پر منطبق ہو جاتا ہے تاکہ اس کام کا متعین نتیجہ مرتب ہو جائے۔ پہل کرنا (INITIATIVE) تمہارے ہاتھ میں ہے ہمارا قانون تمہارے پیچھے پیچھے چلتا ہے۔

جیسا انسان خود ہو جائے اس قسم کا قانون اس پر منطبق ہوگا

قرآن کریم نے اس حقیقت کو متعدد مقامات پر واضح کیا ہے۔ بنی اسرائیل کی بے راہ رویوں کا ذکر کرتے ہوئے کہا کہ **وَ اِذْ قَالَ مُوسٰى لِقَوْمِهٖ يٰقَوْمِ لِمَ تَقُوْمُوْنَ لِمَ تَقُوْمُوْنَ اَنْتُمْ تَعْلَمُوْنَ اَنْتُمْ رُسُوْلُ اللّٰهِ الْيَوْمَ فَلَمَّا رَاغُوْا اَزَاغَ اللّٰهُ قُلُوْبَهُمْ ط وَاللّٰهُ لَا يَهْدِي الْقَوْمَ الضّٰلِقِيْنَ** [61:5]۔ جب انہوں نے ٹیڑھی راہیں اختیار کر لیں تو خدا (کے قانون مکافات) نے ان کے دل ٹیڑھے کر دیئے۔ ان سے کہا گیا کہ اب خدا کا آخری رسول آ گیا ہے۔ تم اس کا ساتھ دو گے تو تمہاری ذلت و خواری کی سزا کی مدت ختم ہو جائے گی لیکن **عَسٰى رَبُّكُمْ اَنْ يَّرْسَمَكُمْ وَاِنْ عُدْتُمْ عُدْنَا وَ جَعَلْنَا جَهَنَّمَ لِلْكَافِرِيْنَ حَصِيْرًا** [17:8] اگر تم پھر اپنی سابقہ روش کی طرف پلٹ گئے تو ہم بھی اپنی سابقہ روش کی طرف پلٹ جائیں گے اور تم اسی عذاب میں پھر ماخوذ ہو جاؤ گے۔ ہمارا قانون یہ ہے کہ **يُوْفِكُمْ عَنْهُ مِّنْ اَوْفِكَ** [51:9] جو صحیح راستے سے اپنا رخ موڑ لیتا ہے ہم اس کا رخ اسی طرف کر دیتے ہیں۔ سورہ توبہ میں ہے کہ

وَإِذَا مَا أَنْزَلْنَا سُورَةً تَنْظُرُهُمْ إِلَى بَعْضِ هَلْ يَرِيكُمْ مِنْ أَحَدٍ ثُمَّ انصَرَفُوا صَرَفَ اللَّهُ قُلُوبَهُمْ بِأَنَّهُمْ قَوْمٌ لَا يَفْقَهُونَ [9:127] پھر وہ جب صحیح راستے سے پھر گئے تو اللہ نے بھی ان کے دلوں کو پھیر دیا۔ سورہ النساء میں ہے کہ جو لوگ رسول کا اتباع اور مؤمنین کا راستہ چھوڑ کر کوئی دوسرا راستہ اختیار کر لیتے ہیں تو نُوَلِّهِ مَا تَوَلَّى [4:115] تو جن کی راہ وہ اختیار کر لیتے ہیں ہم بھی انہیں انہی کے ساتھ ملا دیتے ہیں۔ اس کے برعکس، فَإِذَا كُفُّوا أَعْيُنَهُمْ [2:152] جو ہمیں یاد رکھتا ہے ہم بھی اسے یاد رکھتے ہیں۔ جو ہمارے دین کے شرف و مجد کے لئے کوشش کرتا ہے ہم بھی اسے صاحب شرف و مجد بنا دیتے ہیں۔ إِنْ تَنْصُرُوا اللَّهَ يَنْصُرْكُمْ [47:7] جو ہماری مدد کرتا ہے ہم بھی اس کی مدد کرتے ہیں۔

تصریحات بالا سے آپ نے دیکھ لیا کہ انسان جو راستہ اپنے لئے تجویز کرتا ہے اس کے مطابق خدا کا قانون اس پر منطبق ہو جاتا ہے۔ اقبال نے اس حقیقت کبریٰ کو نہایت حسین اور بلیغ انداز میں بیان کیا ہے۔ جب (تقدیر کے متعلق بات کرتے ہوئے) کہا ہے کہ

حرفے باریکش بہ رمزے مضمراست	تو اگر دیگر شوی او دیگر است
خاک شو، نذر ہوا سازد ترا	سنگ شو بر شیشہ اندازد ترا
شبنمی؟ اقتدیر توست	قلزی! پانندگی تقدیر توست

قوموں کا تبدیلی احوال

قرآن کریم ہمیں یہ بھی بتاتا ہے کہ جو قانون افراد پر منطبق ہوتا ہے اسی کے مطابق قوموں کی ”تقدیر“ بھی بدلتی رہتی ہے۔ یعنی کوئی قوم جس قسم کی نفسیاتی تبدیلی اپنے اندر پیدا کرتی ہے اسی کے مطابق اس کی خارجی حالت میں تبدیلی واقع ہو جاتی ہے۔ سورہ الرعد میں ہے:

إِنَّ اللَّهَ لَا يَغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ [8:53; 13:11]

یہ حقیقت ہے کہ جو کچھ کسی قوم کے پاس ہو خدا اس میں کوئی تبدیلی پیدا نہیں کرتا جب تک وہ قوم اپنی نفسیات میں خود تبدیلی نہیں پیدا کرتی۔

یعنی افراد کی طرح اقوام کے عروج و زوال اور موت و حیات کے لئے بھی خدا کے قوانین مقرر ہیں۔ کوئی قوم جس قسم کی روش اختیار کر لیتی ہے اسی قسم کا خدا کا قانون اس پر منطبق ہو جاتا ہے اور اس قوم کی روش کا نتیجہ مرتب کر دیتا ہے۔ (تفصیل اس اجمال کی چھٹے باب میں ملے گی جس کا تعلق قوموں کے عروج و زوال سے ہے)۔

لفظ تقدیر کی مزید وضاحت

تصریحات بالا سے ”تقدیر“ کا مفہوم واضح ہو گیا ہوگا۔ لفظ ”تقدیر“ کے صحیح مفہوم کے متعلق جو کچھ پہلے لکھا گیا ہے اسے

ایک بار پھر سامنے لائے۔ سورہ انعام میں ہے وَجَعَلَ اللَّيْلَ سَكَنًا وَالنَّهَارَ الْحَمْسَ وَالْقَمَرَ حُسْبَانًا ذَلِكَ تَقْدِيرُ الْعَزِيزِ الْعَلِيمِ [6:96] خدا نے رات کو آرام کے لئے اور سورج اور چاند کو (وقت کے) حساب و شمار کا ذریعہ بنایا۔ یہ خدائے عزیز و علیم کی ”تقدیر“ ہے۔ ظاہر ہے کہ اسے ہم دوسرے لفظوں میں یوں کہیں گے کہ ”یہ خدا کا مقرر کردہ قانون ہے“۔ اسی طرح سورہ یسین میں ہے وَالشَّمْسُ بَجْرَى لِمُسْتَقَرٍّ لَهَا ذَلِكَ تَقْدِيرُ الْعَزِيزِ الْعَلِيمِ [36:38] اور سورج اپنے مستقر کی طرف چلا جا رہا ہے یہ خدائے عزیز و علیم کی ”تقدیر“ ہے۔ تیسری جگہ ہے وَزَيَّنَّا السَّمَاءَ الدُّنْيَا بِمَصَابِيحٍ وَحِفْظًا ذَلِكَ تَقْدِيرُ الْعَزِيزِ الْعَلِيمِ [41:12] اور ہم نے تمہاری قریبی فضا میں جگمگاتے چراغ (ستارے) روشن کر دیئے اور انہیں تمہاری حفاظت کا ذریعہ بھی بنایا یہ خدائے عزیز و علیم کی تقدیر ہے۔ اجمالاً سورہ فرقان میں ہے وَخَلَقَ كُلَّ شَيْءٍ فَقَدَرَهُ تَقْدِيرًا [25:2] اس نے ہر شے کو پیدا کیا اور پھر ان کے لئے ”تقدیر“ مقرر کر دی۔ یہاں بھی ”تقدیر“ سے مراد خدا کے مقرر کردہ قوانین ہیں۔ سورہ الدھر میں جنت کے آنجوروں کے متعلق ہے قَوَارِيرًا مِنْ فِضَّةٍ قَدَرُوهَا تَقْدِيرًا [76:16] یہ آنجورے چمکدار چاندی کے ہوں گے اور انہیں خاص پیمانوں کے مطابق بنایا گیا ہوگا۔

قرآن کریم میں انہی مقامات پر تقدیر کا لفظ آیا ہے اور اس کے معنی بالکل واضح ہیں۔ یعنی خدا کے مقرر کردہ پیمانے یا قوانین خداوندی جن کے مطابق یہ کارگہ کائنات سرگرم عمل ہے۔ اس سے واضح ہے کہ جن معنوں میں یہ لفظ (تقدیر) ہمارے ہاں استعمال ہوتا ہے وہ اس کے قرآنی مفہوم کے بالکل خلاف ہے۔ ”انسان کی تقدیر“، ”اس کی تقدیر“، ”میری تقدیر“، یہ سب غلط ہے۔ تقدیر تو صرف خدا کی ہے یعنی قانون خداوندی۔ لہذا انسانوں کی صورت میں ہم یہ کہیں گے کہ تقدیر خدا کا وہ قانون ہے جو انسان کی حالت کے مطابق اس پر وارد ہو جاتا ہے۔ جس قسم کی روش انسان اختیار کر لے اس قسم کی خدا کی تقدیر (خدا کا قانون) اس پر منطبق ہو جاتا ہے۔

جو شخص آگ میں انگلی ڈالتا ہے خدا کی یہ تقدیر اس پر وارد ہو جاتی ہے کہ وہ جلن اور سوزش کی تکلیف میں مبتلا ہو اور جب وہ اس پر مرہم لگا لیتا ہے تو خدا کی یہ تقدیر اس پر منطبق ہو جاتی ہے کہ اُسے راحت اور سکون حاصل ہو جائے۔ یہی وہ حقیقت ہے جسے اقبال نے ان بصیرت افروز الفاظ میں بیان کیا ہے کہ

گر ز یک تقدیر خوں گردد جگر
خواہ از حق حکم تقدیرِ دگر
تو اگر تقدیر تو خواہی رواست
زانکہ تقدیراتِ حق لا انتہاست

حضرت عمر فاروقؓ کی تصریح

اسی حقیقت کی وضاحت حضرت عمرؓ کا وہ واقعہ کرتا ہے کہ جب ایک جگہ طاعون پھیلا تو آپ نے کہا کہ اس بستی کو چھوڑ کر جنگل میں چلے جانا چاہئے۔ اس پر حضرت ابو عبیدہؓ نے کہا کہ افرار من قدر اللہ کیا آپ خدا کی تقدیر سے بھاگنا چاہتے ہیں؟

آپ نے جواب دیا کہ نعم ہاں! افرمن قضاء لله الی قضاء الله میں خدا کی (ایک) تقدیر سے بھاگ کر (دوسری) تقدیر کی طرف جانا چاہتا ہوں۔ طاعون زدہ علاقہ میں رہ کر اور اس طرح اس کی متعدی فضا سے متاثر ہو کر طاعون میں مبتلا ہو جانا، یہ بھی خدا کی تقدیر (قانونِ خداوندی) کے مطابق ہوتا ہے اور اس جگہ کو چھوڑ کر صاف فضا میں چلے جانا اور یوں اس خطرہ سے محفوظ ہو جانا، یہ بھی خدا کی تقدیر (قانونِ خداوندی) کے مطابق ہوتا ہے۔ اب یہ چیز انسان کے اپنے اختیار کی ہے کہ وہ خدا کی کون سی تقدیر اپنے اوپر وارد کرانا چاہتا ہے۔ وہ جو اقبال نے کہا ہے کہ

خودی کو کر بلند اتنا کہ ہر تقدیر سے پہلے
خدا بندے سے خود پوچھے بتا تیری رضا کیا ہے
تو اس کا بھی یہی مطلب ہے۔ جس شخص کا ارادہ مستحکم ہوتا ہے وہ اپنی روش کو اپنی مرضی کے مطابق بدلتا ہے اور چونکہ جس قسم کی اس کی روش ہوگی اسی قسم کی خدا کی تقدیر اس پر وارد ہوگی اس لئے مستحکم ارادوں کا مالک انسان اپنی مرضی کے مطابق خدا کی تقدیر اپنے اوپر وارد کرتا ہے۔ اس کے برعکس، کمزور ارادے کے انسان کی روش، خارجی اثرات کے مطابق بدلتی رہتی ہے۔ اس لئے یہ اس کے اختیار کی بات نہیں ہوتی کہ خدا کی کس قسم کی تقدیر (کون سا قانونِ خداوندی) اس پر وارد ہو۔ بالفاظِ دیگر وہ نباتات و جمادات کی طرح، مجبور ہوتا ہے فلہذا تقدیر کے تابع رہتا ہے اور صاحبِ عزم صمیم تقدیر کو اپنی مرضی کے تابع رکھتا ہے۔ ع

تُو اگر دیگر شوی او دیگر است

یہ مفہوم کیسے بدل گیا؟

یہ ہے تقدیر کا قرآنی مفہوم۔ یہ مفہوم اُس مفہوم میں کیسے تبدیل ہو گیا جواب ہمارے ہاں لیا جاتا ہے، اسے آگے چل کر بیان کیا جائے گا جہاں بتایا جائے گا کہ قرآن کا عطا کردہ دین، کس طرح مذہب میں بدل گیا۔ یہ وہ بنیادی تبدیلی تھی جس سے خدا، کائنات اور انسان کے متعلق دین کے تصورات، مذہب کے تصورات میں بدل گئے۔ اس سے خدا، قانون کے مطابق حکومت کرنے والے صاحبِ اقتدار کے بجائے، ایک مطلق العنان ڈکٹیٹر کی شکل اختیار کر گیا اور انسان، صاحبِ اختیار و ارادہ مخلوق کے بجائے، تقدیر کی زنجیروں میں جکڑا ہوا قیدی بنا دیا گیا اور مذہبی پیشوا اس جیل خانے کے داروغے بن کر بیٹھ گئے۔ یہ داستان ہے بڑی الم انگیز اور یہ حدیث ہے بڑی دلگداز۔ لیکن اس کے بیان کرنے کا موقع آگے چل کر آئے گا۔

عقیدہ جبر کے سلسلہ میں ایک اصولی بحث

دین کے مذہب میں تبدیل ہو جانے سے انسان کو مجبور تصور کرنے والے (یعنی عقیدہ جبر کے مؤید) قرآن کریم کی بعض آیات سے بھی اپنے عقیدہ کی تائید میں دلیل پیش کرتے ہیں۔ ان آیات کے متعلق آئندہ ابواب میں تفصیلی گفتگو کی جائے

گی۔ لیکن اس سلسلہ میں جو اصولی بحث چھیڑی جاتی ہے، مناسب معلوم ہوتا ہے کہ اسے اس مقام پر سامنے لے آیا جائے تاکہ اصولی حیثیت سے بات یہیں واضح ہو جائے۔ کہا یہ جاتا ہے کہ خدا نے کہا ہے کہ

(1) وَمَا تَدْرِي نَفْسٌ مَّاذَا تَكْسِبُ غَدًا [31:34] کوئی شخص نہیں جانتا کہ وہ کل کیا کرے گا۔ وہ نہیں جانتا کہ اس کی

موت کہاں واقع ہوگی (18:23)۔

(2) اور خدا نے اپنے متعلق کہا ہے کہ يَعْلَمُ مَا بَيْنَ أَيْدِيهِمْ وَمَا خَلْفَهُمْ (2:255) دیگر مقامات) یعنی خدا لوگوں کے حال سے بھی باخبر ہوتا ہے اور مستقبل سے بھی پہلی آیت سے بھی یہ استدلال کیا جاتا ہے کہ جب انسان سب کچھ اپنے ارادے کے مطابق کرتا ہے تو اس کے لئے یہ متعین کرنا کیا مشکل ہے کہ وہ کل کیا کرے گا۔ یہ صورت تو اسی وقت پیدا ہو سکتی ہے جب انسان مجبور ہو، اس لئے وہ ایسا کہنے میں حق بجانب ہوگا کہ کیا جانوں کہ میں کل کیا کروں گا۔ جو کچھ مجھ سے کرایا جائے گا وہی کچھ میں کروں گا۔ یہ دلیل بنیادی طور پر غلط ہے۔

مستقبل کا علم

انسان بے شک صاحب اختیار و ارادہ ہے، لیکن اس کا اختیار لامحدود نہیں۔ وہ بہت سے ایسے حالات سے مشروط ہوتا ہے جس کے متعلق وہ قبل از وقت یقین سے کچھ نہیں کہہ سکتا اور بہت سے ایسے مؤثرات سے اثر پذیر ہوتا ہے جس پر اسے انفرادی طور پر اختیار نہیں ہوتا۔ اگر انسان کسی ایسی دنیا میں رہتا جہاں نہ بیرونی حوادث اور واقعات اس کی زندگی کو متاثر کر سکتے اور نہ ہی دوسرے انسانوں کے اعمال حیات واقعات کا رخ موڑ سکتے، تو وہ یہ کہہ سکتا تھا کہ میں مستقبل میں کیا کروں گا۔ لیکن انسان ایک ایسی دنیا میں بستا ہے جہاں وہ قدم قدم پر خارجی حوادث اور معاشرتی ماحول سے متاثر ہوتا ہے۔ اگر سوال صرف خارجی کائنات کے حوادث کا ہوتا تو بھی ہم کہہ سکتے تھے کہ کارگہ کائنات کے اسرار و غوامض کے متعلق جو انسانانی علم ترقی کرتا جائے گا، وہ مستقبل میں رونما ہونے والے حوادث کا علم قبل از وقت حاصل کر سکنے کے قابل ہو جائے گا۔ مثلاً جس طرح وہ آج تین سے کہہ سکتا ہے کہ چاند یا سورج گہن کب لگے گا، اسی طرح وہ زلزلہ کا وقت اور مقام بھی قبل از وقت متعین کر سکے گا لیکن انسان کی مشکل یہ ہے کہ وہ ایسے (دیگر) انسانوں کے انبوه میں گھرا ہوا ہے جن میں سے ہر ایک اپنے اپنے ارادے کا مالک ہے اور ان کے فیصلوں کا اثر دیگر افراد پر بھی پڑتا ہے۔ آج کیفیت یہ ہے کہ امریکہ کی برسر اقتدار آنے والی پارٹی یا وہاں کے صدر کا انتخاب اقوام عالم کی بساط سیاست کو ہلا کر اور دنیا کی منڈیوں کو کپکپا کر رکھ دیتا ہے۔ ایسی دنیا میں بسنے والا انسان یہ کیسے کہہ سکتا ہے کہ کل کیا ہوگا۔ چاند کہہ سکتا ہے کہ میں کس وقت اور کہاں سے طلوع ہوں گا۔ سورج کہہ سکتا ہے کہ میں کس وقت اور کس نقطہ پر غروب ہوں گا۔ انسان بالیقین نہیں کہہ سکتا کہ اس کی موت کب اور کہاں واقع ہوگی۔ اس سے انسان کے مجبور ہونے پر دلیل نہیں لائی جاسکتی۔ اس سے اتنا ہی ثابت ہوتا ہے کہ متمدن دنیا میں ایک فرد کا فیصلہ بہت سے ایسے عناصر

سے مشروط اور ایسے عوامل سے محصور ہوتا ہے جن پر اسے کوئی اختیار نہیں ہوتا اس لئے وہ مستقبل کے متعلق یقین سے کچھ نہیں کہہ سکتا۔ قرآن کریم نے جو غور و فکر اور عقل شعور سے کام لینے کی اس قدر تاکید کی ہے تو اس سے مقصود یہ ہے کہ انسان کسی بات کا فیصلہ کرنے سے پہلے، تاجحد امکان، احوال و ظروف کا اندازہ کر لے اور مختلف عناصر و عوامل کا جائزہ لے لے۔ لیکن وہ ایسا تاجحد امکان ہی کر سکتا ہے، حتم و یقین سے کچھ نہیں کہہ سکتا۔

علم خداوندی

اب آئیے دوسری دلیل کی طرف کہ خدا لوگوں کے حال سے بھی باخبر ہوتا ہے اور مستقبل سے بھی — کہا یہ جاتا ہے کہ مستقبل کے متعلق علم اسی شے کا ہو سکتا ہے جو مجبور ہو۔ جس کی کیفیت یہ ہو کہ وہ جس وقت جی چاہے اپنا ارادہ بدل دے اس کے مستقبل کے متعلق کیا کہا جاسکتا ہے۔ مثال کے طور پر ایک ماہر علم الافلاک سوسال پہلے یہ (PREDICT) کر سکتا ہے کہ چاند کو گہن کب لگے گا، لیکن دس سائنٹسٹ بھی یہ نہیں کہہ سکتے کہ یہ کبھی جو اس وقت یہاں بیٹھی ہے، اڑنے کے بعد کہاں جا بیٹھے گی۔ لہذا جب خدا جانتا ہے کہ انسان کل کیا کرے گا تو اس سے معلوم ہوا کہ انسان صاحب اختیار نہیں، مجبور ہے۔

یہ دلیل ایک بنیادی غلط فہمی پر مبنی ہے۔ علم الہی کے مسئلہ کا تعلق زمان (TIME) کے مسئلہ سے ہے اور فلسفیانہ نقطہ نگاہ سے مسئلہ زمان از حد پیچیدہ اور مشکل ہے۔ (جیسا کہ پیش لفظ میں کہا جا چکا ہے) میری کوشش یہ ہے کہ اس کتاب میں منطقیانہ موشگافیوں اور فلسفیانہ نکات آفرینیوں سے حتی الامکان اجتناب کیا جائے اور ہر بات کو نہایت آسان اور سہل انداز میں پیش کیا جائے۔ بنا بریں، ہم مسئلہ زمان کی پیچیدگیوں میں الجھے بغیر اتنا کہنے پر اکتفا کرتے ہیں کہ انسانی علم اور علم خداوندی میں بنیادی فرق ہے۔ قرآن کریم نے اختلاف لیل و نہار (رات کے بعد دن اور دن کے بعد رات کے آنے) کو عظیم نشانیاں (آیات) قرار دیا ہے اور گردش شمس و قمر کو حساب و شمار کا ذریعہ بنایا ہے۔ یہی وہ ”حساب و شمار“ ہے جس سے ہم وقت (TIME) کو ماضی، حال اور مستقبل میں تقسیم کر دیتے ہیں۔ ورنہ درحقیقت، ماضی، حال اور مستقبل کا کوئی وجود نہیں۔ نیند میں جب ہم اس گردش لیل و نہار سے بے خبر ہو جاتے ہیں، تو وقت کا احساس ہی باقی نہیں رہتا۔ برگسان کے الفاظ میں ماضی، حال اور مستقبل، وہ گڑھوں کے نشان ہیں جنہیں ہم نے محض بغرض سہولت، وقت کے گزر پر لگا رکھا ہے۔ خدا ان تعینات سے بلند ہے۔ اس لئے اس کے نزدیک وقت کی یہ تقسیم اپنا وجود ہی نہیں رکھتی۔ اس کے سامنے (اقبال کے الفاظ میں) وقت ایک ”ابدی حال“ (ETERNAL NOW) کی حیثیت رکھتا ہے۔ مشکل یہ ہے کہ ہم اس حقیقت کو مثال کے ذریعے بھی سمجھا نہیں سکتے کیونکہ ہم اپنے ہوش و خرد میں ہوتے ہوئے وقت کے احساس سے بلند نہیں ہو سکتے۔ البتہ مکان (SPACE) کے ضمن میں ایک مثال سے بات (تھوڑی بہت) واضح کی جاسکتی ہے۔ ہم گھر کے صحن میں بیٹھے ہوں تو دیوار کے پیچھے جو کچھ ہو رہا ہو وہ ہمارے لئے غیب ہوگا — یعنی ہماری نگاہوں سے اوجھل، لیکن جو شخص چھت پر بیٹھا ہو اس کے لئے پس دیوار واقعات، غیب نہیں بلکہ

”شہادت“ ہوں گے یعنی آنکھوں کے سامنے واقع ہونے والی بات۔ خدا نے جب کہا ہے کہ وہ عِلْمُ الْغَيْبِ وَالشَّهَادَةِ ہے تو اس کے معنی یہ ہیں کہ وہ ایسی بلند یوں سے سب کچھ دیکھ رہا ہے جہاں کوئی شے اس کی نگاہوں سے اوجھل نہیں ہو سکتی — جسے تم غیب کہتے ہو اس کے نزدیک وہ بھی ”شہادۃ“ ہوتا ہے۔

جیسا کہ ابھی کہا جا چکا ہے، جب تک ہمارے ہوش و حواس قائم رہتے ہیں، جب تک ہم عقل و شعور سے کام لیتے ہیں، ہم ماضی، حال اور مستقبل کے امتیاز سے بالا نہیں ہو سکتے۔ ہم اس امتیاز سے بلند اس وقت ہوتے ہیں جب ہمارے ہوش و حواس معطل اور عقل و شعور مفقود ہوں۔ اگر کوئی شخص تین دن تک مسلسل سویا رہے، تو جاگنے کے بعد وہ کبھی نہیں بتا سکتے گا کہ اس دن کون سی تاریخ ہے — اور چھ مہینے یا سال بھر تک بے ہوش رہنے والا، مہینے اور سال تک کا تعین نہیں کر سکے گا۔ غالب نے اس حقیقت کو بڑے اچھوتے انداز میں بیان کیا ہے جب کہا ہے کہ —

فردا و ذی کا تفرقہ یکبار مٹ گیا

کل تم گئے کہ ہم یہ قیامت گزر گئی

مختصراً، ہم عقل و شعور سے بے گانہ ہونے کے بعد، ماضی، حال اور مستقبل کے تعینات سے بالا ہوتے ہیں — اسے ”بالا“ نہیں بلکہ بے خبر کہنا زیادہ صحیح ہوگا — لیکن خدا اپنے کامل علم کے ساتھ ان تعینات سے بلند ہوتا ہے۔ اس کے سامنے ازل سے ابد تک کا زمانہ (PRESENT) کی حیثیت رکھتا ہے۔

پیش گوئیاں محض ظن و قیاس ہیں

آسان ترین الفاظ میں بات سمجھنے کے لئے یوں کہتے کہ انسان ہر آن اپنا ارادہ اور فیصلہ بدلنے کا اختیار رکھتا ہے لیکن خدا کو اس کا علم ہوتا ہے کہ وہ اپنا فیصلہ کیا بدلے گا۔ اس لئے انسان تو یہ نہیں کہہ سکتا کہ وہ کل کیا کرے گا لیکن خدا اسے جانتا ہے۔ لہذا، جو لوگ انسانوں کے مستقبل کے متعلق خبریں بتاتے (پیشگوئیاں کرتے) ہیں وہ محض ظن و قیاس سے کام لیتے ہیں۔ جب انسان خود اپنے متعلق حتم و یقین سے نہیں کہہ سکتا کہ وہ کل کیا کرے گا، تو کوئی دوسرا انسان اس کے متعلق ایسا کس طرح کہہ سکتا ہے۔ انسانوں کے متعلق اس قسم کی خبریں دینے والوں سے کہئے کہ (انسان تو بہت بڑی چیز ہے) وہ ذرا یہ بتائیں کہ یہ کبھی جو اس وقت یہاں بیٹھی ہے، اس کے بعد اڑ کر کہاں بیٹھی گی۔ آپ دیکھیں گے کہ ان کی ساری پیشگوئیاں دھری کی دھری رہ جائیں گی۔ جب کوئی شخص کبھی کے متعلق اس قسم کی پیشگوئی نہیں کر سکتا تو صاحب ارادہ انسان کے متعلق (خدا کے سوا) کون کہہ سکتا ہے کہ وہ کل کیا کرے گا۔

ترے مقام کو انجم شناس کیا جانے

کہ خاکِ زندہ ہے تو، تابعِ ستارہ نہیں

کاہن اور مجتہم

قرآن کہتا ہے کہ انسان کے دورِ طفولیت میں، کاہن، مجتہم، رمال یہ دعویٰ کر کے کہ وہ آسمانوں کی خبریں لاتے ہیں، سادہ لوح انسانوں کو اپنے دامِ تزویر میں گرفتار کر لیا کرتے تھے۔ لیکن نزولِ قرآن کے بعد کے دور میں، جب انسانیت اپنے عہدِ شباب کو پہنچ رہی ہے، اس قسم کے دعوے کرنے والوں کو، علم کی بارگاہ سے ”آتشیں کوڑے“ شہاکاً زَ صَدًّا [9-8:72] پڑیں گے۔

دین مذہب میں بدل گیا

یہ دین (اسلام) کے دور کی باتیں تھیں۔ اس کے بعد جب دین مذہب میں تبدیل ہو گیا تو خود ہمارے ہاں بھی، کاہنوں (پیشگوئیاں کرنے والوں)، منجموں، رمالوں، فال نکلنے والوں، کے عفریتی لشکر در آئے اور وہ صاحبِ عزم و اختیار انسان، جس نے اپنی تقدیر خود اپنے ہاتھ سے لکھنی تھی، اپنے ہاتھ دوسروں کو دکھا دکھا کر، اپنی قسمت معلوم کرنے کے چکر میں پھنس گیا۔ اقبالؒ کے الفاظ میں:

تن یہ تقدیر ہے آج ان کے عمل کا انداز
تھی نہاں جن کے ارادوں میں خدا کی تقدیر
تھا جو ناخوب، بتدریج وہی خوب ہوا
کہ غلامی میں بدل جاتا ہے قوموں کا ضمیر



چوتھا باب

قانونِ مکافاتِ عمل

پہلے بتایا جا چکا ہے کہ طبعی کائنات میں قانونِ علت و معلول (CAUSE AND EFFECT) بطور اصولِ اساسی کار فرما ہے۔ اس کے ساتھ دوسرا اساسی اصول 'قانونِ وحدتِ کائنات' (UNIFORMITY OF NATURE) ہے۔ اس سے مراد یہ ہے کہ قانونِ علت و معلول 'ساری کائنات میں یکساں طور پر کار فرما رہتا ہے۔ ایک سبب (CAUSE) جن حالات میں کسی ایک مقام پر کسی ایک وقت ایک نتیجہ پیدا کرتا ہے، کائنات میں جب اور جہاں وہ حالات موجود ہوں گے، وہ سبب ویسا ہی نتیجہ پیدا کرے گا۔ انسانی دنیا میں اس قانون کو عالمگیر قانونِ مکافاتِ عمل کی اصطلاح سے تعبیر کیا جاتا ہے۔

انسانی زندگی کی دو سطحیں

انسانی زندگی کی دو سطحیں ہیں۔ ایک تو دیگر اشیائے کائنات کی طرح طبعی زندگی (PHYSICAL LIFE) — اس میں انسان پر بھی وہی قوانین حاوی ہوتے ہیں جو دیگر حیوانات کو محیط ہوتے ہیں۔ انسانی بچے کی پیدائش، دیگر حیوانات کے بچوں کی طرح ہوتی ہے۔ جن عناصر و عوامل پر عام حیوانات کی زندگی اور نشوونما کا دار و مدار ہے، انسان کی زندگی اور نشوونما بھی انہی کی رہن منت ہے — کھانا، پینا، سونا، جاگنا، صحت، بیماری، سلسلہ تولید و تناسل، موت وغیرہ سب طبعی قوانین کے مطابق واقع ہوتے ہیں۔ حتیٰ کہ 'حیوانات کی صورت میں جن بنیادی خصوصیات کو جبلت (INSTINCTS) کہا جاتا ہے، انہی بنیادی خصوصیات کا حامل انسان بھی ہوتا ہے — یعنی جذبہ تحفظِ خویش (SELF PRESERVATION)؛ جذبہ تغلب (SELF AGGRESSION) اور جذبہ افزائشِ نسل (SELF REPRODUCTION)۔ یہ جذبات بنیادی جبلتیں قرار دیئے جاتے ہیں اور عام حیوانات اور انسانوں میں یکساں پائے جاتے ہیں۔

انسانی ذات

لیکن انسانی زندگی کی ایک سطح اور بھی ہے، جو حیوانی یا طبعی زندگی سے بلند و بالا ہے۔ اس زندگی کا حامل انسانی جسم نہیں ہوتا بلکہ ایک اور شے ہے جسے انسانی ذات یا نفس (HUMAN PERSONALITY) کہا جاتا ہے۔ انسانی ذات، قوانینِ طبعی کے تابع نہیں ہوتی لیکن قوانین کے احاطہ سے یہ بھی باہر نہیں ہوتی۔ اس کے لئے ایک اور ضابطہ قانون ہوتا ہے، جنہیں مستقل اقدار (PERMANENT VALUES) کہا جاتا ہے۔ دیانت، امانت، صداقت، جائز و ناجائز کی تمیز، حق و باطل کا امتیاز وغیرہ

کا تعلق انہیں اقدار سے ہے۔ انسانی اعمال میں ان اقدار کے انعکاس (REFLECTION) کا نام کیرکٹر ہوتا ہے۔ حیوانات میں صرف (BEHAVIOUR) ہوتا ہے، کیریکٹر انسانی زندگی کا خاصہ ہے۔

طبیعی قوانین کا علم فطرت کے مشاہدہ، مطالعہ، تجربہ وغیرہ سے حاصل کیا جاسکتا ہے لیکن مستقل اقدار خدا کی طرف سے وحی کے ذریعے ملتی ہیں اور اب قرآن کریم کی ذمہ داری میں محفوظ ہیں۔ جس طرح انسان کے طبیعی افعال کا نتیجہ طبیعی قوانین کے مطابق مرتب ہوتا ہے اسی طرح اس کے انسانی اعمال کا نتیجہ مستقل اقدار سے متعلق قوانین کے مطابق نمودار ہوتا ہے۔ اسے عالمگیر قانون مکافات عمل کہا جاتا ہے۔ انسان کی جس منفرد خصوصیت کو اس کا اختیار و ارادہ کہا جاتا ہے وہ درحقیقت انسانی ذات کی خصوصیت ہے۔ مستقل اقدار کے مطابق زندگی بسر کرنے سے انسانی ذات کی نشوونما ہوتی ہے اور ان کی خلاف ورزی سے اس میں ضعف اور اضمحلال واقع ہو جاتا ہے۔ نشوونما یافتہ ذات کی ایک پہچان یہ بھی ہے کہ ایسے انسان کا ارادہ مستحکم ہوتا ہے۔ یہی نشوونما یافتہ ذات، طبیعی جسم کی موت کے بعد آگے چلتی ہے۔ اسے حیاتِ آخرت کہا جاتا ہے۔ ان تصریحات سے واضح ہے کہ جس طرح انسان کے طبیعی افعال کا اثر اس کے طبیعی جسم پر پڑتا ہے اسی طرح اس کے ان اعمال کا اثر، جن کا تعلق مستقل اقدار سے ہے اس کی ذات پر پڑتا ہے — اور یہ سب اثرات، قوانینِ خداوندی کے مطابق مرتب ہوتے ہیں¹۔

تین قسم کے قوانین

انسانی زندگی میں تین قسم کے قوانین کارفرما ہوتے ہیں:

- (1) طبیعی قوانین جن کا تعلق انسان کے طبیعی جسم سے ہوتا ہے۔
- (2) تمدنی قوانین، جنہیں حکومت کے قوانین یا معاشرہ (سوسائٹی) کے آداب و سائیر کہا جاتا ہے — اور
- (3) مستقل اقدار (یا اخلاقی قوانین) جن کا تعلق انسانی ذات سے ہوتا ہے۔ ان ہر سہ دوائر حیات میں انسان اپنے افعال و اعمال کا آپ ذمہ دار ہوتا ہے اور اس کی یہی ذمہ داری ہے جس کی بنا پر وہ ان کے نتائج و عواقب کا سزاوار قرار دیا جاتا ہے۔ پہلے دو دائرے میں ایسا ہو سکتا ہے (اور ایسا ہوتا ہے) کہ ایک فرد کو ایسے امور کے نتائج بھی بھگتنے پڑتے ہیں جن کا ذمہ دار وہ خود نہیں ہوتا۔ مثلاً راہ چلتے چلتے، کوئی شخص اسے دریا میں دھکا دے دیتا ہے اور وہ ڈوب کر مر جاتا ہے۔ یا اچانک وہ پل ٹوٹ جاتا ہے جس پر سے وہ گزر رہا تھا۔ یا مثلاً، نظم و نسق کی خرابیوں کی وجہ سے ملک میں قحط پڑ جاتا ہے۔ سیلاب آ جاتا ہے۔ یا کسی وجہ سے جنگ چھڑ جاتی ہے۔ ان امور کا ذمہ دار کوئی فرد واحد نہیں ہوتا لیکن افراد معاشرہ کو ان کے عواقب کا شکار ہونا پڑتا ہے۔ لیکن تیسرا دائرہ (جس کا تعلق انسانی ذات سے ہے) ایسا ہے جس میں ہر فرد اپنے اعمال کا ذمہ دار آپ ہوتا ہے اور ان کا خمیازہ اسے ہی بھگتنا پڑتا ہے۔ اس خمیازہ کی شکل یہ ہوتی ہے کہ اس کے ہر عمل (حتیٰ کہ اس کے خیالات تک) کا اثر اس کی

ذات پر مرتب ہوتا چلا جاتا ہے — اسی کو اس کا اعمال نامہ کہتے ہیں۔

اس تمہید کے بعد یہ دیکھئے کہ انسان کے اجتماعی اعمال ہوں یا انفرادی، قرآن کریم ان سب کا ذمہ دار انسان کو قرار دیتا ہے۔ ان میں کوئی دائرہ بھی ایسا نہیں جس میں وہ یہ کہتا ہو کہ انسان مجبور واقع ہوا ہے اور جو کچھ ہوتا ہے اس کی اس تقدیر یا قسمت کے مطابق ہوتا ہے جو پہلے سے طے شدہ مقرر یا لکھی ہوئی ہے — انسان (انفرادی یا اجتماعی طور پر) اپنے اختیار و ارادہ سے ایک فیصلہ کرتا ہے اور اس فیصلہ کے مطابق عمل۔ اور اس کے عمل کا نتیجہ خدا کے مقرر کردہ قوانین کے مطابق مرتب ہو جاتا ہے۔ طے شدہ یا مقرر یا پہلے سے لکھا ہوا، قانون مکافات عمل ہے۔ اُسے (جیسا کہ ہم پہلے دیکھ چکے ہیں) ”تقدیر خداوندی“ کہا جائے گا۔ نہ کہ انسان کی تقدیر۔ باقی رہی اس کی ”قسمت“، سوا اس کی قسمت یا نصیب اس کے اعمال کے وہ نتائج ہوتے ہیں جو تقدیر الہی (قوانین خداوندی) کے مطابق رونما ہوتے ہیں۔

ان امور کی تفصیل آئندہ سطور میں آپ کے سامنے آئے گی۔

(1) نَصِيبٌ مِّمَّا كَسَبُوا [2:202]

تمہارا نصیب تمہارے اپنے اعمال سے مرتب ہوتا ہے

قرآن کریم نے بنیادی اصول یہ بتایا ہے کہ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ [2:81]۔ جس کسی نے بھی غلط کام کئے اور اس کی خطاؤں نے اسے چاروں طرف سے گھیر لیا، تو یہ لوگ اہل جہنم ہیں ان کی امیدوں کی کھیتیاں جل کر راکھ ہو جائیں گی۔ وَالَّذِينَ آمَنُوا وَعَمِلُوا الصَّالِحَاتِ أُولَٰئِكَ أَصْحَابُ الْجَنَّةِ [2:82] اور جو لوگ ایمان لائے اور انہوں نے صلاحیت بخش کام کئے تو وہ اہل جنت ہیں۔

دوسری جگہ ہے ثُمَّ تُوَفَّى كُلُّ نَفْسٍ مَّا كَسَبَتْ [2:281] جو کچھ کوئی کرتا ہے، اسے اس کا پورا پورا بدلہ مل جاتا ہے (نیز: 3:24; 3:160; 40:17)۔ لیکن اس میں انسان کا ارادہ ضروری ہے وَلَٰكِنْ يَتَّخِذُكُمْ بِمَا كَسَبَتْ قُلُوبُكُمْ [2:225]۔ مواخذہ اس پر ہوگا جو اپنے دل کے ارادے سے وہ کام کرے۔ جو کام کسی سے جبراً کرایا جائے اس کا وہ ذمہ دار قرار نہیں پاتا۔ ہم سمجھتے ہیں کہ یہ ایک آیت ہی اس امر کے ثبوت کے لئے کافی ہے کہ قرآن کریم کی رو سے انسان صاحب اختیار و ارادہ پیدا کیا گیا ہے، مجبور نہیں۔

سورہ انعام میں ہے وَلَا تَكْسِبُ كُلُّ نَفْسٍ إِلَّا عَلَيْهَا وَلَا تَزِرُ وَازِرَةٌ وِزْرَ أُخْرَى [6:164] جو شخص کوئی کام کرتا ہے اس کا خمیازہ وہی بھگلتا ہے۔ یاد رکھو! خدا کے قانون مکافات کی رو سے، کوئی بوجھ اٹھانے والا کسی دوسرے کا بوجھ نہیں اٹھاتا۔ ہر ایک اپنا اپنا بوجھ اٹھاتا ہے۔ اپنی اپنی ذمہ داری کی بابت مسئول ہوتا ہے۔ اسی کا اعادہ دیگر مقامات میں بھی کیا گیا ہے۔ مثلاً

(53:38; 39:7; 35:18; 17:15)۔

سورہ النجم میں ہے کہ لَيْسَ لِلْإِنْسَانِ إِلَّا مَا سَعَى [53:39] انسان کو وہی کچھ مل سکتا ہے جس کے لئے وہ سعی و عمل کرے۔ وہ اپنی محنت کے ثمرات کا مستحق ہے۔ لِيُجْزَىٰ كُلُّ نَفْسٍ بِمَا كَسَبَتْ [20:15] صحیح معاشرہ کا قیام اس لئے ضروری ہے تاکہ ہر شخص کو اس کی محنت کا صلہ مل سکے۔ فَلَا كُفْرَانَ لِسَعْيِهِ..... [21:94] کسی کی محنت بلا نتیجہ نہ رہ جائے۔ وَكَانَ سَعْيَكُمْ مَشْكُورًا [76:22] تمہاری محنت بھر پور نتائج برآمد کر سکے (17:21-18)۔

افراد کی طرح، اقوام کی زندگی کے لئے بھی یہی قانون کارفرما ہے لہٰذا مَا كَسَبَتْ وَلَكُم مَّا كَسَبْتُمْ وَلَا تُسْأَلُونَ عَمَّا كَانُوا يَعْمَلُونَ [2:134] تمہارے اسلاف (اقوام گذشتہ) نے جو کچھ کیا اس کا خمیازہ انہوں نے بھگتا۔ جو کچھ تم کرو گے اس کے نتائج تمہارے سامنے آئیں گے۔ تم سے اتنا بھی نہیں پوچھا جائے گا کہ انہوں نے کیا کیا تھا (نیز 2:141)۔ اس لئے کہ قانونِ مکافاتِ عمل یہ ہے کہ لَهَا مَا كَسَبَتْ وَعَلَيْهَا مَا اكْتَسَبَتْ [2:286] ہر شخص صرف ان اعمال کے نتائج کا ذمہ دار ہے جنہیں وہ خود کرتا ہے — اچھے کاموں کے اچھے نتائج بُرے کاموں کے بُرے۔ وَيَلْهُمَّ مَتَا يَكْسِبُونَ [2:79] لوگوں پر بتایاں ان کے اپنے اعمال کی وجہ سے آتی ہیں۔

مختصر یہ کہ كُلُّ نَفْسٍ بِمَا كَسَبَتْ رَهِينَةٌ [74:38] ہر شخص اپنے اعمال کے ہاتھوں گرو ہے۔ اس نے اپنے اعمال کے بدلے میں اپنے آپ کو رہن کر دیا ہوا ہے۔

(2) جَزَاءٌ بِمَا كَانُوا يَكْسِبُونَ [9:82]

جیسا کرو گے ویسا بھرو گے

قانونِ مکافاتِ عمل کے معنی یہ ہیں کہ انسان کا کوئی عمل (صحیح یا غلط) اپنا نتیجہ مرتب کئے بغیر نہیں رہ سکتا۔ طبعی دنیا اور خود انسان کی طبعی زندگی میں چونکہ یہ ہمارا روزمرہ کا مشاہدہ ہے اس لئے اس میں نہ کوئی مغالطہ ہوتا ہے نہ شک و شبہ — جو آگ میں اُلگی ڈالتا ہے اس کی اُلگی جل جاتی ہے جو پانی پیتا ہے اس کی پیاس بُجھ جاتی ہے۔ لیکن مستقل اقدار کے سلسلہ میں چونکہ انسانی اعمال کے نتائج محسوس طور پر سامنے نہیں آتے اس لئے یہ سمجھنے میں دشواری ہو جاتی ہے کہ ان کے نتائج فی الواقعہ مرتب ہو رہے ہیں یا نہیں — روٹی کھانے سے بھوک مٹ جاتی ہے اسے تو ہر شخص جانتا ہے لیکن یہ کہ رزقِ حرام (چوری اور بے ایمانی سے حاصل کردہ روٹی) سے انسانی ذات کی تباہی ہو جاتی ہے اسے جاننا مشکل ہے۔ مادی نظریہ حیات چونکہ انسانی ذات کا قائل ہی نہیں اس لئے وہ اقدار کے نتائج کو بھی نہیں مانتا۔ اس کے نزدیک قوانین صرف وہی ہیں جنہیں سوسائٹی تسلیم اور نافذ کرتی ہے اور ان کی خلاف ورزی کے نتائج سوسائٹی کے نظامِ عدل کی رُو سے سامنے آ سکتے ہیں۔ جو کام سوسائٹی

کی نگاہوں سے اوجھل رہیں یا جو امور سوسائٹی کے قوانین کی رو سے جرم ہی نہ ہوں ان کے نتائج کا سوال ہی پیدا نہیں ہوتا۔

دنیا میں جرائم کی کثرت کا بنیادی سبب

یہ جو اس وقت ساری دنیا میں جرائم عام ہو رہے ہیں اور دھوکا دہی، فریب کاری، بددیانتی، سلب و مہب، غصب و استحصال کی وبا میں جنگل کی آگ کی طرح پھیل رہی ہیں، تو اس کی بنیادی وجہ یہ ہے کہ لوگوں میں انسانی ذات کا یقین باقی نہیں رہا۔ ان کے نزدیک زندگی بس یہی طبعی زندگی ہے۔ لیکن قرآن کریم کی ساری تعلیم کا محور انسانی ذات پر ایمان ہے اس لئے اس نے واضح الفاظ میں بتایا ہے کہ انسان کا کوئی عمل — خواہ اس کا تعلق اس کی طبعی زندگی سے ہو اور خواہ اس کی ذات سے — بے نتیجہ نہیں رہتا۔ وہ کہتا ہے کہ یہ کارگہ کائنات اسی مقصد کے لئے سرگرم عمل ہے کہ انسان کا کوئی کام نتیجہ مرتب کئے بغیر نہ رہے۔

وَخَلَقَ اللَّهُ السَّمَوَاتِ وَالْأَرْضَ بِالْحَقِّ وَلَيُجْزَىٰ كُلُّ نَفْسٍ بِمَا كَسَبَتْ وَهُمْ لَا يُظْلَمُونَ [45:22] اللہ نے کائنات (ارض و سماوات) کو بالحق پیدا کیا ہے اور اس لئے کہ ہر شخص کو اس کے کاموں کا ٹھیک ٹھیک بدلہ مل جائے اور کسی پر کوئی ظلم نہ ہو۔ دوسری جگہ ہے وَلِلَّهِ مَا فِي السَّمَوَاتِ وَمَا فِي الْأَرْضِ لِيُجْزِيَ الَّذِينَ أَسَاءُوا بِمَا عَمِلُوا وَيُجْزِيَ الَّذِينَ أَحْسَنُوا بِالْحُسْنَىٰ [53:31] کائنات کی پستیوں اور بلندیوں میں جو کچھ ہے سب خدا کے پروگرام کی تکمیل کے لئے سرگرم عمل ہے تاکہ غلط روش اختیار کرنے والوں کے کاموں کا نقصان رساں نتیجہ ان کے سامنے آجائے اور اچھے کام کرنے والوں کا خوشگوار نتیجہ۔ سورہ یونس میں ہے کہ خدا کا تخلیقی پروگرام یعنی اشیائے کائنات کو پہلی بار وجود میں لانا (مبداء) اور پھر انہیں گردش میں دے دے کر نئی نئی ہیئت میں تبدیل کرنا (معاد) اس لئے ہے کہ جو لوگ مستقل اقدار حیات کی صداقت پر یقین رکھیں اور ان کے مطابق صلاحیت بخش کام کریں، انہیں ان کاموں کا بدلہ عدل و انصاف کے مطابق مل جائے اور جو لوگ ان سے انکار کریں اور سرکشی برتیں، ان کا انجام بتا ہی ہو (10:4)۔ اسی کا اعادہ (11:7); (18:7); (67:2) میں کیا گیا ہے۔

سورہ نساء میں ہے کہ مَنْ يَعْمَلْ سُوءًا يُجْزِ بِهِ [4:123] جو شخص بھی کوئی غلط کام کرے گا اس کا خمیازہ بھگتے گا۔ جَزَاءُ بِمَا كَانُوا يَعْمَلُونَ [14:15; 9:82; 16:96-97; 40:17] جو کچھ بھی انسان کے سامنے آتا ہے وہ اس کے اپنے اعمال کا نتیجہ ہوتا ہے۔ کہیں کہا گیا ہے کہ هَلْ يُجْزَوْنَ إِلَّا مَا كَانُوا يَعْمَلُونَ [34:33] ہر شخص کو اس کے کئے کا بدلہ ملے گا۔ اس کا اعادہ مختلف مقامات میں کیا گیا ہے۔ (مثلاً 7:127; 52:16; 56:24; 83:36)۔

کسی جگہ اس حقیقت کو ان الفاظ میں سامنے لایا گیا ہے کہ اِنِّي لَا اُضِيْعُ عَمَلًا عَامِلٍ مِّنْكُمْ [3:195] خدا کسی کام کرنے والے کے کام کو ضائع نہیں کرتا۔ کہیں کہا ہے کہ فَاِنَّ اللّٰهَ لَا يُضِيْعُ اَجْرَ الْحٰسِنِيْنَ [12:90; 3:144] جو حسن کارانہ انداز سے زندگی بسر کرتے ہیں خدا ان کا اجر ضائع نہیں کرتا۔

میزان عمل

اسی بنیادی اصول کو سمجھانے کے لئے کہا کہ انسان کے ہر عمل کا وزن ہوتا ہے اور وزن کرنے کے لئے میزانیں (دھرم کا نئے) کھڑی کی جاتی ہیں جن میں اعمال انسانی کا ذرہ ذرہ ٹلتا ہے۔ وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا [21:47] اور ہم ظہورِ نتائج کے وقت عدل کی میزانیں کھڑی کریں گے اور اس طرح کسی شخص پر کسی طرح کا ظلم نہیں ہوگا۔ جن لوگوں کے تعمیری کاموں کا پلڑا جھکتا ہوگا ان کی زندگی خوشگوار یوں میں گزرے گی۔ جن کا وہ پلڑا ہلکا ہوگا وہ تباہ و برباد ہو جائیں گے (23:102-103)۔ ہر انسانی عمل کا ذرہ ذرہ ترازو میں نل جائے گا (31:16); (34:3); (99:7-8); (101:5-6)۔

اعمال تو لے جائیں گے اور وزن کی پرچی ہر ایک کے ہاتھ میں دے دی جائے گی کہ وہ دیکھ لے کہ اس کا حساب کیا ہوا ہے فَيَنْتَعِلُكُمْ بِمَا كُنْتُمْ تَعْمَلُونَ [10:23; 9:105; 9:94]۔ اس حساب کی رُو سے جس نے اپنی ذات کی مناسب نشوونما کر لی ہوگی اس کی کھتی پروان چڑھ جائے گی۔ جس نے اسے پست جذبات سے دبا کر پڑا کر دیا ہوگا وہ تباہ ہو جائے گا (91:9-10)۔

ان قرآنی نصوص کی روشنی میں آپ دیکھئے کہ انسان اپنے اعمال کا ذمہ دار قرار پاتا ہے یا وہ ایک ایسی مخلوق نظر آتا ہے جسے اپنے کسی کام پر کوئی اختیار نہیں اور جو کچھ اس کے لئے طے کر دیا گیا ہے وہ طوعاً و کرہاً اسے (ایک مشین) کی طرح سرانجام دیئے جاتا ہے؟

مجبور کے کام کی جزا اور سزا کا سوال ہی پیدا نہیں ہوتا۔

(3) اِقْرَأْ كِتَابَكَ [17:14]

تو اپنا اعمال نامہ پڑھ

اوپر جس حقیقت کو ترازو کی مثال سے سمجھایا گیا ہے، قرآن کریم کے دیگر مقامات میں اسے اعمال نامہ کہہ کر پکارا گیا ہے۔ اس سلسلہ میں پہلے یہ کہا کہ سَتَكْتُبُ مَا يَقُولُ [21:94; 19:79] انسان جو کچھ کہتا ہے ہم اسے لکھ لیتے ہیں۔ دوسری جگہ ہے کہ ہم نے انسان کے آگے پیچھے محافظ اور نگران مقرر کر رکھے ہیں جو اس کے تمام اعمال کو ریکارڈ کرتے رہتے ہیں۔ (50:18; 13:11)۔ دوسرے مقام پر انہیں کراماً کا تبین کہا گیا ہے (82:11) ”نہایت معزز لکھنے والے“۔ یہ ریکارڈ کہیں چھپا کر نہیں رکھا گیا۔ یہ ایک کتاب مبین (10:61) کھلی ہوئی اور واضح کتاب ہے۔

یہ کتاب مبین کہیں باہر نہیں رکھی، خود انسان کے سینے میں ہے۔ سورہ بنی اسرائیل میں ہے کہ ”ہر انسان کا اعمال نامہ اس

کے گلے میں لٹکا ہوا ہے۔ اس وقت وہ لپٹا ہوا ہے ظہورِ نتائج کے وقت اسے کھول دیا جائے گا اور انسان سے کہا جائے گا کہ اِقْرَأْ كِتَابَكَ تَوَاقُفًا عَلٰی مَا عَمِلْتَ عَلَيْهِ فَاَنْتَ بِرَبِّكَ عَلِيمٌ [17:13-14] خود پڑھ لے اور اپنا حساب بھی آپ ہی کر لے۔ تو اپنا حساب کرنے کے لئے آپ کافی ہے۔ اس فہرستِ جرائم کے ثبوت میں کسی خارجی گواہ کی بھی ضرورت نہیں ہوگی۔ انسان اپنے خلاف خود آپ گواہی دے گا اور اپنے غلط اعمال کے جواز میں خود فریبی کے جھوٹے بہانے، جنہیں وہ اس سے پہلے تراشا کرتا تھا، ان کی خود ہی تردید کر دے گا (75:14)۔

یہ ہے وہ ریکارڈ جس کے متعلق کہا کہ وَكَلَدَيْنَا كِتَابًا يَنْطِقُ بِالْحَقِّ [23:62] ”ہمارے پاس ایک کتاب ہے جو سچی سچی بات کہہ دیتی ہے، کہیں غلطی نہیں کرتی“ اور یہی وہ کتاب ہے جسے دیکھ کر مجرم چیخ اٹھے گا (18:49)۔ وَيَقُولُ الْكَافِرُ لَيْسَتَنِي كُنْتُ تُرَابًا [78:40] اور بصد حسرت و یاس کہے گا کہ اے کاش! میں ذی شعور صاحب اختیار و ارادہ انسان ہونے کے بجائے مٹی کا تودہ ہوتا تو اس مواخذہ سے بچ جاتا۔ مواخذہ تو صاحب اختیار و ارادہ انسان کا ہوتا ہے، پیکرانِ گل کا نہیں ہوتا۔

ان تصریحات سے واضح ہے کہ انسان کا ہر عمل، حتیٰ کہ اس کے دل میں گزرنے والے خیالات اور نگاہ کی خیانت تک (40:19) کے اثرات محفوظ رہتے ہیں اور خدا کے قانونِ مکافاتِ عمل کی رو سے، اپنے نتائج پیدا کرتے ہیں۔ انسان کا اعمال نامہ اس کے اپنے ہاتھ کی دستاویز ہوتی ہے جسے وہ اپنی ذات کی لوحِ مبین پر نقش کرتا رہتا ہے۔ وہ دنیا میں ایک صاف سلیٹ، لوحِ سادہ لے کر آتا ہے اور پھر اس پر ”اپنی تقدیر“ آپ لکھتا رہتا ہے۔ اِقْبَالَ کے الفاظ میں:

تو اپنی سرنوشت اب اپنے قلم سے لکھ
خالی رکھی ہے خامہ حق نے تیری جبین

(4) اِنْ اَحْسَنْتُمْ اَحْسَنْتُمْ لِنَفْسِكُمْ [17:7]

اعمال کے نتائج غیر منتقل ہوتے ہیں

جب عمل کا مدار ہر شخص کے اپنے اختیار و ارادے پر ہو تو ظاہر ہے کہ اس کے نتیجے میں بھی کوئی دوسرا شریک نہیں ہو سکتا۔ نہ ہی آپ اس نتیجے (جزا و سزا) کو کسی دوسرے کی طرف منتقل کر سکتے ہیں۔ مثال کے طور پر آپ اپنی کمائی (روپیہ پیسہ) تو دوسروں کو دے سکتے ہیں اور عند الضرورت دوسروں سے لے بھی سکتے ہیں، لیکن اگر آپ ہر روز صبح، سیر کو جائیں اور اس سے آپ کی صحت اچھی ہو جائے، تو آپ اپنی اچھی صحت کو کسی دوسرے کی طرف منتقل نہیں کر سکتے، نہ ہی آپ، کسی دوسرے کی صحت مستعار لے سکتے ہیں۔ اسی طرح، آگ میں انگلی ڈالنے سے جلن کی جو تکلیف آپ کو ہوگی، اسے آپ کسی دوسرے کی طرف منتقل نہیں کر سکتے۔ نہ کسی کی سفارش آپ کو اس سے نجات دلا سکتی ہے۔ نہ ہی آپ کسی کو کچھ دے دلا کر اس سے چھٹکارا حاصل

کر سکتے ہیں۔ یہ ہیں اعمال کے وہ نتائج جو نہ کسی کی طرف منتقل کئے جاسکتے ہیں، نہ کسی سے مستعار لئے جاسکتے۔ ”صحت“ کی مثال تو ہم نے محض سمجھانے کی خاطر دی ہے۔ دراصل کہنے کی بات یہ ہے کہ (اعمالِ انسانی کے جو اثرات فرد متعلقہ کی ذات پر مرتب ہوتے ہیں، وہ ناقابلِ انتقال ہوتے ہیں۔ اس لئے کہ) جیسا کہ اوپر کہا جا چکا ہے (عمل کا مدار انسان کے ارادہ پر ہوتا ہے اور جب ایک فرد کے ارادے میں کوئی دوسرا شریک نہیں ہو سکتا، تو اس کے نتیجہ میں کوئی اور کیسے شریک ہو سکے گا؟ اسے انسانی ذات کی انفرادیت (INDIVIDUALITY) سے تعبیر کیا جاتا ہے۔ اس کے برعکس، مجبور کا اپنا ارادہ ہی نہیں ہوتا، اس لئے اس کے کسی عمل کا نتیجہ اس کی ذات پر کیسے مرتب ہو سکتا ہے؟ اس نقطہ نگاہ سے دیکھیے تو مجبور خود اپنے عمل کے نتیجہ کا بھی مستحق یا سزاوار نہیں ہوتا، چہ جائیکہ کوئی دوسرا اس میں شریک ہو۔

صاحبِ اختیار و ارادہ انسانی ذات کی اس انفرادیت کے متعلق قرآن کریم نے متعدد مقامات پر تصریح کی ہے۔ سورہ بنی اسرائیل میں ہے: **اِحْسَنْتُمْ اَحْسَنْتُمْ لَانْفُسِكُمْ وَ اِنْ اَسْأَلْتُمْ فَلَهَا** [17:7] اگر تم اچھے کام کرو گے تو ان کا فائدہ بھی تمہاری اپنی ذات کو ہوگا اور اگر غلط کام کرو گے تو ان کا نقصان بھی تمہیں ہی اٹھانا ہوگا۔ **مَنْ عَمِلْ صَالِحًا فَلِنَفْسِهِ ۗ وَمَنْ اَسَاءَ فَعَلَيْهَا** [41:46] جو صلاحیت بخش کام کرتا ہے اس کا فائدہ اس کی اپنی ذات کو ہوتا ہے، جو تخریبی کام کرتا ہے اس کا وبال بھی اس کے اپنے اوپر پڑتا ہے۔ **وَمَا كَرِهْتَ لِلْعَالَمِ اِلَّا لَعَلَّكُمْ يَتَّقُونَ** [41:46] خدا اپنے بندوں پر ظلم نہیں کرتا (نیز 45:15)۔ **وَمَنْ جَاهَدَ فَالِنَا كَمَا جَاهَدُ لِنَفْسِهِ** [29:6] جو بھی جدوجہد کرتا ہے وہ اپنی ذات کے لئے کرتا ہے۔ سورہ یونس میں ہے **يَا أَيُّهَا النَّاسُ ائْتِنَا بَعِيَّتُمْ عَلَىٰ اَنْفُسِكُمْ** [10:23] اے نوعِ انسان! تم اگر تو انہیں خداوندی سے سرکشی برتو گے تو اس کا نقصان تمہاری اپنی ذات کو ہوگا (نیز 11:4)۔ سورہ النعام میں ہے **قَدْ جَاءَكُمْ بَصَائِرٌ مِنْ رَبِّكُمْ ۗ فَمَنْ أَبْصَرَ فَلِنَفْسِهِ ۗ وَمَنْ عَمِيَ فَعَلَيْهَا** [6:104]۔ تمہاری طرف، تمہارے رب کی جانب سے واضح اور روشن راستے آگئے ہیں۔ سو جو شخص آنکھیں کھول کر چلے گا تو اس کا فائدہ اسی کو ہوگا۔ اور جو اندھوں کی طرح آنکھیں بند کر کے چلے گا، تو وہ اپنا ہی نقصان کرے گا۔ اسی مضمون کو دوسرے مقام پر ان الفاظ میں ذہرایا گیا ہے کہ ”اے نوعِ انسان! تمہارے رب کی طرف سے تمہارے پاس حق آ گیا ہے۔ پس جو کوئی اس کے پیش کردہ صحیح راستے پر چلے گا تو اس کا فائدہ اسی کو ہوگا۔ جو اس راستے کو چھوڑ کر دوسرے (غلط) راستے اختیار کر لے گا، اس کا نقصان وہ خود اٹھائے گا (10:108)۔ (نیز 17:15; 30:44; 31:12)۔“

یہ کاروباری معاملہ نہیں

اسی سکہ کا دوسرا رخ یہ ہے کہ صاحبِ اختیار و ارادہ انسان کے عمل کے جو نتائج اس کی ذات پر مرتب ہوتے ہیں، وہ کسی دوسرے کے مٹائے مٹ نہیں سکتے۔ بالفاظِ دیگر، جزا اور سزا کے معاملہ میں کوئی دوسرا مداخلت کر ہی نہیں سکتا۔ اس حقیقت کی وضاحت قرآن کریم نے متعدد مقامات پر کی ہے۔ مثلاً (2:48) میں کہا گیا ہے کہ ”اعمال کے نتائج کے سلسلہ میں، کوئی شخص

کسی دوسرے شخص کے کسی کام نہیں آسکتا۔ نہ ہی اس معاملہ میں شفاعت (سفرارش) کا سوال پیدا ہوتا ہے۔ نہ ہی کوئی شخص کچھ دے دلا کر اس سے چھٹکارا حاصل کر سکتا ہے۔ نہ ہی کوئی کسی کی مدد کر سکتا ہے۔ (نیر: 123:2)۔ دوسری جگہ ہے کہ نتائج اعمال کا معاملہ کاروباری نہیں ہے کہ انہیں قیمتاً خرید لیا جائے۔ نہ ہی اس باب میں کسی کی دوستی کام آسکتی ہے اور نہ ہی کوئی کسی کی شفاعت کر سکتا ہے (2:254)۔ اور اس باب میں کسی کی استثناء نہیں۔ حتیٰ کہ اور تو اور خود حضور نبی اکرمؐ سے کہا گیا کہ ان لوگوں سے کہہ دو کہ **إِنِّي أَخَافُ أَنْ عَصَيْتُ رَبِّيَ عَذَابَ يَوْمٍ عَظِيمٍ** [9:13; 10:15]۔ اگر میں بھی ان تو انہیں خداوندی کی خلاف ورزی کروں تو اس کے نتیجے سے مجھے بھی کوئی نہیں بچا سکتا۔ میں بھی خدا کے قانون مکافات عمل سے خائف ہوں۔

انسانی ذات کی یہی انفرادیت تھی — یعنی ہر ایک کا اپنے اپنے اعمال کا ذمہ دار ہونا — جس کے پیش نظر نبی اکرمؐ نے اپنے مخالفین سے بر ملا کہہ دیا کہ اس بارے میں جھگڑا کرنے کی کیا ضرورت ہے۔ **وَلَكِنَّا أَعْمَالُنَا وَلَكُمْ أَعْمَالُكُمْ** [2:139] ہمارے اعمال ہمارے لئے، تمہارے اعمال تمہارے لئے۔ **لَا تَسْأَلُونَنَا عَمَّا أَجْرَمْنَا وَلَا نَسْأَلُ عَمَّا تَعْمَلُونَ** [34:25] نہ تم سے پوچھا جائے گا کہ ہم نے کون کون سے جرائم کئے۔ نہ ہم سے پوچھا جائے گا کہ تم نے کیا کیا۔ **لَكُمْ دِينُكُمْ وَلِيَ دِينِ** [109:6] تمہارے اعمال کے نتائج تمہارے لئے، ہمارے اعمال کے ہمارے لئے۔ **لِي عَمَلِيَّ وَلَكُمْ عَمَلُكُمْ أَنْتُمْ بَرِيءُونَ مِمَّا أَعْمَلُ وَأَنَا بَرِيءٌ مِمَّا تَعْمَلُونَ** [10:41] میرے اعمال میرے لئے، تمہارے اعمال تمہارے لئے۔ تم میرے اعمال کے ذمہ دار نہیں، میں تمہارے اعمال کا ذمہ دار نہیں۔

اعمال کے نتائج کا ذمہ دار تو اس کو قرار دیا جاسکتا ہے جو اپنے اختیار و ارادہ سے ان اعمال کا مرتکب ہوا ہو جس سے مجبوراً کوئی کام کرایا جائے وہ اس کا ذمہ دار کس طرح ٹھہرایا جاسکتا ہے۔ اس معاملہ میں خدا بھی دخل نہیں دیتا۔ البتہ وہ دیکھتا رہتا ہے کہ کون کس قسم کا کام کرتا رہتا ہے۔ **إِنَّ اللَّهَ يَبْهَتُهُمْ بِمَا كَانُوا يَكْفُرُونَ** [2:237] ”خدا تمہارے اعمال کو دیکھتا ہے“۔ وہ ان سے باخبر ہے (2:234)۔ کسی کا کوئی کام بھی اس کی نگاہوں سے اوجھل نہیں رہ سکتا (2:142)۔ حتیٰ کہ **أَنَّ اللَّهَ يَعْلَمُ مَا فِي أَنْفُسِكُمْ** [2:235] جو کچھ تمہارے دل میں ہوتا ہے، اللہ کو اس کا بھی علم ہوتا ہے۔

”خدا تمہارے اعمال کو دیکھتا ہے“ سے مراد یہ ہے کہ انسان کا کوئی عمل خدا کے قانون مکافات کی زد سے باہر نہیں رہ سکتا۔ انسان کا ہر عمل اس کے دائرے کے اندر ہوتا ہے **إِنَّ اللَّهَ يَبْهَتُهُمْ بِمَا كَانُوا يَكْفُرُونَ** [3:120]۔ اسی لئے انسان کا کوئی کام بھی نتیجہ مرتب کے بغیر نہیں رہ سکتا اور ہر ایک کو اپنے اعمال کا نتیجہ خود جھگڑتا پڑتا ہے کیونکہ وہ اپنے اعمال کا ذمہ دار ہے۔



پانچواں باب

مصائب و آلام

- اس قسم کے واقعات آپ کے سامنے آئے دن آتے رہتے ہیں۔ مثلاً؛
- (1) اگر کوئی مریض شفا یاب ہو جائے تو اس کے لواحقین بڑے فخر اور مسرت سے کہیں گے کہ ہم نے اس کے علاج کے لئے بڑی دوڑ دھوپ کی۔ فلاں حکیم کا علاج کیا۔ فلاں ڈاکٹر سے مشورہ لیا۔ آخر الامر اسے فلاں دوائی سے آرام آیا۔ لیکن اگر وہ مریض مر جائے تو کہا جائے گا کہ ہم نے اپنی طرف سے تو بہت کوشش کی۔ اس کے علاج میں کوئی کسر نہ اٹھا رکھی لیکن خدا کا منظور ہی ایسا تھا۔ کیا کیا جائے۔ وہاں دم مارنے کی جائیں۔
- (2) اگر لڑکا امتحان میں کامیاب ہو جائے تو یہ اس کی محنت کا ثمر ہوگا لیکن اگر وہ فیل ہو جائے تو کہا جائے گا کہ اس نے اپنی طرف سے بڑی محنت کی تھی لیکن خدا کی مرضی ہی ایسی تھی۔
- (3) اگر مقدمہ میں کامیابی ہو جائے تو اسے اپنے خُسن تدبیر اور وکیل کی محنت اور مہارت کا تصدق ٹھہرایا جائے گا، لیکن اگر اس میں ناکامی ہو جائے تو ایک ٹھنڈی سانس بھر کر کہہ دیا جائے گا کہ خدا کو منظور ہی ایسا تھا۔
- (4) حتیٰ کہ اگر کسی کے ہاں لڑکا پیدا ہو تو اس پر جشن مسرت منایا جائے گا اور اگر علی التواتر دو تین لڑکیاں گھر میں آجائیں تو بچی کی ماں کو یہ کہہ کر دل اساد لایا جائے گا کہ اچھا بہن! صبر کرو۔ خدا کی مرضی ہی ایسی تھی۔ اس پر کسی کا زور تھوڑا چل سکتا ہے؟

کامیابی اپنی کارگیری سے، ناکامی خدا کی مرضی سے

یعنی انسان اپنے آپ کو شکست اور ناکامی کی صورت میں مجبور تصور کرتا اور ایسے واقعات کو خدا کی مرضی پر محمول کرتا ہے؛ لیکن کامیابیوں اور کامیابیوں میں وہ اپنے آپ کو مجبور نہیں محسوس کرتا۔ انہیں اپنی ہنرمندی اور کارگیری کا نتیجہ قرار دیتا ہے۔ ہم شروع میں دیکھ چکے ہیں کہ جب انسان نے اپنے عہدِ طفولیت میں اپنے آپ کو اپنے نامساعد ماحول کے مقابلہ میں بے بس پایا تھا تو اسے کسی فوق الفطرت قوت کا خیال آیا تھا۔ لہذا، شکست اور ناکامی میں اپنے آپ کو مجبور تصور کرنا اور مصائب و آلام کو خدا کی طرف منسوب کرنا، ذہن انسانی کے انہی ابتدائی نقوش کے اثرات ہیں، جنہیں ”مذہب“ نے زندہ رکھ چھوڑا ہے۔ اور اس کی تائید اس قسم کی ”مقدس سندوں“ سے کرتا رہتا ہے کہ عَرَفْتُ اللّٰهَ بِفَسْخِ الْعَزَائِمِ¹ میں نے اللہ کو اپنی اسکیموں کے ناکام رہ

1 اس قول کو حضرت علیؑ کی طرف منسوب کیا جاتا ہے جو ہمارے نزدیک صحیح نہیں۔ یہ صوفیاء میں سے کسی کا قول نظر آتا ہے۔

جانے سے پہچانا ہے۔ اور چونکہ درد و غم اور حزن و ملال، مشرقی شاعری کی جان ہیں، اس لئے شعراء اس قسم کے تصورات میں، یہ کہہ کر اور بھی زہر بھردیتے ہیں کہ۔

جو نہیں آشنا مصیبت کا درد و غم کا نہ جو شکار ہوا
جس پہ کوئی کبھی نہ وقت پڑا جو نہ اٹھ اٹھ کے رات کو رویا
وہ نہیں جانتا دعا کیا ہے
اُسے معلوم کیا خدا کیا ہے

اور اس کے بعد تصوف نے اس میں ایسی رنگ آمیزی کی کہ یہ عقیدہ ایک ”مسئلہ حقیقت“ بن گیا۔ آئیے ہم دیکھیں کہ خدا کا دین اس باب میں کیا کہتا ہے۔

مصیبت کے معنی

مُصِيبَةٌ عربی زبان کا لفظ ہے جس کا مادہ (ص۔ و۔ ب) ہے۔ اس مادہ کے بنیادی معنی ہیں کسی چیز کا اُترنا اور اُتر کر اپنے مستقر تک جا پہنچنا۔ اس اعتبار سے ہر واقعہ یا حادثہ کو ”مصیبت“ کہا جائے گا۔ لیکن قرآن کریم میں یہ لفظ (مُصِيبَةٌ) حَسَنَةٌ کے مقابلہ میں آیا ہے (9:50) اس لئے عام طور پر اس کے معنی ناخوشگوار واقعہ کے لئے جاتے ہیں۔ سوال یہ ہے کہ مصائب و آلام (ناخوشگوار واقعات) خدا کی طرف سے ظہور پذیر ہوتے ہیں یا یہ انسان کے اپنے (انفرادی یا اجتماعی) اعمال کا نتیجہ ہوتے ہیں۔ قرآن کریم اس سوال کا جواب بڑی وضاحت سے دیتا ہے۔

مصائب اپنے اعمال کا نتیجہ

سورہ شوریٰ میں ہے وَمَا أَصَابَكُمْ مِنْ مُصِيبَةٍ فَبِمَا كَسَبَتْ أَيْدِيكُمْ [42:30] جو مصیبت بھی تم پر آتی ہے وہ تمہارے اپنے اعمال کا نتیجہ ہوتی ہے۔ سورہ آل عمران میں ہے کہ ان پر جب کوئی مصیبت آتی ہے تو یہ کہتے ہیں کہ اِنَّا هَذَا اِيَّاهِ كَيْسَ آتَانَا۔ اس کا ذمہ دار کون ہے۔ کہا کہ قُلْ هُوَ مِنْ عِنْدِ اَنْفُسِكُمْ [3:165] ان سے کہہ دو کہ یہ خود تمہاری اپنی لائی ہوئی ہے۔ اس کا ذمہ دار کوئی اور نہیں، خود تم ہو۔ سورہ نحل میں ہے فَاصَابَهُمْ سَيِّئَاتُ مَا عَمِلُوا [16:34] خود ان کے بُرے اعمال، مصیبتیں بن کر ان کے سامنے آگئے۔

مُہلت کا وقفہ

غلط کاموں کے نتائج برآمد ہونے کے لئے خدا کا مقرر کردہ طریق یہ ہے کہ پہلے یہ نتائج غیر محسوس طور پر مرتب ہوتے رہتے ہیں اور ایک مدت کے بعد وہ محسوس شکل میں سامنے آجاتے ہیں (اسے مُہلت کا وقفہ یا قانونِ تدریج و امہال کہا جاتا

ہے)۔ سورہ زمر میں ہے یہ لوگ اس وقت اپنی من مانی زندگی بسر کر کے خوش ہو رہے اور تو انہیں خداوندی کا مذاق اڑا رہے ہیں لیکن تھوڑے ہی عرصہ کے بعد وَبَدَّالَهُمْ سَيِّئَاتُ مَا كَسَبُوا وَحَاقَ بِهِمْ مَا كَانُوا يَاسْتَهْزِءُونَ [39:48] جو کچھ یہ کر رہے ہیں اس کے نتائج ابھر کر ان کے سامنے آ جائیں گے اور جس قانونِ مکافات کی یہ ٹہسی اڑا رہے ہیں وہ انہیں چاروں طرف سے گھیر لے گا۔

قرآن کریم نے عمل اور اس کے نتیجے کے محسوس طور پر سامنے آنے کے درمیانی وقفہ کے لئے ایک بڑی معنی رس اصطلاح استعمال کی ہے۔ یہ واقعہ ہے کہ عمل پہلے سرزد ہوتا ہے اور اس کا نتیجہ بعد میں سامنے آتا ہے۔ قرآن اُسے یوں سمجھاتا ہے گویا انسان اس نتیجے کو اپنی روانگی سے پہلے آگے بھیج دیتا ہے۔ وہ آگے جا کر اس کا انتظار کرتا ہے اور جب یہ اس کے بعد وہاں پہنچتا ہے تو اسے اپنے سامنے کھڑا پاتا ہے۔ اس کے لئے اس کی اصطلاح ہے يٰۤاَقْدَمْتُ اَيْدِيْكُمْ جو کچھ ان کے ہاتھ ان کے لئے پہلے سے آگے بھیج دیتے ہیں۔

يٰۤاَقْدَمْتُ اَيْدِيْكُمْ

سورہ آل عمران میں ہے کہ جو جرائم یہ لوگ اس وقت کر رہے ہیں ہم انہیں ایک ایک کر کے لکھتے چلے جا رہے ہیں۔ جب یہ سفرِ زندگی میں آگے بڑھیں گے تو ان کے نتائج ان کے سامنے آ جائیں گے۔ اس وقت ان سے کہا جائے گا ذٰلِكَ يٰۤاَقْدَمْتُ اَيْدِيْكُمْ [3:182] یہ نتائج (مصائب) کہیں خارج سے نہیں ٹپک پڑے۔ یہ وہی ہیں جنہیں تم نے پہلے سے بھیج رکھا تھا۔ یہ آگے آگے آئے ہیں تم ان کے پیچھے پیچھے آئے ہو۔ دوسری جگہ انہیں مَا اَسْأَلْتُمْ كِهْرَ پکارا گیا ہے (10:30) یعنی جو اس راستے سے تم سے پہلے گذر چکے ہیں۔

سورہ حج میں ہے کہ ان لوگوں کی غلط روش کا نتیجہ یہ ہوگا کہ یہ دنیا میں بھی ذلیل و خوار ہوں گے اور آخرت میں بھی تباہ و برباد۔ اور جب ان کی یہ حالت ہوگی تو ان سے کہا جائے گا ذٰلِكَ يٰۤاَقْدَمْتُ يَدَكَ [22:10] یہ وہی کچھ تو ہے جو تم نے اپنے لئے پہلے بھیجا تھا۔ سورہ قصص میں بنی اسرائیل کے متعلق ہے کہ جب ان پر کوئی مصیبت آتی ہے جسے انہوں نے خود اپنے ہاتھوں اپنے لئے پہلے سے بھیجا ہوتا ہے تو یہ چیخنے چلانے لگ جاتے ہیں (28:47 نیز 4:62)۔ سورہ روم میں ہے کہ لوگوں کی حالت یہ ہے کہ جب انہیں کامیابیاں اور خوشگواریاں نصیب ہوتی ہیں تو ان پر اترتے ہیں اور جب مصائب کا سامنا کرنا پرتا ہے تو سخت مایوس اور افسردہ ہو جاتے ہیں حالانکہ انہوں نے یہ مصیبتیں اپنے لئے خود اپنے ہاتھوں پہلے سے بھیج رکھی تھیں (30:36)۔ [اس کا اعادہ (42:48) میں بھی کیا گیا ہے]۔ سورہ الفجر میں ہے کہ جب انسان اس تباہی کو اپنے سامنے دیکھے گا جو مرگ آفریں ہوگی تو باصدا حسرت و یاس پکارے گا کہ يٰۤاَيُّهَا الَّذِيْنَ كَفَرُوْا اَقْدَمْتُمْ لِيْ سَيِّئَاتِيْ [89:24] اے کاش! میں نے اپنی زندگی کے لئے پہلے سے کچھ بھیج رکھا ہوتا۔

مصائب و آلام ہی نہیں بلکہ زندگی کی جو خوشگواریاں انسان کو حاصل ہوتی ہیں، انہیں بھی اس نے اپنے لئے پہلے سے بھیج رکھا ہوتا ہے۔ سورہ مزمل میں ہے وَمَا تَقَدَّرُ مَوْلَا أَنْفُسِكُمْ مِنْ خَيْرٍ تَجِدُوهُ عِنْدَ اللَّهِ [73:20] جو خوشگواریاں بھی تم اپنے لئے پہلے سے بھیج گئے، انہیں تم اللہ کے ہاں موجود پاؤ گے۔

مندرجہ بالا آیات میں یہاں قَدَّرَ مَوْلَا أَنْفُسِكُمْ کہا گیا ہے۔ یعنی جو کچھ تمہارے ہاتھوں نے پہلے سے بھیجا ہو۔ بعض مقامات میں مَا قَدَّرَ مَوْلَا أَنْفُسَهُمْ کہا گیا ہے (5:80) یعنی جو کچھ ان کی ذات نے ان کے لئے آگے بھیج رکھا ہے۔ قرآن کریم انسانی اعمال کا ذمہ دار اس کی ذات کو قرار دیتا ہے جو اس کے اختیار و ارادہ کا سرچشمہ ہے اور اس لئے اس کے اعمال کے نتائج کی سزا وار بھی اس کی ذات ہی کو قرار دیتا ہے۔ اسی لئے اس نے کہا ہے کہ وَلَنَنْظُرَ نَفْسٌ مَّا قَدَّرَتْ لِنَفْسٍ [59:18] انسانی ذات کو چاہئے کہ وہ دیکھے کہ اس نے کُل کے لئے کیا آگے بھیجا ہے؟ ظہور نتائج کے سلسلہ میں کہا کہ عَلِمَتْ نَفْسٌ مَّا قَدَّرَتْ وَأَخْرَجَتْ [82:5] اس وقت ہر ذات کو معلوم ہو جائے گا کہ اس نے کیا کچھ آگے بھیجا ہے اور کیا کچھ پیچھے چھوڑ آئی ہے، اس لئے کہ یہ سب کچھ اس کے ’نامہ اعمال‘ میں درج تھا۔ سورہ یسین میں ہے کہ وَكَتَبْنَا مَّا قَدَّرْنَا وَأَنزَلْنَاهُمْ [36:12] یہ لوگ ’سفر زندگی‘ میں اپنے جو نقوش قدم پیچھے چھوڑتے ہیں اور جو کچھ آگے بھیجتے ہیں، ہم ان سب کو لکھتے جاتے ہیں۔ وَكُلُّ شَيْءٍ أَحْصَيْنَاهُ فِي إِمَامٍ مُّبِينٍ [36:12] اور ہر شے کا اندراج ایک واضح صحیفہ میں ہوتا رہتا ہے جو ان کے آگے آگے چلتا ہے۔

ان تصریحات سے واضح ہے کہ قرآن کریم کی رُو سے انسان پر جو مصیبت بھی آتی ہے، وہ اس کے اپنے (انفرادی یا اجتماعی) اعمال کا نتیجہ ہوتی ہے۔

سورہ بقرہ میں بنی اسرائیل کی تباہی کے سلسلہ میں کہا گیا ہے وَيَلِيْلَهُمْ مَبَأَ يَكْسِبُونَ [2:79] ان کی تباہی ان کے اپنے اعمال کا نتیجہ تھی۔ وہ ہلاک اس لئے ہوئے کہ وہ ظالم اور فاسق تھے (2:59)۔ وہ ذلت و خواری کے عذاب میں ماخوذ ہوئے کیونکہ انہوں نے قوانین خداوندی سے سرکشی اختیار کر رکھی تھی (3:111; 2:61)۔

ذلت و خواری

اور ایک بنی اسرائیل ہی کی کیا تخصیص ہے، یہ خدا کا عالمگیر قانون ہے کہ ذلت و خواری انسان کے اپنے غلط اعمال ہی کا نتیجہ ہوتی ہے۔ ہر وہ قوم جس کی کیفیت یہ ہو کہ وہ ضابطہ قوانین کے ایک حصہ کو مانے اور دوسرے حصے کے ماننے سے انکار کر دئے اس کی حالت یہ ہوتی ہے کہ خِزْيٌ فِي الْحَيَاةِ الدُّنْيَا وَيَوْمَ الْقِيَامَةِ يُرَدُّونَ إِلَىٰ أَشَدِّ الْعَذَابِ [2:85] وہ دنیاوی زندگی میں ذلیل و خواری ہوتی ہے اور قیامت کے دن اس پر اس سے بھی زیادہ سخت عذاب مسلط کیا جائے گا۔ (نیز 2:114; 10:22)۔

سورہ فجر میں اس حقیقت کو بڑے دل نشین انداز میں سامنے لایا گیا ہے۔ کہا کہ جب انسان ذلیل و خواری ہوتا ہے تو کہتا ہے کہ رَبِّيَ أَهْلًا ن [89:16] خدا نے مجھے یونہی ذلیل و خواری کر دیا۔ اس کے جواب میں کہا کہ ان سے کہہ دو کہ یہ صحیح نہیں۔ خدا کسی

کویوں ہی ذلیل نہیں کیا کرتا۔ تم ذلیل ہوئے ہو اپنے غلط اعمال کے نتیجے میں۔ تمہاری حالت یہ تھی کہ معاشرہ میں جو لوگ تمہارے جاتے تھے تم ان کی عزت نہیں کرتے تھے۔ جن لوگوں کی چلتی ہوئی گاڑی رُک جاتی تھی، تم ان کی روٹی کا انتظام نہ خود کرتے تھے نہ دوسروں کو ایسا کرنے کے لئے کہتے تھے۔ جو کچھ تمہیں باپ دادا سے وراثت میں ملتا تھا تم اس کے واحد مالک بن بیٹھے تھے۔ تم نے ایسا معاشی نظام قائم کر رکھا تھا جس میں بڑا سرمایہ چھوٹے سرمائے کو کھینچ کر اپنی طرف لے آتا تھا۔ یہ تھی تمہاری ذہنیت اور یہ تھا تمہارا نظام جس کا نتیجہ یہ ذلت و خواری ہے۔ اور اس کے باوجود تم شکایت کر رہے ہو کہ خدانے تمہیں ناحق، بلاوجہ ذلیل کر دیا۔ خدا کسی کو ناحق ذلیل نہیں کیا کرتا (نیز 10-4: 92)۔

”خدا کسی کو ناحق ذلیل نہیں کرتا“۔ اس لئے کہ کسی کو ناحق ذلیل کرنا تو ظلم ہے اور خدا کبھی کسی پر ظلم نہیں کرتا۔ اس حقیقت کو قرآن نے بے شمار مقامات پر واضح کر دیا ہے۔

خدا کسی پر ظلم نہیں کرتا

سورہ آل عمران میں ہے کہ جو لوگ دوسروں پر ظلم کرتے ہیں ان کی کھیتیاں پروان نہیں چڑھ سکتیں۔ وہ تباہ و برباد ہو جاتے ہیں اور اس کے بعد ہے وَمَا ظَلَمَهُمُ اللَّهُ وَلَكِنْ أَنفُسُهُمْ يَظْلِمُونَ [3:117] اللہ ان پر ظلم نہیں کرتا، وہ خود اپنے آپ پر ظلم کرتے ہیں۔ سورہ توبہ میں مختلف اقوام سابقہ کی تباہیوں کا ذکر کرنے کے بعد کہا ہے کہ فَمَا كَانَ اللَّهُ لِيَظْلِمَهُمْ وَلَكِنْ كَانُوا أَنفُسَهُمْ يَظْلِمُونَ [9:70] ان کی یہ تباہیاں اور بربادیاں اس لئے نہیں ہوئی تھیں کہ خدانے ان پر ناحق ظلم کیا تھا۔ یہ اس لئے واقع ہوئی تھیں کہ انہوں نے خود اپنے آپ پر ظلم و زیادتی کی تھی۔ اس کو (11:101) میں دہرایا گیا ہے (نیز 16:33 اور 29:40 میں)۔ سورہ یونس میں بتایا گیا کہ إِنَّ اللَّهَ لَا يَظْلِمُ النَّاسَ شَيْئًا وَلَكِنَّ النَّاسَ أَنفُسُهُمْ يَظْلِمُونَ [10:44] خدا انسانوں پر ذرا سا بھی ظلم نہیں کرتا۔ انسان خود اپنے آپ پر ظلم کرتے ہیں جس کا نتیجہ ان کی تباہی اور بربادی ہوتا ہے۔ خدا لاناہتا قوتوں کا مالک ہے اور انسان اس کے پیدا کردہ بندے جن کی حیثیت اس کے سامنے کچھ بھی نہیں۔ اس لئے اس کا تو تصور بھی نہیں کیا جانا چاہئے کہ وہ اپنی ضعیف و ناتواں مخلوق پر ظلم اور زیادتی کرے گا۔ لوگوں پر جو مصیبتیں اور تباہیاں آتی ہیں ذَلِكُمْ بِمَا كُنتُمْ تَعْمَلُونَ [22:10] خدا اپنے بندوں پر کبھی ظلم نہیں کرتا۔ بندوں پر ظلم کرنا تو ایک طرف، وہ اس کا کبھی ارادہ تک نہیں کرتا وَمَا اللَّهُ يُؤْتِي ظُلْمًا لِلْعِبَادِ [40:31]۔ وہ کہتا ہے کہ ذرا سوچو تو سہی مَا يَفْعَلُ اللَّهُ بِعَدَائِكُمْ إِنْ شَكَرْتُمْ وَآمَنْتُمْ [4:147]۔ اگر تم تو انین خداوندی کی صداقت کو تسلیم کرو اور انہیں دل سے قبول کر کے ان کے مطابق عمل کرو، تو خدا کو تمہیں عذاب دے کر کیا کرنا ہے؟ خدا کی ”نفسیاتی کیفیت“ (معاذ اللہ) (SADISTS) کی نہیں جو دوسروں کو ناحق ستا کر اور اذیت پہنچا کر ذہنی لذت لیتے ہیں۔ اس لئے اس کا تصور تک بھی نہ کرو کہ خدا کسی کو یونہی بلاوجہ تکلیف پہنچاتا ہے۔ انسانوں کو تکالیف ان کی اپنی غلط روش کی وجہ سے پہنچتی ہیں — اس کو ”اپنے آپ پر ظلم کرنا“ کہتے ہیں۔

خدا کے ہاں ہر بات کا فیصلہ حق و انصاف کے مطابق ہوتا ہے وَقَضَىٰ بَيْنَهُم بِالْحَقِّ - اس کا نتیجہ یہ ہوتا ہے کہ وَوَقَّيْتُ كُلِّ نَفْسٍ مَّا عَمِلَتْ ہر شخص کو اس کے اعمال کا پورا پورا بدلہ ملتا ہے۔ وَهُمْ لَا يُظْلَمُونَ [39:69-70] اور کسی پر کسی قسم کا ظلم اور زیادتی نہیں ہوتی۔

اعمال انسانی کے ظہور نتائج کے سلسلہ میں ہے کہ اَلْيَوْمَ تُجْزَىٰ كُلُّ نَفْسٍ بِمَا كَسَبَتْ ط لَا ظُلْمَ اَلْيَوْمَ [40:17] اس دن ہر شخص کو اس کے کاموں کا پورا پورا بدلہ دیا جائے گا، اُس دن کسی پر کوئی ظلم نہیں ہوگا۔ قُضِيَ بَيْنَهُم بِالْقِسْطِ وَهُمْ لَا يُظْلَمُونَ [10:47] ان کا عدل و انصاف کے مطابق فیصلہ ہوگا اور کسی پر کوئی ظلم نہیں ہوگا (نیز 10:54)۔

سورہ نساء کی دو آیات

اس سلسلہ میں سورہ نساء کی دو آیات بڑی غور طلب اور معنی رس ہیں۔ عہد رسالت مآب کے ایک گروہ کی معکوس ذہنیت کا تذکرہ کرتے ہوئے کہا ان کی کیفیت یہ ہے کہ وَإِنْ تُصِبُّهُمْ حَسَنَةٌ يَقُولُوا هَذِهِ مِنْ عِنْدِ اللَّهِ وَإِنْ تُصِبُّهُمْ سَيِّئَةٌ يَقُولُوا هَذِهِ مِنْ عِنْدِكَ انہیں جب خوشگوار یاں حاصل ہوتی ہیں تو کہتے ہیں کہ یہ ہمیں خدا کے ہاں سے ملی ہیں اور جب کوئی مصیبت آتی ہے تو رسول اللہ سے کہتے ہیں کہ یہ سب تمہاری وجہ سے ہے۔ کہا کہ قُلْ كُلٌّ مِّنْ عِنْدِ اللَّهِ [4:78] ان سے کہہ دو کہ اس قسم کی تفریق و تخصیص صحیح نہیں۔ حسنات و مصائب سب خدا کی طرف سے ہیں۔ اس کے بعد ہے کہ فَمَالِ هَؤُلَاءِ الْقَوْمِ لَا يَكَادُونَ يَفْقَهُونَ حَدِيثًا ان لوگوں کو کیا ہو گیا ہے کہ یہ بات سمجھنے کی کوشش ہی نہیں کرتے اور جو جی میں آتا ہے کہتے چلے جاتے ہیں۔

اس کے بعد انہیں بات سمجھائی گئی کہ ياد رکھو مَا آصَابَكُمْ مِنْ حَسَنَةٍ فَمِنَ اللَّهِ وَمَا آصَابَكُمْ مِنْ سَيِّئَةٍ فَمِنَ نَفْسِكُمْ [4:79] جو مصیبت تم پر آتی ہے وہ تمہاری اپنی لائی ہوئی ہوتی ہے اور جو خوشگوار یاں تمہیں حاصل ہوتی ہیں وہ خدا کے ہاں سے ملتی ہیں۔ ان دونوں آیتوں میں بظاہر تضاد نظر آتا ہے۔ پہلی آیت میں کہا گیا ہے کہ حسنات اور مصائب كُلٌّ مِّنْ عِنْدِ اللَّهِ سب خدا کی طرف سے ہوتی ہیں اور دوسری آیت میں کہا گیا ہے کہ حسنات خدا کی طرف سے ہوتی ہیں اور مصائب ہماری اپنی آئندہ۔ یہ بات کیا ہوئی؟

یہاں کہا یہ گیا ہے کہ

(1) جو واقعات بھی رونما ہوتے ہیں وہ مساعد ہوں یا نامساعد خوشگوار ہوں یا نامساعد خوشگوار سب تو انہیں خداوندی کے مطابق واقع ہوتے ہیں كُلٌّ مِّنْ عِنْدِ اللَّهِ۔

(2) خدا کا قانون یہ ہے کہ اگر تم ان کے مطابق چلو گے تو اس کا نتیجہ حسنات (خوشگوار یاں) ہوگا — مَا آصَابَكُمْ مِنْ

حَسَنَةٍ فَمِنَ اللَّهِ۔ اور

(3) اگر تم ان کے برعکس خود اپنے فیصلوں کے مطابق چلو گے تو اس کا نتیجہ مصائب و مشکلات ہوں گی مَا آصَابَكُمْ مِنْ سَيِّئَةٍ

فَوَيْنَ تَقْسِيكَ -

یعنی اس جہانِ سعی و عمل میں سب نتائجِ خدا کے قانونِ مکافاتِ عمل کی رُو سے مرتب ہوتے ہیں۔ اس اعتبار سے یہ سب مِنْ عِنْدِ اللّٰهِ ہوتے ہیں۔ اب رہی خوشگوار اور ناخوشگوار نتائج کی تفریق، سو اس کے لئے اصول یہ ہے کہ جو کام تو انہیں خداوندی کے مطابق کئے جائیں ان کا نتیجہ خوشگوار ہوتا ہے (اسے مِنْ اللّٰهِ کہا گیا ہے) اور جو کام ان کے خلاف انسان خود اپنی مرضی سے کرے ان کا نتیجہ ناخوشگوار ہوتا ہے (اسے مِنْ تَقْسِيكَ کہا گیا ہے)۔

یہاں سے یہ عظیم حقیقت سامنے آگئی کہ خدا کی طرف سے ہمیشہ خیر ہی خیر ملتا ہے۔ مصائب و مشکلات (جسے شر کہا جاتا ہے) وہ انسان کا اپنا آوردہ ہوتا ہے۔ اس اجمال کی تفصیل ذرا آگے چل کر (خیر اور شر کے عنوان میں) ملے گی۔ ان تصریحات کی روشنی میں دو بنیادی امور ہمارے سامنے آ جاتے ہیں۔

غلط تصوّرات

(1) یہ جو ہم ہر ناگہانی مصیبت اور ناخوشگوار واقعہ پر کہتے ہیں کہ کیا کیا جائے اللہ کی مرضی ہی ایسی تھی یا اللہ کو یہی منظور تھا، تو ایسا کہنا نہ صرف حقیقت کے خلاف ہے، بلکہ خود اللہ تعالیٰ کے خلاف بہت بڑا الزام ہے۔ ”خدا کی مرضی ہی ایسی تھی“ کے معنی یہ ہوتے ہیں کہ جو کچھ ہوا ہے نہ اس کے ذمہ دار ہم ہیں — ہم نے تو ہر طرح کی کوشش کر لی تھی کہ ایسا نہ ہو، لیکن اس کے باوجود خدا نے ایسا کر دیا — اور نہ ہی اس کی کوئی معقول وجہ ہماری سمجھ میں آتی ہے۔ اسی لئے کہا جاتا ہے کہ خدا کی مرضی کے خلاف دم مارنے کی جا نہیں۔ وہ قادرِ مطلق ہے۔ وہ جو جی چاہے کرے۔ وہ ایسا کیوں کرتا ہے، یہ بات کسی کی سمجھ میں نہیں آ سکتی۔ اس کی حکمت سے وہی واقف ہے۔ خدا کی باتیں خدا ہی جانے! آپ دیکھتے ہیں کہ اس سے کس قسم کے خدا کا تصوّر سامنے آتا ہے — ایسا خدا جس کے ہاں نہ کوئی قاعدہ ہے نہ قانون، نہ حساب ہے نہ کتاب، نہ عدل ہے نہ انصاف، وہ جو جی میں آئے کرتا ہے۔ وہ لوگوں کو ناحق مصیبتوں اور تکلیفوں میں مبتلا کر دیتا ہے۔ وہ ایسا کیوں کرتا ہے، نہ اس کی لم کسی کی سمجھ میں آ سکتی ہے اور نہ ہی کوئی اس کی بابت اس سے پوچھ سکتا ہے۔

(2) اور دوسری بات یہ کہ انسان کی تجویز و تدبیر اور اس کی تگ و تناز اور سعی و کاوش سے کچھ نہیں ہوتا — وہی ہوتا ہے جو منظورِ خدا ہوتا ہے — اس سے انسان ایک مجبورِ محض مخلوق بن کر رہ جاتا ہے۔ اس نکتہ کے متعلق تفصیلاً بعد میں لکھا جائے گا۔

اتفاق یہ ایسا ہو گیا

اس میں شبہ نہیں کہ

(1) اکثر ایسے واقعات رونما ہوتے ہیں جن کا کوئی سبب ہماری سمجھ میں نہیں آتا۔ ہم اسے اتفاق (یا CHANCE) کہہ کر خاموش ہو جاتے ہیں اور

(2) ایک فرد ان مصائب و آلام کا بھی شکار ہو جاتا ہے جن کا ذمہ دار وہ خود نہیں ہوتا، بلکہ یوں ہوتا ہے کہ قانون خداوندی کی رو سے اس کے اعمال کا نتیجہ کچھ اور (یعنی خوشگوار) ہونا چاہئے لیکن ہوتا اس کے برعکس (ناخوشگوار) ہے۔ مثلاً ایک بددیانت معاشرہ میں دیانت و امانت کے اصولوں کے مطابق زندگی بسر کرنے والا قسم قسم کی پریشانیوں کا شکار ہوتا رہتا ہے، حالانکہ قانون خداوندی کے مطابق، حُسنِ عمل کا نتیجہ الحُسنیٰ (خوشگواریاں) ہونا چاہئے۔

جہاں تک شقِ اول (CHANCE) کا تعلق ہے، اس کائنات میں جو قانونِ علت و معلول (CAUSE AND EFFECT) کے غیر متبدل نظام کے تابع سرگرم عمل ہے، کوئی واقعہ ایسا رونما نہیں ہو سکتا جس کا کوئی سبب (CAUSE) نہ ہو۔ لیکن اسباب (CAUSES) کا معلوم ہونا، انسانی علم و تحقیق پر منحصر ہے۔ انسان اپنے عہدِ طفولیت میں، کسی واقعہ کا بھی سبب نہیں جانتا تھا، اس لئے وہ ہر واقعہ کو اتفاق (چانس) پر محمول کرتا تھا۔ جوں جوں اس کا علم بڑھتا گیا، رموزِ فطرت پر پڑے ہوئے پردے اُٹھتے گئے اور واقعات و حوادث کے اسباب اس کی نگاہوں کے سامنے آنے لگے۔ سینکڑوں واقعات، حوادث حتیٰ کہ امراض ایسے ہیں جنہیں اس سے پہلے محض اتفاق (چانس) کا نتیجہ قرار دیا جاتا تھا لیکن اب وہ قانونِ علت و معلول کے دائرے کے اندر آ چکے ہیں — اب بھی کیفیت یہ ہے کہ افریقہ، امریکہ یا آسٹریلیا وغیرہ کے قدیم قبائل کے نزدیک جو حوادث ایسے ہیں جن کی کوئی علت ان کی سمجھ میں نہیں آتی، اس لئے وہ انہیں دیوی دیوتاؤں کی طرف منسوب کر دیتے ہیں۔ مہذب دنیا میں، جہاں نئے سائنس کے انکشافات وجہ نقابِ کُشائی اسرارِ فطرت ہوتے رہتے ہیں، ان حوادث کی علت کے سمجھنے میں کچھ بھی دشواری پیش نہیں آتی۔ حتیٰ کہ بعض ایسے امور جن کی کوئی وجہ ہمارے بچپن کے زمانے میں ہماری سمجھ میں نہیں آیا کرتی تھی، ہمارے بچے اب انہیں روزمرہ کا معمول سمجھتے ہیں اور خوب جانتے ہیں کہ وہ کس طرح واقع ہوتے ہیں — اور یہ بات غیر مہذب قدیم قبائل تک ہی محدود نہیں۔ ایک مہذب ملک میں بھی جو لوگ مذہب کی پیدا کردہ توہم پرستیوں کی تاریکیوں میں زندگی بسر کرنے کے خوگر ہیں، وہ ابھی تک ان حوادث کو ”خدا کی شان“ کہہ کر مطمئن ہو جاتے ہیں، جن کے اسباب و علل سے علمی گھرانوں کے بچوں تک باخبر ہوتے ہیں۔ جن امراض کے لئے وہ ابھی تک تعویذ کراتے اور قبروں پر چراغ جلاتے رہتے ہیں، یہ بچے ان کے لئے سیدھے ڈاکٹر کے ہاں پہنچ کر انجکشن لگوا آتے ہیں۔

لہذا، جن حوادث کے اسباب و علل سے ہمیں واقفیت نہیں ہوتی، ہم انہیں اتفاق (چانس) پر محمول کر دیتے ہیں۔ خود ہمارے زمانے میں بھی (اس کے باوجود کہ انسان نے کارگرہ کائنات کے بہت سے رموز و اسرار سے آگہی حاصل کر لی ہے) ہنوز کئی گوشے ایسے ہیں جن میں حوادث کے اسباب و علل کا علم حاصل نہیں ہو سکا۔ جوں جوں کائنات سے متعلق ہمارا علم آگے

بڑھتا جائے گا، ان حوادث کے اسباب و علل بھی ہمارے حیطہ معلومات میں آجائیں گے اور اس طرح آخر الامر فطرت کا کوئی حادثہ بھی راز نہیں رہے گا۔ قرآن کریم نے آدم (یعنی آدمی) کے سلسلہ میں جو کہا تھا کہ وَعَلَّمَ آدَمَ الْأَسْمَاءَ — خدا نے آدم میں اشیائے کائنات کا علم حاصل کرنے کی صلاحیت رکھ دی، تو اس کے ساتھ کُلُّهَا [2:31] کے اضافہ سے اس کی بھی صراحت کر دی کہ ان اشیاء میں سے کوئی بھی ایسی نہیں رہے گی جس کا علم یہ حاصل نہ کر سکے۔

اتفاق (CHANCE) ہمارے علم کی کمی کا نام ہے، ورنہ کائنات میں کوئی واقعہ بھی اتفاقیہ (BY CHANCE) ظہور پذیر نہیں ہوتا۔

غلط معاشرہ میں افراد کی حالت

اب آئیے دوسری شق کی طرف (کہ ایک فرد ایسے مصائب کا شکار بھی ہو جاتا ہے جو اس کے اپنے اعمال کا نتیجہ نہیں ہوتے)۔ اس سلسلہ میں یہ سمجھ لینا چاہئے کہ جب انسان کسی معاشرہ میں زندگی بسر کرتا ہے تو وہ اس معاشرہ کا جزو بن جاتا ہے۔ جب معاشرہ صحیح روش پر گامزن ہوتا ہے تو اس کے خوشگوار نتائج سے تمام افراد معاشرہ متمتع ہوتے ہیں — وہ افراد بھی جنہوں نے خواہ انفرادی طور پر ان خوشگوار یوں کے حصول کی جدوجہد میں حصہ نہ بھی لیا ہو — مثلاً اگر کسی معاشرہ کی صحیح جدوجہد سے فصلیں اچھی ہوں اور پیداوار میں فراوانی، تو اس معاشرہ کے وہ افراد بھی خوش حال ہو جاتے ہیں جنہوں نے ان فصلوں کے کھیتوں کی شکل تک بھی نہ دیکھی ہو۔ اسی اصول کے مطابق جو معاشرہ غلط روش اختیار کرے، اس کے تباہ کن نتائج ان افراد کو بھی بھگتنے پڑتے ہیں جو اس غلط روش سے براہ راست متعلق نہ ہوں اور انہوں نے اس میں کوئی حصہ نہ لیا ہو — جب کسی دریا کا بند ٹوٹ جائے تو اگرچہ اس کے بلا واسطہ ذمہ دار حکومت کے ارباب نظم و نسق ہوتے ہیں، لیکن اس کی تباہ کاریوں کی لپیٹ میں گاؤں میں وہ افراد بھی آجاتے ہیں جنہیں اس کا علم تک بھی نہ ہو کہ وہ بند کیسے ٹوٹا ہے۔ یہی وہ اجتماعی خطرات ہوتے ہیں جن کے متعلق قرآن نے کہا ہے کہ وَالْقَوُّمَ الْفٰتِنَةَ لَا تُصِيبَنَّ الَّذِیْنَ ظَلَمُوا وَنَلَمُوا خَاصَّةً [8:25] اپنے معاشرہ کو ایسے خطرہ سے محفوظ رکھنے کی کوشش کرو، جو جب آتا ہے تو پھر اس کی زد میں صرف وہی لوگ نہیں آتے جو خرابیوں اور تباہیوں کے براہ راست ذمہ دار ہوں، اس کی لپیٹ میں ہر کہہ و مہ آجایا کرتا ہے۔

لیکن انسان کی حالت عجیب ہے۔ معاشرہ کے اجتماعی نظام کے حسن تدبیر سے جو آسائشیں اور خوش حالیوں ایک فرد کو میسر ہوتی ہیں، ان کے متعلق وہ کبھی نہیں کہتا کہ میں نے اس کے حصول کے لئے کوئی کوشش نہیں کی، اس لئے میرا ان پر کوئی حق نہیں۔ یہ صرف انہیں ملنی چاہئیں جنہوں نے ان کے لئے تگ و دو کی ہے۔ وہ ان سب سے بہرہ ور ہوتا ہے اور اس طرح ہوتا ہے گویا یہ اس کا حق ہے۔ اور اس کے لئے وہ کبھی ان لوگوں کا شکر یہ تک بھی ضروری نہیں سمجھتا جن کے حسن تدبیر یا سعی و عمل کی وجہ سے وہ آسائشیں میسر آئی ہیں لیکن اگر معاشرہ کی کسی خرابی کی وجہ سے کوئی مصیبت آتی ہے تو یہ چلانے لگ جاتا ہے کہ میں اس خرابی

کا ذمہ دار نہیں، اس لئے میں یہ مصیبت کیوں بھگتوں۔ یہ مجھ پر ظلم ہے، زیادتی ہے۔ وہ دُہائی مچا دیتا ہے کہ جو لوگ معاشرہ کے اجتماعی نظم و نسق کے ذمہ دار ہیں، ان کا مواخذہ ہونا چاہئے۔ یہ مصیبتیں انہیں اٹھانی چاہئیں، ہمیں ان کا نشانہ کیوں بنایا جاتا ہے! انسان کی اس ذہنیت کی طرف اشارہ کرتے ہوئے قرآن کہتا ہے کہ **وَإِذَا أَنْعَمْنَا عَلَى الْإِنْسَانِ أَعْرَضَ وَنَأَى بِجَانِبِهِ وَإِذَا مَسَّهُ الشُّقْرُ كَانَ يُتُوسًّا** [17:83] جب انسان کے حالات مساعد ہوتے ہیں اور اسے زندگی کی خوشگواریاں میسر ہوتی ہیں، وہ (قوانینِ خداوندی کی طرف سے) اعراض برتنا اور نخوت و تکبر سے منہ دوسری طرف موڑ لیتا ہے لیکن جب اس پر مصیبت آتی ہے تو مایوس ہو کر چیخنے چلانے لگ جاتا ہے۔ اس کے بعد ہے **قُلْ كُلٌّ يَعْمَلُ عَلَى شَاكِلَتِهِ** ان سے کہو کہ معاشرہ کا ہر فرد اپنی اپنی حدود و اختیار¹ کے اندر مصروف کار رہتا ہے، اس لئے وہ اجتماعی زندگی کے منفعت بخش اور ضرر رساں نتائجِ اعمال میں بالواسطہ شریک، فلہذا ان کا ذمہ دار ہوتا ہے۔

جہنم میں لیڈروں اور عوام کے مکالمات

قرآن کریم نے اس حقیقت کو بڑے دل نشین انداز سے بیان کیا ہے جب کہا ہے کہ جہنم میں لیڈر اور عوام باہم جھگڑیں گے اور ایک دوسرے کے سر الزام دھریں گے کہ تم ہی ان مصائب و آلام کے ذمہ دار ہو۔ سورہ سبأ میں ہے۔
 اگر تو اس منظر کو سامنے لائے جب یہ لوگ جنہوں نے ظلم کی راہ اختیار کی تھی، خدا کے حضور کھڑے ہوں گے اور اپنی غلط روی کا ایک دوسرے کے خلاف الزام دھر رہے ہوں گے۔ عوام اپنے لیڈروں سے کہیں گے کہ اگر تم ہمیں گمراہ نہ کرتے تو ہم یقیناً قوانینِ خداوندی پر ایمان لے آتے۔ لیڈر کہیں گے کہ ہمیں کیوں مطعون کرتے ہو؟ جب سیدھا راستہ تمہارے سامنے آ گیا تھا تو کیا ہم نے تمہیں روکا تھا کہ اسے اختیار نہ کرنا۔ تم خود ہی جرائم کا ارتکاب کرنا چاہتے تھے۔
 اب مفت میں الزام ہم پر دھرتے ہو!

ان کے تبعین (FOLLOWERS) کہیں گے کہ تم دن رات اس قسم کی چالیں چلتے اور سازشوں کا جال بچھاتے رہتے تھے جس سے ہم سیدھے راستے کی طرف آ ہی نہ سکیں۔ کیا اس کے بعد بھی تم یہ کہنے کی جرأت کر سکتے ہو کہ تم نے ہمیں نہیں بہرایا تھا! (33-31:34)۔

لیکن ان میں سے کسی کا بھی یہ عذر قابل قبول نہیں سمجھا جائے گا۔ اور **فَاللَّهُمَّ يَوْمَئِذٍ فِي الْعَذَابِ مُشْتَرِكُونَ** [37:33] وہ سب اس عذاب میں برابر کے شریک ہوں گے۔ اسے سب کو یکساں طور پر بھگتنا پڑے گا۔² اربابِ نظم و نسق کو ان کی غلط اندیشیوں کی

1 شِكَائًا اس رسی کو کہتے ہیں جس سے جانور کا پاؤں باندھ دیتے ہیں (یعنی TETHER)۔ اس کی وجہ سے وہ ایک خاص دائرہ کے اندر ہی چل پھر سکتا ہے۔ اس آیت میں شَاكِلَتِهِ کا یہی مفہوم ہے۔ یعنی فرد کے حدود و اختیار۔

2 لیڈروں اور عوام کے ان مکالمات کی تفصیل میری کتاب ”جہان فردا“ میں جہنم کے عنوان میں ملے گی۔

وجہ سے اور عوام کو اس لئے کہ یہی تو اُن خواص کی اُس قوت کا باعث تھے جس کی بنا پر وہ معاشرہ کو غلط روش پر چلاتے تھے۔ یہ ہے قرآن کریم کی رو سے اجتماعی زندگی میں فرد اور معاشرہ کا تعلق۔ معاشرہ افراد کے مجموعہ ہی کا نام ہوتا ہے — وہ بنا بنایا، کہیں اوپر سے نہیں ٹپک پڑتا — اگر عوام غلط روش پر چلنا نہیں چاہتے تو انہیں چاہئے کہ اٹھ کر اس نظام کو بدل دیں جو معاشرہ کو صحیح روش پر نہیں چلنے دیتا۔ آپ نے غور فرمایا کہ قرآن عوام کے اس عذر کو قابل پذیرائی قرار نہیں دیتا کہ ہم کمزور فلہذا مجبور تھے اس لئے ہمیں اس عذاب میں ماخوذ نہ کیا جائے — صاحب اختیار و ارادہ انسان کا اپنے آپ کو مجبور قرار دینا سب سے بڑا جرم تو خود یہی ہے — وہ جرم جس کی پاداش میں ابلیس ہمیشہ کے لئے کشادگی راہوں سے زجیم (رانده) قرار پا گیا۔ لہذا اپنے آپ کو مجبور کہہ کر اپنی ذمہ داریوں سے فرار کی راہ اختیار کرنا شرف انسانیت کی تذلیل ہے۔ یہ ہو سکتا ہے کہ کمزور انسان (یعنی جن کے پاس قوت کا سامان نہیں) معاشرہ کی غلط روش بدلنے کے لئے جہدِ اول میں ناکام رہ جائیں، لیکن اس جہد و جہد میں ناکام رہ جانا اور بات ہے اور اپنے آپ کو مجبور کہہ کر اس کے سامنے سپردِ اِل دینا اور اس کے بدلنے کی کوشش ہی نہ کرنا اور بات۔ میزانِ خداوندی میں پہلی روش موجب ہزار تیریک و تہنیت ہے اُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ [2:157] — اور دوسری روش مستوجب عذابِ جہنم — فَأُولَئِكَ مَا لَهُمْ جَهَنَّمَ [4:97] —

ہمارا صدرِ اول

یہ ہے قرآن کریم کی رو سے معاشرتی زندگی میں مصائب و آلام کی صحیح پوزیشن¹۔ جب تک قرآن کریم کی یہ تعلیم مسلمانوں کے سامنے رہی وہ ہر اجتماعی مصیبت کے وقت کھڑے ہو کر سوچتے اور اس امر کا جائزہ لیتے کہ اس مصیبت کی وجہ کیا ہے۔ وہ اگر دیکھتے کہ اس مصیبت کا باعث، نظم و نسق کی کوئی خرابی ہے، تو عوام، اربابِ نظم و نسق کو اس سے متنبہ کرتے اور اس کی اصلاح کی طرف فوراً متوجہ ہو جاتے۔ اگر وہ براہِ راست عوام کے تساہل یا تغافل کا نتیجہ ہوتی، تو عوام خود اس کے ازالہ اور اپنی اصلاح کی کوشش کرتے۔ ان میں سے کوئی بھی نہ تو اسے خدا کی طرف منسوب کر کے فرار کی راہ اختیار کرتا اور نہ ہی اپنی ”تقدیر“ کہہ کر دھوکہ بیٹھ جاتا۔

بعد میں سازش

لیکن بعد میں جب اربابِ نظم و نسق نے استبداد کی راہیں اختیار کیں اور ان کی وجہ سے معاشرتی مصائب و آلام سیلاب کی طرح اُٹنے لگے، تو انہیں فکر پیدا ہوئی کہ اگر عوام نے یہ سمجھ لیا کہ اس کے ذمہ دار ہم ہیں، تو ہمارے خلاف اٹھ کھڑے ہوں گے، اس لئے انہوں نے، اس خطرہ سے بچنے کے لئے سوچا یہ کہ عوام کی توجہ کا رخ کسی دوسری طرف موڑ دیا جائے۔ ایسا کرنا تنہا ان کے بس کی بات نہیں تھی۔ اس کے لئے انہوں نے مذہبی پیشوائیت کو اپنے ساتھ ملایا — کوئی فرعون بھی ہامان کے

1 اجتماعی زندگی کے متعلق مزید تفصیل ”قوموں کے عروج و زوال“ سے متعلق باب میں ملے گی۔

بغير اَنَّا رَجَعْنَاهُ إِلَىٰ عَمَلِيكَ كَادَعُوهُنَّ لِيُحْكَمَ لَكَ بِمَا كُنْتُمْ تَعْمَلُونَ — انہوں نے کہا کہ یہ کون سی مشکل بات ہے۔ ابھی لو! چنانچہ انہوں نے عوام سے یہ وعظ کہنا شروع کر دیا کہ دنیا میں خدا کے حکم کے بغیر ایک پتہ بھی نہیں چل سکتا۔ یہ جو تمہارے حاکم بنے بیٹھے ہیں انہیں اس کا کیا اختیار تھا کہ یہ حاکم بن جاتے۔ انہیں حاکم خدا نے بنایا ہے۔ پھر جو کچھ یہ کرتے ہیں انہیں اس کا بھی کس طرح اختیار ہو سکتا تھا کہ یہ اپنی مرضی سے ایسا کرتے۔ یہ بھی خدا ہی کے حکم سے ہو رہا ہے۔ اگر خدا کی مرضی ایسی نہ ہوتی تو یہ اس قسم کی روش کیسے اختیار کر سکتے تھے۔ اس لئے ان کے ظلم کے خلاف لب کُشائی کرنا تو ایک طرف، دل میں بھی احساسِ شکایت بیدار نہیں ہونے دینا چاہئے۔ اگر تم نے ایسا کیا تو اس کا مطلب یہ ہوگا کہ تم خدا کی مشیت اور اس کی مرضی کے خلاف شکایت کر رہے ہو۔ یہ کفر ہے، الحاد ہے، ارتداد ہے۔ توبہ کرو، توبہ کرو، توبہ کرو۔

اور ان وعظوں کا نتیجہ تھا کہ ہمارے ہاں یہ عقیدہ راسخ ہو گیا کہ ہر مصیبت خدا کی مرضی سے وارد ہوتی ہے۔ اس پر انسان کو ”صبر شکر“ کرنا چاہئے¹۔

یاد رکھئے وَمَا آصَابَكُمْ مِنْ مُصِيبَةٍ فَبِمَا كَسَبَتْ اَيْدِيكُمْ [42:30] جو مصیبت بھی تم پر آتی ہے، تمہارے اپنے ہی ہاتھوں کی لائی ہوئی ہوتی ہے۔ یہ کبھی انفرادی طور پر آتی ہے جیسے خود اپنی انگلی آگ میں ڈال دینا اور کبھی اجتماعی طور پر جیسے دریا کا بند ٹوٹ جانے سے سیلاب کی تباہ کاریاں۔ اور یا غلط معاشرہ میں، اصول پرستی کی دیانتدارانہ زندگی بسر کرنے والوں کو قدم قدم پر پریشانیوں کا سامنا کرنا۔

دیانت دارانہ زندگی بسر کرنے والوں پر پریشانیاں کیوں آتی ہیں؟

یہ آخری چیز (یعنی دیانت دارانہ زندگی بسر کرنے والوں کی پریشانیاں) مزید وضاحت چاہتی ہے۔ سورہ مائدہ میں ہے يَا أَيُّهَا الَّذِينَ آمَنُوا عَلَيْكُمْ أَنْفُسَكُمْ لَا تَعْذَرُوا أَنْفُسَكُمْ إِذَا هُمْ تَدْعُونَ [5:105] اے افرادِ جماعتِ مومنین! تم اپنی ذات (انفسکم) کی نگہداشت کرو۔ یہ تم خود ہی کر سکتے ہو، دوسرا کوئی ایسا نہیں کر سکتا۔ یاد رکھو! اگر تم (اپنی ذات کی نگہداشت سے) صحیح راستے پر چلتے رہے، تو غلط روش پر چلنے والے تمہیں کوئی نقصان نہیں پہنچا سکیں گے۔ یہ آیت عظیم حقائق کی پیامبر ہے۔

یہاں یہ کہا گیا ہے کہ اگر تم صحیح راستے پر چلتے رہو تو غلط راہ پر چلنے والے تمہیں کسی قسم کا نقصان نہیں پہنچا سکیں گے لیکن ہمارا مشاہدہ اس کے خلاف جاتا ہے۔ ہم ہر روز دیکھتے ہیں کہ ایک شخص جو دیانت اور امانت کی زندگی بسر کرنا چاہتا ہے، آئے دن نقصان اٹھاتا ہے۔ دیانتدار دوکاندار کے خلاف، بددیانت کاروباری اس طرح محاذِ قائم کر لیتے ہیں کہ اس کا اثاثہ تک نقصان کی نذر ہو جاتا ہے۔ دیانت دار اور فرائض شناس افسر کے خلاف، اس کے ہمعصر اور اس کا عملہ اس طرح کی سازشیں کرتا ہے کہ

1 یہاں انہی اشارات پر اکتفا کیا جاتا ہے۔ تفصیل آگے چل کر سامنے آئے گی جہاں بتایا جائے گا کہ یہ تبدیلی کیسے اور کب؟

اس کا جینا محال ہو جاتا ہے۔ اس قسم کی مثالیں معاشرہ کے ہر گوشے میں مل سکتی ہیں۔ پھر قرآن نے یہ کیسے کہہ دیا کہ جو شخص صحیح روش اختیار کرتا ہے غلط روش پر چلنے والے اسے کوئی نقصان نہیں پہنچا سکتے — یہ بات ذرا گہرے غور و تدبیر کی متقاضی ہے!

طبیعی زندگی کا نفع نقصان

جیسا کہ پہلے لکھا جا چکا ہے، انسانی پیکر میں پہنچنے پر زندگی دو سطحوں میں تقسیم ہو جاتی ہے۔ ایک وہی حیوانی سطح پر جو پیچھے سے چلی آرہی تھی۔ اسے طبیعی زندگی کہتے ہیں۔ یہ زندگی تو انہیں طبیعی کے تابع رہتی ہے اور اس میں نیک و بد، حتیٰ کہ مومن و کافر میں بھی کوئی تمیز و تفریق نہیں ہوتی۔ آگ میں ہاتھ نیک آدمی ڈالے یا بد اس کا اثر دونوں پر یکساں ہوگا۔ سکھیا کافر کھائے یا مومن، دونوں ہلاک ہو جائیں گے۔ اس زندگی میں نقصانات بھی طبیعی قوانین کے مطابق ہوتے ہیں اور نفع بھی انہی قوانین کے مطابق حاصل۔ جو شخص بھی زراعت کے قوانین کے مطابق اپنی زمین سنوارے گا اور محنت کرے گا، اس کی فصل اچھی ہوگی جو اس میں تساہل برتے ہوگا اس کی فصل خراب ہوگی۔

سورہ بنی اسرائیل میں ہے:

ہمارا قانون یہ ہے کہ جو کوئی اس دنیا میں طبعی مفادِ عاجلہ چاہتا ہے اور اس کے لئے طبعی قوانین کے مطابق کوشش کرتا ہے، ہم اسے اپنے قانونِ مشیت کے مطابق جسے ہم نے اپنے اختیار و ارادہ کے مطابق بنایا ہے، ماڈی مفاد دے دیتے ہیں۔ لیکن مستقبل کی زندگی میں اس کے لئے جہنم کی تباہی ہوتی ہے جس میں وہ بد حال اور دھنکارا ہوا داخل کیا جاتا ہے۔ اس کے برعکس، جو شخص مفادِ عاجلہ کے ساتھ مستقبل کی خوشگواریاں بھی چاہتا ہے اور اس کے لئے ایسی کوشش کرتا ہے جیسا کہ کوشش کرنے کا حق ہے اور مستقل اقدار پر یقین رکھتا ہے، تو یہ وہ لوگ ہیں جن کی کوششیں، حال اور مستقبل، دونوں میں بھرپور نتائج کی حامل ہوتی ہیں۔

ہم اس طرح ان دونوں گروہوں کو — یعنی صرف مفادِ عاجلہ چاہنے والوں اور مفادِ عاجلہ کے ساتھ مستقبل کی خوشگواریاں طلب کرنے والوں کو۔ اپنے قوانین کی رُو سے اُن کی کوششوں کے مطابق آگے بڑھاتے چلے جاتے ہیں اور تیرے نشوونما دینے والے کی بخشائیں ان سب کے لئے یکساں طور پر کھلی رہتی ہیں۔ ہم ان کے راستے میں کسی کے لئے بند نہیں لگا دیتے کہ ایک گروہ تو آگے بڑھ جائے اور دوسرے گروہ کو وہیں روک دیا جائے (17:18-20)۔

یعنی جو سامانِ زیست، طبیعی قوانین کے مطابق حاصل ہوتا ہے، اسے ہر وہ شخص حاصل کر سکتا ہے جو ان قوانین کے مطابق ان کے حصول کے لئے کوشش کرتا ہے۔ زندگی کی اس دوڑ میں، کافر و مومن، دونوں کے لئے یکساں طور پر میدان کھلا رہتا ہے۔ یہ نہیں ہوتا کہ کافر کو اس کی کوشش کے باوجود پکڑ کر پیچھے دھکیل دیا جائے اور مومن کو خواہ وہ اس کے لئے کوشش نہ ہی کرے آگے بڑھا دیا جائے۔

ہست ایں میکدہ و دعوت عام است ایں جا قسمت بادہ باندا زہ جام است ایں جا

دوسری جگہ ہے:

جو شخص مستقبل کے مفاد چاہتا ہے تو ہم اس کی کوشش کے مطابق ان میں اضافہ کر دیتے ہیں۔ اور جو شخص محض دنیاوی مفاد کا طالب ہوتا ہے تو اسے اس کی کوشش کے مطابق وہ مفاد مل جاتے ہیں لیکن اس کے لئے مستقبل کے مفاد میں کوئی حصہ نہیں ہوتا (42:20)۔

یہ ہے خدا کا قانون طبعی زندگی سے متعلق۔ چونکہ اس مقام پر زندگی حیوانی سطح پر ہوتی ہے اس لئے اس میں نیک اور بد میں کسی قسم کی تفریق کا سوال ہی پیدا نہیں ہوتا — حیوانوں میں نہ کوئی نیک ہوتا ہے نہ بد نہ کافر ہوتا ہے نہ مومن۔

دوسری سطح زندگی کا نفع نقصان

زندگی کی دوسری سطح، جسے ہم بغرض تعارف انسانی زندگی کہہ کر پکارتے ہیں، حیوانی زندگی سے بلند ہوتی ہے۔ اس میں اخلاقی اقدار کی کار فرمائی ہوتی ہے۔ جو شخص ان اقدار کے مطابق زندگی بسر کرتا ہے اس کی ذات کی نشوونما ہوتی جاتی ہے۔ جو ان کی خلاف ورزی کرتا ہے اس کی ذات کی نشوونما رک جاتی ہے۔ اسے مستقبل کی زندگی یا حیاتِ آخرت سے تعبیر کیا جاتا ہے۔

لیکن زندگی کی اس سطح پر حیوانی زندگی کا خاتمہ نہیں ہو جاتا۔ وہ بھی بدستور موجود ہوتی ہے اور اس کے تقاضے بھی اسی طرح زندہ۔ اس سے واضح ہے کہ انسانی زندگی پر دوسرے قوانین کا اطلاق ہوتا ہے — ایک طبعی قوانین اور دوسرے مستقل اقدار سے متعلق قوانین۔ صحیح زندگی (جسے اسلامی زندگی یا ایک مومن کی زندگی کہا جاتا ہے) وہ ہے جس میں انسانی جسم اور اس کی ذات دونوں کے تقاضے بہ حسن و خوبی پورے ہوتے رہیں۔ صحیح (اسلامی) معاشرہ میں ان دونوں میں ٹکراؤ نہیں ہوتا۔ لیکن غلط (غیر اسلامی) معاشرہ میں ان دونوں میں قدم قدم پر ٹکراؤ ہوتا ہے۔ یعنی اس معاشرہ میں ایک طرف ایک ایسا انسان ہوتا ہے جو مستقل اقدار (دیانت، امانت، پاک بازی) کا تحفظ چاہتا ہے اور اس کے مقابلے دوسرا انسان (یا انسانوں کا گروہ) جنہیں ان اقدار کا کوئی پاس نہیں ہوتا۔ وہ صرف مادی مفادات کے خواہاں ہوتے ہیں خواہ وہ کسی طریق سے حاصل ہو جائیں۔ جب ان دونوں کے مفاد میں ٹکراؤ ہوتا ہے تو ظاہر ہے کہ اس شخص کے مقابلے میں جو ان کے حصول کے لئے ہر قسم کا حربہ بلا تامل استعمال کرے، وہ شخص ناکام رہے گا جو ہاتھ اٹھانے سے پہلے یہ سوچے کہ مستقل قدر اس کی اجازت دیتی ہے یا نہیں۔ اب اس شخص کے سامنے دو راستے ہیں؛ جن میں سے یہ جو سنا چاہے منتخب کر لے۔ یا تو یہ بھی اقدار پرستی کو بالائے طاق رکھ کر ہر حربہ استعمال کر لے اور اس طرح فریقِ مقابل کا اس کے برابر کی سطح پر کھڑے ہو کر مقابلہ کرے۔ اس سے اسے مادی مفاد تو حاصل ہو جائیں گے لیکن اس کی ذات کا نقصان ہوگا اور یا یہ اپنی ذات کے مفاد کو ترجیح دے کر اصول پرستی کو ہاتھ سے نہ

جانے دے۔ اس طرح اسے مادی نقصان تو اٹھانا پڑے گا لیکن اس کی ذات کو کوئی نقصان نہیں پہنچے گا۔ لہذا جب قرآن کریم نے کہا تھا کہ عَلَيْكُمْ أَنْفُسَكُمْ لَا يَضُرُّكُمْ مَنْ ضَلَّ إِذَا اهْتَدَيْتُمْ تُو اس کا یہی مطلب تھا کہ اگر تم اپنی ذات کی نگہداشت کرو گے تو جو شخص غلط راستے پر چل رہا ہے وہ (ہوسکتا ہے کہ تمہیں مادی نقصان پہنچا دے۔ لیکن وہ) تمہاری ذات کو کوئی نقصان نہیں پہنچا سکے گا اِلَى اللَّهِ مَرْجِعُكُمْ جَمِيعًا فَيُنَبِّئُكُمْ بِمَا كُنْتُمْ تَعْمَلُونَ [5:105]۔ انسانی ذات کے نفع یا نقصان کا اندازہ مادی پیمانوں سے نہیں لگایا جاسکتا۔ اسے خدائی پیمانوں سے مایا جاتا ہے اس لئے اس کا صحیح صحیح اندازہ اس وقت ہوگا جب اسے قانونِ مکافاتِ عمل کی میزان میں تولاجائے گا۔

مادی مفادات کی اہمیت

لیکن قرآن کریم طبعی زندگی کے تقاضوں (یعنی مادی مفادات) کو نظر انداز نہیں کرتا۔ وہ انہیں بڑی اہمیت دیتا ہے۔ اس لئے وہ مومن کی زندگی یہ بتاتا ہے کہ فِي الدُّنْيَا حَسَنَةٌ وَفِي الآخِرَةِ حَسَنَةٌ [2:201] اسے دنیا کی خوش گواریاں بھی حاصل ہوتی ہیں اور مستقبل کی زندگی کی خوشگواریاں بھی — اب سوال یہ پیدا ہوتا ہے کہ یہ مقصد حاصل کیسے ہو؟ یعنی انسان کو مادی مفاد بھی حاصل ہوتے رہیں اور مستقل اقدار کا دامن بھی ہاتھ سے نہ چھوٹے۔ قرآن کی ساری تعلیم اسی پروگرام کی تکمیل کے لئے ہے۔ ایک اصول پرست انسان (مرد مومن) اور مادہ پرست انسان (صرف مفادِ عاجلہ کا خواہاں جسے کافر کہا جاتا ہے) میں باہمی ٹکراؤ و حق و باطل کی کشمکش سے تعبیر کیا جاتا ہے۔ اس کشمکش میں اصول پرست انسان اس لئے شکست کھا جاتا ہے کہ غلط معاشرہ میں باطل پرست افراد ایک متحدہ محاذ کی شکل اختیار کئے ہوتے ہیں اور اصول پرست انسان الگ الگ انفرادی زندگی بسر کرتے ہیں۔ قرآن کی رو سے اصول پرستوں کا یہ شعار (یعنی انفرادی اندازِ زیست جسے تصوف یا مسلکِ خانقاہیت کہا جاتا ہے) غلط ہے۔ اس کے نزدیک صحیح اسلامی زندگی یہ ہے کہ یہ حق پرست افراد جماعتی زندگی بسر کریں اور اس طرح متحدہ طور پر باطل پرست محاذ کا مقابلہ کریں۔ ظاہر ہے کہ اس مقابلہ میں بڑی بڑی مشکلات کا سامنا ہوگا۔ باطل پرست گروہ اپنے مفادات کو آسانی سے نہیں چھوڑے گا، وہ ان کے تحفظ کے لئے ہر قسم کا حربہ استعمال کرے گا۔

حق و باطل کا ٹکراؤ

حق و باطل کے اس تصادم و تزامم کے یہی وہ مقامات ہیں جن کا تذکرہ قرآن کریم نے مختلف مقامات پر کیا ہے۔ اسے معرکہ جہاد کہا جاتا ہے۔ سورہ بقرہ میں ہے کہ

کیا تم سمجھتے ہو کہ تم یونہی جنت میں داخل ہو جاؤ گے؟ ایسا کبھی نہیں ہوگا۔ تمہیں بھی ان جاگداز مراحل سے گزرنا پڑے گا جن سے وہ لوگ گزرے ہیں جنہوں نے اس سے پہلے باطل کی قوتوں سے نکل لی تھی۔ اس تصادم میں حالت یہ ہو جاتی

تھی کہ سختیاں اور مصیبتیں انہیں چاروں طرف سے گھیر لیتیں۔ ان کی شدت سے ان کے دل ذہل جاتے۔ یہاں تک کہ وہ اور ان کا رسول پکار اٹھتے کہ بارالہا! ہماری کوششوں کے بار آور ہونے کا وقت کب آئے گا۔ ایسے ہمت شکن اور صبر آزما مراحل کے بعد کہیں جا کر ان کی کوششیں کامیاب ہوتیں اور نصرتِ خداوندی ان کی سعی و عمل کو ثمر بار کرتی۔

یاد رکھو! تمہیں بھی انہی مراحل میں سے گزرنا پڑے گا۔ (2:214)

جنگِ احزاب میں اس ٹکراؤ نے کس قدر شدت اختیار کر لی تھی اس کا نقشہ قرآن کریم نے ان الفاظ میں کھینچا ہے کہ: وہ تم پر ایسا سختی کا وقت تھا کہ دشمن کے لشکر چاروں طرف سے اُمنڈ کر آ گئے تھے۔ خوف کے مارے تمہاری آنکھوں کے سامنے اندھیرا چھا رہا تھا اور دہشت سے تمہارے دل اس طرح دھک دھک کر رہے تھے گویا وہ اُچھل کر حلق تک آ پہنچیں گے اور (تم میں سے جو کمزور ایمان کے حامل تھے ان کے دل میں) خدا کے وعدوں کے متعلق طرح طرح کی بدگمانیاں پیدا ہو رہی تھیں۔

اس لرزادینے والی مصیبت کے وقت مومنین کا جذبہ صادقہ ابھر کر سامنے آ گیا اور دیکھنے والوں نے دیکھ لیا کہ وہ

کس پامردی سے مصائب کا مقابلہ کرتے ہیں (11-10:23)۔

یہی وہ تصادمات ہیں جن میں ہر قسم کے (طبعی) نقصانات کا امکان و احتمال ہوتا ہے۔

ان میں کہیں جنگ و قتال اور دیگر خطرات کا اندیشہ ہوگا۔ کہیں سامانِ خورد و نوش کی کمی ہوگی، کہیں مال اور جان کا نقصان ہوگا، کہیں کھیت اور باغ جڑیں گے۔ یہ سب کچھ ہوگا، لیکن اس کے بعد فتح و کامرانی کی خوشخبریاں ان کے لئے ہوں گی جو اس جدوجہد میں ثابت قدم رہیں گے اور مصائب و آلام کے ہجوم میں ان کی نگاہیں اس نقطہ سے ذرا بھی ادھر ادھر نہیں ہٹیں گی کہ ہمارا مقصد باطل قوتوں کو شکست دے کر حق کا نظام قائم کرنا ہے۔ ہم نے اپنے آپ کو اس کے لئے وقف کر رکھا ہے۔ مشکلیں آتی ہیں تو آئیں، ہمارا ہر قدم اسی نصب العین کی طرف اٹھے گا۔ وہی ہمارا مقصد و منشاء ہے اور ہم ہر حال

میں اس کی طرف بڑھیں گے (156-155:2)۔

اس مقابلہ کے لئے صبر و استقامت کے جوہر ذاتی کے ساتھ ساتھ مادی ساز و سامان کی بھی بے حد ضرورت ہوگی۔ اس لئے کہا گیا کہ تم اپنی استطاعت بھرا اپنی سرحدوں کا سامان مدافعت تیار رکھو (8:60)۔ رزم گاہ میں اگر جنگی تدبیر میں کوئی نقص رہ جاتا ہے تو اس کا خمیازہ جماعتِ مومنین کو بھی اسی طرح بھگتنا پڑتا ہے، جس طرح ایسے حالات میں مخالفین کو نقصان اٹھانا پڑتا ہے۔ چنانچہ جنگِ احد میں جنگی تدبیروں کی ایک خرابی کی وجہ سے جماعتِ مومنین کی فتح، مبدل بہ شکست ہو گئی اور اس نتیجہ میں انہیں سخت نقصان اٹھانا پڑا۔ حتیٰ کہ (تاریخ کے بیان کے مطابق) اس میں خود رسول اللہ کو بھی زخم آئے اور آپ کے رفقاء نے بڑی جانفشانی اور سرفروشی سے آپ کی حفاظت کی۔

یہی وہ مقامات ہیں جہاں جماعتِ مومنین کو یہ کہہ کر اطمینان دلایا کہ **إِنْ تَكُونُوا تَأْكُمُونَ فَإِنَّهُمْ يَأْكُمُونَ كَمَا تَأْكُمُونَ** [4:104] اگر تمہیں تکالیف کا سامنا کرنا پڑا ہے تو اس میں گھبرانے کی کیا بات ہے۔ فریقِ مخالف کو بھی نہ اس قسم کے نقصانات اٹھانے پڑتے تھے۔ **وَتِلْكَ الْأَيَّامُ نَدَاؤُهَا بَيْنَ النَّكَالِ** [3:140] وقائع وحوادثِ زمانہ کی یہ گردش اسی طرح رہتی ہے اور اس کی لپیٹ میں تمام انسان آسکتے ہیں — کبھی ان کا پلڑا بھاری، کبھی اُن کا — لہذا مشکلات کے وقت گھبرانے کی کوئی وجہ نہیں ہونی چاہئے۔ استقامت سے ان کا مقابلہ کرنا چاہئے۔

ان تضادات میں اگر حق پرستوں کی جماعتِ ضروری ساز و سامان کے ساتھ ثبات و استقامت سے، مخالفین کا مقابلہ کرتی رہے تو آخر الامر کامیابی انہی کی ہوتی ہے اور اس طرح اس معاشرہ کا قیام عمل میں آجاتا ہے جس میں مستقل اقدار کی پابندی کے لئے مادی نقصان اٹھانا نہیں پڑتا۔ یہ وہ نظام ہے جس میں **لَا يَضُرُّكُمْ مَن صَلَّى إِذَا اهْتَدَيْتُمْ** (اگر تم صحیح راستے پر چلتے جاؤ گے تو غلط راستے پر چلنے والا تمہیں کوئی نقصان نہیں پہنچا سکے گا) کے مطابق، نہ مادی نقصان ہوگا نہ انسانی ذات کا زیاں — **أَسْفَى فِي الدُّنْيَا حَسَنَةً وَفِي الْآخِرَةِ حَسَنَةٌ** کہا جائے گا — اس دنیا میں مادی خوشگواریاں اور اُخروی زندگی میں انسانی ذات کی سرفرازیاں۔ **وَذَلِكَ هُوَ الْقَوْرُ الْعَظِيمُ** یہ انتہائی کامرانی ہے۔

اس جدوجہد میں جو لوگ اس نظام کے قیام سے پہلے ہی جان دے دیتے ہیں، ان کے حصے میں اس دنیا کے مصائب و آلام ہی آتے ہیں لیکن ان کی اُخروی زندگی ایسی حسین ہو جاتی ہے کہ ہر جینے والا اس قسم کی موت پر ہزار رشک کرتا ہے۔ انہی کو مقتولینِ نبی سبیل اللہ کہہ کر پکارا جاتا ہے اور جینے والوں سے کہا جاتا ہے کہ انہیں مُردہ مت سمجھو۔ یہ حیاتِ جاوداں سے ہم آغوش ہیں (2:154)۔

لیکن یہ کامرانی حاصل ہوتی ہے، اپنی سعی و عمل ہی سے۔ اور یہ سعی و عمل نتیجہ خیز ہوتی ہے اجتماعی نیچ زندگی میں — اسے قومی یا ملی زندگی کہا جاتا ہے۔ اس کے لئے اگلا باب ملاحظہ فرمائیے۔



چھٹا باب

قوموں کی تقدیر

افراد کی زندگی کی طرح، قوموں کی زندگی بھی خدا کے قانونِ مکافاتِ عمل کے تابع رہتی ہے۔ یہی وہ قانون ہے جو ان کے عروج و زوال کا پیمانہ بنتا اور ان کی موت و حیات کے فیصلے کرتا ہے۔ اور چونکہ (جیسا کہ ہم سابقہ باب میں دیکھ چکے ہیں) افراد کی ”تقدیر“ اقوام کی ”تقدیر“ (یعنی حیاتِ اجتماعیہ) کے ساتھ وابستہ ہوتی ہے اس لئے یوں کہنے کہ اقوام سے متعلق قانونِ مکافات کا دائرہ افراد اور اقوام دونوں کو محیط ہوتا ہے۔

قوموں کے تغیر احوال کے متعلق، ہم خدا کا یہ قانون پہلے دیکھ چکے ہیں کہ

إِنَّ اللَّهَ لَا يُغَيِّرُ مَا بِقَوْمٍ حَتَّىٰ يُغَيِّرُوا مَا بِأَنْفُسِهِمْ [8:53; 13:11]

خدا کسی قوم کی حالت میں تبدیلی نہیں کرتا جب تک وہ قوم اپنے اندر نفسیاتی تبدیلی نہ پیدا کرے۔

قوموں کی موت و حیات بلا وجہ نہیں ہوتی

یہی وہ قانون (خدا کا امر¹) ہے جس کے متعلق کہا کہ لِيَقْضِيَ اللَّهُ أَمْرًا كَانَ مَفْعُولًا تا کہ خدا کا امر پورا ہو کر رہے۔ خدا کا یہ امر اس طرح پورا ہوتا ہے کہ لِيَهْلِكَ مَنْ هَلَكَ عَنْ بَيِّنَةٍ وَيَحْيَىٰ مَنْ حَيَّ عَنْ بَيِّنَةٍ وَإِنَّ اللَّهَ لَسَمِيعٌ عَلِيمٌ [8:42] جس قوم کو ہلاک ہونا ہے وہ بھی دلائل و براہین کی روش سے، علی وجہ البصیرت ہلاک ہو اور جسے زندہ رہنا ہے وہ بھی علی وجہ البصیرت زندہ رہے۔ یہاں نہ کسی قوم کو زندگی یونہی بطور ”بخشش“ ملتی ہے اور نہ اس کی ہلاکت دھاندلی سے (بلا وجہ) ہوتی ہے۔ یہاں کبھی ایسا نہیں ہوتا کہ کسی قوم کو ناحق بلا وجہ تباہ کر دیا جائے۔ ذَلِكَ أَنْ لَمْ يَكُنْ رُبُّكَ الْمُقْرَىٰ بِظُلْمٍ وَأَهْلُهَا غَفْلُونَ [6:131] یہ اس لئے کہ تیرا رب ایسا کبھی نہیں کرتا کہ کسی قوم کو ناحق تباہ کر دے اور اسے اس کا علم ہی نہ ہو کہ اس کا یہ انجام کیوں ہوا ہے۔ دوسری جگہ ہے کہ وَمَا كَانَ رُبُّكَ لِيَهْلِكَ الْمُقْرَىٰ بِظُلْمٍ وَأَهْلُهَا مُصَادِقُونَ [11:117] یہ خدا کے شایانِ شان ہی نہیں۔ یہ اس سے بہت بعید ہے۔ وہ ایسا کرتا ہی نہیں کہ کسی بستی کو ناحق ہلاک کر دے درآ خالیکہ اس کے رہنے والوں میں زندہ رہنے کی صلاحیت ہو۔

تاریخی شہادات

سورہ روم میں قرآن کی اولین مخاطب قوم (عربوں) کے متعلق کہا گیا ہے کہ انہیں لاکھ سمجھایا گیا کہ غلط روش کا نتیجہ

1 ”خدا کے امر“ کی بحث دوسرے باب میں آچکی ہے۔

ہلاکت انگیز ہوتا ہے اس لئے، اگر یہ اپنی سلامتی چاہتے ہیں تو انہیں چاہئے کہ یہ روش چھوڑ دیں، لیکن ان کی سمجھ میں یہ بات نہیں آتی۔ ان سے کہو کہ اگر یہ بات ان کی سمجھ میں اس طرح نہیں آتی تو یہ تاریخی نوشتوں کو دیکھیں۔ اقوام سابقہ کے احوال و کوائف پر غور کریں اور ان کے انجام و عواقب کو سامنے لائیں۔

اس مقصد کے لئے اگر یہ لوگ آنکھیں کھول کر دنیا میں چلیں پھریں گے تو انہیں نظر آ جائے گا کہ جن قوموں نے ان سے پہلے انہی جیسی روش اختیار کی تھی ان کا انجام کیا ہوا تھا۔ وہ قومیں شوکت و حشمت میں ان سے کہیں بڑھ چڑھ کر تھیں۔ انہوں نے زمین کے سینے کو چیر کر اس میں ٹھپے ہوئے خزانوں کو باہر نکالا، ملکوں کو آباد کیا۔ ان کی آبادیاں بھی ان مخاطبین کی آبادی سے کہیں زیادہ تھیں۔ ان کے رسول ان کے پاس واضح قوانین لے کر آئے۔

قبل اس کے کہ یہ بتایا جائے کہ پھر ان کا انجام کیا ہوا، ایک اصولی بات سن رکھو۔ وہ یہ کہ ایسا کہیں نہیں ہوا کہ خدا نے کسی قوم کو یونہی ظلم اور زیادتی سے تباہ کر دیا ہو۔ تو میں اپنے اوپر آپ ظلم کرتی ہیں، خدا کسی پر ظلم نہیں کرتا۔ ہاں تو خدا کے رسول ان کے پاس آئے لیکن انہوں نے انہیں جھٹلایا، ان کا مستحضر ایا اور اپنی اسی غلط روش پر گامزن رہے۔ اس کا نتیجہ یہ نکلا کہ وہ لوگ جنہوں نے اس قسم کا ناہمواریاں پیدا کرنے والا نظام قائم کر رکھا تھا، ان کی اپنی زندگی میں ناہمواریاں پیدا ہو گئیں۔ ان کے معاشرہ کا توازن بگڑ گیا اور وہ تباہ و برباد ہو گئیں (10-9:30)۔

تکذیبِ رسل سے کیا مراد ہے

یہاں کہا یہ گیا ہے کہ انہوں نے خدا کے رسولوں کو اور اس کے قوانین کو جھٹلایا (ان کی تکذیب کی) تو وہ تباہ و برباد ہو گئے۔ یہ جھٹلانا کیا ہے؟ تکذیب کسے کہتے ہیں؟ یہ غور طلب بات ہے۔ حکیم کسی مریض سے کہتا ہے کہ تم دودھ نہ پینا، ورنہ تمہاری حالت خراب ہو جائے گی۔ وہ گھر آتا ہے اور یاروں دوستوں سے کہتا ہے کہ تم نے اس حکیم کی بات سنی۔ کہتا ہے دودھ مت پینا ورنہ تمہاری حالت خراب ہو جائے گی۔ پاگل ہو گیا ہے۔ کبھی دودھ سے بھی کسی کی حالت خراب ہوتی ہے؟ یہ کہتا ہے اور غٹا غٹ دودھ کا گلاس اٹھیل لیتا ہے۔ دوسری ہی صبح اس کی شکایت بڑھ جاتی ہے۔

اسے کہتے ہیں تکذیب — یعنی سچی بات کو جھٹلانا اور اس کے علی الرغم اس کے خلاف عمل کرنا۔

قرآن کریم ہمیں بتاتا ہے کہ حضرات انبیاء کرام، اقوام سابقہ کی طرف آتے رہے۔ وہ ان سے کہتے تھے کہ جس روش پر تم چل رہے ہو، یہ تمہیں تباہی و بربادی کے عمیق غاروں میں دھکیل دے گی لیکن وہ ان کا مذاق اڑاتے اور کہتے کہ ایسا کبھی ہونہیں سکتا اور اس کے بعد اپنی اسی روش پر آگے بڑھتے چلے جاتے اور آخر الامرتا ہی کے جہنم میں جا گرتے۔ یہ تھا ان کی تکذیب کا نتیجہ۔ ان اقوام کی سرگذشتیں بیان کرنے کے بعد قرآن کریم اقوام عالم سے کہتا ہے کہ ان حقائق کی روشنی میں تم بھی اپنی اپنی

روش کا جائزہ لو اور دیکھو کہ یہ راستے بھی بربادیوں کی طرف لے جانے والے تو نہیں۔ اگر یہ راستے ویسے ہی ہوں جیسے راستے ان سابقہ اقوام نے اختیار کئے تھے تو ان سے اجتناب برتو، ورنہ تمہارا حشر بھی انہی جیسا ہوگا۔ اقوام عالم کے فیصلے خدا کے قانون مکافات کے مطابق ہوتے ہیں، جس کا مطلب یہ ہے کہ جس روش پر چل کر ایک قوم تباہ ہوئی تھی، جو قوم جب بھی اور جہاں بھی اس روش پر چلے گی، اس کا انجام ویسا ہی ہوگا۔ یہ ہے قرآنی فلسفہ تاریخ۔

ان حقائق کی روشنی میں وہ اپنی مخاطب اقوام سے (جو عہد رسالت مآب کی ہوں یا موجودہ زمانے یا آنے والے زمانے کی) کہتا ہے کہ تم تاریخی نوشتوں کو سامنے لاؤ اور دیکھو کہ مکذبین کا انجام کیا ہوا؟ قَدْ خَلَكْتَ مِنْ قَبْلِكَ مَسْتَنًّا فَيَسْبِغُوا فِي الْأَرْضِ فَأَنْظُرُوا كَيْفَ كَانَ عَاقِبَةُ الْمُكْذِبِينَ [3:137] ”تم سے پہلے کئی قومیں گزر چکی ہیں۔ ذرا دنیا میں چلو پھرو اور دیکھو کہ ان مکذیب کرنے والوں کا انجام کیا ہوا؟“ (نیز 16:36; 6:11)۔ سورہ یونس میں مکذبین کی جگہ الْمُنْكَرِينَ [10:73] آیا ہے۔ یعنی وہ جنہیں پہلے آگاہ کر دیا گیا تھا کہ اس راستے پر نہ چلنا تباہ ہو جاؤ گے۔

سورہ انعام میں ہے کہ قوموں کی تباہی ان کے جرائم کی وجہ سے واقع ہوتی ہے۔ ارشاد ہے:

کیا انہوں نے کبھی اس پر بھی غور کیا ہے کہ ان سے پہلے کتنی قومیں تباہ ہو چکی ہیں جنہیں اس قدر ثروت و سطوت حاصل تھی جو انہیں بھی حاصل نہیں۔ ان پر رزق کی فراوانیوں کی بارش ہوتی تھی اور معاشی خوش حالیوں کی نہریں بہتی تھیں لیکن وہ اپنے جرائم (يَذْنُوهُمْ) کی وجہ سے تباہ ہو گئیں اور ان کی جگہ دوسری قوموں نے لے لی (6:6)۔

ظلم، باعث تباہی

ان جرائم کی فہرست طول طویل ہے جن کی وجہ سے قومیں تباہ ہوتی ہیں، لیکن قرآن کریم نے ان میں ظلم کو سرفہرست رکھا ہے اور واضح الفاظ میں بتایا ہے کہ فَقَطِّعْ دَائِرَ الْقَوْمِ الَّذِينَ ظَلَمُوا [6:45] قوموں کی جڑ ظلم کی وجہ سے کٹتی ہے۔ وہ ان اقوام کی تباہی اور بربادی کا تذکرہ کرنے کے بعد کہتا ہے کہ وَتِلْكَ الْقَرْيَاتُ الَّتِي ظَلَمُوا [18:59] یہ ان قوموں کی بستیوں کے کھنڈرات ہیں جنہوں نے جب ظلم و ستم پر کمر باندھ لی تو ہم نے انہیں ہلاک کر دیا۔ دوسری جگہ ہے:

(اگر یہ لوگ تاریخی نوشتوں سے پوچھیں گے تو وہ انہیں بتائیں گے کہ) کتنی ہی بستیاں تھیں جن کے رہنے والوں کو ہمارے قانون مکافات نے اپنی گرفت میں لے کر ہلاک کر دیا۔ یہ اس لئے کہ انہوں نے ظلم و ناانصافی کی روش اختیار کر رکھی تھی، وہ ایسی اجڑیں کہ ان کی سربفلک عمارات اوندھی ہو کر گر پڑیں۔ ان کے کنوئیں بے کار ہو کر رہ گئے۔ ان کے مستحکم قلعے کھنڈرات بن گئے۔

کیا یہ لوگ ان علاقوں میں چلے پھرے نہیں کہ (ان اقوام گذشتہ کے عبرت انگیز انجام کو دیکھ کر) ان کے دلوں میں عقل و فکر سے کام لینے کی صلاحیت بیدار اور ان کے کانوں میں بات سننے کی استعداد بروئے کار آئے۔ (بات یہ ہے کہ

جب کوئی شخص حقائق کی طرف سے آنکھیں بند کر لیتا ہے تو یہ نہیں ہوتا کہ اس کی ماتھے کی آنکھیں اندھی ہو جاتی ہیں وہ تو بدستور بینا ہوتی ہیں لیکن ان کے دل اندھے ہو جاتے ہیں جو سینوں کے اندر ہیں اور اس طرح ان کی سمجھنے سوچنے کی صلاحیت مفلوج ہو جاتی ہے (22:45-46)۔

قرآن کریم نے متعدد اقوام سابقہ کی عبرت آموز داستانیں بیان کرنے کے بعد اسی حقیقت کو ذہرایا ہے کہ وَمَا كُنَّا مُهْلِكِي الْقُرَىٰ إِلَّا وَأَهْلُهَا ظَالِمُونَ [28:59] یہ ہوتا ہی نہیں کہ ہم کسی قوم کو تباہ کر دیں بجز اس کے کہ وہ ظالم ہو۔ چونکہ اس مقام پر ان اقوام کی سرگذشتوں کا استقصا مقصود نہیں، اس لئے ہم انہی مثالوں پر اکتفا کرتے ہیں¹۔ اس وقت ہم اس حقیقت کو سامنے لانا چاہتے ہیں کہ قوموں کا عروج و زوال ان کے اپنے اعمال سے وابستہ ہے۔ ان کی ”تقدیر“ لکھی لکھائی ہوئی نہیں ہوتی۔ وہ اسے خود اپنے ہاتھ سے لکھتی ہیں۔

اجل یعنی مہلت کا وقفہ

پہلے بتایا جا چکا ہے کہ قانونِ مکافات کی رو سے، عمل اور اس کے نتیجے کے محسوس طور پر سامنے آنے میں ایک مدت لگتی ہے جسے مہلت کا وقفہ کہا جاتا ہے۔ قرآن کی اصطلاح میں اسے اجل کہا جاتا ہے۔ ہمارے ہاں تو اجل موت کو کہتے ہیں لیکن عربی زبان میں اس کے معنی مہلت کے وقفہ کے ہیں۔ چونکہ اقوام کی زندگی دنوں سے نہیں بلکہ صدیوں کے پیمانے سے ماپنی جاتی ہے اس لئے ان کی مہلت کا وقفہ (اجل) بھی خاصا طویل المیعاد ہوتا ہے۔ یہ جو ہم عام طور پر دھوکا کھا جاتے ہیں کہ ایک قوم کمزور اقوام پر ہر طرح کا ظلم و استبداد روا رکھتی ہے وہ سلب و نہب کی روش اختیار کئے ہوئے ہیں، اس کا نظام استحصال (EXPLOITATION) پر مبنی ہے۔ دنیا اس کے ہاتھوں تنگ آ رہی ہے لیکن اس کے باوجود وہ پختی چلی جا رہی ہے تو یہ اس لئے کہ یہ اس کی مہلت کا وقفہ ہوتا ہے۔ سورہ نمل میں ہے:

وَكُلُّ يَوْمٍ آجِدُ اللَّهَ النَّكَاسَ بِظُلْمِهِمْ مَا تَرَكَ عَلَيْهَا مِنْ دَابَّةٍ وَلَكِنْ يُؤَخِّرُهُمْ إِلَىٰ أَجَلٍ مُّسَمًّى ۖ فَإِذَا جَاءَ أَجْلُهُمْ لَا يَسْتَأْذِنُونَ سَاعَةً وَلَا يَسْتَقْدِرُونَ [16:61]

(اگر ہمارا قانونِ تدریج و امہال کا فرمانہ ہوتا اور) ظلم و استبداد کی بنا پر لوگوں کی گرفت فوراً ہو جایا کرتی تو صفحہ ارض پر کوئی چلنے والا (انسان) نظر نہ آتا۔ لیکن خدا ایسا نہیں کرتا بلکہ ان کے انجام کو ایک مدت تک کے لئے مؤخر کر دیتا ہے۔ جب یہ مہلت کا وقفہ ختم ہو جاتا ہے تو پھر ان کی تباہی میں نہ ایک ثانیہ کی دیر ہوتی ہے نہ سویر۔ ان کے اعمال کا آخری فیصلہ

1 ان امور کی تفصیل کے لئے میری کتاب ”اسلام کیا ہے“ دیکھئے یا ”جوئے نور“۔ ”برق طور“۔ ”شعلہ مستور“ جن میں ان تمام اقوام کا تذکرہ قرآن کریم میں آیا ہے۔

کُن نتیجہ ان کے سامنے آجاتا ہے (نیز 35:45)۔

مہلت کا یہ قانون اس قدر سخت گیر ہے کہ مَا تَسْبِقُ مِنْ أُمَّةٍ أَجَلَهَا وَمَا يَسْتَأْخِرُونَ [23:43] کوئی قوم نہ اس وقفہ کو کم کر سکتی ہے نہ اسے بڑھا سکتی ہے۔ اگر کوئی قوم اس مدت کے اندر اندر اپنی اصلاح کر لے تو وہ تباہی سے بچ جاتی ہے۔ اگر ایسا نہ کرے تو ہلاک ہو جاتی ہے۔ مہلت کا وقفہ اسی لئے رکھا گیا ہے۔

ہر اجل کے لئے قانون ہے

مہلت کا وقفہ (اجل) بھی ہر قوم کے لئے پہلے سے متعین نہیں ہوتا۔ یعنی یہ نہیں ہوتا کہ (مثلاً) ایک قوم برسرِ اقتدار آتی ہے تو اس کے لئے پہلے سے طے ہو چکا ہوتا ہے کہ یہ دو سال تک برسرِ اقتدار رہے گی اور اس کے بعد اس کا خاتمہ ہو جائے گا۔ یہ قوم لاکھ لاکھ کرے نہ دو سو سال سے پہلے زوال پذیر ہوگی اور نہ ہی دو سو سال کے بعد زندہ رہ سکے گی۔ نہیں ایسا نہیں ہوتا۔ اس مدت کا تعین بھی خدا کے مقرر کردہ قانون کے مطابق ہوتا ہے یعنی یہ کہ جب تک یہ قوم اس (صحیح) روش پر چلتی رہے گی اسے تمکّن و سطوت حاصل رہیں گے۔ جب یہ اس کے خلاف دوسرے راستے پر گامزن ہو جائے گی تو یہ قعرِ مذلت میں گر جائے گی۔ اس حقیقت کے بیان کے لئے قرآن کریم نے اصول یہ بتایا کہ

(1) لِكُلِّ أُمَّةٍ أَجَلٌ [10:49] ہر قوم کی زندگی ایک مدت ہوتی ہے۔ اور

(2) لِكُلِّ أُمَّةٍ أَجَلٌ كِتَابٌ [13:38] ہر مدت کے لئے ایک قانون ہوتا ہے۔ جو قوم چاہے اس قانون کے مطابق اپنی زندگی

کی مدت گھٹا بڑھالے۔

یہ قانون مہلت، کوئی گپت و دیا (باطنی علم) نہیں کہ کسی کو معلوم ہی نہ ہو سکے۔ ایسے قانون کے وضع کرنے سے فائدہ کیا جس کا کسی کو علم ہی نہ ہو سکے۔ قانون کا تو مقصد ہی یہ ہوتا ہے کہ جن کے لئے وہ قانون وضع کیا گیا ہے انہیں معلوم ہو کہ اگر ہم نے اس کے مطابق کام کیا تو اس کا نتیجہ یہ ہوگا، اگر اس کے خلاف چلے تو یہ۔ قرآن کریم نے اس قانون مہلت کو كِتَابٌ مَّعْلُومٌ [15:4] کہہ کر اس حقیقت کو واضح کر دیا ہے کہ اس قانون کا ہر ایک کو علم ہو سکتا ہے۔ (قرآن کریم میں قوموں کے عروج و زوال کے قوانین بڑی شرح و بسط سے دیئے گئے ہیں۔ اس لئے یہ قانون مہلت كِتَابٌ مَّعْلُومٌ ہے)۔ یہ ”سنت اللہ“ ہے جس میں کوئی تبدیلی نہیں آسکتی (35:43)۔ اسی کو قوموں کا قانون استخلاف و استبدال کہا جاتا ہے یعنی وہ قانون جس کے مطابق عمل کرنے سے ایک قوم کو تمکّن حاصل ہوتا ہے۔ پھر جب وہ اس صلاحیت بخش پروگرام سے اعراض برتی ہے تو اس پر زوال آنا شروع ہو جاتا ہے۔ اگر وہ اس وقت بھی سنسنیل جائے تو اس کی زندگی بڑھ جاتی ہے۔ اگر ایسا نہ کرے تو اس سے سطوت و حکومت چھن جاتی ہے اور اس کی جگہ کوئی دوسری قوم لے لیتی ہے جس نے اس قانون خداوندی کے مطابق اپنے اندر سطوت و اقتدار کی صلاحیت پیدا کر لی ہوتی ہے۔ خود جماعتِ مومنین سے، جنہیں ان کے ایمان اور اعمال صالح کے نتیجہ میں

استخلاف فی الارض حاصل ہوا تھا (24:55) کہا گیا ہے کہ اگر تم جہاد کے لئے رزم گاہ حیات میں نہیں آؤ گے تو تم پر الم انگیز عذاب مسلط ہو جائے گا۔ اور وہ عذاب یہ ہوگا کہ تمہاری جگہ کوئی اور قوم لے لے گی اور تم خدا کا کچھ بھی نہ بگاڑ سکو گے۔ یہ خدا کے مقرر کردہ پیمانے ہیں (11:57, 9:39)۔

سورہ محمدؐ میں ہے:

تم میں ایسے لوگ بھی ہیں کہ جب ان سے کہا جاتا ہے کہ وہ دوسروں کی ضروریات پوری کرنے کے لئے اپنا مال کھلا رکھیں، تو وہ بخل کرتے ہیں۔ انہیں معلوم ہونا چاہئے کہ جو شخص اس معاملہ میں بخل سے کام لیتا ہے، وہ بخل خود اس کے اپنے خلاف جاتا ہے۔ اللہ تمہارا محتاج نہیں، تم اپنی زندگی اور بقا کے لئے اس کے محتاج ہو۔ اگر تم زندگی کی صحیح روش سے اعراض برتو گے تو وہ تمہاری جگہ کوئی دوسری قوم لے آئے گا جو تمہارے جیسی نہیں ہوگی (تم سے بہتر ہوگی) (47:38)۔

اس لئے کہ قوموں کی موت و حیات اور استخلاف و استبدال کا قانون یہ ہے کہ جو قوم صحیح نظام زندگی کی حامل ہو وہ باقی رہتی ہے۔ جو غلط نظام رائج کرے وہ تباہ ہو جاتی ہے اور اس کی جگہ وہ قوم لے لیتی ہے جو بہتر نظام کی حامل ہو۔ قوموں کی موت و حیات کے فیصلے زندگی کے متعلق ان کے نظریات اور عملی نظام کی رو سے ہوتے ہیں۔ یہی قوموں کے لئے تقدیر الہی (خدا کا قانون) ہے۔



کتاب

ہم دیکھ چکے ہیں کہ انسانوں کی انفرادی زندگی ہو یا اجتماعی، اس میں ہر واقعہ خدا کے مقرر کردہ قانون کے مطابق واقع ہوتا ہے۔ مصائب بھی انہی قوانین کے مطابق وارد ہوتی ہیں اور خوشگواریاں بھی انہی کے مطابق ملتی ہیں۔ انسان کو ان قوانین کا علم دے دیا گیا ہے اور اس کے ساتھ ہی اس کا اختیار و ارادہ کہ وہ چاہے تو ان کے مطابق زندگی بسر کرے، خوشگواریاں حاصل کر لے اور چاہے تو ان سے رُوگردانی کرے، مصیبتوں میں مبتلا ہو جائے۔

لیکن قرآن کریم میں بعض آیات ایسی ہیں جنہیں اگر سطحی نگاہوں سے دیکھا جائے تو انسان کا ذہن دوسری طرف منتقل ہو جاتا ہے۔ اس لئے ضروری ہے کہ آگے بڑھنے سے پہلے ان آیات کا صحیح (قرآنی) مفہوم واضح کیا جائے۔ مثلاً سورہ حدید میں ہے:

مَا أَصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِنْ قَبْلِ أَنْ نَبْرَأَهَا [57:22]

اس کا عام ترجمہ یہ کیا جاتا ہے کہ

کوئی آفت نہیں پڑتی ملک میں یا تمہاری جانوں میں جو لکھی نہ ہو ایک کتاب میں پہلے اس سے کہ پیدا ہم اس کو دنیا

میں۔

(ترجمہ مولانا محمود الحسنؒ)

یا مثلاً سورہ توبہ میں ہے کہ قُلْ لَنْ يُبَيِّنَا إِلَا مَا كَتَبَ اللَّهُ لَنَا..... [9:51]

اس کا ترجمہ یہ کیا جاتا ہے:

تو کہہ دے کہ ہم کو ہرگز نہ پہنچے گا مگر وہی کچھ جو لکھ دیا اللہ نے ہمارے لئے۔ (ایضاً)

یہ اور اس قسم کی دیگر آیات سے یہ مفہوم لیا جاتا ہے کہ دنیا میں جو واقعہ بھی رونما ہوتا ہے (اس کا تعلق انسانوں کی انفرادی زندگی سے ہو یا اجتماعی سے) وہ پہلے سے لکھا ہوتا ہے اور اسی کے مطابق دنیا میں رونما ہوتا ہے۔ اس سے ”نوشہ تقدیر“ اور ”قسمت کا لکھا“ جیسی اصطلاحات رواج پذیر ہو گئیں اور اس کا نتیجہ ہے کہ ہمارے ہاں یہ عقیدہ عام ہو گیا کہ ہر شخص کی پیدائش سے پہلے اس کی قسمت خدا کے ہاں لکھی جاتی ہے اور پھر سب کچھ اسی کے مطابق واقع ہوتا رہتا ہے۔ نہ اس نوشتہ کو مٹایا جاسکتا ہے اور نہ ہی کسی کے بس میں ہے کہ قسمت کے لکھے کو نال سکے۔ خدا کو ”کاتب تقدیر“ بھی اسی عقیدہ کی رو سے تصور کیا جاتا ہے۔

آئیے ہم دیکھیں کہ ان آیات کا قرآنی مفہوم کیا ہے۔

عربوں کے ہاں جب منتشر اوراق کی شیرازہ بندی کر دی جاتی تھی تو اسے کتاب کہا جاتا تھا۔ کتاب کی آج بھی یہی شکل ہے۔ (ضمناً) قرآن کریم کے شروع ہی میں جو اسے ذٰلِكَ الْكِتَابُ کہا گیا ہے تو اس سے واضح ہے کہ یہ خود رسول اللہ کی زندگی میں شیرازہ بند کتابی شکل میں موجود تھا۔ یہ روایات کہ قرآن مجید کو کتابی شکل میں بعد میں مرتب کیا گیا تھا قرآنی شہادت کے خلاف ہیں۔ جس شکل میں قرآن مجید آج ہمارے پاس ہے، یہ اسی شکل میں خود حضور رسالتما کی حیاتِ طیبہ میں مدون و مرتب ہو چکا تھا۔ اب پھر اصل موضوع کی طرف آئیے۔

لیکن مادہ (ک۔ت۔ب) جس سے کتاب کا لفظ وضع ہوا ہے کے بنیادی معنوں میں قانون یا جو کچھ از روئے قانون

کسی پر واجب قرار دیا گیا ہو، بھی شامل ہے۔ قرآن کریم میں یہ لفظ متعدد مقامات پر انہی معانی میں آیا ہے۔ مثلاً

(1) سورہ نساء میں ان رشتوں کی فہرست دینے کے بعد جن سے نکاح حرام ہے، کہا گیا ہے كِتَابَ اللَّهِ عَلَيْكُمْ [4:24]

مولانا محمود الحسنؒ اس کا ترجمہ لکھتے ہیں۔ ”حکم ہوا اللہ کا تم پر“، یعنی ان کے نزدیک یہاں کتاب کے معنی حکم کے ہیں۔ ہم پہلے لکھ چکے ہیں کہ قرآن کریم میں قانون کا لفظ نہیں آیا۔ اس کی جگہ عام طور پر ”حکم“ کا لفظ آیا ہے۔ ”حکم کے معنی فیصلہ کے ہوتے ہیں اور جو فیصلہ یا حکم، مستقل اور غیر متبدل ہو، اسے قانون کہا جاتا ہے۔ مثلاً حکومت کا یہ فیصلہ کہ ٹریفک کو بائیں طرف چلنا چاہئے، ملکی قانون کہلاتا ہے کیونکہ یہ حکم ایک بار کا نہیں، مستقل اور ہمہ گیر ہے۔ اسی طرح خدا کا یہ فیصلہ کہ آگ حرارت پہنچاتی ہے، وقتی فیصلہ نہیں، مستقل اور غیر متبدل ہے اس لئے اس نے قانون کی شکل اختیار کر لی ہے۔ یہی صورت قرآن کے احکامات کی ہے کیونکہ وہ مستقل بھی ہیں اور غیر متبدل بھی۔ بنا بریں، مذکرہ بالا آیت میں كِتَابَ اللَّهِ عَلَيْكُمْ کے معنی ہوں گے، یہ تمہارے لئے

خدا کا قانون ہے۔

(2) سورہ بقرہ میں مطلقہ عورتوں سے نکاح کے سلسلہ میں کہا گیا ہے وَلَا تَعْزِمُوا عُقْدَةَ النِّكَاحِ حَتَّىٰ يَبْلُغَ الْكِتَابُ أَجَلَهُ [2:235]۔ مولانا محمود الحسن اس کا ترجمہ کرتے ہیں۔ ”اور نہ ارادہ کرو نکاح کا یہاں تک کہ پہنچ جائے عدت مقررہ اپنی انتہا کو“۔ یہاں کتاب کا ترجمہ مقررہ (عدت) کیا گیا ہے یعنی وہ عدت جسے خدا نے مقرر کیا ہے۔ اسے حکم یا قانون کہا جائے گا۔

(3) إِنَّ الصَّلَاةَ كَانَتْ عَلَى الْمُؤْمِنِينَ كِتَابًا مَّوْقُوفًا [4:103] صلوٰۃ، مومنین پر ایک موقت فریضہ ہے۔

(4) قرآن کریم کے متعلق ہے فِيهَا كُتِبَ قِسْمَةٌ [98:3] اس میں محکم قوانین ہیں۔

(5) كُتِبَ عَلَيْكُمُ الْقِصَاصُ [2:178] تم پر قصاص فرض قرار دیا گیا ہے۔

(6) كُتِبَ عَلَيْكُمُ الصِّيَامُ [2:183] تم پر روزے فرض قرار دیئے گئے ہیں۔

(7) كُتِبَ عَلَيْكُمُ الْقِتَالُ [2:216] تم پر جنگ فرض قرار دی گئی ہے۔

(8) سورہ نساء میں يٰۤاَيُّهَا النِّسَاءُ کے متعلق ہے کہ لَا تُؤْتُوهُنَّ مَّا كُتِبَ لَهُنَّ [4:127] جو کچھ ان کے لئے قانون کی رُو سے

مقرر کیا گیا ہے تم انہیں وہ نہیں دیتے۔

(9) وَكَفَدْنَا فِي الزَّبُورِ مِنْ بَعْدِ الذِّكْرِ أَنَّ الْأَرْضَ يَرِثُهَا عِبَادِيَ الصَّالِحُونَ [21:105] ہم نے زبور میں اخلاقی نصح

کے بعد یہ لکھ دیا تھا کہ زمین کے وارث وہ بندے ہوں گے جن میں وراثت ارض کی صلاحیت ہوگی۔ یہاں کتاب کے معنی بالکل واضح ہیں۔ خدا کا یہ قانون ہے کہ تمکن (حکومت) اس قوم کو ملتی ہے جو جہاں بانی کی صلاحیت اپنے اندر رکھتی ہے۔ صلاحیت کی بنا پر مملکت حاصل کی جائے گی تو وہ قانون خداوندی کے مطابق ہوگی۔ دھاندلی سے حاصل کی جائے گی (یا کسی نا اہل قوم کو ویسے ہی مل جائے گی) تو وہ خلاف قانون خداوندی ہوگی۔

(10) قوموں کے اعمال نامہ کو بھی ان کی کتاب کہا گیا ہے كُلُّ أُمَّةٍ جَانِيَةٌ كُلُّ أُمَّةٍ تُدْعَىٰ إِلَىٰ كِتَابِهَا [45:28] ہر قوم کو اس

کے اعمال نامہ کی طرف بلا یا جائے گا اور ان سے کہا جائے گا کہ الْيَوْمَ نَحْزُونُ مَا كُنْتُمْ تَعْمَلُونَ [45:28] جو کچھ تم کرتے تھے آج تمہیں اس کا بدلہ ملے گا۔ ظاہر ہے کہ یہ کچھ خدا کے قانون مکافات کی رُو سے ہوگا۔ اسے خدا نے خود اپنی ”کتاب“ کہہ کر پکارا ہے هٰذَا كِتَابُنَا يَنْطَلِقُ عَلَيْكُمُ بِالْحَقِّ [45:29] ہماری کتاب جو کچھ تمہارے خلاف کہتی ہے وہ حق ہوتا ہے (نیز 20:52)۔

صحیفہ فطرت

(1) سورہ انعام میں ہے کہ بحر و بر میں جو کچھ ہے خدا کو اس کا علم ہے۔ جو پتہ بھی کسی درخت سے گرتا ہے خدا کو اس کا بھی

علم ہوتا ہے۔ زمین کی تاریکیوں میں جو دانہ ہو غرضیکہ رطب و یابس خشک و تر جو کچھ بھی ہے وہ سب کتاب مبین میں ہے (6:59)۔ ظاہر ہے کہ یہاں کتاب مبین سے مراد صحیفہ فطرت ہے یعنی خارجی کائنات میں پھیلی ہوئی اشیاء سے متعلق

توانین۔ انہیں تو انین فطرت کہا جاتا ہے۔

(12) سورہ آل عمران میں ہے کہ قرآن کا ایک حصہ ان احکامات پر مشتمل ہے جو متعین الفاظ میں بیان ہوئے ہیں۔ انہیں حُکْمٌ کہا جاتا ہے اور ایک حصہ بسیط حقائق سے متعلق ہے جنہیں تشبیہات کے رنگ میں بیان کیا گیا ہے۔ حُکْمٌ کے متعلق کہا کہ وہ اُمُّ الْکِتَابِ ہیں (3:7) یعنی قانون کی اصل و بنیاد۔ یہ پہلے بیان کیا جا چکا ہے کہ کائنات سے متعلق توانین خدا کے عالم امر میں مدون ہوتے ہیں اور وہ بروئے کار عالم خلق میں آتے ہیں۔ اس اعتبار سے کہا کہ وَعِنْدَنَا اُمُّ الْکِتَابِ [13:39] یعنی توانین کی اصل و اساس ان کا سرچشمہ خدا کے ہاں ہے، یعنی عالم امر میں۔ خود قرآن کریم کے متعلق کہا کہ وہ عربی زبان کے حروف و نقوش میں تو تمہارے پاس ہے لیکن وَاِنَّهٗ فِیْ اُمْرِ الْکِتَابِ لَدٰیْنَا لَعَلٰی حٰکِمٌ [43:4] وہ ہمارے پاس اُمُّ الْکِتَابِ میں ہے۔

اُمُّ الْکِتَابِ یا عالم امر سے مراد علم خداوندی ہے جس سے باہر کوئی شے نہیں۔ سورہ حج میں ہے اَلَمْ تَعْلَمُوْا اَنَّ اللّٰهَ یَعْلَمُ مَا فِی السَّمٰوٰتِ وَالْاَرْضِ ط اِنَّ ذٰلِکَ فِیْ کِتٰبٍ [22:70] کیا تم نہیں جانتے کہ کائنات کی پستیوں اور بلندیوں میں جو کچھ ہے، خدا کو اس سب کا علم ہے۔ یہ سب ”کتاب میں ہے“۔ دوسری جگہ سے ”کتاب مبین“ کہا گیا ہے (27:75)۔

مستودع کے مراحل اور مستقر

کائنات میں جو واقعہ بھی رونما ہوتا ہے وہ مختلف مراحل میں سے گزرتا ہوا اپنی آخری منزل تک پہنچتا ہے۔ قرآن کریم نے ان اوّلین مراحل کو مُسْتَوْدِعٌ کہہ کر پکارا ہے۔ یعنی وہ سفر جس میں پچھلی منزل اپنے ”مسافر“ کو اگلی منزل کے سپرد کر دیتی ہے اور جب وہ آخری منزل میں پہنچ جاتا ہے تو اسے اس کا ”مستقر“ کہا گیا ہے یعنی اس کی جائے قرار۔ سورہ قمر میں ہے وَکُلُّ اَمْرٍ مُّسْتَقَرٌّ [54:3] ہر امر (معاملہ) ایک مستقر ہے۔ دوسری جگہ ہے لِحٰجِنَ یٰۤا مُّسْتَقَرٌّ [6:67] ہر خبر کا ایک مستقر ہے۔ اور سورہ ہود میں ہے یَعْلَمُوْا مُسْتَقَرَّہَا وَمُسْتَوْدِعَہَا ط کُلٌّ فِیْ کِتٰبٍ مُّبِیْنٍ [11:6] خدا کو ہر شے کے مستودع کا بھی علم ہوتا ہے اور مستقر کا بھی۔ یہ سب کتاب مبین میں ہوتے ہیں۔

کسی واقعہ کا مستقر تو وہ ہے جہاں وہ محسوس شکل میں سامنے آ جاتا ہے۔ اب رہے اس کے مستودع کے مراحل، تو ان میں سے بعض مراحل کا تعلق عالم امر سے ہوگا۔ اس کے بعد جب یہ ”امر“ عالم خلق کی منزل میں آئے گا تو وہ قانون اسباب و علل کے تابع آ جائے گا۔ اس میں انسان کو اس کے مستودع کے مراحل کا علم اس کی علمی سطح کے مطابق ہوگا۔ ہو سکتا ہے کہ کسی معاملہ کے مستودع کے ایسے مراحل ہوں جو ہنوز انسانی معلومات کے دائرے میں نہ آسکے ہیں۔ اس کے بعد جب انسانی انکشافات مزید ترقی کرتے جائیں تو وہ علت و معلول کی ان کڑیوں کو بھی معلوم کر لے جو ابھی تک پردہ اخفا میں ہیں۔

انسانی عمل اور اس کے نتیجے کے محسوس طور پر سامنے آ جانے کا درمیانی عرصہ بھی (جسے مہلت کا وقفہ کہا گیا ہے) دراصل

مستودع کی منازل ہیں جو انسان کی نگاہوں سے اوجھل رہتی ہیں۔ وہ اس نتیجہ کو اس وقت دیکھ سکتا ہے جب وہ محسوس شکل میں اس کے سامنے آتا ہے۔ یہ اس کا مستقر ہوگا۔ بالفاظِ دیگر انسان کے ہر عمل کا نتیجہ تو اس کے ساتھ ہی مرتب ہونا شروع ہو جاتا ہے لیکن اسے اس کا احساس اس وقت ہوتا ہے جب وہ محسوس و مرئی شکل اختیار کر لیتا ہے۔ سورہ انبیاء میں ہے وَكَمْ قَصَبْنَا مِنْ قَرْيَةٍ كَانَتْ ظَالِمَةً وَأَنْشَأْنَا بَعْدَهَا قَوْمًا آخَرِينَ کتنی ہی بستیاں تھیں جنہیں ہم نے ان کے ظلم و استبداد کی وجہ سے ہلاک کر دیا اور ان کی جگہ دوسری قوم اُبھر آئی۔ وہ اپنی ظلم و ستم کی روش پر چلے جا رہے تھے اور چونکہ اس سے ان کا بال تک بیکانہیں ہوتا تھا اس لئے وہ سمجھتے تھے کہ انہیں کوئی پوچھنے والا ہی نہیں۔ لیکن درحقیقت یہ وہ عرصہ تھا جس میں ان کے اعمال غیر محسوس طور پر اپنے نتائج مرتب کرتے اور مستقر کی طرف بڑھتے چلے جا رہے تھے۔ فَلَمَّا أَحْسَبُوا أَنَّكُمْ آذَاهُمْ قَبِلْتُمْ فَكَلِمَاتٍ لَمْ يُكَلِّمُوا فِيهَا إِلَهًا كَمَا كُنْتُمْ تُخَالِفُونَ [21:11-12]

جب ہمارا عذاب محسوس شکل میں ان کے سامنے آ گیا تو اس سے بچنے کے لئے بھاگنے لگے، لیکن ہمارے قانونِ مکافات نے انہیں آواز دی کہ اب تم بھاگ کر کہیں نہیں جا سکتے۔ تم کو اور واپس چلو اپنی انہیں عشرت گاہوں کی طرف جن میں تم دوسروں کی کمائی پر گلچھرے اڑاتے تھے۔ چلو وہیں، تاکہ تم سے پوچھا جائے کہ یہ کس کی کمائی تھی جس سے تم اس طرح اپنی عیش سامانیاں خریدتے تھے۔ اس وقت وہ ہزار چینی چلائیں گے لیکن ان کی چیخ و پکار ان کے کسی کام نہیں آئے گی۔ انہیں ایسا کر دیا جائے گا جیسے کٹا ہوا کھیت یا بچھا ہوا شعلہ (21:13-15)۔

ہم کہہ رہے تھے کہ خدا نے ہر امر کے مستودع اور مستقر کے متعلق کہا ہے کہ وہ ”کتابِ مبین“ میں ہوتا ہے (11:6)۔ ان تصریحات سے واضح ہے کہ:

- (1) ”کتاب“ سے مراد قانون یا ضابطہ تو انین ہے۔
- (2) تمام قوانین عالمِ امر میں طے پاتے اور مدون ہوتے ہیں۔ اس مرحلہ میں اسے ”کتاب اللہ“ کہا جاتا ہے یعنی علمِ خداوندی — اور

(3) عالمِ خلق میں یہی قوانین، قوانینِ فطرت اور قرآنِ کریم کی شکل میں سامنے آتے ہیں، انہیں کتاب اللہ ہی کہا جاتا ہے اس فرق کے ساتھ کہ ان قوانین کا علم انسان حاصل کر سکتا ہے کیونکہ یہ کتابِ مبین یا کتابِ معلوم ہے۔

مسئلہ تقدیر کے سلسلہ میں اہم آیات

ان تصریحات کے بعد آپ ان آیات کی طرف آئیے، جنہیں پہلے درج کیا جا چکا ہے اور جن کی وضاحت کے لئے ”کتاب“ کا قرآنی مفہوم سامنے لایا گیا ہے۔ سب سے پہلے سورہ حدید کی ان آیات کو لیجئے جن سے سطح میں حضرات ان کا صحیح مفہوم سامنے نہ ہونے کی وجہ سے الجھن میں مبتلا ہو جاتے ہیں۔ وہ آیات یہ ہیں:

مَا آصَابَ مِنْ مُصِيبَةٍ فِي الْأَرْضِ وَلَا فِي أَنْفُسِكُمْ إِلَّا فِي كِتَابٍ مِّنْ قَبْلِ أَنْ نَبْرَأَهَا إِنَّ ذَلِكَ عَلَى اللَّهِ يَسِيرٌ ۝ لِّكَيْلَا

تَأْسُوا عَلَىٰ مَا فَاكُنْتُمْ وَلَا تَفْرَحُوا بِمَا آتَاكُمُ ۗ وَاللَّهُ لَا يُحِبُّ كُلَّ مُخْتَالٍ فَخُورٍ ۝

مولانا محمود الحسن نے ان آیات کا یہ ترجمہ کیا ہے:

کوئی آفت نہیں پڑتی ملک میں اور نہ تمہاری جانوں میں جو لکھی نہ ہو ایک کتاب میں پہلے اس کے کہ پیدا کریں ہم اس کو دنیا میں۔ بے شک یہ اللہ پر آسان ہے۔ تاکہ تم غم نہ لکھایا کرو اس پر جو ہاتھ نہ آیا اور شہنی نہ کیا کرو اس پر جو اس نے تم کو دیا اور اللہ کو خوش نہیں آتا کوئی اترانے والا بڑائی مارنے والا۔

اور اس سے اس نتیجے پر پہنچا جاتا ہے کہ ہر آنے والی مصیبت پہلے سے مقدر ہوتی ہے۔ اسے کتاب تقدیر نے ہر ایک کی قسمت میں پہلے ہی سے لکھ رکھا ہوتا ہے اور انسان کچھ بھی کیوں نہ کرے وہ آ کر رہتی ہے۔ اور جب حقیقت یہ ہے کہ انسان جو جی میں آئے کر لے، آنے والی مصیبت، ٹل ہی نہیں سکتی، تو اس پر رونا رلانا کیسا۔ انسان کو صبر شکر کر کے بیٹھ رہنا چاہئے۔ اس کو راضی برضا کہتے ہیں جو خدا کے نیک بندوں کی علامت ہے۔ اسی طرح انسان کو اگر خوشحالیاں میسر آئیں تو اس پر بھی اُسے اترانا نہیں چاہئے کیونکہ وہ بھی اس کی اپنی کارگیری اور ہنرمندی کا نتیجہ نہیں ہوتیں۔ اس کی قسمت میں لکھی ہوتی ہیں اس لئے اُسے مل جاتی ہیں۔ اس میں اس کی کارگیری کیا جس پر یہ ناز کرے!

قرآن میں کوئی اختلافی بات نہیں

سب سے پہلے تو یہ دیکھئے کہ ان آیات کے اس مفہوم کی رُو سے خدا کے قانونِ مکافاتِ عمل کی ساری عمارت جو دین کی اصل و اساس ہے دھڑام سے نیچے آ گرتی ہے — خدا کے یہ ارشادات کہ انسان کو وہی کچھ ملتا ہے جس کے لئے وہ کوشش کرے۔ ہر مصیبت انسان کے اپنے ہاتھوں کی لائی ہوئی ہوتی ہے۔ خدا نہ بلا وجہ کسی کو ذلیل کرتا ہے نہ یوں ہی اپنے نعماء کے خزانے لٹا دیتا ہے۔ یہ سب کچھ انسان کی اپنی سعی و کوشش کے نتیجے میں ہوتا ہے — یہ اور اس قسم کے دیگر سینکڑوں ارشاداتِ خداوندی (معاذ اللہ) جھوٹے قرار پاتے ہیں۔ لہذا اس بنیادی دلیل کی رُو سے ہی ان آیات کا یہ مفہوم درست قرار نہیں پاتا۔ اس کے ساتھ ہی اس حقیقت کو بھی پیش نظر رکھئے کہ خدا نے قرآن کے من جانب اللہ ہونے کا ثبوت یہ پیش کیا ہے کہ اس میں کوئی اختلافی بات نہیں (4:82)۔ اگر اسے تسلیم کر لیا جائے کہ خدا نے ایک طرف تو یہ کہا ہے کہ ہر مصیبت انسان کے اپنے ہاتھوں کی لائی ہوئی ہوتی ہے اور دوسری جگہ یہ کہا ہے کہ ہر مصیبت پہلے سے مقدر ہوتی ہے جس میں انسان کا کوئی دخل نہیں ہوتا، تو اس سے بڑھ کر تضاد اور اختلاف کیا ہوگا؟ لہذا ان آیات کا کوئی ایسا مفہوم جو قرآن کی دیگر آیات سے مختلف ہو، صحیح قرار نہیں پاسکتا۔ اب دیکھئے کہ ان آیات کا صحیح مفہوم کیا ہے۔

”کتاب“ کے معنی آپ دیکھ چکے ہیں — یعنی قانونِ خداوندی — ان معانی کی روشنی میں آیت (57:22) کا مفہوم یہ ہوا کہ خارجی کائنات (فی الارض) یا خود انسانی دنیا (فی انفسکم) میں جو واقعہ بھی رونما ہوتا ہے اس کے لئے پہلے

سے ایک قانون مقرر ہوتا ہے۔ خارجی کائنات کے حوادث اور انسانی زندگی کی مشکلات و مصائب سب خدا کے مقرر کردہ قانون اسباب و علل کے مطابق ظہور میں آتی ہیں اور یہ بات خدا کے لئے کچھ بھی مشکل نہ تھی کہ وہ اس قسم کے قوانین متعین کر دیتا۔

اس کے ساتھ ہی اسے بھی سمجھ لیجئے کہ جہاں تکالیف اس کے مقرر کردہ قانون کے مطابق واقع ہوتی ہیں اس کے ساتھ ہی اس نے ایسے قوانین بھی بنا دیئے ہیں جن کے مطابق عمل کرنے سے ان تکالیف کا ازالہ ہو جاتا ہے۔ اگر قانون یہ ہے کہ آگ میں انگلی ڈالنے سے شدید تکلیف ہوتی ہے تو اس کے ساتھ ہی اس نے یہ قانون بھی بنا دیا ہے کہ جلی ہوئی انگلی پر فلاں مرہم لگاؤ گے تو تکلیف جاتی رہے گی۔ لہذا اگر کسی قانون کی خلاف ورزی سے نقصان پہنچتا ہے تو اس میں مایوس ہونے کی کوئی بات نہیں۔ خدا نے ایسا قانون بھی بنا دیا ہے جس سے اس نقصان کی تلافی ہو جائے گی۔

گر زیک تقدیر خوں گردد جگر خواه از حق حکم تقدیرِ دگر

اگر تمہیں خدا کی ایک تقدیر (قانون) کے مطابق نقصان پہنچا ہے تو (حضرت عمرؓ کے الفاظ میں) اُس تقدیر سے خدا کی دوسری تقدیر کی طرف چلے جاؤ۔ لہذا حوادث و مصائب پر آنسو بہانے کی کوئی ضرورت نہیں۔ تمہارے سامنے دوسرا راستہ ٹھلا ہے۔ اس پر چل نکلو اس سے تلافی مافات ہو جائے گی۔ مایوس تو وہ ہو جسے یا تو اس کا علم ہی نہ ہو کہ ایسا کیوں ہوا ہے یا وہ کسی جابر و مستبد حکمران کی طرف سے ہو جس کے خلاف انسان کو دم مارنے کی مجال نہ ہو۔ اس لئے وہ سوائے اس کے کہ ”صبر و شکر“ کر کے بیٹھ جائے اور کیا کر سکتا ہے۔ یاد رکھو! مایوسیاں اور مجبوریاں ایسے نظام میں ہوتی ہیں جہاں کوئی قاعدہ قانون مقرر نہ ہو۔ جہاں یہ کیفیت ہو کہ ”مزاج شاہاں — گاہے بہ سلا مے بر نجد و گاہے بہ دشنامے خلعت بہ بخشند“ — شاہانہ مزاج کی یہ کیفیت ہوتی ہے کہ جی چاہا تو سلام کرنے والے کو حوالہ دار و رسن کر دیا اور کبھی موج میں آئے تو گالی دینے والے کو گاؤں جاگیر میں بخش دیا۔ ایسے نظام میں تو واقعی یہ کیفیت ہوتی ہے کہ انسان ہر مصیبت پر مایوس و مرجوم سر پکڑ کر بیٹھ جاتا ہے۔ لیکن خدا کی بادشاہت میں ایسا نہیں ہوتا۔ وہاں ہر بات کے لئے قاعدہ اور قانون مقرر ہے اور ہر نقصان کی تلافی کی راہیں کھلی ہیں وہاں نہ ظلم ہے نہ دھاندلی نہ لاقانونیت ہے نہ ”مزاج شاہاں“ والی بات۔ لہذا ایسے حاکم کی مملکت میں کسی نقصان پر مایوس ہونے کی کیا بات ہے؟ نقصان ہوا ہے تو دیکھو کہ اس کی وجہ کیا ہے اور اس کے بعد یہ دیکھو کہ اس کی تلافی کے لئے اس نے کیا تدابیر تجویز کر رکھی ہیں۔ ان کے مطابق عمل کرو نقصان کی تلافی ہو جائے گی۔

اسی طرح اگر کسی کو خوشحالی میسر آئی ہے تو وہ بھی یہ نہ سمجھے کہ چونکہ میں بادشاہ کا مصاحب ہوں اس لئے اس نے خوش ہو کر مجھے یہ انعام دیا ہے۔ دنیا کے بادشاہوں کے ہاں ایسا ہی ہوتا ہے۔ لیکن خدا کی مملکت میں ایسا نہیں ہوتا۔ وہاں انعامات بھی انسان کے اپنے ہی اعمالِ حسنہ کا نتیجہ ہوتے ہیں۔

یہ ہے ان آیات کا صحیح مفہوم۔

(2) سورہ انفال میں ہے کہ ایک جنگ میں ایسا ہوا کہ دشمن کو شکست فاش دینے کے بجائے اس کے بہت سے آدمیوں کو گرفتار کر لیا تاکہ ان کا زلفیہ وصول کر لیا جائے۔ یہ فیصلہ دین کے مقصد کے مطابق نہیں تھا۔ لیکن چونکہ یہ محض ایک تدبیری غلطی تھی اور نادانستہ ہو اس لئے اس پر جماعتِ مومنین کے لئے صرف معمولی سی سرزنش کو کافی سمجھا گیا۔ اس سلسلہ میں کہا کہ لَوْلَا كِتَابٌ مِّنَ اللَّهِ سَبَقَ لَمَسَّكُمْ فِي مَا أَخَذْتُمْ عَذَابٌ عَظِيمٌ [8:68]۔ اس کا ترجمہ کیا جاتا ہے ”اگر نہ ہوتی ایک بات جس کو لکھا چکا اللہ پہلے سے تو تم کو پہنچتا اس لینے میں بڑا عذاب“ (مولانا محمود الحسنؒ)۔ اس کا صحیح مفہوم واضح ہے۔ کِتَابٌ مِّنَ اللَّهِ سے یہاں مراد اللہ کا وہ قانون ہے جو قرآن میں مذکور ہے۔ یعنی یہ قانون کہ جو غلطی ہو وہ خطا کی وجہ سے سرزد ہو اس سے درگزر کیا جاسکتا ہے۔ لہذا آیت زیر نظر کا مفہوم یہ ہے کہ جو کچھ تم لوگوں نے کیا تھا وہ جرم تو ایسا تھا جس کی تمہیں سزا ملنی چاہئے تھی، لیکن چونکہ قرآن کریم میں پہلے سے یہ قانون دے دیا گیا ہے کہ سہو و خطا پر سرزنش کافی ہوتی ہے اس لئے تمہیں سزا نہیں دی جاتی۔

(3) سورہ توبہ میں ہے کہ ان منافقین کی یہ حالت ہے کہ اگر حالات تمہارے سازگار ہوتے ہیں تو یہ بات ان پر بڑی گراں گذرتی ہے (کہ تمہیں خوشحالیاں کیوں میسر آگئیں)۔ لیکن اگر حالات ناسازگار ہو جائیں اور تمہیں تکالیف (مصائب) کا سامنا ہو تو یہ بہت خوش ہوتے ہیں اور یہ کہتے ہوئے تم سے کنارہ کش ہو جاتے ہیں کہ ہم نے پہلے ہی ایسی احتیاط برت لی تھی کہ ان کے ساتھ ہم بھی مصیبتوں میں گرفتار نہ ہو جائیں۔ اس کے بعد ہے:

قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ الْمُؤْمِنُونَ [9:51]

اس کا ترجمہ یوں کیا جاتا ہے — ”تو کہہ دے ہم کو ہرگز نہ پہنچے گا، مگر وہی جو لکھ دیا اللہ نے ہمارے لئے۔ وہی ہے کارساز ہمارا۔ اور اللہ ہی پر چاہئے کہ بھروسہ کریں مسلمان“ (مولانا محمود الحسنؒ)۔ اس کا صحیح مفہوم یہ ہے کہ ان سے کہہ دو کہ ہمیں جو واقعات بھی درپیش آتے ہیں ان میں نہ تمہاری خوش فہمیوں کا کوئی دخل ہوتا ہے نہ بدعاؤں کا کوئی واسطہ۔ یہاں ہر بات خدا کے قانونِ مکافات کے مطابق رونما ہوتی ہے۔ لہذا ہم جن حوادث سے دوچار ہوتے ہیں وہ وہی ہوتے ہیں جن کا وقوع پذیر ہونا اس قانون کی رُو سے لازم ہے اور وہ قانون ایسا محکم اور غیر متبدل ہے کہ اس کے خلاف کچھ نہیں ہو سکتا۔ ہم اس کی حکمیت پر پورا پورا اعتماد رکھتے ہیں اس لئے تمہاری اس قسم کی باتیں ہم پر قطعاً اثر انداز نہیں ہو سکتیں۔ مَا كَتَبَ اللَّهُ لَنَا کے معنی یہ نہیں کہ جو کچھ خدا نے ہمارے مقدر میں پہلے سے لکھ رکھا ہے۔ اس کے معنی یہ ہیں کہ — جو قانون خدا نے ہمارے لئے مقرر کر رکھا ہے جیسے وَابْتَغُوا مَا كَتَبَ اللَّهُ لَكُمْ [2:187] جس بات کی تمہیں از رُوئے قانون خداوندی اجازت دی گئی ہے اس کے حصول کی کوشش کرو۔ ظاہر ہے کہ اگر یہاں مَا كَتَبَ اللَّهُ لَكُمْ کے معنی کئے جائیں کہ جو کچھ خدا نے تمہارے لئے مقدر کر دیا

(لکھ دیا) ہے تو اس کے ساتھ وَاَبْتَغُوا كَالْحَمِّ بَعْنِیٰ ہوجاتا ہے۔ جو کچھ خدا نے پہلے ہی مقرر کر دیا ہے، اس کے حصول کے لئے کوشش کی کیا ضرورت ہے؟ وہ تو بہر صورت مل کر رہے گا لیکن جس بات کے لئے قانون مقرر کر دیا ہو، اس کی طلب و حصول کے لئے کوشش ضروری ہوگی۔ جیسے دوسری جگہ ہے:

كُتِبَ لِلّٰهِ لَأَغْلِبَنَّ اَنَا وَرُسُلِیْ [58:21] خدا نے یہ قانون مقرر کر دیا ہے کہ ہم اور ہمارے رسول غالب آ کر رہیں گے۔ اس غلبہ کے لئے رسولوں کو جس قدر صبر آزما جدوجہد کرنی پڑتی تھی، اس کی تفصیل سے قرآن کے صفحات درخشاں ہیں۔ سورہ اعراف میں ہے کہ قوم حضرت موسیٰ نے دعا کی کہ **وَ اَلْكُتُبُ لَنَا فِي هَذِهِ الدُّنْيَا حَسَنَةً وَ فِي الْآخِرَةِ** ”ہمارے لئے اس دنیا کی خوشگواریاں بھی ”لکھ دے“ اور آخرت کی بھی“۔ اس کے جواب میں کہا گیا ہے کہ **فَسَا كُتِبَ لِلَّذِيْنَ يَنْتَقُوْنَ** [7:156]۔ یہ خوشگواریاں ان کے لئے ”لکھی جاتی ہیں“ جو تقویٰ شعار ہوتے ہیں۔

ان تصریحات سے واضح ہے کہ **مَا كُتِبَ لِلّٰهِ لَنَا** کے معنی یہ نہیں کہ جو کچھ خدا نے پہلے سے لکھ رکھا ہے، خدا نے پہلے سے قوانین مقرر کر رکھے ہیں، اس کے بعد افراد اور اقوام کا نامہ اعمال ان قوانین کے مطابق ساتھ کے ساتھ لکھا جاتا ہے اور اسی کے مطابق انہیں خوشگواریاں بھی ملتی ہیں اور مصائب بھی۔

بِاِذْنِ اللّٰهِ

ہمارے ہاں عام طور پر کہا جاتا ہے کہ خدا کے حکم کے بغیر ایک پتہ نہیں بل سکتا۔ قرآن کریم میں اس مضمون کی تو کوئی آیت نہیں، البتہ اس قسم کی آیات ضرور ہیں جن میں (مثلاً) کہا گیا ہے **مَا اَصَابَ مِنْ مُّصِیْبَةٍ اِلَّا بِاِذْنِ اللّٰهِ** [64:11]۔ اس کا ترجمہ یہ کیا جاتا ہے کہ اللہ کے حکم کے بغیر تمہیں کوئی تکلیف نہیں پہنچ سکتی۔ ظاہر ہے کہ اگر اس کا مفہوم یہی ہو تو پھر جس قدر آیات گذشتہ صفحات میں لکھی جا چکی ہیں، ان سب کی تردید ہو جائے گی۔ اس سلسلہ میں زیادہ نہیں تو کم از کم اس ایک آیت کو دوبارہ سامنے لائے جس میں کہا گیا ہے کہ

وَمَا اَصَابَكُمْ مِنْ مُّصِیْبَةٍ فَمَا كَسَبَتْ اَيْدِیْكُمْ [42:30]

تم پر جو مصیبت بھی آتی ہے وہ خود تمہارے اپنے ہاتھوں کی لائی ہوئی ہوتی ہے۔

اور پھر دیکھئے کہ (اگر آیت 64:11 کا مفہوم یہ لیا جائے کہ جو مصیبت بھی آتی ہے وہ خدا کے حکم سے آتی ہے تو) ان دونوں آیتوں میں کھلا ہوا تضاد ہوگا اور اس کے ساتھ قرآن کے اس دعویٰ کو دیکھئے کہ اس کے منجانب اللہ ہونے کی دلیل یہ ہے کہ اس میں کوئی اختلافی بات نہیں۔

آیت (42:30) کے الفاظ ایسے ہیں جن کا کوئی اور ترجمہ ہو نہیں سکتا۔ وہ اپنے مفہوم میں بالکل واضح ہے۔ لہذا، ظاہر ہے کہ آیت (64:11) میں ”بِاِذْنِ اللّٰهِ“ کا مفہوم کچھ اور ہوگا۔ آئیے ہم دیکھیں کہ بِاِذْنِ اللّٰهِ کے معنی کیا ہیں۔

اِذْن کے معنی

اِذْن کے بنیادی معنی اعلان کے ہیں۔ اِذْن، مَوْذِن اسی سے ہیں۔ نیز اس کے معنی اجازت کے بھی ہیں اور علم کے بھی۔ اِذْن اللہ کے معنی ”خدا کا علم“ بھی ہیں۔ صاحب مفردات (امام راغب اصفہانی) نے کہا ہے کہ اِذْن اور علم میں فرق یہ ہے کہ اِذْن وہیں بولا جاتا ہے جہاں صاحب علم کا ارادہ اور مشیت بھی اس میں شامل ہو۔ یہ ہم دیکھ چکے ہیں کہ جب خدا کا علم اور ارادہ (آمر) عالم خلق میں کارفرما ہوتا ہے تو وہ قانون کی شکل اختیار کر لیتا ہے۔ اور جیسا کہ ہم ”حکم“ کے متعلق لکھ چکے ہیں — کہ جب ایک حکم، مستقل طور پر دے دیا جائے اور وہ غیر متبدل ہو تو وہ قانون بن جاتا ہے۔ یہی کیفیت اجازت کی ہے جب کسی بات کی اجازت مستقل طور پر دے دی جائے تو وہ ہماری اصطلاح میں قانون کہلائے گی۔ قرآن کریم میں اِذْن اللہ کی اصطلاح انہی معانی میں آئی ہے۔ مثلاً

(1) سورہ حج میں ہے اِذْنُ لِلَّذِينَ يُفْتَنُونَ بِأَنَّهُمْ ظَلَمُوا [22:39] جن لوگوں پر مظالم توڑے گئے ہیں اور ان مظالم کی انتہا یہ ہے کہ اگرچہ یہ لوگ وہاں (مکہ) سے ہجرت کر کے مدینہ آ گئے ہیں لیکن مخالفین نے یہاں بھی ان کا پیچھا نہیں چھوڑا۔ وہ ایک لشکرِ جزا لے کر ان پر حملہ آور ہو رہے ہیں تو اب ان لوگوں کو بھی اجازت (اِذْن) دی جاتی ہے کہ یہ ان کے خلاف لڑیں۔

ظاہر ہے کہ جنگ کی یہ اجازت نہ صرف انہی لوگوں کے لئے تھی اور نہ ہی وقتی، بلکہ اس کا مطلب یہ تھا کہ جب اور جہاں بھی ایسے حالات پیدا ہوں تو مسلمانوں کو ہتھیار اٹھانے کی اجازت ہوگی۔ یعنی یہ اجازت وقتی نہیں بلکہ (ان حالات سے مشروط) مستقل تھی۔ بالفاظِ دیگر، صورت یہ نہیں ہوگی کہ جب اس قسم کے حالات پیدا ہوں تو مسلمان خدا سے درخواست کریں اور اس کی طرف سے اجازت ملے تو پھر وہ تلوار اٹھائیں۔ یہی وجہ تھی کہ جب جماعتِ مومنین نے (جنگِ خیبر میں) یہودیوں کے خلاف جنگ کی اور ان کے کھجوروں کے ان درختوں کو کاٹا جو لڑائی کی راہ میں مزاحم ہو رہے تھے تو قرآن نے کہا کہ تم نے یہ کچھ باذن اللہ کیا تھا (59:5)۔ حالانکہ قرآن میں ان کے اس وقت ایسا کرنے کے لئے کسی الگ اجازت (اِذْن) کا کہیں ذکر نہیں۔

قانونِ زراعت

(2) زراعت کے متعلق واضح طبعی قوانین موجود ہیں۔ زمین ایسی ہو جس میں پیداوار کی صلاحیت ہو۔ یعنی وہ زرخیز ہو اور اس میں قاعدے کے مطابق کھیتی کی جائے تو اس سے فصل اچھی پیدا ہوتی ہے۔ اس سلسلہ میں قرآن میں ہے وَالْبَلَدُ الظَّالِمُ يَخْرُجُ نَبَاتُهُ بِأَذْنِ رَبِّهِ [7:58] زرخیز زمین اپنے رب کے اِذْن سے اچھی فصل دیتی ہے۔ صاف ظاہر ہے کہ یہاں اِذْن کے معنی زراعت کے متعلق قوانین ہیں، جن میں زمین کے زرخیز ہونے کو بنیادی حیثیت حاصل ہے۔

بارش کے متعلق قانون

(3) بارش کے متعلق یہ حقیقت واضح ہے کہ وہ خاص قانون طبعی کے مطابق برستی ہے (اس قانون کا علم حاصل کر لینے کا نتیجہ ہے کہ اب انسان مصنوعی بارش برسانے کے قابل بھی ہو گیا ہے)۔ قرآن کریم میں ہے کہ کیا یہ لوگ اس پر غور نہیں کرتے کہ زمین میں جو کچھ ہے خدا نے تمہارے لئے مسخر کر رکھا ہے اور کشتیاں سمندر میں کس طرح اس کے امر کے مطابق تیرتی رہتی ہیں۔ وَيُمْسِكُ السَّمَاءَ أَنْ تَقَعَ عَلَى الْأَرْضِ لِإِلْيَازِنِهِنَّ [22:65] اور وہ بادلوں کو فضا میں معلق رکھتا ہے کہ وہ اس کے اذن کے بغیر زمین پر نہ برسیں۔ ظاہر ہے کہ یہاں اذن سے مراد خدا کا وہ قانون ہے جس کے مطابق فضا میں تیرنے پھرنے والے بخارات (بادل) خاص درجہ کی ٹھنڈک سے پانی میں تبدیل ہو جاتے ہیں اور چونکہ پانی ہوا سے بھاری ہوتا ہے اس لئے وہ فضا میں معلق رہنے کے بجائے زمین پر گر جاتے ہیں۔ اسی کو بارش کہتے ہیں۔ لہذا جب کہا جائے گا کہ بارش اذن اللہ سے برستی ہے تو اس کے معنی یہ ہوں گے کہ وہ خدا کے مقرر کردہ قانون کے مطابق برستی ہے۔

(4) قتال فی سبیل اللہ (خدا کی راہ میں جنگ) کرنے والے مجاہدین وہ تھے جنہوں نے اپنی جانیں خدا کے ہاتھ فروخت کر رکھی تھیں۔ ان کا مقصد حیات، حق و صداقت کا بول بالا کرنا تھا خواہ اس کے لئے انہیں جان تک بھی کیوں نہ دے دینی پڑے۔ یہی وہ بلند مقاصد اور مقدس جذبات تھے جن کی بنا پر وہ میدان جنگ میں چٹان کی طرح ثابت و استقلال سے جھے رہتے تھے۔ ان کی یہی وہ خصوصیات تھیں جن کی وجہ سے کہا گیا کہ یہ مجاہدین اپنے سے دس گنا مخالفین پر بھی غالب آجائیں گے۔ اور اگر ان کے ہاں ساز و سامان کی کمی ہوگی تو بھی یہ اپنے سے دس گنی تعداد پر اَلْتَّنَّ حَقَفَ اللَّهُ عَنْكُمْ وَعَلِمَ أَنَّ فِيكُمْ ضَعْفًا فَإِنْ يَكُنْ مِنْكُمْ مِائَةٌ يَغْلِبُوا مِائَتَيْنِ، وَإِنْ يَكُنْ مِنْكُمْ أَلْفٌ يَغْلِبُوا أَلْفَيْنِ بِإِذْنِ اللَّهِ وَاللَّهُ مَعَ الصَّابِرِينَ [8:66] خدا کے اذن سے غالب آجائیں گے۔ یہ ”اذن اللہ“ اس کے سوا کیا ہے کہ جب تم میں یہ خصوصیات پیدا ہو جائیں گی تو تم اپنے سے دگنی تعداد پر بھی غالب آ جاؤ گے۔ اور جب اور جہاں بھی ایسی صورت پیدا ہوگی، اس کا نتیجہ یہی نکلے گا۔ اس کو قانون کہتے ہیں۔ یہی وہ قانون ہے جس کے مطابق کہا کہ كَمْ مِّنْ فِئَةٍ قَلِيلَةٍ غَلَبَتْ فِئَةً كَثِيرَةً بِإِذْنِ اللَّهِ وَاللَّهُ مَعَ الصَّابِرِينَ [2:249] قلیل التعداد جماعت، کثیر التعداد مخالفین پر غالب آ جاتی ہے۔ یہاں بھی بِإِذْنِ اللَّهِ کا مفہوم واضح ہے اور آیت کے آخر میں وَاللَّهُ مَعَ الصَّابِرِينَ نے بات اور بھی واضح کر دی ہے کہ خدا ان لوگوں کے ساتھ ہوتا ہے جو ثابت و استقلال سے کام لیتے ہیں۔

اس آیت سے آگے ہے کہ (حضرت) طالوت کا لشکر جب جالوت کے مقابلہ کے لئے نکلا تو انہوں نے دُعا کی رَبَّنَا آفِرْغْ عَلَيْنَا صَبْرًا وَثَبَّتْ أَقْدَامَنَا وَانصُرْنَا عَلَى الْقَوْمِ الْكَافِرِينَ [2:250] ہاں بار! ہم پر ثبات و استقامت کے جام اُنڈا دے تاکہ میدان جنگ میں ہمارے قدموں میں غزش نہ آنے پائے اور اس طرح ہمیں مخالفین پر غلبہ اور کامرانی عطا کر دے۔ اس کے بعد ہے

فَهَزَمُوهُمْ يَا ذُنُوبَ اللَّهِ [2:251] اس لشکر نے جالوت کے لشکر کو اذنِ خداوندی کی رو سے شکستِ فاش دی۔ یہاں سے اذنِ اللہ کا مفہوم اور بھی کھڑکھڑا کر سامنے آ جاتا ہے۔

(5) کفر و ایمان کے متعلق قرآنِ کریم کی تعلیم یہ ہے کہ (1) لَا إِكْرَاهَ فِي الدِّينِ [2:256] دین کے معاملہ میں کسی قسم کی زبردستی نہیں۔ اور (2) وَقُلِ الْحَقُّ مِن رَّبِّكَم مَّا شَاءَ فَلْيُؤْمِنُوا وَمَنْ شَاءَ فَلْيُكْفُرْ [18:29] خدا کی طرف سے حق و صداقت پر مبنی تعلیم تمہارے سامنے کھڑی آگئی ہے۔ تم میں سے جس کا جی چاہے اسے اختیار کر لے جس کا جی چاہے اس سے انکار کر دے۔

ایمان لانے کا قانون

ایک مشفق دوست کی طرح رسول اللہ کی دلی آرزو تھی کہ لوگ اپنی غلط روش کو چھوڑ کر تباہی سے بچ جائیں۔ آپ کی یہ مقدس آرزو اس قدر شدت اختیار کر جاتی تھی کہ خدا کو یہ کہنا پڑتا تھا کہ ایسا نظر آتا ہے کہ تو اس غم میں اپنی جان گھلا لے گا کہ لوگ ایمان کیوں نہیں لاتے۔ اس سلسلہ میں سورہ یونس میں آپ سے کہا گیا کہ اگر خدا چاہتا کہ نوع انسان طوعاً و کرہاً ایک ہی راستے پر چلے تو اس کے لئے ایسا کرنا کیا مشکل تھا۔ وہ انہیں (حیوانات کی طرح) اختیار و ارادہ سے عاری، مجبور پیدا کر دیتا۔ لیکن اس نے ایسا نہیں کیا۔ اس نے انسان کو انتخاب و اختیار کی صلاحیت عطا کی ہے کہ وہ جو راستہ چاہے برضا و رغبت خود اختیار کرے۔ اس باب میں یہ ہمارا قانون ہے۔ اَفَاَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ [10:99] لیکن تو چاہتا ہے کہ لوگوں کو مجبوراً مومن بنا دے۔ یاد رکھو وَمَا كَانَ لِنَفْسٍ اَنْ تُوْمِنَ اِلَّا بِاِذْنِ اللّٰهِ [10:100] کوئی شخص بھی خدا کے اذن کے بغیر ایمان نہیں لاسکتا۔

اگر یہاں اذن کے معنی حکم یا اجازت لئے جائیں (یعنی یہ کہا جائے کہ کوئی شخص خدا کے حکم کے بغیر ایمان نہیں لاسکتا) تو نہ صرف یہ کہ یہ چیز اَفَاَنْتَ تُكْرِهُ النَّاسَ (کیا تو لوگوں کو مجبور کرے گا) کے خلاف ہوگی — کیونکہ جب صورت یہ ہو کہ ایمان مشروط ہو جائے خدا کے حکم یا اجازت سے تو انسان مجبور قرار پا جائے گا۔ بلکہ یہ قرآن کی ساری تعلیم کے خلاف ہوگا۔ اس لئے یہاں اذن اللہ سے مراد خدا کا مقرر کردہ قانون ہے۔ اور وہ قانون یہ ہے کہ دین کے معاملہ میں کوئی جبر و اکراہ نہیں۔ جس کا جی چاہے ایمان لائے اور جس کا جی چاہے کفر اختیار کرے۔ اب رہی یہ بات کہ انسان اپنا اختیار و ارادہ صحیح طور پر کس طرح استعمال کر سکتا ہے تو اس کے لئے آیت کے اگلے حصہ میں یہ کہہ کر بات واضح کر دی کہ وَيَجْعَلُ اللّٰهُ لِكُلِّ ذِي نَفْسٍ لَّوْنًا [10:100] جو لوگ عقل و فکر سے کام نہیں لیتے ان پر بات واضح نہیں ہوتی۔ وہ (CONFUSED) رہتے ہیں۔ لہذا اذن اللہ (خدا کا قانون) یہ ہے کہ لوگ عقل و فکر سے کام لیں اور اپنے اختیار و ارادہ سے اپنے لئے راستے کا انتخاب کریں۔

ایک عجیب صورت؟

(6) سورہ مجادلہ میں ہے کہ یہ مخالفین اور منافقین جو خفیہ مشورے اور سازشیں کرتے رہتے ہیں، تو شیطان¹ انہیں ایسا کرنے پر اکساتا رہتا ہے۔ لِيَجْزِيَ الَّذِينَ آمَنُوا اس سے اس کا مقصد یہ ہوتا ہے کہ وہ جماعتِ مؤمنین کو افسردہ خاطر کرے۔ لیکن اسے (اور سب کو) معلوم ہونا چاہئے کہ وَكَيْسَ بِضآرِهِمْ شَيْئًا إِلَّا يَأْذِنُ اللَّهُ [58:10] شیطان اذنِ خداوندی کے بغیر انہیں کوئی نقصان نہیں پہنچا سکتا۔ اگر یہاں اذنِ اللہ کے معنی خدا کا حکم یا اجازت کئے جائیں، تو آیت کا مفہوم یہ ہوگا کہ شیطان بھی جو کچھ کرتا ہے وہ خدا کے حکم یا اجازت سے کرتا ہے۔ اس سے شیطان کا سارا تصور ہی الٹ جاتا ہے، اس لئے کہ اس کی تو سرشت (مستقل خصوصیت) یہ بتائی گئی ہے کہ وہ خدا کے حکم سے سرکشی اختیار کرتا اور سرتابی برتا ہے۔ بنا بریں یہاں بھی اذنِ اللہ کے معنی قانونِ خداوندی ہیں اور آیت کا مطلب یہ ہے کہ یہ مخالفین جو سازشیں اور خفیہ مشورے کرتے ہیں تو اس سے ان کا مقصد جماعتِ مؤمنین کی ایذا رسانی ہے لیکن تمہیں اس پر یقین رکھنا چاہئے کہ قانونِ خداوندی کے خلاف کوئی کسی کو نقصان نہیں پہنچا سکتا۔ تم اس کے قانون کو اپنی نگاہ میں رکھو اور جو کچھ اس کے تقاضے ہیں انہیں پورا کرتے رہو، تمہیں کوئی نقصان نہیں پہنچا سکے گا۔ وَعَلَى اللَّهِ فَلْيَتَوَكَّلِ الْمُؤْمِنُونَ [58:10] مؤمنین کا تو شعار زندگی یہ ہے کہ وہ قانونِ خداوندی کی حکمت پر پورا پورا اعتماد رکھتے ہیں۔

ان تصریحات کے بعد اب ان آیات کی طرف آئیے جن میں کہا گیا ہے کہ اذنِ خداوندی کے بغیر کوئی مصیبت نہیں آتی۔

اذنِ خداوندی کے بغیر کوئی مصیبت نہیں آتی

جنگِ احد میں جماعتِ مؤمنین کو اچھی بھلی کامیابی ہو رہی تھی کہ تیر اندازوں کے ایک دستے نے اپنے کمانڈر کی ہدایات کی خلاف ورزی کرتے ہوئے اپنی پوزیشن کو چھوڑ دیا جس سے ان کی فتح مبدل بہ شکست ہو گئی اور انہیں سخت نقصان اٹھانا پڑا۔ سورہ آل عمران میں اس واقعہ کو بیان کرتے ہوئے کہا ہے۔

تم قانونِ خداوندی کے مطابق دشمن کو تہ تیغ کر رہے تھے۔ تمہیں غلبہ حاصل ہو رہا تھا اور اس طرح خدا کا وہ وعدہ پورا ہو رہا تھا جو اس نے تم سے کر رکھا تھا لیکن عین اس وقت تمہارے پاؤں میں لغزش پیدا ہو گئی۔ معاملہ پیش نظر میں تم نے باہمی تنازعہ شروع کر دیا اور (تمہارے کمانڈر نے جو حکم دیا تھا) تم نے اس کی نافرمانی کی، حالانکہ فتح و کامرانی جو تمہارا محبوب مقصد تھا، وہ تمہاری آنکھوں کے سامنے تھی۔ تمہیں معلوم ہے کہ ایسا کیوں ہوا تھا؟ اس لئے کہ تم میں سے کچھ لوگ قریبی مفاد پر ٹوٹ پڑے اور کچھ ایسے رہ گئے جن کی نگاہیں مستقبل کے مفاد پر تھیں۔ یوں تمہارا رخ دشمن سے ہٹ کر دوسری سمت کو پھر گیا۔ (تمہیں شکست ہو گئی اور) اس طرح تم پر بات واضح ہو گئی۔ (اس کے بعد تم نے اپنی غلطی کو محسوس کر لیا۔

1 شیطان کیا ہے؟ اس کے لئے میری کتاب ”ابلیس و آدم“ دیکھیے یا ”لغات القرآن“ میں متعلقہ عنوان۔

پھر اپنے مقام پر واپس آگئے اور تمہیں کامیابی حاصل ہوگئی اور یوں تمہاری لغزش کے اثرات مٹ گئے۔ اللہ کا قانون یہی ہے کہ ایک بار کی لغزش سے انسان ہمیشہ کے لئے کامرائیوں سے محروم نہیں ہو جاتا۔ وہ جب بھی غلطی کا احساس کر کے صحیح راستے پر آجائے، خدائی نوازشات سے بہرہ یاب ہو جاتا ہے (3:151)۔

ان نقصانات کے سلسلہ میں جب تم نے بعد میں سوچنا شروع کیا تو لامحالہ تمہارے دل میں یہ خیال اُبھرا کہ اِنِّیْ هٰذَا یَہِ کَیْسَہُ یَہِ۔ اس کا ذمہ دار کون ہے؟

اس کے جواب میں خدا نے کہا کہ قُلْ هُوَ مِنْ عِنْدِ اَنْفُسِکُمْ [3:165] اے رسول! ان سے کہہ دو کہ یہ سب تمہاری اپنی وجہ سے ہوا، اس کے ذمہ دار تم خود ہو۔

اس کے بعد ہے:

وَمَا اَصَابَکُمْ یَوْمَ النَّعْمِ اَلْجُمُعِنَ فَاِذْنِ اللّٰہِ [3:166]

اس دن میدان جنگ میں جو واقعات بھی رونما ہوئے، جو مصیبتیں تمہیں پہنچیں، وہ سب باذن اللہ تھیں۔ جو تشریحات پہلے چلی آرہی تھیں، ان کی روشنی میں باذن اللہ کا مفہوم اس قدر واضح ہو جاتا ہے کہ اس کے متعلق مزید کچھ کہنے کی ضرورت باقی نہیں رہتی۔ ”جو مصیبتیں تمہیں اٹھانی پڑیں وہ خود تمہاری اپنی غلطی کا نتیجہ تھیں اور یہ سب کچھ عین قانونِ خداوندی کے مطابق ہوا۔“

قانونِ پیش نظر رہنے سے ہدایت

اور انہی تشریحات کی روشنی میں سورہ تغابن کی اس آیت کو دیکھئے جس میں کہا گیا ہے کہ مَا اَصَابَ مِنْ مُّصِیْبَةٍ اِلَّا بِاِذْنِ اللّٰہِ [64:11] جو مصیبت بھی تم پر آتی ہے، وہ باذن اللہ — یعنی قانونِ خداوندی کے مطابق آتی ہے۔ اس کے بعد قرآن کریم میں چار الفاظ ایسے آئے ہیں جن سے نگرہ بصیرت میں چمک پیدا ہو جاتی ہے۔ فرمایا کہ ہر واقعہ قانونِ خداوندی کے مطابق ظہور میں آتا ہے۔ وَمَنْ یُّؤْمِنْ بِاللّٰہِ یُهْدِ قَلْبَہُ [64:11] جو شخص قوانینِ خداوندی کی صداقت پر یقین رکھتا ہے، اس کے قلب کو ایسی راہنمائی (ہدایت) مل جاتی ہے جس سے وہ علّت و معلول کی کڑیوں پر غور کر کے، اس کا اندازہ کر لیتا ہے کہ ہوا کا رخ کدھر کو ہے۔ مستقبل قریب میں کیا کچھ ہونے کا امکان ہے اور اس کے تدارک کی صورت کیا ہے — قوانینِ خداوندی کی صداقت پر یقین اور ان کے تضمینات کے سلسلہ میں ضروری معلومات سے (اقبال کے الفاظ میں) انسان کی کیفیت یہ ہو جاتی ہے کہ

حادثہ وہ جو ابھی پردہ افلاک میں ہے

عکس اس کا میرے آئینہ ادراک میں ہے

واضح رہے کہ اس سے مراد ”پیش گوئی“ نہیں، بلکہ فکر و تدبّر سے، علّت و معلول کی کڑیوں پر غور کرنے کے بعد، کسی نتیجہ پر پہنچنا

مراد ہے۔ اسی لئے اقبالؒ نے ”آئینہ ادراک“ کہا ہے پیشگوئیاں کرنے والوں کا تو عقیدہ یہ ہے کہ جب تک ادراک کے آئینے کو توڑ کر چکنا چور نہ کر دیا جائے انسان روحانیت کے اس مقام پر پہنچ ہی نہیں سکتا جہاں سے اُسے غیب کی خبریں ملتی ہیں۔ ان کے متعلق اس سے زیادہ کیا کہا جائے کہ — چہ بے خبر ز مقام محمدؐ عربی است!!

بہر حال یہ ضمنی نکتہ تھا۔ ہم کہہ رہے تھے کہ قرآن کریم کی رُو سے اذن اللہ سے مراد خدا کا مقرر کردہ قانون ہی ہے جو مستقل بھی ہوتا ہے اور غیر متبدل بھی۔



ہم نے اس مقام پر اذن اللہ سے متعلق اصولی بحث کی ہے۔ دیگر امور کے متعلق جہاں جہاں اذن اللہ کے الفاظ آئے ہیں ان کی بابت گفتگو متعلقہ مقامات میں کی جائے گی۔

نوٹ



ساتواں باب

خيروشر

(GOOD AND EVIL)

انسانی فکر کی تاریخ کا مطالعہ کرنے سے یہ حقیقت سامنے آتی ہے کہ مسائل حیات میں سے کسی مسئلہ نے اسے اس قدر وقفِ پیچ و تاب نہیں رکھا جس قدر مسئلہ خیر و شر نے اسے غلطاں و پیچاں رکھا ہے۔ مسئلہ خیر و شر درحقیقت مسئلہ تقدیر کا جزو لاینفک ہے، اس لئے یہ مسئلہ صرف مفکرین ہی کا محورِ فکر و نظر نہیں رہا، بلکہ اہل مذہب کا بھی مرکزِ توجہ رہا ہے۔ اس سلسلہ میں اس معرکہ کو بڑی شد و مد سے پیش کیا جاتا ہے جسے سینٹ تھامس اکیوینس (ST. THOMAS AQUINAS) کی طرف سے منسوب کیا جاتا ہے جس میں اس نے کہا ہے کہ

اگر شر کا وجود خدا کی مرضی سے ہے تو وہ (خدا) خیر مطلق نہیں ہو سکتا اور اگر شر خدا کی مرضی کے علی الرغم موجود ہے تو خدا قادر مطلق نہیں کہلا سکتا۔

چونکہ زیر نظر کتاب میں ہم نے انداز یہ رکھا ہے کہ ہم تقدیر یا اس سے متعلقہ مباحث کے سلسلہ میں فلسفیانہ موشگافیوں اور منطقیانہ نکات آفرینیوں میں نہیں الجھیں گے، بلکہ عام فہم انداز میں ان مسائل پر گفتگو کر کے ان سے متعلق قرآنی تعلیمات پیش کرنے پر اکتفا کریں گے، اس لئے ہم اس تفصیل میں نہیں جائیں گے کہ انسانی فکر (حکمائے یونان سے لے کر عصر حاضر تک) نے اس باب میں کیا سوچا اور کیا کہا ہے۔ (جن احباب کو ان تفصیلات سے دلچسپی ہو وہ راقم السطور کی کتاب — انسان نے کیا سوچا؟ — کا مطالعہ فرمائیں)۔ یہاں ہم انسانی فکر کی عام سطح کے مطابق اتنا بتائیں گے کہ وہ الجھاؤ کیا ہیں جن میں پھنس کر ذہن انسانی ہزاروں سال سے اس کش مکش میں گرفتار چلا آ رہا ہے اور اس پس منظر میں یہ بتائیں گے کہ قرآن کریم ان پیچیدگیوں کا حل کیا بتاتا ہے۔

حساس قلوب کے تاثرات

مشہور ہے کہ گوتم بدھ ایک راجہ کے بیٹے اور ایک ریاست کے راج کمار (ولی عہد) تھے۔ تھے تو شہزادہ لیکن فطرت نے انہیں بڑا درد آشنادل (اور حساس قلب) عطا فرمایا تھا۔ انہوں نے دیکھا کہ چوہنیا کو بلی کھا جاتی ہے اور بلی پر کتا جھپٹ پڑتا ہے۔ مرغی کے چوزے کو چیل اُچک کر لے جاتی ہے اور ہرن کو شیر پھاڑ کر کھاتا ہے۔ پھر انہوں نے دیکھا کہ ایک غریب

انسان فاقوں سے ٹھل ٹھل کر مر جاتا ہے اور ایک نادار بیمار درد و کرب سے تڑپ تڑپ کر جان دے دیتا ہے — تو ان کا قلب حساس اسے برداشت نہ کر سکا اور اس سے وہ اس نتیجہ پر پہنچے کہ یہ دنیا ہے ہی مصائب و آلام کا گھر اور ان مصائب و آلام سے چھٹکارا پانے کا اس کے سوا کوئی علاج نہیں کہ انسان دنیا کو ترک کر دے اور اس حد تک ترک کر دے کہ اس کے دل میں کوئی آرزو تک پیدا نہ ہو۔ جب دنیا کی طرف سے قطعِ علاقہ کی یہ کیفیت پیدا ہو جائے گی تو وہ کامل عدمِ احساس کی منزل میں داخل ہو جائے گا جسے نروان کہا جاتا ہے اور یوں اسے دنیاوی آلام و مصائب سے مکتی (نجات) حاصل ہو جائے گی — بعد میں اُن کے ان تاثرات نے فلسفہ کی حیثیت اختیار کر لی جوڑھائی ہزار سال سے انسانیت کے اعصاب پر چھایا ہوا ہے۔

مادی دُنیا سے نفرت

چونکہ دنیا نام تھا جہاں آب و گل یعنی مادہ (MATTER) کا اس لئے اس سے یہ کلیہ مستنبط کر لیا گیا کہ مادہ ایک دلدل ہے جس میں انسانی روح بُری طرح پھنس گئی ہے۔ انسانی زندگی کا مقصد یہ ہے کہ روح کو مادہ کی اس قید سے چھڑا دیا جائے۔ طریقہ اس کا بھی ترک دنیا ہی ہے اور یہ مقصد مختلف ریاضتوں اور مشقتوں سے حاصل کیا جاسکتا ہے۔ اس مسلک کو تصوف کہا جاتا ہے جو دنیا کی ہر قوم میں متواتر چلا آ رہا ہے اگرچہ نام اس کا مختلف اقوام میں مختلف رہا ہے۔

مسئلہ متناسخ

ہندی مفکروں نے جب اس سوال پر غور کیا کہ (یہ کیا بات ہے کہ) کچھ لوگ دنیا میں نہایت عیش و آرام کی زندگی بسر کرتے ہیں اور دوسرے لوگ ساری عمر مصائب و تکالیف میں مبتلا رہتے ہیں تو وہ اس نتیجہ پر پہنچے کہ جن لوگوں نے اپنے پچھلے جنم میں اچھے کام کئے تھے انہیں موجودہ جنم میں خوش حالیاں اور خوش گواریاں میسر آتی ہیں۔ جنہوں نے بُرے کام کئے تھے وہ مصیبتوں میں مبتلا رہتے ہیں۔ یہ نظریہ درحقیقت عقیدہ متناسخ (TRANSMIGRATION OF SOUL) ہی کا دوسرا نام تھا جو فکرِ یونان کی پیداوار تھا اور جہاں سے اسے ہندی و دونوں نے مستعار لے لیا تھا۔

عیسائیت کا عقیدہ گناہِ اوّل

کچھ دانشوروں نے جب یہ دیکھا کہ دنیا میں جھوٹ، فریب، چوری، ظلم، نا انصافی، عام ہے تو وہ اس نتیجہ پر پہنچے کہ انسان کی فطرت ہی بد واقع ہوئی ہے۔ عیسائیت آگے بڑھی تو اس نے اس بنیاد پر گناہِ اوّل (ORIGINAL SIN) کی عمارت استوار کر لی۔ اس نے کہا کہ آدم اور اس کی بیوی نے بہشت میں جو گناہ کیا تھا اس کا اثر یہ ہے کہ ہر انسانی بچہ اس گناہِ اوّل کی آلائش اپنے ساتھ لئے اس دنیا میں آتا ہے اور انسانوں کی تمام اخلاقی خرابیوں کی جڑ یہی آلائش ہے۔ اس کے دور کرنے کا طریقہ اس کے سوا کچھ نہیں کہ انسان جنابِ مسیح کی تصلیب اور کفارہ پر ایمان لائے۔

مجوسیوں کی ثنویت

ایرانی دانشوروں نے کہا کہ نہیں بات یوں نہیں۔ بات یوں ہے کہ دنیا میں دو مستقل اور باہدگر متضاد قوتیں ازل سے برسرِ پیکار ہیں۔ ایک ظلمت (تاریکی) کی قوت ہے جسے اہرمن کہتے ہیں اور دوسری نور (روشنی) کی قوت جسے یزدان کہا جاتا ہے۔ ان دونوں میں ہر آن جنگ جاری رہتی ہے جسے خیر و شر کی کش مکش کہتے ہیں۔ یہ ثنویت (DUALISM) قدیم ایرانی مجوسیوں کا مذہب ہے جسے (جناب) زرتشت کی طرف منسوب کیا جاتا ہے۔ کائنات میں تضادات کی یہی جنگ ہے جس نے جرمن فلاسفر ہیگل کے نظریہ جدلیت (DIALECTICISM) کو جنم دیا اور جس پر مارکس کے معاشی نظریہ کی عمارت استوار ہے۔

شو پنہار کا فلسفہ ر قنوطیت

ایک نظریہ یہ ہے کہ دنیا میں متضاد قوتیں ہیں ہی نہیں۔ جنہیں ہم متضاد قوتیں سمجھتے ہیں ان کے تضاد کی کیفیت ایسی ہی ہے جیسے ہم (مثلاً) دایاں اور بائیں یا اوپر اور نیچے کہتے ہیں۔ یہ محض اضافی الفاظ (RELATIVE TERMS) ہیں۔ اس اعتبار سے ایک مکتب فکر کا خیال ہے کہ دنیا میں 'شر' کا وجود نہیں، خیر ہی خیر ہے۔ اس کے برعکس دوسرا مکتب فکر (جس کا امام شو پنہار ہے) یہ عقیدہ رکھتا ہے کہ یہ دنیا شر ہی شر ہے اس میں خیر کا وجود ہی نہیں۔ یہ نظریہ درحقیقت، گوتم بدھ کے نظریہ ہی کی صدائے بازگشت ہے۔ جس شخص کا ذہن ہو رسا، لیکن (بد قسمتی سے) اعصاب ہوں کمزور، تو اس کی فکر پر لازماً قنوطیت (PESSIMISM) چھا جاتی ہے۔ شو پنہار کے ساتھ یہی ہوا تھا۔

ایک مکتب فکر کا خیال یہ ہے کہ خیر اور شر موجود فی الحارج نہیں ہوتے۔ یہ ان تاثرات کا نام ہے جو انسان، مختلف واقعات سے اخذ کرتا ہے۔ مثلاً کسی جنگل میں (جہاں کوئی انسان نہ بستا ہو) اگر آندھی کا طوفان یا بارش کا سیلاب آجائے، تو اسے ہم تباہی (شر) نہیں کہتے لیکن وہی طوفان یا سیلاب جب کسی بستی میں قیامت برپا کر دے، تو وہ ہمارے لئے شر بن جاتا ہے۔

یا اس سے بھی برجستہ مثال میں — رات کی تاریکی، رہزن کے لئے خیر ہوتی ہے اور راہرو کے لئے شر — لہذا ان کے نزدیک، خیر اور شر، انسان کے داخلی تاثرات ہیں۔ ان کا وجود مستقل بالذات کچھ نہیں۔

مختصراً، یہ ہیں مسئلہ خیر و شر کے وہ گولے جن میں فکر انسانی ہزاروں سال سے طلسم بیچ و تاب بن کر مبتلائے گردش ہے اور جن سے باہر نکلنے کی اسے کوئی صورت نظر نہیں آتی۔ حقیقت یہ ہے کہ یہ گولے، خیر و شر کے پیدا کردہ نہیں، بلکہ خود ذہن انسانی کے پیدا کردہ ہیں۔ وہ خود ہی انہیں پیدا کرتا ہے اور جب ان کے بندھنوں میں پھنس جاتا ہے تو چیخنے چلانے لگ جاتا ہے کہ مجھے ان سے رہائی کی کوئی شکل نظر نہیں آتی۔ اقبال کے الفاظ میں:

سب اپنے بنائے ہوئے زنداں میں ہیں محبوس

خاور کے ثوابت ہوں کہ افرنگ کے ستار

آئیے ہم دیکھیں کہ قرآن کریم اس باب میں ہمیں کیا راہنمائی دیتا ہے؟

قرآنی تعلیم

سب سے پہلے خارجی کائنات کے حوادث کو لیجئے جنہیں فطری شر (NATURAL EVIL) کہہ کر پکارا جاتا ہے۔ قرآن کریم کا ارشاد ہے کہ وَمَا خَلَقْنَا السَّمَوَاتِ وَالْأَرْضَ وَمَا بَيْنَهُمَا إِلَّا بِالْحَقِّ [15:85] (قرآن کریم میں اس مضمون کی متعدد آیات ہیں) یعنی خدا نے کائنات کو بالحق پیدا کیا ہے۔ لفظ حق کے معانی متعدد ہیں، لیکن موضوع زیر نظر کے اعتبار سے، اس کے بنیادی معنی ہیں ایسی چیز جس کا نتیجہ تعمیری (CONSTRUCTIVE) ہو تخریبی (DESTRUCTIVE) نہ ہو۔ اس کے برعکس، باطل کے معنی ہیں تخریبی نتائج پیدا کرنے والا۔ یہاں سے واضح ہے کہ قرآن کی رُو سے، کائنات کی تمام اشیاء اور جو کچھ اس میں ہوتا ہے، سب کا مقصد تعمیر ہے، تخریب نہیں۔ بالفاظِ دیگر ان کا نتیجہ خیر ہے شر نہیں۔

ہم دیکھ چکے ہیں کہ کائنات میں بے شمار قوتیں کار فرما ہیں۔ انہیں (FORCES OF NATURE) کہا جاتا ہے اور یہ تمام قوتیں خدا کے مقرر کردہ قوانین کے مطابق سرگرم عمل رہتی ہیں۔

ہم یہ بھی دیکھ چکے ہیں کہ ان قوانین کا علم حاصل کرنے کی صلاحیت انسان کے اندر رکھ دی گئی ہے۔ جوں جوں یہ ان قوانین کا علم حاصل کرتا جائے گا، فطرت کی قوتیں اس کے تابع فرمان ہوتی جائیں گی تا آنکہ یہ ایک دن ان تمام قوتوں کو مستخر کر لے گا — وَسَخَّرْ لَكُمْ فِي السَّمَوَاتِ وَمَا فِي الْأَرْضِ جَمِيعًا مِمَّنْهُ [45:13] خدا کا ارشاد ہے — یعنی ساری کائنات انسان کے لئے مستخر کر دی گئی ہے۔

جب تک انسان کسی فطری قوت سے متعلق قانون کا علم حاصل نہیں کرتا (اسے سائنسی انکشافات کہتے ہیں) وہ قوت سرکش و بے باک رہتی ہے اور انسان کے لئے تباہیوں کا موجب بنتی ہے۔ جب یہ اس سے متعلق قانون کا علم حاصل کر کے، اسے مستخر (HARNESS) کر لیتا ہے اس سے ہزاروں تعمیری کام لئے جاسکتے ہیں۔ ذہن انسانی کے عہد طفولیت میں جب اس نے ہنوز قوانین فطرت کا علم حاصل نہیں کیا تھا، کائنات کی تمام قوتیں بے باک، فلبند، اس کے لئے تباہی اور بربادی کا موجب تھیں۔ جوں جوں یہ ان کا علم حاصل کر کے، انہیں مستخر کرتا چلا گیا، وہ مضرت رساں ہونے کے بجائے، منفعت بخش بنتی چلی گئیں۔

اربابِ فکر و تحقیق کی تحسین

وہ اشیاء تو منفعت بخش نتائج مرتب کرنے کے لئے پیدا کی گئی تھیں لیکن انسان کو ان سے مفاد حاصل کرنے کا طریقہ معلوم

نہیں تھا۔ قرآن کریم نے ان اربابِ ایقان و فکر اور اعیانِ تحقیق و تجسس کو درخورِ تہرک قرار دیا ہے جو مسلسل غور و فکر اور بہم تحقیق و تفتیش سے کائناتی قوتوں کے مبنی برحق ہونے کے دعویٰ کی صداقت کا عملی ثبوت بہم پہنچائیں۔ سورہ آل عمران میں ہے:

ان لوگوں کے لئے جو عقل و بصیرت سے کام لیتے ہیں، کائنات کی تخلیق اور دن اور رات کی گردش میں حقیقت تک پہنچنے کی بڑی بڑی نشانیاں ہیں۔

یعنی اُن صاحبانِ عقل و بصیرت اور اربابِ فکر و نظر کے لئے، جو زندگی کے ہر گوشے میں کھڑے بیٹھے، لیٹے تو انہیں خداوندی کو اپنی نگاہوں کے سامنے رکھتے ہیں اور کائنات کی تخلیقی ترکیب پر غور و فکر کرتے اور اپنی تحقیقات کے بعد علی وجہ البصیرت پکاراٹھتے ہیں کہ رَبَّنَا مَا خَلَقْتَ هَذَا بَاطِلًا اے ہمارے نشوونما دینے والے! تو نے کائنات کی کسی شے کو خیر ہی نتائج مرتب کرنے کے لئے پیدا نہیں کیا۔ تیری ذات اس سے بہت بلند ہے کہ تو اس کا رگہ کائنات کو بے مقصد اور تخریبی نتائج مرتب کرنے کے لئے پیدا کر دے (یہ ہماری کم علمی اور کوتاہ نگہی ہے کہ ہم تحقیق سے کام نہیں لیتے اور اس طرح کائنات کے نفع بخش پہلوؤں سے بے خبر رہ کر تباہیوں اور بربادیوں میں مبتلا ہوتے رہتے ہیں)۔ تو ہمیں اس کی توفیق عطا فرما کہ ہم (علمی تحقیقات اور عملی تجربات کے بعد) اشیائے کائنات سے صحیح صحیح فائدہ اٹھائیں اور اس طرح تباہ کن عذابِ زندگی سے محفوظ رہیں۔

جو قومیں اس قسم کی تحقیقات نہ کرنے سے اشیائے کائنات کی نفع بخشوں سے محروم رہتی ہیں، ان کی سعی و عمل کی کھیتیاں جھلس جاتی ہیں اور وہ ذلت و خواری کی زندگی بسر کرتی ہیں — اور ظاہر ہے کہ ایسی ذلیل و خوار قوموں کا کوئی یار و مددگار نہیں ہوتا (3:189-191)۔

انہیں ”علماء“ کہا جاتا ہے

کارگہ کائنات پر اس طرح غور و فکر کرنے والوں کو قرآن ”علماء“ کہہ کر پکارتا ہے (28:27-35)۔

فطرت کی قوتیں

رَبَّنَا مَا خَلَقْتَ هَذَا بَاطِلًا کے عملی ثبوت کے لئے تحقیقات کا نتیجہ ہے کہ فطرت کی وہ مہیب قوتیں جو سرکش اور بے باک ہونے کی وجہ سے قیامت خیز تباہیاں مچایا کرتی تھیں اور اس وجہ سے انسان سمجھتا تھا کہ وہ شر ہی شر ہیں، جب انسان نے ان پر قابو پا لیا تو وہ ہزار منفعت بخشوں کا موجب بن گئیں اور خیر ہی خیر نظر آنے لگیں۔ بارش کا پانی جب انسانی کنٹرول میں نہیں ہوتا تو سیلاب بن کر تباہیاں لاتا ہے لیکن جب انسان اسے ساحلوں میں مقید کر دیتا ہے تو وہ زمینِ مُردہ کے لئے حیات تازہ کا پیا مبر اور زندگی کا سہارا بن جاتا ہے۔ آگ شعلہ بے باک کی شکل میں ہو تو بستیوں کی بستیوں کو جلا کر رکھ کا ڈھیر بنا دیتی

ہے لیکن جب وہ انسانی قبضہ (کنٹرول) میں آجاتی ہے تو ہمہ تن خیر بن جاتی ہے۔ سانپ، بچھو اور دیگر سینگڑوں قسم کے زہریلے جانور جوڑتی پھرتی موت اور چلتی پھرتی ہلاکت کے علاوہ کچھ اور دکھائی ہی نہیں دیتے تھے اور جن کے متعلق کسی کی سمجھ میں نہیں آتا تھا کہ خدا نے انہیں پیدا کیوں کر دیا ہے اب انہی کے زہروں سے ایسے ایسے تریاق تیار کئے جا رہے ہیں جو سینگڑوں مہلک بیماریوں کا علاج ہیں۔ اس کی ایک زندہ اور مجسمہ شہادت خود وہ شخص ہے جو اس وقت ان سطور کو لکھ رہا ہے اور اپنے خیالات قارئین کے سامنے پیش کر رہا ہے۔ بات یوں ہوئی کہ جب 1964ء میں میرا ایک اپریشن ہوا تو اپریشن تو کامیاب رہا لیکن اس کے بعد ایک حادثہ کی وجہ سے اس طرح خون جاری ہو گیا کہ وہ تھمتا ہی نہیں تھا۔ معالج¹ نے جو اپنے فن میں ماہر ہونے کے علاوہ سراپا خلوص و محبت تھا سب کچھ کر دیکھا لیکن کچھ فائدہ نہ ہوا۔ نوبت باس جارسید کے میں بے ہوش ہو گیا اور اعترہ واقارب حتیٰ کہ خود ڈاکٹر صاحب میری زندگی کی طرف سے مایوس ہو گئے۔ میرا سانس اکھڑ رہا تھا کہ ڈاکٹر صاحب نے آخری تدبیر کے طور پر ایک انجکشن دیا۔ خون رُک گیا۔ میں نے آنکھ کھول دی اور رفتہ رفتہ موت کے ویرانوں سے دوبارہ زندگی کی وادیوں کی طرف لوٹ آیا۔ بعد میں میں نے ڈاکٹر صاحب سے پوچھا کہ وہ کون سا آب حیات تھا جس نے یہ مسیحا کی تھی۔ انہوں نے کہا کہ اس دوائی کا نام (REPTILASE) ہے جو سانپ کے زہر سے تیار ہوتی ہے۔ یہ سن کر میری زبان سے بے ساختہ نکلا کہ رَبَّنَا مَا خَلَقْتَ هَذَا بَاطِلًا۔

اقبال نے خدا اور آدم کے مکالمہ میں آدم کی زبان سے کہا تھا کہ

من آثم کہ از سنگ آئینہ سازم

من آثم کہ از زہر نوشینہ سازم

اگر آپ ”از زہر نوشینہ سازم“ کی زندہ شہادت لینا چاہیں تو کسی کیمسٹ کی دوکان پر جائیے۔ آپ کو تقریباً نوے فی صد شیشیوں پر لکھا ملے گا (POISON) اور ان میں سے ہر دوائی کسی نہ کسی مرض کے لئے تریاق ہوگی اور یوں ہرزہ زبان حال سے پکار رہا ہوگا کہ رَبَّنَا مَا خَلَقْتَ هَذَا بَاطِلًا — اے میرے پروردگار! تو نے مجھے تخریبی نتائج کے لئے نہیں پیدا کیا تھا۔ یہ انسان کی کوتاہی علم تھی جس کی وجہ سے اس نے ایسا سمجھ رکھا تھا۔

بچوں کے پیدائشی نقائص

انسان کی یہی کوتاہی علم تھی جس کی وجہ سے وہ یہ بھی نہیں سمجھ سکتا تھا کہ بعض بچے پیدائشی ٹولے، لنگڑے، پاہنج، حتیٰ کہ اندھے کیوں پیدا ہوتے ہیں۔ اس کے قیاس نے بہت زور مارا تو اس نتیجہ پر پہنچا کہ یہ امراض و مصائب ان کے کسی پچھلے جنم

1 حبیب مکرم ڈاکٹر سید عبدالودود صاحب

زباں پہ بارِ الہا! یہ کس کام نام آیا۔

کے کرموں (غلط اعمال) کا نتیجہ ہیں — وہ اس سے زیادہ اور سوچ بھی کیا سکتا تھا؟ لیکن جب انسان علمی تحقیقات میں آگے بڑھا تو اس نے ان حوادث کا راز بھی پالیا۔ چنانچہ اب ترقی یافتہ اقوام کا یہ عالم ہے کہ وہاں پہلے اس جوڑے کا جو شادی کا خواہاں ہو طبی معائنہ کرتے ہیں یہ دیکھنے کے لئے کہ وہ کسی ایسے مرض میں مبتلا تو نہیں جو موروثی طور پر بچے میں منتقل ہو جائے۔ اس طرف سے مطمئن ہو جانے کے بعد وہ رحمِ مادر میں جنین کی حالت کا معائنہ کرتے رہتے اور اسے وہیں ضروری سامانِ حفاظت بہم پہنچاتے رہتے ہیں۔ ان علمی انکشافات اور حسن تدابیر کا نتیجہ ہے کہ ان اقوام میں بچے بالعموم تندرست و توانا پیدا ہوتے ہیں۔ ان کے ہاں اس شعبہ میں مزید تحقیقات کا سلسلہ جاری ہے، تاکہ بچوں کے ان نقائص و اسقام کی مدافعت کا بھی انتظام کیا جاسکے جو ابھی ان کی گرفت میں نہیں آئے۔

درد کا مسئلہ

شر (EVIL) کی سب سے زیادہ سنگین اور کرب آمیز مثال درد (PAIN) کی دی جاتی ہے اور جسے دردِ ہور ہا ہوا سے اس کا ”فلسفہ“ سمجھایا ہی نہیں جاسکتا۔ (شدید درد کی حالت میں بالعموم سمجھنے سوچنے کی صلاحیت مفقود ہو جاتی ہے۔) لیکن علم الامراض کے ماہرین کا کہنا یہ ہے کہ درد تو فطرت کی رحمت ہے۔ انسانی جسم کی مشینری اس قدر پیچیدہ اور پراسرار سی ہے کہ کسی دوسرے انسان کو تو ایک طرف خود اپنے آپ کو بھی معلوم نہیں ہوتا کہ یہ چل کیسے رہی ہے اور اس میں کوئی سقم تو نہیں پیدا ہو رہا ہے۔ یہ بتانے کے لئے کہ اس مشینری میں نقص اور خرابی پیدا ہو گئی ہے فطرت نے ایک (DEVICE) تجویز کر رکھی ہے جسے درد کہا جاتا ہے۔ درد درحقیقت وہ خطرے کی گھنٹی ہے جو پکار پکار کر چلا کر آنے والے خطرہ سے آگاہ کرتی ہے۔ اگر یہ گھنٹی نہ بجے تو کسی کو معلوم ہی نہ ہو سکے کہ مشین کے اندر کوئی خرابی واقع ہو رہی ہے تا آنکہ وہ مشین چلتے چلتے رُک ہی نہ جائے (یعنی انسان کی موت واقع ہو جائے)۔ اس نقطہ نگاہ سے درد درحقیقت ایک نعمت ہے۔

لیکن فطرت کے دوسرے طریقوں کی طرح یہ طریق بھی (CRUDE) سا ہے اس لئے انسان اس تلاش میں ہے کہ اس کی جگہ کوئی ایسا طریق دریافت کر لیا جائے جس سے آنے والے خطرہ کا علم تو قبل از وقت ہو جائے لیکن کرب و اذیت ساتھ نہ آئے۔ اس سلسلہ میں بڑی شد و مد سے ریسرچ ہو رہی ہے۔ اس وقت میرے سامنے ایک ریسرچ سکا لر (GEORGE A.W. BOEHM) کا ایک مبسوط مقالہ¹ ہے جس میں اس نے بتایا ہے کہ جس رفتار سے یہ تحقیقات جاری ہیں اس کے پیش نظر توقع کی جاسکتی ہے کہ آئندہ دس سال کے عرصہ میں ایسا ہو جائے کہ انسان کو جسمانی درد سے نجات مل جائے — خدا کرے کہ ایسا ہی ہو۔

بہر حال ہم کہہ رہے تھے کہ اشیائے کائنات کے متعلق جوں جوں انسانی علم ترقی کرتا جاتا ہے ان کا شرک پہلو خیر سے بدلتا چلا جاتا ہے۔

اشیاء کی مقدار استعمال

اشیائے کائنات کے خواص دریافت کرنے کے ساتھ یہ معلوم کرنا بھی ضروری ہے کہ ان کا کس ”مقدار“ میں استعمال مدد حیات ہے اور کس مقدار میں ہلاکت آفریں۔ بالفاظ دیگر ان اشیاء کی ”تقدیرات“ (پیمانوں) کا معلوم کرنا۔ پانی کا ایک گلاس مدد حیات ہے لیکن وہی پانی جب زیادہ مقدار میں پیٹ میں چلا جائے تو اس سے موت واقع ہو جاتی ہے — ڈوب کر آدمی اسی طرح مرتا ہے۔ یا مثلاً، سکھیا کے دس قطرے، تقویت بخش ہوتے ہیں اور پچاس قطرے ہلاکت آفریں۔ اشیاء کے استعمال میں ان کی ”تقدیرات“ (پیمانوں) کو کس قدر اہمیت حاصل ہے، اس کی بین شہادت ہو میو پیٹھک طریق علاج ہے۔ اس طریق علاج کا نقطہ ماسکہ یہ ہے کہ کسی شے کے زیادہ مقدار میں کھانے سے انسانی طبیعت میں جس قسم کی ناخوشگوار کیفیات پیدا ہوتی ہیں، اس شے کی ہو میو پیٹھک معیار (DOSE) سے ان کیفیات کا ازالہ ہو جاتا ہے۔ اس اصول کے مطابق انہوں نے ثابت کر دیا ہے کہ کائنات کی ہر شے کی اصل خیر ہے۔ یہ اس کی غلط ”مقدار“ ہے جس سے وہ شر بن جاتی ہے۔

مِنْ شَرِّ مَا خَلَقَ

اور اس سے ہمیں قرآن کریم کی اس آیہ جلیلہ کا مفہوم آسانی سمجھ میں آ سکتا ہے جس میں کہا گیا ہے **قُلْ أَعُوذُ بِرَبِّ الْعَلَمِیْنَ** ○ **مِنْ شَرِّ مَا خَلَقَ** [113:1-2] یعنی اس بات کی احتیاط برتو کہ خدا نے کائنات میں جو کچھ پیدا کیا ہے، ان کے غلط استعمال سے وہ تمہارے لئے شر نہ بن جائے۔ یعنی خدا نے شر کو پیدا نہیں کیا۔ اس نے اشیائے کائنات میں مختلف خواص و تاثیرات رکھ دی ہیں۔ اب ان کا مضر اور منفعت بخش ہونا اس بات پر منحصر ہے کہ تم انہیں استعمال کس طرح کرتے ہو۔ اگر تم انہیں خدا کے مقرر کردہ قوانین طبعی کے مطابق استعمال کرو گے تو ان کا نتیجہ خیر ہوگا۔ ان کے خلاف استعمال کرو گے تو اس سے شر پیدا ہوگا۔ اسی بنا پر سورہ آل عمران میں بطور اصول بتایا گیا ہے کہ **بِیْدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ** [3:26]۔

خدا سرچشمہ خیر ہے

خدا نے شر کو پیدا نہیں کیا — اس نے اشیائے کائنات کو پیدا کیا اور ان کی ”تقدیرات“ مقرر کر دیں۔ اگر انہیں ان کے مطابق استعمال کیا جائے تو اس کا نتیجہ خیر ہی خیر ہوگا — کہ خدا سرچشمہ خیر ہے — اگر انہیں ان کے خلاف استعمال کیا جائے تو اس سے شر پیدا ہوتا ہے۔ یعنی شر خود انسان کا اپنا پیدا کردہ ہوتا ہے۔ یہی وہ حقیقت کبریٰ ہے جسے سورہ نساء میں واضح

طور پر بیان کر دیا گیا ہے۔ اس آیت کو ہم پہلے بھی سامنے لاکچے ہیں، لیکن نقطہ زیر نظر کی اہمیت اور نسبت کے لحاظ سے اس کا دہرا دینا ضروری سمجھتے ہیں۔ وہ آیت یہ ہے کہ مَا أَصَابَكَ مِنْ حَسَنَةٍ فَمِنَ اللَّهِ وَمَا أَصَابَكَ مِنْ سَيِّئَةٍ فَمِنْ نَفْسِكَ [4:79] ”تمہیں جو خوشگواریاں ملتی ہیں وہ خدا کی طرف سے ہوتی ہیں اور جو مصیبتیں تم پر آتی ہیں وہ تمہارے اپنے ہاتھوں کی لائی ہوئی ہوتی ہیں۔ اور اس سے پہلے ہے قُلْ كُلٌّ مِّنْ عِنْدِ اللَّهِ [4:78] نتائج سب خدا کے مقرر کردہ قوانین کے مطابق مرتب ہوتے ہیں۔ ان قوانین کے مطابق عمل کرو تو نتیجہ خیر ہی خیر ہے۔ ان کی خلاف ورزی کرو تو شر ہی شر۔ دوسری جگہ ہے وَمَا عِنْدَ اللَّهِ خَيْرٌ وَأَبْلَغُ [28:60] جو خدا کے ہاں سے (یعنی اس کے مقرر کردہ قوانین کے مطابق چلنے سے) ملتا ہے وہ خیر (منفعت بخش) بھی ہوتا ہے اور پائندہ بھی۔

بعض مقامات پر اس حقیقت کو بڑے لطیف انداز میں بیان کیا گیا ہے۔ مثلاً سورہ بنی اسرائیل میں ہے وَإِذَا أَعْتَبْنَا عَلَى الْإِنْسَانِ أَعْرَاضًا وَمَا يَجَانِبُهَا جَبَّ هَمُّ الْإِنْسَانِ كَوَافِرًا نِعْمَتٍ مِّنْ نَّعْمَتِنَا سِوَا مَا نُرِيدُ لَهُمْ لَئِن لَّمْ يَظْهَرِ لَهُمْ الْآيَاتُ لَيَقْتُلُنَّ [30:36؛ نیز 42:48] جب اسے اس کی خود کردہ غلطیوں کی وجہ سے نقصان پہنچتا ہے تو مایوس ہو کر بیٹھ جاتا ہے۔ سورہ اعراف میں یہ انداز اور بھی لطیف اور بلیغ ہو گیا ہے، جہاں کہا کہ وَالْبَلَدُ الطَّيِّبُ يَخْرُجُ نَبَاتُهُ بِأَذْنِ رَبِّهِ وَالَّذِي خَبثَ لَا يَخْرُجُ إِلَّا نَجَسًا [7:58] زرخیز زمین خدا کے قانون کے مطابق (بِأَذْنِ رَبِّهِ) نہایت عمدہ فصل پیدا کرتی ہے لیکن ناقص زمین بہت کم پیداوار دیتی ہے۔ دیکھئے یہاں بِأَذْنِ رَبِّهِ نہیں کہا حالانکہ یہ بھی خدا ہی کے قانون کے مطابق ہوتا ہے۔



اخلاقی خیر اور شر

یہاں تک ہم نے اشیائے کائنات کے طبیعی خواص و اثرات ان کے طبیعی طریق استعمال اور ان سے پیدا ہونے والے منفعت بخش (خیر) اور مضرت رساں (شر) نتائج سے بحث کی ہے۔ لیکن انسانی دنیا میں خیر اور شر کا ایک اور گوشہ بھی سامنے آتا ہے جس کا تعلق طبیعی قوانین سے نہیں۔ تلوار کی طبیعی خاصیت یہ ہے کہ وہ گلا کاٹ دیتی ہے۔ وہ تلوار ایک ظالم کے ہاتھ میں ہو تو وہ اس سے مظلوموں اور کمزوروں کا گلا کاٹے گا لیکن وہی تلوار اگر کسی انصاف پسند انسان کے ہاتھ میں ہو تو وہ اس سے ظالموں کی کلائی مروڑ کر مظلوموں کی حفاظت کا سامان پیدا کر دے گا۔ تلوار وہی ہے اور اس کی طبیعی خاصیت بھی وہی لیکن جس مقصد کے لئے اسے استعمال کیا گیا ہے وہ اس کے خیر و شر ہونے کا معیار بن جاتا ہے۔

مقصد، معیارِ خیر و شر

اس سے بھی ایک قدم آگے بڑھے۔ ایک شخص فریب دے کر کسی شخص کا رویہ ہتھیالیتا ہے۔ ”فریب دینے“ میں کوئی طبعی ذریعہ (تلوار وغیرہ) استعمال نہیں کیا گیا۔ اس میں صرف عقلِ انسانی کام میں لائی گئی ہے۔ آپ اپنے اس نقصان کا ذکر اپنے کسی ایسے دوست سے کرتے ہیں جو زیادہ ذہین اور فطین ہے۔ وہ ایسی تدبیر کرتا ہے کہ اُس فریب کار کو آپ کا رویہ واپس دینا پڑتا ہے۔ اس میں بھی آپ کے اس دوست نے عقل ہی کا استعمال کیا ہے۔ اس سے بھی واضح ہے کہ عقلِ انسانی بھی ایک قوت ہے اور جس مقصد کے لئے اسے استعمال کیا جائے اس کے مطابق وہ خیر یا شر بن جاتی ہے۔

مقصد کا تعین وحی کر سکتی ہے

سوال یہ ہے کہ ان مقاصد کا تعین کس طرح کیا جائے جن کے مطابق، مادی قوتیں یا خود انسانی صلاحیتیں شر کے بجائے خیر بن جائیں۔ ظاہر ہے کہ عقلِ انسانی کی رو سے ان مقاصد کا تعین نہیں کیا جاسکتا۔ اس لئے کہ عقل اس سوال کا جواب کس طرح دے سکتی ہے کہ اسے کس مقصد کے لئے استعمال کیا جائے؟ جس طرح تلوار اپنے استعمال کا مقصد خود متعین نہیں کر سکتی اسی طرح عقلِ انسانی بھی اپنے استعمال کا مقصد خود متعین نہیں کر سکتی۔ اس کے لئے عقلِ انسانی سے بالاتر کوئی سرچشمہ ہونا چاہئے۔ یہ سرچشمہ وحیِ خداوندی ہے اور جو معیارِ وحی کی رو سے متعین ہوتا ہے، اُسے دین کی اصطلاح میں مستقل اقدار (PERMANENT VALUES) کہا جاتا ہے۔ جب فطرت کی قوتوں، اشیائے کائنات، یا خود عقلِ انسانی کو مستقل اقدارِ خداوندی کے مطابق استعمال کیا جائے تو اس کا نتیجہ خیر ہوتا ہے، جب انہیں ان اقدار کے خلاف صرف میں لایا جائے تو اس کا نتیجہ شر ہوتا ہے۔ جو معاشرہ، مستقل اقدارِ خداوندی سے انکار کرتا ہے اور اپنے تمدنی نظام کو صرف عقل کی بنیادوں پر قائم کرتا ہے اسے باطل کا نظام کہا جاتا ہے کیونکہ اس کا نتیجہ انسان کے لئے شر ہوتا ہے۔ ایسے معاشرہ میں فطرت کی قوتوں اور اشیائے کائنات کا استعمال، عقل کی رو سے کیا جاتا ہے اور عقل کا استعمال اپنے جذبات کی رو سے۔ جذبات کے متعلق ہم پہلے دیکھ چکے ہیں کہ بنیادی طور پر یہ ان جبلتوں (INSTINCTS) کا نام ہے جو انسان کو حیوانی زندگی سے وراثت میں ملے ہیں اور ان جبلتوں میں تحفظِ خویش (PRESERVATION OF SELF) اور تغلبِ خویش (SELF AGGRESSION) کے جذبات بنیادی ہیں۔ یہی جذبات جب انفرادی سے اجتماعی شکل اختیار کر لیتے ہیں، تو تحفظِ خویش سے مراد ہوتا ہے اپنی قوم کا تحفظ۔ اب آپ سوچئے کی جب دنیا میں مختلف قومیں بستی ہوں اور ہر قوم فطرت کی قوتوں کو اپنی اپنی عقل (مصالح) کے مطابق اپنے تحفظ اور دوسروں پر غلبہ حاصل کرنے کے لئے استعمال میں لائے، تو اس کا نتیجہ کیا ہوگا؟ وہی جہنم جس میں آج تمام اقوامِ عالم بُری طرح سے گرفتار ہیں! یعنی وہ جہنم جو ان شرار (چنگاریوں) کا بھڑکایا ہوا ہے جو فطرت کی قوتوں کو مستقل اقدار کے خلاف

استعمال کرنے سے وجود میں آتی ہیں۔

موجودہ دور کا جہنم

یہی وہ نظام باطل ہے جس میں مستقل اقدار کے مطابق زندگی بسر کرنے کے آرزو مند انسانوں کو طرح طرح کی تکالیف برداشت کرنی پڑتی ہیں۔ اسی اعتبار سے اس معاشرہ کی خرابیوں کے متعلق کہا کہ **كَانَ شَرُّهُ مُسْتَبَیْرًا** [76:7] اس کی چنگاریاں اڑ کر لگ جاتی ہیں۔

مستقل اقدار کو نظر انداز کر دینے سے جہاں نوع انسانی، قوموں میں بٹ جاتی ہے اور قوموں میں بعض زیادہ طاقت ور ہو جاتی ہیں اور دوسری قومیں کمزور رہ جاتی ہیں — اور طاقت ور قومیں کمزور قوموں کا خون چوس کر اور طاقت ور ہوتی چلی جاتی ہیں — اس طرح ایک قوم کے اندر مختلف طبقات پیدا ہو جاتے ہیں۔ ان طبقات میں بالادست طبقہ قوم کی دولت اور قوت کا مالک بن بیٹھتا ہے اور زیر دست طبقہ ان کا محکوم و محتاج ہو کر ان کا خدمت گزار بن جاتا ہے۔

پیدائشی امیر اور غریب

پھر اسی باطل نظام کی رو سے بالادست طبقہ میں پیدا ہونے والے بچے زندگی کی مرقہ الحالیاں ہی نہیں بلکہ پوری پوری عیش سامانیاں ساتھ لئے پیدا ہوتے ہیں اور نچلے طبقہ کے گھروں میں جنم لینے والے بچے ساری عمر عُسرت اور افلاس میں گزارتے ہیں اور چونکہ معاشرہ میں معیارِ تکریم دولت قرار پاتا ہے اس لئے یہ مفلس اور غریب انسان اور ان کے بچے تمام انسانی صلاحیتوں کے باوجود ذلیل و خوار سمجھے جاتے ہیں۔

ہندو پنڈتوں نے اس تفاوت کی توجیہ یہ وضع کی کہ اختلاف مدارج و معیارِ زیست انسان کے پچھلے جنم کے گرموں (کاموں) کا نتیجہ ہیں — جس نے سب سے زیادہ خراب کام کئے تھے وہ سُودر پیدا ہوتا ہے۔ اس سے اوپر ویش پھر کھشتری اور سب سے اوپر خود برہمن — ظاہر ہے کہ جب تعین مراتب کرنے والے برہمن ہوں تو سب سے اونچا طبقہ برہمنوں کا قرار نہیں پائے گا تو اور کس کا قرار پائے گا؟

خدا کی طرف سے

جن لوگوں نے سابقہ جنم کے نظریہ سے اتفاق نہ کیا انہوں نے اس اختلاف مدارج کے متعلق کہہ دیا کہ ان کا تعین خدا کی طرف سے ہوتا ہے — وہ جسے چاہے امیر بنا دے جسے چاہے مفلس اور محتاج رکھے۔ جسے چاہے عزت عطا کر دے جسے چاہے ذلیل و خوار کر دے۔ یہ ہر ایک کا نصیب اور قسمت ہے۔ اسی کو انسان کی تقدیر کہتے ہیں جسے نہ کوئی شخص اپنے لئے بنا سکتا

ہے نہ مٹا سکتا — انہوں نے یہ عقیدہ وضع کیا اور اسے اس تکرار و اصرار سے دہراتے چلے گئے کہ عوام مستقلاً اس کے فریب میں آگئے۔ یہ سازش اس لئے کی گئی کہ عوام کی نگاہیں اس طرف نہ اٹھنے پائیں کہ یہ تفریق و تقسیم خدا کی نہیں بلکہ اس غلط نظام کی پیدا کردہ ہے جس کے قیام و استحکام کا ذمہ دار بالادست طبقہ ہے — اور بالادست طبقہ میں اربابِ نظم و نسق اور یہ حضراتِ وعظ و نصیحت دونوں شامل ہیں — (جیسا کہ پہلے بھی کہا جا چکا ہے) ملوکیت اور مذہبی پیشوائیت دونوں لازم و ملزوم ہیں۔

قرآن کریم بھی سرچشمہ خیر ہے

اس کے بعد آپ پھر قرآن کریم کی اس آیتِ جلیلہ کی طرف آئے جس میں کہا گیا ہے کہ حسنات (زندگی کی خوشگواریاں) سب خدا کی طرف سے ملتی ہیں اور مصائب و آلام تمہارے اپنے ہاتھوں کے لائے ہوئے ہوتے ہیں۔ یہ مصائب و آلام اس غلط نظام کے پیدا کردہ ہوتے ہیں جو مستقل اقدار خداوندی سے اعراض برتنے سے وجود میں آتا ہے۔ اگر معاشرہ ان اقدار کے مطابق قائم ہو تو پھر ہر طرف سے حسنات کی بارشیں ہوتی ہیں۔ یہ اقدار قرآن کے اندر محفوظ ہیں اسی لئے خود قرآن کو بھی خیر کہا گیا ہے۔ سورہ نحل میں ہے وَقِيلَ لِلَّذِينَ اتَّقَوْا مَاذَا أَنْزَلْنَا عَلَيْكُمْ يَا مُنَافِقِينَ جَمَاعَتٌ مُّؤْمِنِينَ سَلَوْتُمْ عَنْهَا وَعَلَّمَ رَبِّيَ لَهَا خَيْرٌ مِّمَّا يَكْتُمُونَ (سورہ نحل: 109)۔ یعنی خدا خود خیر کا سرچشمہ ہے اور اس کی طرف سے نازل شدہ ضابطہ قوانین بھی خیر ہے۔ اس کے مطابق عمل کرنے سے انسانی زندگی ہمہ تن خیر ہو جاتی ہے۔ شر اس کی خلاف ورزی سے پیدا ہوتا ہے — خیر اس کی طرف سے شر خود ہمارا آوردہ!

میرے ساتی نے عطا کی ہے مئے بے درد و صاف

رنگ جو کچھ دیکھتے ہو میرے پیمانے کا ہے

یہ خیر کیا ہے۔ اس کی تشریح میں کہا لَئِنْ أَحْسَنُوا فِي هَذِهِ الدُّنْيَا حَسَنَةً وَكَذَلِكَ أَرْزُلُوا خَيْرًا [16:30] جو لوگ مستقل اقدار کے مطابق، حُسن کا رانہ انداز سے زندگی بسر کرتے ہیں انہیں اس دنیا میں بھی خوشگواریاں عطا ہوتی ہیں اور آخرت کی زندگی میں بھی خوشگواریاں۔ یہاں سے ہمارے سامنے خیر کی ایک اور تعریف (DEFINITION) آئی ہے جو غور طلب ہے۔



طبعی (یا حیوانی سطح کی) زندگی میں خیر و شر (یا نفع اور نقصان) کا معیار بڑا واضح، صاف اور سیدھا ہے۔ جس بات (یا کام) سے مادی مفاد حاصل ہوں، وہ خیر اور جس سے مادی نقصان ہو، وہ شر۔ اس سلسلہ میں اتنی بات اور بھی پیش نظر رکھنے کے قابل ہے کہ اس معیار کے مطابق، کوئی شے مستقل طور پر باعثِ خیر یا موجبِ شر قرار نہیں پاسکتی۔ ایک ہی چیز جو ایک وقت میں (اُس وقت کے حالات کے مطابق) منفعت بخش ہے، دوسرے وقت میں (بہ تبدیلی حالات) مضرت رساں ہو سکتی ہے۔

صحت کے زمانے میں دودھ منفعت بخش ہے۔ نزلہ، زکام، کھانسی میں مضرت رساں۔ یا (مقدار کے اعتبار سے) ایک گلاس پانی منفعت بخش، ایک مٹکا پانی، مضرت رساں۔ اس اعتبار سے کہا جاتا ہے کہ خیر اور شر اضافی (RELATIVE) ہیں، مطلق (ABSOLUTE) نہیں۔

مطلق خیر و شکر کا معیار

لیکن جب زندگی کو انسانی سطح پر دیکھا جائے — یعنی جہاں یہ تسلیم کیا جائے کہ انسانی زندگی اس کے طبعی جسم ہی سے عبارت نہیں۔ جسم کے علاوہ ایک اور شے بھی ہے جسے انسانی ذات کہا جاتا ہے، تو خیر اور شر (نفع۔ نقصان) کا ایک اور معیار سامنے آتا ہے، اور وہ یہ کہ جن امور سے انسانی ذات کی نشوونما (DEVELOPMENT) ہو، جن سے اس میں استحکام (INTEGRATION) پیدا ہو، وہ خیر اور جن سے اس کی نشوونما رک جائے اور اس میں انتشار واقع ہو، وہ شر۔ چونکہ انسانی ذات غیر مادی، فلہذا غیر مرئی ہے اس لئے اس کے خیر اور شر کے پیمانے بھی محسوس نہیں ہو سکتے۔ مثلاً سنبھلا کھانے سے کیا نقصان ہوتا ہے اسے ہر شخص جان اور پہچان سکتا ہے، لیکن جھوٹ بولنے سے (انسانی ذات کا) کیا نقصان ہوتا ہے اسے نہ دیکھا جاسکتا ہے نہ مپا۔ اس کے برعکس، جھوٹ بولنے سے مادی فائدہ حاصل ہو سکتا ہے — اصل یہ ہے کہ انسان جھوٹ بولتا ہی اس وقت ہے جب اسے توقع ہو کہ اس سے اسے کچھ فائدہ حاصل ہوگا۔ منفعت کی توقع کے بغیر کوئی ذہنی مریض ہی جھوٹ بولے گا!

مادی نظریہ حیات اور اخلاقیات

ان تصریحات سے واضح ہے کہ جہاں تک انسانی ذات کا تعلق ہے، نہ اس کے نفع یا نقصان کا معیار مادی ہے، نہ پیمانے مادی۔ اس کا معیار، مستقل اقدار ہیں جنہیں عام اصطلاح میں اخلاقیات (MORALS) کہا جاتا ہے — واضح رہے کہ اخلاق کا تعلق انسانی زندگی سے ہے۔ حیوانات میں اخلاق کا تصور ہو ہی نہیں سکتا۔ جس معاشرہ میں انسانی ذات کو تسلیم نہیں کیا جاتا (اسے مادی تصور حیات اور اس نظام معاشرت کو سیکولر کہا جاتا ہے) اس میں اخلاق (MORALS) کے لئے کوئی بنیاد نہیں ہوتی۔ اس میں صرف سوسائٹی کے قوانین (SOCIAL LAWS) یا عدالتی قوانین ہوتے ہیں، جن کے بغیر انسان کی تمدنی زندگی قائم نہیں رہ سکتی۔ ان معاشرتی یا عدالتی قوانین میں بیشتر وہی ہوتے ہیں جنہیں اخلاقی ضوابط کہا جاتا ہے — مثلاً جھوٹ نہ بولو، فریب نہ دو، کسی پر زیادتی نہ کرو۔ وغیرہ وغیرہ — لیکن ان کی حیثیت معاشرتی یا عدالتی قوانین کی ہوتی ہے، اخلاقیات کی نہیں اگرچہ روش عامہ کے ماتحت انہیں اخلاقیات کہہ دیا جاتا ہے۔ اس فرق کو ایک مثال سے سمجھا جاسکتا ہے۔ اگر ایک شخص کو معلوم ہو کہ اسے جھوٹ بولنے سے اتنا فائدہ ہوگا اور اسے اس کا بھی یقین ہو کہ اس کا یہ جھوٹ نہ سوسائٹی کے نوٹس میں آسکتا ہے اور نہ ہی عدلیہ کی مشینری کی گرفت میں، تو مادی نظریہ زندگی کی رو سے، کوئی ایسی چیز نہیں ہوگی جو اسے جھوٹ بولنے سے

باز رکھ سکے¹۔ اگر کوئی شخص معاشرہ میں رسوائی یا عدلیہ کی گرفت کے خیال سے جھوٹ نہیں بولتا، تو اسے اعلیٰ اخلاق کا حامل نہیں سمجھا جائے گا۔ اس کے برعکس جو شخص انسانی ذات کو تسلیم کرتا اور اس کے نفع یا نقصان پر نگاہ رکھتا ہے، وہ اس وقت بھی جھوٹ نہیں بولے گا، جب اسے یقین ہو کہ اس کا جھوٹ نہ سوسائٹی کے نوٹس میں آسکتا ہے اور نہ ہی عدلیہ کی گرفت میں اور جھوٹ بولنے سے اسے اس قدر مادی فائدہ ہوگا۔ وہ اس لئے جھوٹ نہیں بولے گا کہ وہ جانتا ہے کہ اس سے (ہر چند اسے مادی فائدہ ہو جائے گا لیکن) اس کی ذات کا نقصان ہوگا۔ وہ مادی فائدے کو اپنی ذات کے فائدہ پر قربان کر دے گا۔ اسے اخلاق کہا جائے گا۔ قرآنی نقطہ نگاہ سے، کیریئر (حُسنِ کردار) کی تعریف یہ ہے کہ جہاں کسی مادی منفعت اور مستقل قدر میں ٹکراؤ ہو، انسان مستقل اقدار کے تحفظ کے لئے (یعنی اپنی ذات کے فائدے کی خاطر) مادی مفاد کو قربان کر دے۔ مادی نظریہ زندگی یا سیکولر نظام میں قانون کی پابندی کا تصور تو ہوتا ہے، اخلاقیات کا تصور نہیں ہو سکتا۔ اس میں اخلاقیات کے لئے کوئی بنیاد نہیں ہوتی اور یہی وجہ ہے کہ اس کے ضابطہ قوانین میں بھی نت نئے دن تبدیلیاں ہوتی رہتی ہیں۔ یعنی ان کی حیثیت بھی اضافی ہوتی ہے۔

اس کے برعکس، جس ضابطہ اقدار کا تعلق انسانی ذات سے ہوتا ہے، اس کی حیثیت اضافی نہیں ہوتی۔ وہ اقدار مستقل اور غیر متبدل ہوتی ہیں اور ان کے نتیجے میں جو خیر یا شر ظہور میں آتا ہے (یعنی اُن کی پابندی سے خیر اور ان کی خلاف ورزی سے شر) اسے خیر مطلق (ABSOLUTE GOOD) اور شر مطلق (ABSOLUTE EVIL) کہا جاتا ہے۔ یعنی

(1) یہ ہو نہیں سکتا کہ فریب دہی، ایک وقت میں تو موجب شر ہو اور دوسرے وقت میں خیر کا موجب۔

(2) نہ ہی یہ ہو سکتا ہے کہ زیادہ فریب، موجب شر ہو اور تھوڑا سا فریب باعث خیر۔

(3) یا یہ کہ کسی زمانہ میں صداقت اور دیانت، خیر تھی اور بعد میں کذب و فریب، خیر ہو گیا ہو یا ہو جائے۔

مستقل اقدار (جن کا تعلق انسانی ذات سے ہے) مستقل، غیر متبدل اور مطلق ہیں۔

غلط معاشرہ (یا باطل کے نظام) میں چونکہ مستقل اقدار کا تصور ہی نہیں ہوتا، اس لئے اس میں اگر ایک فرد، مستقل اقدار کے مطابق زندگی بسر کرنا چاہتا ہے تو اسے اکثر و بیشتر، مادی نقصانات اٹھانے پڑتے ہیں۔ اس تصادم میں مسلکِ خانقاہیت (تصوف) کی تلقین یہ ہوتی ہے کہ چونکہ یہ مادہ (یا دنیاوی علائق) قابلِ نفرت ہیں، اس لئے تم مادی نفع یا نقصان کا خیال تک دل میں نہ لاؤ۔ دنیا کا ترک کر دینا ہی اصل حیات ہے۔ لیکن یہ فریب نفس ہے۔ آپ دنیا میں رہتے ہوئے دنیا کو ترک کر ہی نہیں سکتے۔ اس سلسلہ میں قرآن کی تعلیم یہ ہے کہ اگر معاشرہ مستقل اقدار کے مطابق قائم کر لیا جائے تو ایسی صورت پیدا ہی

1 جسے ضمیر کی آواز کہا جاتا ہے وہ ان نقوش کا نام ہے جو ابتدائی تعلیم و تربیت سے بچے کے دل پر منقوش ہو جاتے ہیں۔ جس قسم کے ماحول میں بچے کی تربیت، اسی قسم کا اس کا ضمیر۔ آپ نے نہیں دیکھا کہ جس قسم کے غلط ماحول میں موجودہ نوجوانوں کی تربیت ہوتی ہے اس کی رُو سے ان کا ضمیر انہیں غلط کاروں اور جرائم کو شیوں سے قطعاً نہیں روکتا۔ (تفصیل ان امور کی میری کتاب ”بلیس و آدم“ میں ملے گی)۔

نہیں ہو سکتی جس میں انسان کے مادی مفاد اور اس کی ذات کے مفاد میں ٹکراؤ ہو۔ اس لئے وہ افراد سے کہتا ہے کہ تم انفرادی زندگی بسر کرنے کے بجائے اجتماعی زندگی بسر کرو جس میں معاشرہ مستقل اقدار کی بنیادوں پر قائم ہو جائے۔ اس میں تمہیں مادی مفادات بھی حاصل ہوں گے اور تمہاری ذات کی نشوونما بھی ہوتی جائے گی۔ قرآن کریم مادی مفادات کو دنیاوی حسنات سے تعبیر کرتا ہے اور ذات سے متعلق مفادات کو اخروی حسنات سے — اس لئے کہ حیاتِ آخرت کا تعلق انسانی ذات سے ہے نہ کہ انسانی جسم سے۔

ان تصریحات کی روشنی میں یہ حقیقت ہمارے سامنے آگئی کہ قرآن کی رو سے خیر مطلق وہ ہے جس سے دنیاوی مفاد بھی حاصل ہوں اور اخروی مفاد بھی — یعنی جس سے انسان کی طبعی زندگی بھی مرفہ الحالیوں کی ہو اور اس کی ذات بھی مستحکم ہوتی چلی جائے اور شرمطلق وہ ہے جو اس کے خلاف نتائج پیدا کرے۔

اور اب ہمارے سامنے سورہ نحل کی اس آیت کا مفہوم نکھر کر آ گیا ہے جس میں کہا گیا ہے کہ جب مومنین سے پوچھا جاتا ہے کہ تمہاری طرف کیا نازل ہوا ہے تو وہ کہتے ہیں — خیر — یعنی لِلَّذِينَ أَحْسَنُوا فِي هَذِهِ الدُّنْيَا حَسَنَةٌ وَكَذَلِكَ آتَى الْآخِرَةَ خَيْرًا [16:30] یعنی جس کی رو سے مادی مفادات بھی حاصل ہوں اور انسانی ذات سے متعلق مفادات بھی۔ اسی نوح زندگی کو الدین کہا جاتا ہے۔ اس سے واضح ہے کہ

(1) مادی نظریہ زندگی (اور سیکولر نظام معاشرت) وہ ہے جس میں مقصود و منہی، محض مادی مفادات ہوتے ہیں۔ یہ بھی الدین کے خلاف ہے۔

(2) مسلکِ خانقاہیت (تصوف) وہ ہے جس میں مادی دنیا کو قابلِ نفرت قرار دیا جاتا ہے۔ یہ بھی الدین کے خلاف ہے۔ اور

(3) الدین (اسلامی نظام زندگی) وہ ہے جس میں مادی مفادات بھی حاصل ہوتے ہیں اور انسانی ذات کا نشو و ارتقا بھی۔ یہ خیر مطلق ہے۔

یہی وہ خیر ہے جس کے متعلق کہا کہ یہ ایمان اور تقویٰ سے ملتا ہے — یعنی خدا اور انسانی ذات پر یقین محکم اور مستقل اقدار کی نگہداشت سے وَكَوَّأْتَهُمْ أَمْثَلًا وَأَنْقَوُوا كَلِمَةً هُنَّ عِنْدَ اللَّهِ خَيْرٌ لِّوَكَاؤِهِمْ يَعْلَمُونَ [2:103] اگر یہ لوگ ایمان و تقویٰ کے مطابق زندگی بسر کریں تو انہیں خدا کے ہاں سے خیر مل جائے۔ اے کاش! یہ اس حقیقت کو جان سکتے۔ انہی کو دوسری جگہ ابراہیم کہا گیا ہے (3:197) یعنی وہ جنہیں زندگی کی کشائشیں اور انسانی ذات کی وسعتیں نصیب ہیں۔ سورہ نحل میں ہے کہ جب مادی مفادات اور مستقل اقدار میں ٹکراؤ ہو تو اُس وقت مستقل قدر کو مادی مفاد کے بدلے فروخت مت کرو۔ اگر ایسا نہ کرو گے (یعنی اپنی ذات کے مفاد کو ترجیح دو گے) تو خدا کے ہاں سے تمہیں خیر ملے گا (16:95)۔ دوسری جگہ انہیں خَيْرًا لِّلْأَنْفُسِكُمْ کہا گیا

ہے (64:16)۔ انسانی ذات پر ایمان جن لوگوں کے دل کی گہرائیوں میں نہیں اُترتا ہوتا، وہ اس قسم کے ٹکراؤ میں بہتری اس میں سمجھتے ہیں کہ مادی مفاد کو ترجیح دی جائے۔ خیر و شر کے امتیاز میں یہی غلط نگہی ہے جس کی طرف اشارہ کرتے ہوئے کہا کہ وَعَسَىٰ اَنْ تَكْرَهُوا شَيْئًا وَّهُوَ خَيْرٌ لَّكُمْ وَعَسَىٰ اَنْ تُحِبُّوا شَيْئًا وَّهُوَ شَرٌّ لَّكُمْ وَاللّٰهُ يَعْلَمُ وَاَنْتُمْ لَا تَعْلَمُوْنَ [2:216] ایسا ہو سکتا ہے کہ تم ایک چیز کو ناپسند کرو اور اس میں تمہارے لئے خیر ہو۔ اور ایسا بھی ہو سکتا ہے کہ تم ایک شے کو بہت مرغوب رکھو اور وہ تمہارے لئے موجب شر ہو۔ خیر اور شر کے امتیاز میں اس قسم کے التباس سے بچنے کا طریقہ یہ ہے کہ اس کے لئے تم اپنے علم کو معیار قرار نہ دو بلکہ علم خداوندی (وحی) کو اساس اور بنیاد قرار دو۔ جسے وہ خیر کہے اسے خیر سمجھو اور جسے وہ شر قرار دے اُسے شر سمجھو۔ طبعی زندگی اور مستقل اقدار میں ٹکراؤ کا سنگین ترین مرحلہ وہ ہوتا ہے جہاں انسان کو حق کے تحفظ کی خاطر جان تک دے دینی پڑے۔ اُسے معرکہ جہاد (یا قتال) کہا جاتا ہے۔ ایسے نازک موقع پر قرآن کی تاکید یہ ہے کہ تم بلا خوف و خطر سر بکف میدان کارزار میں آ جاؤ۔ ذَلِكُمْ خَيْرٌ لَّكُمْ اِنْ كُنْتُمْ تَعْلَمُوْنَ [9:41] اگر تم انسانی زندگی کی اصل و حقیقت پر نگاہ رکھو گے تو تمہیں معلوم ہو جائے گا کہ یہی چیز تمہارے لئے موجب خیر ہے۔ انسان اس باب میں دھوکا اس لئے کھا جاتا ہے کہ طبعی زندگی کے مفاد اس کے بالکل قریب سامنے پڑے دکھائی دیتے ہیں اور خیر کے نتائج کو سامنے آنے میں وقت لگتا ہے۔ وَكَانَ الْاِنْسَانُ عَجُوْلًا [17:11] اور صرف طبعی زندگی پر نگاہ رکھنے والا انسان بڑا جلد باز واقع ہوا ہے۔

ابتلا، یعنی احتسابِ خویش

جب مادی مفادات اور انسانی ذات کے مفاد میں تصادم ہو تو اس وقت انسان اس بات کا (TEST) کرتا ہے کہ اس کی ذات میں کس قدر استحکام پیدا ہو چکا ہے۔ اگر اس کی ذات مستحکم ہوگی تو وہ اس تصادم میں مادی مفادات کی جاذبیّت سے مغلوب نہیں ہوگا۔ اسی مرحلہ کو ابتلا کہا جاتا ہے۔ یعنی انسان کا اپنے آپ کو (TEST) کرنے کا موقع۔ جب اس قسم کے مواقع پر انسانی ذات مادی جاذبیّتوں پر غالب آ جائے تو اس سے اس میں مزید استحکام پیدا ہو جاتا ہے اور اسی قسم کی استحکام یافتہ ذات ہے جو موت سے بھی مر نہیں سکتی۔ اسی لئے قرآن نے موت کو انسانی ذات کے استحکام کے پرکھنے کی کسوٹی بتایا ہے (67:2; 21:35)۔ اور اسی لئے اس نے کہا ہے کہ تو انبیا خداوندی کی اطاعت اس طرح نہ کرو کہ اگر ان کی پابندی سے مفاد حاصل ہوتے ہوں تو تم ان کی اطاعت کرو اور جب اس سے نقصان ہوتا ہو تو ان سے اعراض برتو۔ یہ انداز زیست تباہی کا موجب ہے (22:11)۔

عصر حاضر کا انسان

اب آپ سوچئے کہ جب قرآنی نقطہ نگاہ سے وہ لوگ خاسر و نامراد رہیں گے جن کی نگاہوں میں انسانی ذات کے

مفادات کی اہمیت کم ہو جائے، تو جو لوگ سرے سے انسانی ذات (فلہذا حیاتِ آخرت) کے قائل ہی نہ ہوں، وہ انسانی زندگی کے حقیقی نفع اور نقصان میں کیا امتیاز کر سکیں گے۔ عصر حاضر کے انسان کی یہی کیفیت ہے اور اسی کے متعلق اقبالؒ نے کہا ہے کہ

عشق ناپید و خردمی گزدش صورتِ مار عقل کو تابعِ فرمانِ نظر کر نہ سکا
اپنی حکمت کے خم و پیچ میں الجھا ایسا آج تک فیصلہ نفع و ضرر کر نہ سکا

یہی وہ انسان ہے جس کے متعلق قرآن نے کہا ہے کہ **وَيَذُرُّ الْإِنْسَانَ بِاللَّشَّوِّ ذُعَاءً بِالْغَيْبِ** [17:11] جسے خیر کو طلب کرنا چاہئے تھا، وہ شر کو آوازیں دے دے کر بلاتا رہتا ہے!



ان تصریحات سے واضح ہے کہ خیر و شر خود انسانی اعمال کا نتیجہ ہوتے ہیں۔ اگر وہ فطرت کی قوتوں اور خود اپنی صلاحیتوں کو مستقل اقدارِ خداوندی کے مطابق صرف کرتا ہے تو اس کا نتیجہ خیر ہوتا ہے اور اگر وہ انہیں ان اقدار کے خلاف استعمال کرتا ہے تو اس کا نتیجہ شر ہوتا ہے۔ اس خیر و شر کے تولنے کے لئے خدا کے قانونِ مکافات کے ترازو دہر آن کھڑے ہوتے ہیں اور انسانی زندگی کی کامیابی اور ناکامی کا فیصلہ اسی وزن کے مطابق ہوتا ہے۔ اگر خیر کا پلڑا جھکتا ہے تو زندگی کامیاب ہے اور اگر وہ ہلکا رہا، تو اس کی زندگی ناکام و نامراد رہی **فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ** [99:7-8]۔ اس میزان کی رُو سے انسانی اعمال کے خیر اور شر کا ذرہ ذرہ سامنے آجائے گا (نیز دیکھئے 2:110، 2:215، 27:89، 28:80، 73:20)۔ ان آیات سے بھی واضح ہے کہ خیر و شر انسان کے اپنے اعمال کا نتیجہ ہے۔ یہ نہیں کہ خدا نے ہر انسان کے لئے خیر اور شر پہلے ہی سے مقدر کر رکھا ہے۔ (یعنی جو مقرر رکھا ہے) وہ یہ ہے کہ انسان کے فلاں عمل کا نتیجہ خیر ہوگا اور فلاں کا شر اور یہ چیز انسان کے اختیار و ارادہ پر چھوڑ رکھی ہے کہ وہ جس طرح کا عمل چاہے کرے۔ اسی کے مطابق اس کا نتیجہ اس کے سامنے آجائے گا۔ دنیاوی زندگی میں بھی اور اخروی میں بھی۔



نفع اور نقصان

قرآن کریم میں خیر و شر کے لئے نفع اور ضرر کے الفاظ بھی آئے ہیں۔ فرق صرف الفاظ کا ہے، ورنہ جو اصول اور قانون خیر و شر کے لئے مقرر ہے، وہی نفع اور نقصان کے لئے ہے۔

ہم پہلے دیکھ چکے ہیں کہ جب انسان ہنوز رموزِ کائنات سے آگاہ نہیں ہوا تھا تو وہ فطرت کی مہیب قوتوں سے ڈر کر ان کے سامنے گڑ گڑاتا اور سجدہ ریز ہوتا تھا، تاکہ وہ ان کے نقصانات سے محفوظ رہے۔ جلبِ منفعت اور دفعِ مضرت کے اسی احساس نے، اس کے ذہن میں ایسی ان دیکھی قوتوں کا تصور پیدا کیا جسے اس نے دیوی دیوتا کہہ کر پکارا اور اس کے بعد ان

کے محسوس مجسمے تراش کر ان کی پرستش شروع کر دی۔ قرآن نے انسان کو اس کے صحیح مقام سے رُوشناس کرایا اور اسے بتایا کہ جن قوتوں کو وہ اپنا مسجود سمجھ رہا ہے وہ سب اس کے تابع پیدا کی گئی ہیں۔

دیوی دیوتا نفع یا نقصان نہیں پہنچا سکتے

اس کے لئے اس نے بار بار کہا کہ جن باطل خداؤں کی تم پرستش کرتے ہو ان میں تمہیں نفع یا نقصان پہنچانے کی کوئی قوت نہیں، اس لئے تم ان کے سامنے جھک کر شرفِ انسانیت کی تذلیل کیوں کرتے ہو۔ وَيَعْبُدُونَ مِنْ دُونِ اللَّهِ مَا لَا يَنْفَعُهُمْ وَلَا يَضُرُّهُمْ [25:55]

”یہ لوگ خدا کو چھوڑ کر ایسے معبودانِ باطل کی پرستش کرتے ہیں جو انہیں نہ نفع پہنچا سکتے ہیں نہ نقصان“۔ (جیسا کہ اوپر کہا گیا ہے کہ قرآن کریم نے متعدد مقامات پر اس حقیقت کو دہرایا ہے (مثلاً 5:76; 6:17; 6:71; 10:18; 21:66; 22:12; 48:11)۔ ان لوگوں سے کہا گیا کہ تمہیں نفع یا نقصان پہنچانے کی قدرت تو ایک طرف یہ تو خود اپنی ذات کے لئے بھی کسی نفع یا نقصان کا اختیار نہیں رکھتے وَلَا يَمْلِكُونَ لِأَنْفُسِهِمْ ضَرًّا وَلَا نَفْعًا [25:3; 13:16]۔

کوئی بزرگ انسان بھی نہیں

دیوی دیوتاؤں کے بعد انسان اس وہم میں بھی مبتلا تھا کہ بزرگ اور خدا رسیدہ انسان دوسروں کو نفع یا نقصان پہنچانے کی قدرت رکھتے ہیں۔ قرآن کریم نے اس خیالِ باطل کے آزالہ کے لئے ایسا اندازِ تشبیہ اختیار کیا جس کے بعد کچھ اور کہنے کی گنجائش نہیں چھوڑی۔ مسلمانوں کے نزدیک حضور رسالت مآب سے زیادہ مقدس اور بزرگ ہستی اور کون ہو سکتی تھی (اور ہو سکتی ہے)۔ قرآن کریم نے خود رسول اللہ کی زبان مبارک سے یہ اعلان کر دیا کہ قُلْ لَا أَمْلِكُ لِنَفْسِي نَفْعًا وَلَا ضَرًّا [10:49; 7:188] ان سے کہہ دو کہ میں خود اپنی ذات کے لئے بھی نفع یا نقصان کا اختیار نہیں رکھتا۔ میرے لئے بھی یہ تو انینِ خداوندی کے مطابق ہی ہوتا ہے۔

غلط معاشرہ میں انسانوں کی طرف سے نقصان

لیکن بعض انسانوں کو دوسرے انسانوں کے ہاتھوں نقصان تو پہنچتا ہے۔ اس کے لئے کہہ دیا اِذْنِ اللَّهِ کے مطابق ہوتا ہے لَيْسَ بِضَارًّا لَهُمْ شَيْئًا اِلَّا بِاِذْنِ اللَّهِ [58:10]۔ ہم سابقہ عنوان میں دیکھ چکے ہیں کہ اذن اللہ سے مراد خدا کے مقرر کردہ قوانین ہیں۔ اس لئے کہا یہ گیا ہے کہ دوسرا شخص تمہیں نقصان اس لئے پہنچا دیتا ہے کہ تم نے قانونِ خداوندی کے مطابق اپنی حفاظت کا سامان نہیں کیا ہوتا۔ سورہ آل عمران میں ہے کہ ان مخالفین (مفانین) کی کیفیت یہ ہے کہ اگر تمہیں خوشگواریاں نصیب ہوتی ہیں تو یہ بات انہیں بہت گراں گزرتی ہے اور اگر تم پر کوئی مصیبت آتی ہے تو اس سے یہ بہت خوش ہوتے ہیں۔

1۔ اس آیت میں شیطان کا ذکر ہے۔ ہم ذرا آگے چل کر دیکھیں گے کہ شیطان سے مراد کیا ہے۔

وَإِنْ تَصِيرُوا وَتَتَّقُوا لَا يَضُرُّكُمْ كَيْدُهُمْ شَيْئًا [3:120] اگر تم ثابت قدمی اختیار کرو گے اور تو انہیں خداوندی کی نگہداشت کرو گے تو ان کی کوئی سازش تمہیں نقصان نہیں پہنچا سکے گی۔ دوسری جگہ ہے کہ لَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ وَلَٰكِن كَذَّبُوا فَأَخَذْنَاهُم بِمَا كَانُوا يَكْسِبُونَ [7:96] اگر بستیوں کے رہنے والے تو انہیں خداوندی کی صداقت پر یقین رکھتے اور ان کے مطابق زندگی بسر کرتے تو ان پر زمین و آسمان کی برکات کے دروازے کھل جاتے لیکن انہوں نے ان تو انہیں کی تکذیب کی تو ان کے اعمال کی وجہ سے ان کا مواخذہ ہو گیا — یہاں یہاں کَانُوا يَكْسِبُونَ نے واضح کر دیا کہ ”اذن اللہ“ کے مطابق نقصانات کس طرح ہوتے ہیں۔ یہ سب انسان کے اپنے غلط اعمال کا نتیجہ ہوتے ہیں۔ اگر تم صحیح روش پر چلتے رہو تو تمہیں کوئی شخص نقصان نہیں پہنچا سکے گا لَا يَضُرُّكُمْ مِّنْ ضَلَّ إِذَا اهْتَدَيْتُمْ [5:105]۔

اس کا علاج!

لیکن یہاں پھر وہی بات سامنے آ جاتی ہے جو پہلے بھی ہماری توجہ کا مرکز بن چکی ہے اور وہ یہ کہ ایک شخص صحیح راستے پر چلنے کے باوجود دوسروں کے ہاتھوں نقصان اٹھاتا ہے۔ جیسا کہ پہلے بتایا جا چکا ہے ایسا کچھ غلط معاشرہ میں ہوتا ہے اور اس کا علاج اس کے سوا کچھ نہیں کہ اس معاشرہ کو الٹ کر اس کی جگہ (تو انہیں خداوندی کے مطابق) صحیح معاشرہ قائم کر دیا جائے۔ اقبالؒ نے اس حقیقت کو ان درخشندہ الفاظ میں بیان کیا ہے۔

مرد خود دارے کہ باشد پختہ کار	با مزاج او بسازد روزگار
گر نہ سازد با مزاج او جہاں	می شود جنگ آزما با آسماں
بر کند بنیاد موجودات را	می دہد ترکیب نو ذرات را
می کند از قوت خود آشکار	روزگار نو کہ باشد سازگار

وہ تقدیر کے ہاتھوں بیچارہ رہتا نہیں رہتا — نامساعد ”تقدیر“ کو الٹ کر اس کی جگہ اپنی قوت بازو سے مساعد ”تقدیر“ لے آتا ہے۔ چونکہ یہ سب کچھ خدا کے مقرر کردہ قوانین کے مطابق ہوتا ہے اس لئے خدا سے خود اپنی طرف منسوب کرتا ہے۔ سورہ انعام میں ہے وَإِنْ يَسْأَلْكَ اللَّهُ بَصْرًا فَلَا كَاشِفَ لَهُ إِلَّا هُوَ وَإِنْ يَسْأَلْكَ بَخِيرًا فَهُوَ عَلَىٰ كُلِّ شَيْءٍ قَدِيرٌ [10:107; 6:17] اگر تمہیں کوئی نقصان ”خدا کی طرف سے“ (یعنی اس کے قوانین کے مطابق) پہنچے تو اس کا ازالہ بھی اس کے سوا کوئی نہیں کر سکتا۔ اس کے لئے اس کے قوانین کی طرف رجوع کرنا ہوگا۔ اس لئے کہ اس نے ہر بات کے پیمانے (تو انہیں) مقرر کر رکھے ہیں (نیز 38:39)۔

ایک اہم نکتہ

ہم نے اوپر کہا ہے کہ انسان جو کام تو انین خداوندی کے مطابق کرتا ہے، خدا انہیں اپنی طرف منسوب کرتا ہے۔ یہ بڑا اہم نکتہ ہے اور (اس لئے) مزید وضاحت کا متقاضی۔

جنگِ بدر

جنگِ بدر میں (جو حق و باطل کا اہم ترین معرکہ تھا) مجاہدین (جنہیں خدا نے اپنا لشکر، حزب اللہ کہہ کر پکارا تھا) مصروف تیغ زنی اور تیر اندازی ہیں اور اس طرح حق و عدل کے مخالفین کی گردنیں اڑا رہے ہیں۔ اس کے متعلق ارشادِ باری تعالیٰ ہوتا ہے **فَلَمْ تَقْتُلُوهُمْ وَلَٰكِنَّ اللّٰهَ قَتَلَهُمْ** تم انہیں قتل نہیں کر رہے تھے، خدا خود قتل کر رہا تھا۔ **وَمَا رَمَيْتَ اِذْ رَمَيْتَ وَلَٰكِنَّ اللّٰهَ رَمٰی** [8:17] اس وقت تم تیر نہیں چلا رہے تھے، خدا چلا رہا تھا۔ تلواریں تمہاری تھیں، لیکن ان کی دھار پر ”تقدیریں“ ہماری کارفرما تھیں۔ تیر تمہارے تھے، لیکن ان کی انیوں کے ساتھ فضائیں ہماری لپٹی ہوئی تھیں۔ اس عظیم حقیقت کو غالب نے کیسے حسین انداز میں بیان کیا ہے جب کہا ہے کہ

تیر قضا ہر آئینہ در ترکشِ حق است
آتا کُشادِ آں ز کمانِ محمد است

بیعتِ رضوان

اور حدیبیہ کے مقام پر جب یہ سرفروشان اسلام، نبی اکرم کے دست مبارک پر اپنی جان نثاری کے اس معاہدہ کی تجدید کر رہے تھے جو انہوں نے خدا سے باندھا تھا (کہ ہم نے اپنا مال اور اپنی جان تیرے ہاتھ فروخت کر دیئے ہیں 9:111) تو اس حسین و سادہ ورنگین منظر کا نقشہ، قرآن نے ان الفاظ میں کھینچا ہے کہ **اِنَّ الَّذِیْنَ یُبٰیِعُوْنَكَ اِنَّمَا یُبٰیِعُوْنَ اللّٰهَ** جو لوگ (اے رسول!) تجھ سے معاہدہ استوار کر رہے تھے، وہ تجھ سے نہیں بلکہ درحقیقت خدا سے اپنے معاہدہ کی تجدید کر رہے تھے۔ **یَدُ اللّٰهِ فَوْقَ اَیْدِیْهِمْ** [48:10] اس ”بیعت“ کے وقت ان کے ہاتھ پر تیرا ہاتھ نہیں، خود خدا کا ہاتھ تھا۔ جب خدا کا پروگرام اس طرح انسانوں کے ہاتھوں بروئے کار آتا ہے تو انسان خود خدا کی تقدیر بن جاتا ہے۔ اقبال کے الفاظ میں:

کافر ہے تو ہے تابع تقدیرِ مسلمان
مومن ہے تو وہ آپ ہے تقدیرِ الہی

دوسری جگہ علامہ کہتے ہیں:

عبث ہے شکوہ تقدیرِ یزداں
تُو خود تقدیرِ یزداں کیوں نہیں ہے

مختصراً، کائنات میں جو کچھ بھی قوانین خداوندی کے مطابق ظہور میں آتا ہے، اسے خود خدا کی طرف منسوب کیا جاتا ہے۔ یعنی کہا یہ جاتا ہے کہ خدا خود ایسا کرتا ہے۔ یہی وہ مقام ہے جہاں ایک دیدہ ور (حضرت ابراہیم کے الفاظ میں) پکارا ٹھتا ہے کہ **الَّذِي خَلَقَنِي فَهُوَ يُهْدِينِ** خدا وہ ہے جس نے مجھے پیدا کیا اور پھر سیدھا راستہ دکھایا۔ **وَالَّذِي هُوَ يُطْعِمُنِي وَيَسْقِينِ** وہی ہے جو مجھے کھلاتا ہے اور پلاتا ہے۔ **وَإِذَا مَرِضْتُ فَهُوَ يَشْفِينِ** اور جب میں بیمار پڑ جاتا ہوں تو مجھے شفا دیتا ہے۔ **وَالَّذِي يُؤْتِنِي نَفْسِي يَحْيِينِ** [26:78-81] پھر وہی مجھے مارے گا اور مرنے کے بعد وہی دوبارہ زندہ کرے گا۔

اشیائے کائنات کے خواص اور تاثیرات ہی نہیں، خود انسان کو بھی صلاحیتیں عطا کی گئی ہیں، انہیں بھی خدا نے اپنی طرف منسوب کیا ہے، حتیٰ کہ انسان جو کام ان فطری صلاحیتوں کی رو سے کرتا ہے، ان کی نسبت بھی خدا کی طرف کی گئی ہے۔ مثلاً سورۃ الرحمن میں ہے **خَلَقَ الْإِنْسَانَ** [55:3-4] خدا نے انسان کو پیدا کیا اور اسے بولنا سکھایا۔ ظاہر ہے کہ انسانی بچے کو بولنا خدا نہیں سکھاتا، اس کا ماحول سکھاتا ہے لیکن چونکہ انسان میں قوت گوئی خدا کی عطا کردہ ہے، اس لئے یہ کہا گیا ہے کہ خدا نے انسان کو بولنا سکھایا۔ دوسری جگہ ہے **الَّذِي عَلَّمَ بِالْقَلَمِ** [96:4] خدا وہ ہے جس نے انسان کو قلم کے ساتھ لکھنا سکھایا (نیز 2:282) یعنی اس میں یہ صلاحیت رکھ دی کہ وہ تحریر کے ذریعے اپنے مافی الضمیر کا اظہار کر سکے۔ سورۃ مائدہ میں کہا ہے کہ شکاری جانور جو شکار پکڑ کر لائیں وہ بھی تمہارے لئے حلال ہے۔ **تَعَلَّمُوا لَهُنَّ مِمَّا عَلَّمَكُمْ اللَّهُ** [5:4] وہ جانور جنہیں تم اس طرح شکار کرنا سکھاتے ہو جس طرح تمہیں خدا نے سکھایا ہے۔ ظاہر ہے کہ خدا کسی انسان کو یہ نہیں سکھاتا کہ شکار کس طرح کرنا چاہئے۔ اس نے انسان میں اس کی صلاحیت رکھ دی ہے اور جو کچھ وہ اس فطری صلاحیت کے مطابق کرتا ہے، اسے خدا نے اپنی طرف منسوب کیا ہے۔

ان تصریحات سے واضح ہے کہ قرآن کریم کا انداز یہ ہے کہ کائنات میں جو کچھ خدا کے قوانین کی رو سے ہوتا ہے، یا وہ انسان جو کچھ فطرت کی عطا کردہ صلاحیتوں کے مطابق کرتا ہے وہ اسے براہ راست خدا کی طرف منسوب کر دیتا ہے۔ یہ بڑا اہم نکتہ ہے جسے پیش نظر رکھنے سے قرآن کریم کے وہ تمام مقامات باسانی سمجھ میں آجاتے ہیں، جن میں اس نکتہ کے سامنے نہ ہونے سے ذہن میں کئی قسم کے اشکال پیدا ہوتے اور شکوک ابھرتے ہیں۔ ان مقامات کی تفصیل آئندہ صفحات میں مختلف ابواب میں سامنے آئے گی۔

شیطان — ابلیس

اپنے اعمال کے نتائج کی ذمہ داری نہ قبول کرنے کے سلسلہ میں انسان نے ایک اور سپراپنے سامنے رکھ چھوڑی ہے جسے شیطان یا ابلیس کہا جاتا ہے۔ اس سلسلہ میں پہلے یہ سمجھ لینا ضروری ہے کہ شیطان کہتے کسے ہیں (اس موضوع پر میں نے تفصیلاً

اپنی کتاب، ابلیس و آدم میں لکھا ہے۔ اس مقام پر چند اشارات پر اکتفا کیا جائے گا۔ ہم دیکھ چکے ہیں کہ (1) انسان میں حیوانی سطح زندگی کی جبلتیں (INSTINCTS) بھی موجود ہیں، جنہیں جذبات کہا جاتا ہے اور عقل بھی۔ عقل کا کام زندگی کے تقاضوں کو بروئے کار لانا ہے۔

(2) انسانی زندگی، مستقل اقدار کے تابع رہنے کا نام ہے۔ (3) جب کسی مستقل قدر اور حیوانی جبلت (جذبہ) کے مفاد میں ٹکراؤ ہوتا ہے تو اس وقت اگر مستقل قدر غالب رہے تو عقل، اس کے تقاضوں کو رُو بہ عمل لانے کی تدابیر اختیار کرتی ہے اور اگر حیوانی جذبہ غالب آجائے، تو عقل اس کے تابع فرمان کام کرتی ہے۔ چونکہ اُس وقت جذبات اور عقل، مستقل اقدار کے تابع نہیں رہتے، اس لئے انہیں جذبات سرکش اور عقل بے باک کہا جاتا ہے۔

انہی جذبات سرکش و عقل بے باک کو قرآنی اصطلاح میں شیطان کہہ کر پکارا جاتا ہے۔ ارباب لغت میں سے بعض کا خیال ہے کہ ”شیطان“ عربی زبان کا لفظ ہے اور شَطَاً یَشِيطُ سے مشتق، جس کے معنی بھڑک اٹھنے کے ہیں۔ ہم نے شیطان کا مذکورہ صدر مفہوم، انہی معانی کی رُو سے مستنبط کیا ہے۔ بعض کا خیال ہے کہ یہ عبرانی زبان کا لفظ ہے جس کے معنی رکاوٹیں پیدا کرنے والے (THE HINDERER) کے ہیں یعنی وہ قوتیں جو مستقل اقدار کا راستہ روک کر کھڑی ہو جائیں۔ بات یہ بھی وہی ہے۔

علم انفس (سائیکولوجی) کی رُو سے جب انسان اپنے سرکش جذبات سے مغلوب ہو جائے تو اس سے (AGGRESSION) پیدا ہوتا ہے۔ یعنی دوسرے پر تغلب حاصل کرنے کا جذبہ۔ ان حالات میں انسان کا دماغ متوازن نہیں رہتا۔ جب یہ جذبہ ٹھنڈا پڑ جاتا ہے تو اس سے انسان کو اپنے کئے پر ندامت ہوتی ہے۔ جس کا نتیجہ مایوسی (FRUSTRATION) ہوتا ہے۔ لفظ ابلیس کا مادہ (ب۔ ل۔ س) ہے جس کے معنی مایوس ہو جانے کے ہیں۔ قرآن کریم نے شیطان اور ابلیس ایک ہی سکہ کے دو رخ بتائے ہیں۔ یعنی جذبات کی سرکشی جس کا آخری نتیجہ مایوسی ہوتا ہے۔

تصریحات بالا سے واضح ہے کہ شیطان، درحقیقت انسان کے اپنے ہی سرکش جذبات کا نام ہے۔ اسی لئے اقبال نے (شیطان کے متعلق) کہا ہے کہ

جہاں تا از عدم بیروں کشیدند ضمیرش سرد و بے ہنگامہ دیدند
بغیر از جان ما سوزے کجا بود ترا از آتش ما آفریدند

اور دوسری بات ہم نے یہ دیکھ لی کہ جذبات اور عقل بذاتِ خویش نہ شر ہیں نہ خیر۔ یہ محض قوتیں ہیں جن کا غلط استعمال، شر کے نتائج پیدا کرتا ہے اور صحیح استعمال، خیر کے نتائج۔ لہذا، جو نظریہ یا عقیدہ، جذبات کو قابلِ نفرت، فلہذا کشتنی قرار دے اور عقل کو

مذموم وہ اسلام کی بارگاہ میں قابل قبول قرار نہیں پاسکتا۔ جذبات اور عقل، خدا کی تخلیق ہیں اور یہ ہم دیکھ چکے ہیں کہ خدا، شر کو پیدا نہیں کرتا۔ وہ خیر مطلق کا سرچشمہ ہے۔ اس لئے اس کی تخلیقات میں سے کسی شے کو بالذات شر قرار دینا، خالق کے خلاف (معاذ اللہ) سنگین الزام ہے۔

لیکن ایران کی مجوسیت نے شیطان (اہرمن) کو، شر کی مستقل بالذات قوت قرار دیا اور اسے ایسی ہستی ٹھہرایا جو خارج از انسان اپنا وجود رکھتی اور یزداں سے برسرِ پیکار رہتی ہے۔

جبر کا عقیدہ

شیطان کے خارج از انسان ہستی ہونے کے نظریہ سے ان لوگوں نے فائدہ اٹھایا جو اپنے آپ کو مجبور قرار دے کر اپنے اعمال کے نتائج کی ذمہ داری قبول کرنے سے فرار کی راہیں تلاش کرتے تھے۔ چنانچہ انہوں نے یہ عقیدہ وضع کر دیا کہ انسان سے سب غلط کام شیطان کراتا ہے۔ ہم شروع میں دیکھ چکے ہیں کہ ابلیس نے حکم خداوندی سے سرتابی برتی تھی لیکن یہ کہہ کر اس کی ذمہ داری قبول کرنے سے انکار کر دیا تھا کہ یہ معصیت مجھ سے خود تو نے (خدا نے) کرائی ہے۔ مجھے اس کا اختیار کہاں تھا — گویا اپنے اعمال کی ذمہ داری قبول کرنے سے انکار خود ابلیسیت ہے۔

ان تصریحات کے بعد آئیے ہم دیکھیں کہ انسانی اعمال اور شیطان کے تعلق کے سلسلہ میں قرآن کیا کہتا ہے۔

قرآنی تصریحات

قصہ آدم کے تمثیلی انداز میں کہا گیا ہے کہ **فَوَسْوَسَ لَهُمَا الشَّيْطَانُ [7:20]** شیطان نے ان دونوں (آدم اور حوا) کے دل میں وسوسہ ڈالا۔ اور سوہ ق میں ہے **وَلَقَدْ خَلَقْنَا الْإِنْسَانَ وَنَعَلْمَا تَوْسُوسًا بِهِ نَفْسُهُ [50:16]** ہم نے انسان کو پیدا کیا ہے اور ہم جانتے ہیں کہ اس کا نفس، اس میں کیا کیا وسوسے پیدا کرتا رہتا ہے۔ اس سے واضح ہے کہ شیطان، خود نفسِ انسانی ہی ہے۔ کوئی خارج از انسان ہستی یا قوت نہیں۔

جنگِ احد میں کچھ لوگ (منافقین) میدانِ جنگ سے منہ موڑ کر واپس چلے گئے تھے۔ ان کے متعلق کہا کہ **إِنَّمَا اسْتَزَلَّهُمُ الشَّيْطَانُ بِبَعْضِ مَا كَسَبُوا [3:155]** شیطان نے ان کے اعمال کی وجہ سے، ان کے قدموں میں لغزش پیدا کر دی۔ اس سے واضح ہے کہ جسے ”شیطننت“ کہا جاتا ہے کہ وہ انسان کے اپنے ہی غلط اعمال کا دوسرا نام ہے۔

ہم دیکھ چکے ہیں کہ جب انسان جذبات سے مغلوب ہو جاتا ہے تو اس کا دماغی توازن صحیح نہیں رہتا۔ سورہ بلیسین میں ہے کہ جہنم میں جانے والوں سے کہا جائے کہ تم نے شیطان (جذبات) کو اپنے اوپر غالب آنے دیا اور اس طرح تمہاری عقل مفلوج ہو گئی تو تم جہنم میں پہنچ گئے (62-60:36)۔

سورہ ابراہیم میں قیامت کے دن شیطان اور اس کے تبعین کا ایک تمثیلی مکالمہ آیا ہے۔ وہاں غلط کار انسان شیطان کو الزام دیتے ہیں کہ تم نے ہم سے ایسے کام کرائے تھے۔ اس کے جواب میں شیطان کہتا ہے کہ تم غلط کہتے ہو۔ میرا تم پر کوئی اقتدار اور اختیار نہیں تھا جو تم سے تمہاری مرضی کے خلاف جبراً کچھ کرا لیتا۔ میں نے تو صرف اتنا کیا تھا کہ تمہیں آواز دی تھی۔ تم نے خود اس آواز پر لبیک کہا اور میرے پیچھے چل پڑے۔ **فَلَا تَلُوْمُوْنِيْ وَلُوْمُوْا اَنْفُسَكُمْ** [14:22] آج تم مجھے ملامت کرنے کے بجائے خود اپنے آپ کو ملامت کرو۔ اس لئے کہ تمہارے اعمال کا ذمہ دار میں نہیں خود تم ہو۔

انسان جذبات کے غلبہ سے کس طرح محفوظ رہ سکتا ہے

اب سوال یہ پیدا ہوتا ہے کہ انسان جذبات کی موجودگی میں ان کے غلبہ سے بچے کیسے؟ تصوف نے کہا کہ اس کا طریق یہ ہے کہ جذبات کو فنا کر دیا جائے (اسے ان کی اصطلاح میں نفس کشی کہتے ہیں)۔ لیکن جس طرح ان کا ”ترک دنیا“ کا نظریہ ناممکن العمل، فلہذا فریب النفس ہے، اسی طرح جذبات کو فنا کر دینے کا نظریہ بھی ناقص العمل اور خود فریبی پر مبنی ہے۔ انسانی جذبات فنا ہو ہی نہیں سکتے اور اگر (بفرض محال) یہ فنا ہو بھی سکتے ہوں تو ان کا فنا کر دینا حماقت اور خسرانِ مبین ہے۔ جذبات تو (عقل کی طرح) انسان کی متاعِ گراں بہا ہیں۔ زندگی کی شادایاں، تازگیاں اور ندرت کاریاں آرزوؤں سے وابستہ ہیں اور آرزوؤں کی بیداری جذبات کی رہینِ منت ہے۔ اگر پیکرِ انسانی میں جذبات کی حرارت نہ رہے تو وہ بے حس و حرکت برف کا تودہ بن کر رہ جائے۔ جذبات کے سلسلہ میں جب قرآن کی راہنمائی سامنے آتی ہے تو روح پر وجد کی کیفیت طاری ہو جاتی ہے اور صاف نظر آ جاتا ہے کہ سرچشمہِ روحی سے عطا شدہ روشنی اور ذہنِ انسانی کے تراشیدہ قیاسات میں کیا فرق ہے۔ اس نے پہلے ان لوگوں کو سامنے لاتے ہوئے جو بلا حدود و قیود جذبات کے اتباع کا مسلک اختیار کئے ہوں، کہا کہ **اَفَرَأَيْتَ مَنِ اتَّخَذَ الْاِلٰهَ هَوٰٓیْہٖ** کیا تو نے اس شخص کی حالت پر بھی غور کیا ہے جس نے جذبات ہی کو اپنا خدا بنا لیا۔ اس روش کا نتیجہ یہ ہوتا ہے کہ **وَاَضَلَّہٗ اللّٰہُ عَلٰی عَلٰوِہٖ** وہ عقل و علم رکھنے کے باوجود غلط راہوں پر پڑ جاتا ہے اور جذبات سے مغلوبیت کی وجہ سے اس کی کیفیت یہ ہو جاتی ہے **وَوَخَّخَمَ عَلٰی سَمْعِہٖ وَقَلْبِہٖ وَجَعَلَ عَلٰی بَصَرِہٖ غَشْوٰۃً** اس کے دل اور کانوں پر مہریں لگ جاتی ہیں اس کی آنکھوں پر پردے پڑ جاتے ہیں اس کے دیکھنے بھالنے، سمجھنے سوچنے کی صلاحیتیں معطل ہو جاتی ہیں اور رفتہ رفتہ مفلوج۔ اس کے بعد ہے **فَمَنْ یَّهْدِیْہٖ مِنْۢ بَعْدِ اللّٰہِ** [45:23] یہ صرف خدا کی ہدایت ہے جو اسے اس گمراہی سے بچا سکتی ہے۔ یہ وہ لوگ ہیں جو اندھا دھند اپنے حیوانی جذبات کے پیچھے چلتے رہتے ہیں۔

ابلیس کو مسلمان کر لو

قرآن کریم نے ان سے یہ نہیں کہا کہ وہ جذبات کو فنا کر دیں، ان سے کوئی واسطہ نہ رکھیں۔ اس نے کہا ہے کہ **وَمَنْ اَضَلَّ**

وَمِنَ الْاَنْعَامِ هُوْدٌ بِغَيْرِ هُدًى مِنَ اللّٰهِ [28:50] گمراہ وہ ہوتا ہے جو ہدایتِ خداوندی کے بغیر اپنے جذبات کا اتباع کرتا ہے۔ یہاں قرآن نے بات بالکل واضح کر دی کہ انسانی جذبات، شر نہیں۔ وہ شر اس وقت بنتے ہیں جب انہیں بے لگام چھوڑ دیا جائے۔ اگر انہیں مستقل اقدارِ خداوندی کے تابع رکھا جائے تو پھر ان کا نتیجہ خیر ہوتا ہے۔ یہ وہ حقیقت ہے جسے حضور نبی اکرمؐ کی ایک حدیث میں جو تانبندہ موتیوں کی طرح چمکتی ہے، نہایت بلیغ اور دل کش انداز میں بیان کیا گیا ہے۔ حضورؐ نے فرمایا کہ ہر انسان کا ایک ابلیس ہوتا ہے۔ صحابہؓ نے عرض کیا کہ کیا حضورؐ کا بھی ابلیس ہے؟ آپؐ نے فرمایا کہ ہاں! میرا بھی ابلیس ہے لیکن میں نے اپنے ابلیس کو مسلمان کر لیا ہے۔

ابلیس کو اپنے تابع کیا جاسکتا ہے

دیکھئے بات کہاں سے کہاں جا پہنچی۔ جذبات کو فنا نہیں کیا، انہیں علیٰ حالہ رہنے دیا البتہ ان سے کام مستقل اقدارِ خداوندی کے مطابق لیا۔ اس طرح، یہ بے پناہ قوت، تخریبی کے بجائے، یکسر تعمیری ہو گئی۔ یعنی سیلاب کو ساحلوں کا پابند بنا دیا اور اس طرح وہ تباہیوں کا موجب بننے کے بجائے آبادیوں اور شادا بیوں کا باعث بن گیا۔ انسان میں جس طرح، فطرت کی قوتوں کو مستحضر کرنے کی صلاحیت رکھ دی گئی ہے، اسی طرح اسے اس بات کی قوت بھی عطا کر دی گئی ہے کہ وہ اپنے جذبات کو بھی مستحضر کر سکے۔ قصہ آدم کے تمثیلی انداز میں کہا گیا ہے کہ جب ابلیس کو دھتکارا گیا تو اس نے خدا سے کہا کہ تو نے اپنے اس ”چاپتے“ کی خاطر مجھے ذلیل و خوار تو کیا ہے، اب دیکھ کہ میں اس کے ساتھ کیا کرتا ہوں۔ میں اس کی ناک میں نکیل ڈال کر، اسے اس قدر حیران و سرگرداں پھراؤں گا اور پھر اس طرح تباہ و برباد کروں گا کہ اسے چھٹی کا دودھ یاد آ جائے گا (63-62:17)۔ ابلیس کے اس چیلنج کے جواب میں بارگہ ایزدی سے کہا گیا کہ جو کچھ تیرے جی میں آئے کر دیکھ اِنَّ عِبَادِيْ لَيْسَ لَكَ عَلَيْهِمْ سُلْطٰنٌ [17:65] میرے بندوں پر — یعنی جو میرے قوانین کی پیروی کریں گے ان پر — تجھے کبھی غلبہ و تسلط حاصل نہیں ہو سکے گا (83:38)۔ اِنَّهٗ لَيْسَ لَكَ سُلْطٰنٌ عَلٰی الَّذِيْنَ اٰمَنُوْا وَعَلٰی رَبِّهِمْ يَتَوَكَّلُوْنَ جو لوگ خدا کے قوانین کی صداقت پر یقین رکھیں گے اور ان کی حکمت پر بھروسہ کریں گے ان پر ابلیس کا کوئی زور نہیں چل سکے گا۔ اِنَّهَا سُلْطٰنَةٌ عَلٰی الَّذِيْنَ يَتَوَكَّلُوْنَ وَالَّذِيْنَ هُمْ بِهٖ مُّشْرِكُوْنَ [16:99-100] اس کا زور چلے گا ان لوگوں پر جو قوانینِ خداوندی سے یکسر اعراض برتیں گے یا ان پر جو ان سے یکسر اعراض تو نہیں برتیں گے، لیکن ان قوانین کی خالصتہ پیروی نہیں کریں گے بلکہ ان کے ساتھ غیر خداوندی قوانین بھی شامل کر لیں گے۔

اسوۃ یوسفیؑ

تو انہیں خداوندی کا اتباع کرنے والوں کی تو کیفیت یہ ہوتی ہے کہ شیطان کی پیروی کرنا تو ایک طرف رہا اِذَا مَسَّهُمْ طٰٓئِفٌ مِّنَ الشَّيْطٰنِ تَذٰكُرُوْا فَاِذَا هُمْ مُبْصِرُوْنَ [7:201] اگر کبھی شیطان کا خیال یونہی گھومتے گھماتے ان کے ذہن میں آجائے تو وہ

فوراً تو انہیں خداوندی کو اپنے سامنے لے آتے ہیں اور اس سے ان کی آنکھوں میں ایسی چمک پیدا ہو جاتی ہے جس سے ان کی راہیں دُور دُور تک روشن ہو جاتی ہیں اور ان کا قدم غلط سمت کی طرف اٹھنے نہیں پاتا۔ یہی وہ ”برہان رب“ تھی جسے دیکھ کر حضرت یوسفؑ نے ”عزیز مصر کی بیوی کے پھیلائے ہوئے شیطنت کے جال کو ٹکڑے ٹکڑے کر کے رکھ دیا اور یوں ایک دنیا کو دکھا دیا کہ ”خدا کے مخلص بندوں پر شیطان غالب نہیں آسکتا“۔ [اِنَّكَ مِنْ عِبَادِنَا الْخٰلَصِيْنَ] [12:24] وہ ہمارے مخلص بندوں میں سے تھا۔

اس مقام پر، سطح بین ذہنیوں کی طرف سے یہ اعتراض کیا جاتا ہے کہ انسان میں شر کا مقابلہ کر کے اسے مغلوب کر لینے کی قوت سہی، لیکن خدا نے ایسا نظام ہی کیوں قائم کیا جس میں ان دو قوتوں میں ٹکراؤ ہوتا ہے۔ اس میں کیا مصلحت تھی؟

اس کی مصلحت

اس قسم کا اعتراض کرنے والے اتنا نہیں سوچتے کہ یہ ٹکراؤ انسان کے صاحب اختیار و ارادہ ہونے کا لازمی نتیجہ تھا۔ (جیسا کہ ہم پہلے بھی لکھ چکے ہیں) صاحب اختیار ہونے کے معنی یہ ہیں کہ اس کے سامنے دو ممکنات (TWO POSSIBILITIES) ہوں، اور اسے اس کا اختیار ہو کہ وہ ان میں سے کسی ایک کا انتخاب کر لے۔ جس کے سامنے دو راستے نہ ہوں، ایک ہی راہ ہو، اس کے لئے راستے کے انتخاب کا سوال ہی پیدا نہیں ہوتا۔ مجبور کہا ہی اُسے جاتا ہے جس کے سامنے کوئی دوسرا راستہ نہ ہو۔ جس راستے میں دو راہا (CROSS ROADS) نہ آتا ہو اس میں سوچنے اور صحیح اور غلط راستے میں امتیاز و انتخاب کا موقع نہیں آتا۔ سفر حیات میں یہی وہ انتخاب (CHOICE) کا دورا ہا ہوتا ہے جہاں انسان کی صلاحیتیں بیدار ہوتی ہیں۔ اسی کو ٹکراؤ کہا جاتا ہے۔ حقیقت یہ ہے کہ کائنات میں قانون ارتقاء (LAW OF EVOLUTION) کا فرما ہے اور ارتقاء کا راز ہی ٹکراؤ میں ہے۔ اس قانون کی رُو سے استحکام و عروج اسی صورت میں حاصل ہو سکتا ہے کہ متضادم و متخارب قوتوں سے نبرد آزما ہوا جائے۔ زندگی ایک جُوعے رواں ہے لیکن اگر اس کے راستے میں پتھروں کی (FALLS) نہ آئیں تو اس کی پُرسکوت روانی، آہستہ آہستہ مُبدل بہ سکون ہو جائے اور یہ جُوعے رواں، جمود و تعطل کا جو ہڑ بن کر رہ جائے۔ بر لب کے تاروں میں خوابیدہ نعمات، بلا مضراب کبھی بیدار نہیں ہوتے۔ آئینہ شمشیر میں کبھی آب و تاب پیدا نہیں ہو سکتی تا وقتیکہ اسے سنگِ فساں پر صیقل نہ کیا جائے۔ چقماق کی شعلہ فشانی، پتھر کی رگڑ کے بغیر ممکن نہیں۔ تضادم و تزام کا یہی قانون ہے جس سے انسان کی مضمر قوتوں میں بیداری پیدا ہوتی ہے۔ اسے اس کی خودی کی نمود یا ذات کا استحکام کہا جاتا ہے۔ اگر خودی اپنے غیر سے متضادم نہ ہو تو ہنگامہ کائنات سرد پڑ جائے، بزمِ ہستی کی رنگینیاں بے کیف ہو جائیں۔ یہ جہان رنگ و بو پھر سے مٹی کا گھر و ندامت بن کر رہ جائے۔ خونِ رگ کائنات کی تپش، خودی کے ولولہ نمود کی مظہر اور اس کی لذت کش کش کی رہین منت ہے¹۔ یہی وہ حقیقت ہے جسے

اقبال نے اس شوخ انداز میں بیان کیا ہے کہ

مزی اندر جہانے کور ذوق

کہ یزداں دارد و شیطان ندارد

”بالِ جبریل“ میں علامہ اقبال نے اسی حقیقت کو ابلیس اور جبریل کے مکالمہ کے انداز میں بیان کیا ہے۔ اس میں ابلیس، جبریل سے کہتا ہے کہ

گر کبھی خلوت میسر ہو تو پوچھ اللہ سے

قصہ آدم کو رنگیں کر گیا کس کا لہو!

یہ ہے شیطان کی پوزیشن قرآن کی روشنی میں۔ یعنی انسان کی حیوانی زندگی اور انسانی زندگی کی وہ کش مکش جو اس کی مضر صلاحیتوں کے بروئے کار آنے کا ذریعہ بنتی ہے اور جس میں انسان ہر آن محاسبہ و خویش سے یہ دیکھتا اور پرکھتا چلا جاتا ہے کہ اس کی ذات (انسانی زندگی) میں کس قدر استحکام پیدا ہو چکا ہے۔ اسی کو قرآن کریم، حق و باطل کی کش مکش سے تعبیر کرتا ہے جس میں حق (تعمیری پروگرام) بالآخر باطل (تخریبی پروگرام) پر غالب آکر رہتا ہے۔ **بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ** [21:18] ہم، حق کے تھوڑے سے باطل کے سر پر چوٹیں لگاتے رہتے ہیں تا آنکہ باطل کا بھر کس نکل جاتا ہے اور وہ میدان چھوڑ کر بھاگ جاتا ہے — انسانی دنیا میں، حق کا یہ غلبہ اس اجتماعی نظام میں جو مستقل اقدارِ خداوندی کی رو سے قائم کیا جائے، بڑی برق رفتاری سے سامنے آ جاتا ہے۔ اس کے برعکس، باطل کا نظام، جس میں حیوانی جذبات کو کھل کھینے دیا جاتا ہے، حق کی راہ میں قدم قدم پر رکاوٹیں پیدا کرتا ہے۔ یہی وجہ ہے جو قرآن نے کہا کہ، کیا تم نے ان لوگوں کی حالت پر بھی غور کیا جو بزمِ خویش سمجھتے ہیں کہ ہم ایمان والے ہیں لیکن جن کی عملی حالت یہ ہے کہ **يَتَّبِعُوا كَمَوَالِي الطَّاغُوتِ** وہ نظام ایسا قائم کرتے ہیں جس میں ان کے معاملات کے فیصلے غیر خدائی قوانین (طاغوت یا شیطان) کی رو سے ہوتے ہیں۔ **وَقَدْ أُمِرُوا أَنْ يَكْفُرُوا بِهِ ط** حالانکہ انہیں یہ حکم دیا گیا تھا کہ وہ اس سے سرتابی برتیں **وَيُؤَيِّدُ الشَّيْطَانَ أَنْ يُضِلَّهُمْ ضَلَالًا بَعِيدًا** [4:60] اور شیطان تو چاہتا ہی یہ ہے کہ وہ انہیں دُور کی گمراہی میں لے جائے۔



تصریحات بالا سے یہ حقیقت آپ کے سامنے آگئی ہوگی کہ قرآنی نقطہ نظر سے، خیر اور شر (یا اہرمن و یزداں) کا مفہوم و مقصود کیا ہے۔ دو لفظوں میں یوں کہا جاسکتا ہے کہ یہ فطرت کی قوتوں اور خود انسانی صلاحیتوں کے استعمال کے دو طریق ہیں۔ اگر انہیں، مستقل اقدارِ خداوندی کے مطابق صرف کیا جائے تو اس کا نتیجہ تعمیری ہوتا ہے، اگر ان کے خلاف استعمال کیا جائے تو یہ تخریبی نتائج پیدا کرتی ہیں — اور انسان کو اس کا اختیار حاصل ہے کہ یہ ان دو طریقوں میں سے جو سطرین جی چاہے

اختیار کر لے۔ جو طریقہ وہ اختیار کرے گا اس کے مطابق ان کے نتائج مرتب ہو جائیں گے — یعنی اس کے مطابق یہ خیر یا شر بن جائیں گی۔ فطرت کی قوتوں اور خود اپنی صلاحیتوں سے اپنے مقاصد کے مطابق نتائج مرتب کرانے کو اقبال نے ”تقدیر شکن قوت“ کی اصطلاح سے تعبیر کیا ہے جہاں کہا ہے کہ

تقدیر شکن قوت باقی ہے ابھی اس میں

ناداں جسے کہتے ہیں تقدیر کا زندانی

یہ وہی چیز ہے جسے حضرت عمرؓ نے ”خدا کی ایک تقدیر سے خدا ہی کی دوسری تقدیر کی طرف رخ کرنے“ سے تعبیر کیا تھا۔



آٹھواں باب

اگر..... تو

(قرآن مجید میں)

شروع میں بتایا جا چکا ہے کہ قانون (LAW) کی تعریف یہ ہے کہ

اگر تو ہمیشہ

یعنی اگر یہ (یا ایسا) کرو گے تو اس کا نتیجہ یہ ہوگا اور تم جب اور جہاں بھی ایسا کرو گے، اس کا نتیجہ ہمیشہ وہی برآمد ہوگا۔ جو حکم، نظریہ فارمولہ یا کلیہ، ان شرائط کو پورا کرے اسے قانون کہا جائے گا۔

عدالتی قوانین

دنیا میں قانون کی تین شکلیں معروف ہیں۔ اول عدالتی قانون (مثلاً) ”اگر تم چوری کرو گے تو تمہیں سزا ملے گی جو تین سال قید اور ایک ہزار روپیہ جرمانہ تک ہو سکتی ہے۔“ اس قانون میں آپ دیکھیں گے کہ عمل (چوری کرنا) اور اس کے نتیجہ (قید یا جرمانہ) میں کوئی داخلی ربط نہیں۔ ملک کے ضابطہ قوانین میں چوری کرنے کو جرم قرار دیا گیا ہے اور عدالت کی طرف سے اس جرم کی سزا کا حکم دیا جاتا ہے۔ اگر ملک کے ضابطہ قوانین کی رو سے چوری کو جرم قرار نہ دیا جاتا یا چوری کا مرتکب عدالتی مشینری کی گرفت میں نہ آسکے، تو اس عمل (چوری) کا کوئی نتیجہ ہی برآمد نہ ہو۔ بالفاظ دیگر عدالتی قوانین میں، عمل کا نتیجہ اس کے اندر مضمر نہیں ہوتا، خارج سے عائد کیا جاتا ہے۔ یہی وجہ ہے کہ یہ قوانین کہیں پہلے سے از خود موجود نہیں ہوتے، انہیں وضع کیا جاتا ہے۔ کوئی ملک اپنے لئے جس قسم کے قوانین چاہے وضع کر لے اور جب جی چاہے ان میں رد و بدل کر دے۔ یہی کیفیت معاشرتی (یعنی سوسائٹی کے) قوانین و ضوابط کی ہے۔

طبعی قوانین

اب قوانین کی دوسری شق کو لیجئے، جنہیں طبعی قوانین (PHYSICAL LAWS) یا قوانین فطرت (LAWS OF NATURE) کہا جاتا ہے۔ مثلاً یہ قانون کہ آگ میں انگلی ڈالو گے، تو وہ جل جائے گی۔ اس میں آپ دیکھئے کہ اس عمل کا نتیجہ خود اس عمل کے اندر پوشیدہ ہے، کہیں خارج سے وارد نہیں کیا گیا۔ یہ نہیں کہ اگر کوئی ملک یہ قانون پاس کر دے کہ ہمارے ہاں آگ سے انگلی جلے گی نہیں، تو آگ جلانا چھوڑ دے۔ یا کوئی شخص ایسی جگہ آگ میں انگلی ڈالے جہاں کوئی دیکھنے والا نہ ہو تو

اس وقت اس کی انگلی نہ چلے۔ یہ وہ قوانین ہیں جن پر قانون کی مذکورہ صدر تعریف ٹھیک ٹھیک منطبق ہوتی ہے۔ یہ قوانین از خود موجود ہیں (انسان کے وضع کردہ نہیں) اور غیر متبدل بھی ہیں۔

مستقل اقدار

اب آئیے قوانین کی تیسری شق کی طرف (مثلاً یہ کہ) اگر تم نے محتاجوں کی مدد نہ کی تو تباہ ہو جاؤ گے۔ ظاہر ہے کہ یہ قانون ”اگر اور تو“ کی شرط تو پوری کرتا ہے، لیکن یہ نہ تو عدالتی یا تمدنی قوانین کے دائرے میں آتا ہے اور نہ ہی طبعی قوانین فطرت کے ذیل میں۔ انہیں مستقل اقدار خداوندی کہا جاتا ہے، کیونکہ یہ غیر متبدل بھی ہیں اور انسانوں کی وضع کردہ نہیں بلکہ خدا کی مقرر کردہ اور اس کی طرف سے بذریعہ وحی عطا شدہ ہیں۔ ان قوانین کا دوہرا نتیجہ مرتب ہوتا ہے۔ ایک تو یہ کہ ان کے مطابق عمل کرنے سے انسانوں کی تمدنی زندگی سنور جاتی ہے اور دوسرے یہ کہ اس سے افراد کی ذات (PERSONALITY) یا (SELF) کی نشوونما ہو جاتی ہے۔ ان اقدار کی صداقت پر یقین وہی شخص رکھ سکتا ہے جو انسانی ذات کے وجود کو تسلیم کرے۔ اس سے ظاہر ہے کہ ان اقدار کے مطابق عمل کرنے کے لئے ایمان (یعنی انسانی ذات اور وحی خداوندی کی رُو سے عطا شدہ مستقل اقدار پر یقین) لایفک ہے۔ قرآن کریم نے ان قوانین کے تمدنی پہلو کو بھی نمایاں کیا ہے اور اس گوشہ کو بھی جس کا تعلق انسانی ذات سے ہے۔ مثلاً اس نے زنا کو مستقل اقدار کی خلاف ورزی کہا ہے تو ایک طرف اسے عدالتی جرم قرار دیتے ہوئے اس کی سزا تجویز کی ہے اور اس کے ساتھ ہی یہ بھی بتایا ہے کہ اس سے انسانی ذات میں اضمحلال پیدا ہو جاتا ہے وَمَنْ يَفْعَلْ ذَلِكَ يَلْقَ أَثَامًا [25:68]۔

کتاب اور حکمت

قرآن کریم میں ”کتاب اور حکمت“ دونوں کو منزل من اللہ کہا گیا ہے — ”کتاب“ قانون کا ”اگر“ کا حصہ ہے اور ”حکمت“ اس کی ”تو“ ہے۔ اگر کسی حکم میں ”اگر“ کے ساتھ ”تو“ نہ ہو تو وہ حکم قانون کی حیثیت اختیار نہیں کر سکتا۔ تمدنی دنیا میں جب کسی ملک میں لاقانونیت پھیل جاتی ہے تو اس میں ”اگر“ تو اپنی جگہ موجود ہوتا ہے لیکن اس کا ”تو“ غائب ہو جاتا ہے۔ مثلاً اس میں قانون یہ تھا اگر رشوت لوگے تو ملازمت سے برخاست کر دیئے جاؤ گے لیکن لاقانونیت میں ہوتا یہ ہے کہ لوگ رشوت دھڑا دھڑا لیتے ہیں لیکن ملازمت سے برخاست نہیں ہوتے۔ انہیں اس جرم کی سزا نہیں ملتی۔

دین اور مذہب میں فرق

اسی طرح جب دین مذہب کی سطح پر آ جاتا ہے تو اس میں قوانین ایسے احکام کی شکل اختیار کر لیتے ہیں جن کی تعمیل تو ضروری قرار دی جاتی ہے لیکن ان کا کوئی محسوس نتیجہ سامنے نہیں آتا۔ ان کی تعمیل یہ کہہ کر کرائی جاتی ہے کہ اس سے خدا کی

خوشنودی حاصل ہوتی ہے اور ان کی خلاف ورزی سے وہ ناراض ہو جاتا ہے۔

لیکن دین میں احکام، قوانین کی شکل میں بروئے کار آتے ہیں۔ ان کی تعمیل سے متعینہ نتیجہ مرتب ہوتا ہے جو اس دنیا میں بھی محسوس شکل میں سامنے آتا ہے اور آخرت میں بھی سامنے آئے گا۔ ”کتاب و حکمت“ سے یہی مراد ہے۔ ”کتاب“ کے ساتھ ”حکمت“ کو اس لئے واضح کر دیا گیا تاکہ ہم ساتھ کے ساتھ چپک کرتے جائیں کہ حکم پر صحیح صحیح عمل ہو رہا ہے یا نہیں۔ اگر اس حکم کی تعمیل سے وہ نتیجہ مرتب ہو رہا ہے جو بتایا گیا تھا، تو اس پر صحیح صحیح عمل ہو رہا ہے۔ اگر وہ نتیجہ مرتب نہیں ہو رہا تو ہمیں رُک کر دیکھنا ہوگا کہ ہم سے کہاں غلطی ہو رہی ہے۔ مذہب میں یہ صورت نہیں ہوتی۔ اس میں انسان اپنی خوش عقیدگی (خوش فہمی) میں مگن رہتا ہے اور نتیجہ سے عمل کے صحیح یا غلط ہونے کی پرکھ نہیں کرتا، اس لئے کہ یہ حقیقت اس کے سامنے ہی نہیں ہوتی کہ اس حکم کی تعمیل سے کوئی محسوس نتیجہ سامنے آئے گا۔ ظاہر ہے کہ اگر کسی فارمولا پر آپ عمل کریں اور اس کا معینہ نتیجہ مرتب نہ ہو، لیکن اس کے باوجود آپ اسی طرح عمل کئے جائیں، تو آپ کی ساری کوششیں رائیگاں جائیں گی۔ اسے قرآن کریم حِطَّتْ أَعْمَالُهُمْ (2:217) کہہ کر پکارتا ہے۔ یعنی ان کے اعمال ضائع چلے گئے، کوششیں بے نتیجہ رہ گئیں۔

دین میں ہر کوشش جو قانون کے مطابق کی جائے نتیجہ خیز ہوتی ہے مذہب میں رائیگاں جاتی ہے۔

جو کچھ اوپر کہا گیا ہے اسے ہم جستہ جستہ پہلے بھی لکھ چکے ہیں لیکن اس مقام پر ایک اور مقصد کے لئے اس کا اعادہ ضروری سمجھا گیا ہے۔ وہ مقصد یہ ہے کہ ”اگر“ کا سوال صرف اُس کے لئے پیدا ہوتا ہے جو صاحب اختیار ہو، مجبور کے لئے ”اگر“ کا سوال ہی پیدا نہیں ہوتا۔ ”اگر تم نے یہ کیا تو اس کا نتیجہ یہ ہوگا“ اس کے معنی یہ ہیں کہ جس سے ایسا کہا جا رہا ہے اسے اس کا اختیار حاصل ہے کہ وہ چاہے تو ایسا کرے اور چاہے تو ایسا نہ کرے۔ یہ صرف آنکھوں والے سے کہا جاسکتا ہے کہ اگر راستہ دیکھ کر چلے تو تم گڑھے میں گرنے سے بچ جاؤ گے۔ اندھے سے یہ نہیں کہا جاسکتا کہ اگر تم راستہ دیکھ کر چلے تو تم گڑھے میں نہیں گرو گے۔ لہذا قرآن کریم کا انسانوں سے یہ کہنا کہ اگر تم ایسا کرو گے تو اس کا نتیجہ یہ ہوگا، انسان کو صاحب اختیار و ارادہ ٹھہراتا ہے، مجبور نہیں۔ اس سلسلہ میں قرآن کریم نے عام طور پر ”اگر..... تو“ (إِنْ..... ف) کی ترکیب استعمال کی ہے اور کہیں کہیں ایسا بھی کہا ہے کہ ”تمہیں ایسا کرنے کو کہا گیا ہے تاکہ..... (لَعَلَّكُمْ.....) دونوں صورتوں میں مقصد ایک ہی ہے۔ اس مقام پر ہم قرآن کریم کے چند ایک قوانین پیش کر کے اس کی ”اگر..... تو“ کی حکمت سامنے لانا چاہتے ہیں جس سے واضح ہوگا کہ انسان اپنے عمل میں صاحب اختیار ہے۔

چند قرآنی مثالیں

(1) ایمان اور اعمالِ صالحہ کا لازمی نتیجہ جنت کی زندگی ہے۔ یعنی اگر ایمان لاؤ گے اور اعمالِ صالحہ کرو گے تو اس کا

نتیجہ جنت کی زندگی ہوگا (2:25)۔

- (2) ہماری ہدایات کا اتباع کرو گے تو خوف و حزن نہیں ہوگا (2:38)۔ اپنا مال، خدا کی راہ میں کھلا رکھو گے تو خوف و حزن نہیں ہوگا (2:262; 2:274; 2:277; 6:48; 46:13)۔
- (3) اگر کتاب (ضابطہ قوانین) کے بعض حصوں کو مانو گے اور بعض سے انکار کرو گے تو اس سے دنیا میں ذلیل و خوار ہو گے اور آخرت میں عذاب شدید میں مبتلا (2:58)۔
- (4) اگر یہ لوگ ایمان لاتے اور تقویٰ اختیار کرتے تو انہیں بہترین بدلہ ملتا (2:103)۔
- (5) اگر تم میرے قوانین کو سامنے رکھو گے، انہیں بھلاؤ گے نہیں، تو میں تمہارے شرف و مجد میں اضافہ کروں گا (2:152)۔
- (6) اگر یہ اہل کتاب (قرآن پر) ایمان لے آتے تو ان کے لئے بہتر ہوتا (3:109)۔
- (7) اگر تم مومن ہو گے تو سب پر غالب رہو گے (3:138)۔
- (8) اگر تم خدا کی راہ میں قتل کئے جاؤ گے یا مر جاؤ گے تو خدا کے ہاں سے مغفرت اور رحمت عطا ہوگی (3:156)۔
- (9) اگر تمہیں خدا کی نصرت حاصل رہی، تو تم پر کوئی غالب نہیں آسکے گا (3:159)۔ لیکن خدا کی مدد سے حاصل ہوتی ہے جو اس کے دین کی مدد کے لئے اٹھ کھڑا ہو (22:40; 47:7)۔
- (10) اگر تم ایمان لاؤ گے اور تقویٰ شعار ہو گے تو تمہارے لئے اجر عظیم ہوگا (3:178)۔
- (11) اگر تم کبار (بنیادی لغزشوں) سے بچو گے تو تمہاری ناہمواریاں دور کر دی جائیں گی (4:31)۔
- (12) اگر یہ اہل کتاب ایمان لاتے اور تقویٰ شعار ہوتے تو ہم ان کی زندگی کی خوشگواریاں دور کر دیتے (5:65)۔ اگر یہ وحی خداوندی کا اتباع کرتے رہتے تو انہیں زمین اور آسمان سے کھانے پینے کو ملتا رہتا (5:66)۔ ان پر زمین و آسمان کی برکات کے دروازے کھل جاتے (7:96)۔
- (13) جو ایمان لائے اور پھر اپنے ایمان کے ساتھ ظلم کو شامل نہ کرے، تو اسے امن نصیب ہو جاتا ہے اور کساد کی راہوں کی طرف راہنمائی مل جاتی ہے (6:83)۔
- (14) اگر تم تقویٰ اختیار کرو گے تو تمہیں امتیازی زندگی مل جائے گی (8:29)۔
- (15) اگر تم بیس مجاہد ثابت قدم ہو گے تو دوسو پر غالب آ جاؤ گے — یہ اس وقت ہوگا جب تم سامان حرب و ضرب کے اعتبار سے فریق مخالف کے برابر ہو گے۔ اگر اس باب میں تمہارے ہاں کمی ہوگی، تو بھی اپنوں سے دو گنوں پر غالب آ جاؤ گے (8:65-66)۔
- (16) ایمان و تقویٰ سے اس زندگی میں بھی خوشگوار یوں کی بشارتیں ملتی ہیں اور آخرت میں بھی۔ یہ خدا کا اٹل قانون ہے جس میں تبدیلی نہیں ہوگی (10:63-64)۔
- (17) جو ہماری راہ میں جدوجہد کرے گا، اسے ہم حصول مقصد کی کئی راہیں بٹھا دیں گے (29:69)۔

- (18) جو ایمان کے ساتھ ثابت قدم رہے گا اس پر ملائکہ کا نزول ہوگا جو اسے بشارتیں دیں گے کہ اس پر دنیا اور آخرت دونوں میں کسی قسم کا خوف و حزن نہیں ہوگا (31-30:41)۔
- (19) ایمان اور اعمالِ صالحہ سے اختلاف فی الارض حاصل ہوتا ہے (24:55)۔ یعنی اس دنیا میں حکومت اور مملکت مل جاتی ہے۔
- (20) اگر تم قوانینِ خداوندی سے اعراض برتو گے تو تمہاری جگہ دوسری قوم لے لے گی (9:39; 47:38)۔
- (21) جو ہمارے قوانین سے اعراض برتے گا اس کی روزی تنگ ہو جائے گی (20:124)۔
- (22) اگر تم شکر گزار ہو گے (نعمائے خداوندی کو اس کے قوانین کے مطابق صرف کرو گے) تو ہماری نعمتوں میں اضافہ ہو گا۔ اگر کفرانِ نعمت کرو گے تو عذاب میں مبتلا ہو جاؤ گے (14:7)۔
- (23) جو دوسروں کے لئے دے گا اور تقویٰ شعار ہوگا اس کی زندگی کی راہیں آسان ہو جائیں گی (92:5-7)۔
- (24) ثابت قدم رہو، باہمی نظم و ضبط رکھو، تقویٰ شعار رہو تا کہ تم کامیاب ہو سکو (3:199)۔
- (25) بنی اسرائیل کو ذلت و خواری کے عذاب میں ماخوذ کیا گیا۔ یہ اس لئے ہوا کہ انہوں نے قوانینِ خداوندی سے سرکشی اختیار کر لی تھی (3:111)۔



ان مثالوں پر غور کرنے سے یہ حقیقت نکھر کر سامنے آجائے گی کہ اللہ تعالیٰ نے انسان کے سامنے دو ممکنات رکھ دیں اور اس سے کہہ دیا کہ ان میں سے جو راستہ چاہو اختیار کر لو لیکن اتنا سمجھ رکھو کہ اگر تم نے یہ راہ اختیار کی تو اس کا نتیجہ یہ ہوگا۔ اور اگر وہ راستہ اختیار کیا تو اس کا مال وہ ہوگا۔

اسی کو غیر متبدل قانون کہا جاتا ہے اور اس قانون کا مقرر کیا جانا تقدیر کہلاتا ہے۔ یعنی انسانی عمل کا قانونِ خداوندی کے مطابق فطری نتیجہ۔

ہم نے پہلے کہا تھا کہ جو حکم مستقل ہو (یعنی اس میں تبدیلی نہ کی جائے) وہ قانون کی شکل اختیار کر لیتا ہے۔ اب اس میں یہ اضافہ کر لینا چاہئے کہ جب اللہ تعالیٰ کسی بات کا حکم مستقل طور پر دے دے اور ساتھ ہی یہ بھی کہہ دے کہ اس کا نتیجہ یہ ہوگا، تو اس حکم کو غیر متبدل قانون کہا جائے گا۔

اسلام دین ہے اور دین میں قوانین دیئے جاتے ہیں — خود لفظ دین کے معنی بھی قانون کے ہیں۔ قرآن کریم اللہ کی آخری کتاب ہے اس لئے اس میں دیئے گئے احکام میں اب تبدیلی کا سوال پیدا نہیں ہوتا اور اس میں یہ بھی بتایا گیا ہے کہ ان احکام کے مطابق عمل کرنے کا نتیجہ کیا ہوگا۔ اس لئے قرآن کریم ضابطہ قوانینِ خداوندی ہے۔



نواں باب

یہ کیسے ہو گیا؟

قرآن کریم کی جو آیات گذشتہ صفحات میں آپ کے سامنے آچکی ہیں ان پر ایک بار پھر غور کیجئے اور یہ دیکھئے کہ کیا اس باب میں کسی قسم کا شک و شبہ، کوئی التباس و ابہام باقی رہتا ہے یا خفیف سی غلط فہمی کا بھی امکان ہے کہ

(1) سلسلہ کائنات اللہ تعالیٰ کے مقرر کردہ قوانین کے مطابق سرگرم عمل ہے۔

(2) انسان صاحب اختیار و ارادہ اور اپنے فیصلوں اور اپنے اعمال کا ذمہ دار ہے۔ زندگی کے ہر دورا ہے پر اس کے سامنے غلط اور صحیح دونوں راستے واضح طور پر موجود ہوتے ہیں اور اسے اس کا اختیار ہوتا ہے کہ وہ جو نسا راستہ چاہے منتخب کر لے۔ وہ جس راستے پر چلے گا اس کے نتائج اس کے سامنے آ جائیں گے۔ اسے قانون مکافات عمل کہا جاتا ہے جو اٹل اور غیر متبدل ہے۔ جیسا کرو گے ویسا بھرو گے زندگی کا بنیادی اصول ہے۔

ہمارے مروجہ عقائد

ایک طرف ان حقائق کو سامنے رکھئے اور دوسری طرف یہ دیکھئے کہ آپ بچپن سے اپنے گھروں میں، محلوں میں، بازاروں میں، مسجدوں میں، علماء کرام کی مجلسوں میں، صوفیاء عظام کی محفلوں میں، کیا سنتے اور قرآن مجید کی تفسیروں میں، احادیث کے مجموعوں میں، ائمہ سلف کی کتابوں میں، شعراء کے کلام میں، بزرگوں کے احوال میں، کیا پڑھتے چلے آئے ہیں۔ یہ کہ دنیا میں ایک پتہ بھی خدا کے حکم کے بغیر نہیں بل سکتا۔ انسان، خدا کے حکم کے بغیر کچھ نہیں کر سکتا۔ یہاں جو کچھ ہوتا ہے خدا کی مرضی سے ہوتا ہے۔ انسان اس میں کوئی دخل نہیں دے سکتا۔ اس کی زندگی میں جو کچھ ہونا ہوتا ہے وہ سب اس کی بیدائش سے پہلے ہی اس کی تقدیر میں لکھا ہوتا ہے اور اس نوشتہ تقدیر کو کوئی مٹا نہیں سکتا۔ مقدر کو کوئی بدل نہیں سکتا۔ خدا قادر مطلق ہے، وہ جو چاہے کرے۔ کسی کو اس کے حکم کے سامنے مجال سرتابی نہیں۔ وہ جسے چاہے بے حد و حساب رزق دے جسے چاہے تنگی دے جسے چاہے امیر بنا دے۔ وہ جسے چاہے مفلس اور قلاش کر دے جسے چاہے عزت دے جسے چاہے ذلت دے۔ وہ چاہے تو بادشاہوں سے بھیک منگا دے اور چاہے بھکاریوں کے سر پر تاج شاہی رکھ دے۔ تندرستی اور بیماری، موت اور زندگی، سب اس کے قبضہ قدرت میں ہے۔ انسانی تدبیر اس میں کچھ نہیں کر سکتی۔ مرضی مولے برہمہ اولیٰ۔ اس لئے انسان کو چاہئے کہ اس کی مرضی کے خلاف دل میں شکایت کا احساس تک پیدا نہ ہونے

دے۔ جو کچھ ہو، اس پر صابر و شاکر رہے۔ جس قدر انسان راضی برضار ہے گا، اسی قدر اس کا شمار مقررینِ بارگاہِ الہی میں ہوگا۔

سب کام اپنے کرنے تقدیر کے حوالے
نزدیک عارفوں کے تدبیر ہے تو یہ ہے

اب یہ ہے اسلام کی تعلیم اور یہ ہیں مسلمانوں کے عقائد! آپ یقیناً حیران ہو گئے کہ قرآنِ کریم کی اس قدر صاف اور واضح تعلیم کے خلاف یہ عقائد مسلمانوں میں کیسے رائج ہو گئے — اور رائج بھی اس انداز سے ہو گئے کہ عین دین بن گئے؟ اور ان کے تحت الشعور کی گہرائیوں میں اس شدت سے اتر گئے کہ اگر کسی کے دل میں کسی وقت ان کے خلاف کوئی خیال تک بھی ابھرے، تو وہ کانپنے لگ جائے کہ نہ معلوم اس سے کتنا بڑا گناہ سرزد ہو گیا ہے اور اگر کوئی شخص ان عقائد کے خلاف ایک لفظ تک بھی زبان پر لے آئے تو شور مچا دیا جائے کہ یہ لحد ہے، دہریہ ہے، خدا کی قدرت کا منکر ہے، مادہ پرست ہے — اور نہ جانے کیا کیا ہے؟ یقیناً یہ چیز موجب ہزار حیرت اور باعث صد ہزار تعجب نظر آتی ہے کہ اسلام کی بنیادی تعلیم میں یہ تبدیلی کیسے پیدا ہوئی اور ہمارے عقائد میں ایسا محیر العقول انقلاب کیسے آ گیا، درآ نکالیکہ خدا کی کتاب ہمارے پاس اس طرح موجود ہے کہ اس میں ایک حرف اور نقطہ تک کافر نہیں آیا اور دن رات صبح و شام اس کی تلاوت ہوتی ہے، اس کے درس دیئے جاتے ہیں اس کی تفسیریں لکھی جاتی ہیں۔

فرمائیے کہ یہ مقام ایسا ہے یا نہیں کہ اس پر رُکا جائے اور نہایت صبر و سکون اور انتہائی غور و فکر سے اس کے متعلق سوچا جائے کہ یہ کیسے ہوا؟ کب ہوا؟ کیوں ہوا — اور کیا اب اس کی اصلاح کا امکان ہے یا نہیں؟

سابقہ علم الکلام کی بحثیں آج لا حاصل ہیں

ہمارے ہاں مسئلہ تقدیر کے متعلق اتنا کچھ لکھا گیا ہے کہ اس کا عشرِ عشر بھی شاید کسی دوسرے مسئلہ کے حصہ میں نہیں آیا ہو گا۔ چونکہ اس مسئلہ کو ”ایمانیات“ کا جزو بنا دیا گیا (اس کی تفصیل ذرا آگے چل کر آئے گی) اس لئے ہونہیں سکتا تھا کہ اسلام کے متعلق کتاب لکھی جائے اور اس میں تقدیر کا ذکر نہ آئے۔ ضمنی طور پر لکھے جانے کے علاوہ اس موضوع پر بڑی بڑی ضخیم مستقل تصانیف مرتب کی گئیں لیکن الجھاوے ڈالنے والوں کا کمال ہے کہ اس مسئلہ کو جس قدر سلجھانے کی کوشش کی گئی یہ اتنا ہی اُلجھتا چلا گیا۔ اور اس کی وجہ یہ تھی کہ بجائے اس کے کہ اس کے متعلق قرآنِ کریم کی رُو سے گفتگو کی جاتی، اسے فلسفیانہ موشگافیوں اور منطقیانہ نکات آفرینیوں کی آماجگاہ بنا دیا گیا اور مذہبی نقطہ نگاہ سے اس پر خارج از قرآن گوشوں سے بحث کی گئی۔ ہم ان تفصیلات کی بحث میں جانا سعی لا حاصل سمجھتے ہیں، صرف اس لئے نہیں کہ — سفینہ چاہئے اس بحرِ بیکراں کے لئے — بلکہ اس لئے بھی کہ اگر ہم انہیں آپ کے سامنے پیش کریں تو آپ سمجھ ہی نہ سکیں گے کہ ان کا مطلب کیا ہے اور

دین کے ساتھ ان کا تعلق کیا؟ آج زندگی کے مسائل پر جس زاویہ نگاہ سے غور و فکر کیا جاتا ہے اس کی روشنی میں اس زمانہ کا علم الکلام اب بے کار اور فرسودہ ہو کر رہ گیا ہے۔ فرسودہ بھی اور دورِ حاضر کے ذہن کے لئے پیچیدہ بلکہ مہمل بھی۔ (مثلاً) امام ابن حزم اندلسی کا شمار ممتاز ترین اکابرینِ آسلاف میں ہوتا ہے۔ انہوں نے اپنی شہرہ آفاق کتاب 'الممل والنحل' میں فضا و قدر کے عنوان سے تفصیلی بحث کی ہے۔ اس بحث کا آغاز حسب ذیل سوال و جواب سے ہوتا ہے۔

ان لوگوں نے جو فعل کے ساتھ استطاعت کے قائل ہیں کہا ہے کہ جب یہ سوال کیا جائے کہ کافر کو اس ایمان کی استطاعت ہے جس کا اسے حکم دیا گیا ہے یا اسے اس کی استطاعت نہیں ہے۔ انہوں نے جواب یہ دیا ہے کہ کافر کو بطور بدل کے ایمان کی استطاعت ہے یعنی کفر میں ہمیشہ نہ رہے گا لیکن اسے قطع کر دے گا اور اس کو ایمان سے بدل دے گا۔

اس کا جو جواب دینا واجب ہے وہ یہ ہے کہ وہ بظاہر حال اپنے سلامت اعضاء و ارتقاء موانع کی وجہ سے مستطیع ہے ایمان اور کفر کے جمع کرنے پر جب تک کہ وہ کافر رہے اور جب تک اللہ اس کی مدد نہ کرے غیر مستطیع ہے۔ جب اس کی مدد کر دی تو اس کی استطاعت مکمل ہو گئی تو اس نے فعل کیا۔ اگر کہا جائے کہ تب تو وہ مکلف و مامور ہوا تو ہم کہیں گے ہاں۔

آپ سوچئے کہ اگر اس بحث کو جو سینکڑوں صفحات پر پھیلی ہوئی ہے، آپ کے سامنے پیش کر دیا جائے تو آپ کو اس سے کیا حاصل ہوگا؟ ہمارے ہاں اس مسئلہ پر اسی انداز سے گفتگو کی گئی ہے۔ کتابوں پر کتابیں اسی نہج سے لکھی گئی ہیں اور یہی کچھ ہمارے مذہبی مکتبوں اور دارالعلوموں میں پڑھا جاتا ہے۔

تاریخ ناقابلِ اعتماد ہے

اور اب رہا یہ سوال کہ ان نئے (اور خلافِ قرآن) عقائد کی ابتدا کس نے کی اور یہ کس طرح اسلام کا جزو ہی نہیں بلکہ اصل و اساس قرار پائے، تو اس کا تعلق تاریخ سے ہے اور (یہ سن کر ایک دفعہ تو آپ یقیناً بھونچکے رہ جائیں گے لیکن یہ یہ حقیقت کہ) تاریخی نقطہ نگاہ سے ابتدائی دور سے متعلق ہماری تاریخ بڑی ناقابلِ اعتماد ہے۔ اس بحث کا تعلق ہمارے زیرِ نظر موضوع سے نہیں اس لئے ہم اس مقام پر اس کی تفصیل میں نہیں جانا چاہتے¹۔ مختصراً اس کی وجوہات یہ ہیں کہ

(1) ہماری سب سے پہلی مبسوط تاریخ — جسے مستند ہی نہیں بلکہ اُمّ التواریخ سمجھا جاتا ہے، امام طبری کی تاریخ ہے جو تیرہ جلدوں میں مکمل ہوئی ہے۔ یہ تاریخ، صدرِ اول (عہد رسالت مآب) کے قریب تین سو سال بعد منضبط کی گئی اور وہ بھی اس طرح کہ اس کی بنیاد کسی سابقہ تحریری ریکارڈ پر نہیں بلکہ زبانی روایات پر ہے — یعنی امام طبری نے لکھا ہے کہ میں نے یہ بات فلاں سے سنی اور اس نے فلاں سے سنی اور اس طرح روایات کا یہ زبانی سلسلہ صدرِ اول تک پہنچا دیا گیا۔ جو تاریخ اس طرح مرتب کی جائے وہ جس حد تک قابلِ اعتماد ہو سکتی ہے ظاہر ہے۔ اس کے بعد ہمارے ہاں تاریخ کی جو کتابیں بھی لکھی گئی

1 میں نے اپنی کتاب "سلیم کے نام خطوط" جلد سوم میں "ہماری تاریخ میں کیا ہے" کے عنوان سے اس موضوع پر گفتگو کی ہے۔

ہیں ان کی بنیاد پطری کی تاریخ ہے۔ (اسی لئے اسے اُمّ التواریخ کہا جاتا ہے)۔

(2) وہی تاریخ واقعات کو ان کے اصلی رنگ میں پیش کر سکتی ہے جو غیر جانبدارانہ اور معروضی طور پر (OBJECTIVELY) منضبط کی جائے۔ ہماری تاریخ جس زمانے میں منضبط ہوئی، امت فرقوں میں بٹ چکی تھی۔ اس لئے اس دور میں تاریخ ہی نہیں بلکہ جو کچھ بھی لکھا گیا، وہ فرقہ وارانہ تصورات اور گروہ بندانہ تعصبات و رجحانات سے غیر متاثر نہیں رہ سکا۔ اُس زمانے میں خود مسئلہ تقدیر بھی فرقہ بندی کی بنیاد بن چکا تھا۔ یہی وجہ ہے جو ابوزہرہ مصری نے کہا ہے کہ آج یہ متحقق کرنا بھی دشوار ہے کہ عقیدہ جبر کا اوّلین مؤسس کون تھا۔ اس کے الفاظ میں:

جو فرقہ خاص دھڑے کی صورت اختیار کر لے اس کے متعلق یہ فیصلہ کرنا بڑا دشوار ہے کہ اس کا اوّلین مؤسس کون ہے۔

لہذا اس فرقہ کا نقطہ آغاز معلوم کرنا کچھ آسان کام نہیں۔ (المذاهب اسلامیہ)

(3) ہمارے ہاں اسلاف کی عظمت و احترام کے سلسلہ میں یہ عقیدہ عام کر دیا گیا کہ جو کچھ انہوں نے لکھ دیا ہے (بلکہ جو کچھ ان کی طرف منسوب ہے) اس پر تنقید کرنا ان کے علو مرتبت کے خلاف، لہذا ان کی شان میں سخت گستاخی اور ناقابل عفو گناہ ہے۔ اب ظاہر ہے کہ جس قوم میں متقدمین کے متعلق اس قسم کے عقائد مروج ہوں، اس کی تاریخ کو تنقیدی نقطہ نگاہ سے کیسے پرکھا جاسکتا ہے، بالخصوص جب اس قسم کی تنقید کو کفر اور ارتداد تک قرار دے دیا جائے۔ جس قوم کے بچوں کو سبق یہ پڑھایا جائے کہ — خطائے بزرگانِ گزشتہ خطاست، اس کے قدیم لٹریچر کو علم و بصیرت کی چھلنی میں چھانا کیسے جاسکتا ہے۔

تاریخ کے متعلق صحیح مسلک

یہ ہیں وہ وجوہات جن کی بنا پر ہماری تاریخ قابل اعتماد قرار نہیں پاسکتی۔ جہاں تک حضور نبی اکرم کی سیرت مقدسہ اور صحابہ کبار کے احوال و کوائف کا تعلق ہے ان کے لئے ہمارے پاس خدا کی کتاب (قرآن مجید) کی سند و شہادت موجود ہے جس کی صداقت و ثقاہت پر ہمارا ایمان ہے۔ ہماری تاریخ کا جو حصہ اُس دور سے متعلق ہے اسے اس انداز سے پرکھا جاسکتا ہے کہ تاریخ میں جو واقعات ایسے ہیں جو قرآنی سند و شہادت کے خلاف جاتے ہیں، وہ غلط لہذا رد کر دینے کے قابل ہیں اور جو واقعات اس کی سند و شہادت کے مطابق ہیں، انہیں صحیح اور قابل قبول سمجھا جاسکتا ہے۔ لیکن اس دور کے بعد کی تاریخ کے پرکھنے کے لئے ہمارے پاس اس قسم کا کوئی معیار نہیں۔ مسئلہ تقدیر کے متعلق چونکہ ہمارے پاس قرآن کی شہادت موجود ہیں، اس لئے ہم اتنا ضرور کہہ سکتے ہیں کہ اس سلسلہ میں بعد میں جو اعتقادات عام کئے گئے، ان میں کون سے قرآن کے مطابق ہیں اور کون سے اس کے خلاف۔



ظہورِ اسلام کے وقت عقیدہ جبر

مسئلہ تقدیر کے متعلق قرآنی نقطہ نگاہ ہمارے سامنے آچکا ہے۔ قرآن ہی سے اس بات کی بھی شہادت ملتی ہے کہ نزولِ قرآن کے وقت ایسے لوگ موجود تھے جن کا عقیدہ یہ تھا کہ جو کچھ ہوتا ہے خدا کی مرضی سے ہوتا ہے، انسان کا اس باب میں کوئی اختیار نہیں۔ سورہ انعام میں ہے:

سَيَقُولُ الَّذِينَ أَشْرَكُوا لَوْ شَاءَ اللَّهُ مَا أَشْرَكْنَا وَلَا آبَاؤُنَا وَلَا حَمَمْنَا مِن شَيْءٍ [6:148]

مشرکین یہ بات کہیں گے کہ اگر اللہ کو ایسا منظور ہوتا تو نہ ہم شرک کرتے اور نہ ہی ہمارے آباء و اجداد۔ اور نہ ہی ہم کسی شے کو حرام قرار دیتے۔ (ہم یہ کچھ کر ہی اس لئے رہے ہیں کہ خدا کو ایسا منظور تھا ہمارا اس میں کیا بس ہے)۔
قرآن کریم نے کہا کہ یہ لوگ حقیقت اور صداقت کی تکذیب کرتے ہیں۔ اس سلسلہ میں دیکھئے آیات (43:20; 16:35)۔
سورہ یٰسین میں ہے:

وَإِذْ أَقْبَلُ لَهُمْ أَنْفِقُوا مِمَّا رَزَقَكُمُ اللَّهُ قَالَ الَّذِينَ كَفَرُوا لِلَّذِينَ آمَنُوا أَنْ نَطْعَمُ مِنْ لَوْ يَشَاءُ اللَّهُ أَطْعَمَهُ [36:47]

جب ان سے کہا جاتا ہے کہ بھوکوں کی بھوک دور کرنے کے لئے اپنا مال خرچ کر دو تو وہ لوگ جو کافر ہیں مومنین سے کہتے ہیں کہ اگر اللہ کو منظور ہوتا کہ یہ لوگ بھوکے نہ رہیں تو وہ خود انہیں رزق عطا کر دیتا۔ ان کے بھوکے ہونے سے صاف ظاہر ہے کہ خدا انہیں رزق دینا چاہتا ہی نہیں۔ سو جسے خدا رزق نہیں دینا چاہتا، اسے ہم کس طرح رزق دے سکتے ہیں۔ یہ تو خدا کی مرضی کے خلاف چلنا ہوگا۔

قرآن کہتا ہے کہ یہ لوگ کس قدر کھلی ہوئی گمراہی میں مبتلا ہیں۔

عقیدہ جبر کی وجہ سے سزا

ان آیات سے واضح ہے کہ رسول اللہ کے زمانے میں ایسے لوگ موجود تھے جو عقیدہ جبر کے قائل تھے۔ یہ مشرکین اور کفار تھے۔ قرآن کریم نے ان کے اس عقیدہ کی تردید کی اور اس کے ساتھ ہی ایسی مثبت تعلیم دی جس سے اس قسم کے عقائد کی جڑ کٹ گئی۔ اس کی روشنی میں تقدیر کا مسئلہ اس آسانی سے حل ہو گیا کہ اس باب میں کسی قسم کا شک و شبہ تک باقی نہ رہا اور کسی کو کسی قسم کی مزید وضاحت کی بھی ضرورت لاحق نہ ہوئی۔ اگر کہیں اس کا شبہ نظر بھی آیا تو اس کی فوراً اصلاح کر دی گئی۔ (مثلاً) روایات میں ہے کہ ایک چور کو حضرت عمرؓ کے سامنے لایا گیا تو آپ نے اس سے پوچھا کہ تم نے چوری کیوں کی ہے۔ اس نے جواب دیا کہ ”خدا کا فیصلہ یہی تھا“۔ آپ نے اس پر حد بھی نافذ کر دی اور مزید کوڑوں کی بھی سزا دی۔ جب ان سے اس دوہری سزا کی وجہ دریافت کی گئی تو انہوں نے کہا کہ حد تو چوری کے جرم کی سزا ہے اور کوڑے اس لئے کہ اس نے خدا کے

خلاف جھوٹا الزام لگایا ہے¹۔

مسلمانوں میں جب تک قرآنِ عظیم دین کی اساس و بنیاد رہا، جبر کا عقیدہ ان کے ہاں بار نہ پاسکا — ظاہر ہے کہ جس عقیدہ کو قرآن بہ نص صریح، شرک اور کفر قرار دے، وہ مسلمانوں کے ہاں کس طرح بار پاسکتا تھا۔ لیکن جب قرآن نظروں سے اوجھل ہو گیا (یا اوجھل کر دیا گیا) اور وہ مرکزی اتھارٹی (یعنی نظام مملکت علیٰ منہاج رسالت) باقی نہ رہی جو امت کے عقائد و مسالک کو قرآنی ساحلوں کے اندر محصور رکھنے کی ذمہ دار تھی تو ہر قسم کے غیر قرآنی نظریات و تصورات اسلام کا جزو بنتے چلے گئے۔ انہی میں مسئلہ تقدیر بھی تھا — بلکہ کہا یہ جاتا ہے کہ امت میں اعتقاد کی بنا پر جو فرقہ سب سے پہلے وجود میں آیا، وہ جبر یہ فرقہ تھا اور اس کی ایک خاص وجہ تھی۔

ہرمزان کی شہادت

ظہور اسلام سے پہلے عرب قوم، بیشتر صحرائین، خانہ بدوش، قبائل پر مشتمل تھی جو ریوڑ پال کر اور کھجوریں کھا کر زندگی بسر کرتے تھے۔ ان کے دائیں بائیں، ایران اور روم کی وہ سلطنتیں تھیں جن کی تہذیب تمدن اور قوت و حشمت کے غلغلے صدیوں سے بلند تھے۔ اہل ایران، ان عربوں کو کس قدر ذلت اور حقارت کی نظروں سے دیکھتے تھے اس کی شہادت آج بھی فردوسی کے شاہنامہ سے مل سکتی ہے۔ انہوں نے اسلام جیسا دین قبول کیا تو اس سے ان کے قلب و نگاہ میں ایسا انقلاب پیدا ہو گیا کہ وہ دیکھتے ہی دیکھتے، ایران کی وسیع و عریض مملکت کے مالک بن گئے۔ ظاہر ہے کہ ایرانیوں کے لئے یہ صدمہ ناقابل برداشت تھا۔ وہ میدان جنگ میں عربوں کے ہاتھوں شکست کھا گئے اور ان کے مفتوح و مغلوب ہو گئے لیکن اس سے ان کے دل پر جو گہرا زخم لگا، وہ مدتوں تک مندمل نہ ہو سکا۔ اس سے ان کے سینوں میں انتقام کی آگ بدستور سلگتی رہی۔ انہیں یہ معلوم تھا کہ عربوں کی اس بے پناہ قوت کا راز ان تصورات حیات میں مضمر ہے جو انہیں قرآن نے عطا کئے ہیں۔ میدان جنگ میں شکست کھانے کے بعد جب ایران کا ایک گورنر، ہرمزان، قید ہو کر مدینہ آیا، تو حضرت عمرؓ نے اس سے پوچھا کہ ایرانی تو وہ قوم تھی جو عربوں سے لڑنا تک اپنے لئے باعثِ ہتک سمجھتی تھی اور اگر کہیں ان کے ساتھ عربوں کی جھڑپ ہو جاتی تھی، تو ان کی فوج کی چھوٹی سی ٹکڑی، انہیں مار بھگا یا کرتی تھی۔ اب کیا ہوا کہ ایرانیوں کی پوری کی پوری قوم، مُٹھی بھر عربوں سے اس بُری طرح شکست کھا گئی۔ ہرمزان نے اس سوال کا جو جواب دیا، وہ بڑا غور طلب ہے۔ اس نے کہا کہ اصل بات یہ ہے کہ اس سے پہلے جب ہمارا ٹکڑا ہوتا تھا، تو عرب ایرانیوں کے مقابلہ میں تنہا آتے تھے اس لیے ہمارے لئے ان پر غالب آجانا کچھ بھی مشکل نہیں ہوتا تھا۔ لیکن اب جو معرکہ پیش آیا تو اس میں ایرانی تو تنہا تھے لیکن ”عربوں کے ساتھ ان کا خدا بھی تھا“۔ ان دونوں کی متحدہ قوت کا مقابلہ کون کر سکتا ہے لہذا، ہمیں شکست ہو گئی۔

”اب عربوں کے ساتھ ان کا خدا بھی تھا“ — یہ تھا عربوں کی قوت کا اصلی راز جس سے اہل ایران اچھی طرح سے واقف تھے۔ ”خدا کے ساتھ“ ہونے سے مراد یہی تھی کہ عربوں میں یہ قلبِ ماہیت اس دین کی وجہ سے ہوئی ہے جو ان کے خدا نے انہیں عطا کیا ہے۔ قلب و نگاہ کی اس تبدیلی سے ان میں انقلاب آفرینی کے جو جذبات ابھرے تھے اور اپنے بلند و بالا نصب العین حیات کی خاطر دنیا کی ہر غیر خدائی قوت کا بے باکانہ مقابلہ کرنے اور اس کے لئے جان تک دے دینے کا جو عزم ان کے سینوں میں بیدار ہوا تھا اس کا مقابلہ دنیا کی کوئی قوم نہیں کر سکتی تھی — ایرانی اور بازنطینی سب اس راز سے واقف تھے لہذا ان کی کوشش یہ تھی کہ عربوں کو ان تصوراتِ حیات سے بیگانہ کر دیا جائے جو ان کی کامرانیوں اور کامیابیوں کی اصل و اساس تھے۔



عیسائیوں اور یہودیوں کی سازش

ظہورِ اسلام سے یہودیت اور عیسائیت کے خود ساختہ مذاہب پر بھی کاری ضرب لگی۔ علاوہ ازیں، مسلمانوں کی بڑھتی ہوئی قوت سے بازنطینی مملکت کے قصرِ مشید کی بنیادوں میں تزلزل آ گیا تھا اور یہودیوں کو جزیرۃ العرب سے دیس نکال لیا گیا تھا۔ لہذا عربوں کے خلاف انتقام جوئی میں یہ قومیں بھی ایرانیوں سے پیچھے نہیں تھیں۔ ان کے بھی وہی عزائم تھے جو اہل ایران کے تھے اور ان عزائم کے بروئے کار لانے کے لئے، حربہ بھی وہی جو ایرانیوں کے ذہن میں تھا۔ یعنی مسلمانوں کو کسی نہ کسی طرح، قرآن کے عطا کردہ انقلاب آفرین تصوراتِ حیات سے بیگانہ بنا کر ان کے دین میں بھی ویسی ہی تحریف کر دی جائے جیسی تحریف ان کے مذاہب میں ہو چکی تھی۔ علامہ اقبال جب ”عرب“ کے مقابلہ میں ”عجم“ کی اصطلاح استعمال کرتے ہیں تو اس سے ان کی مراد صرف اہل ایران نہیں ہوتے۔ اس میں تمام غیر عرب قومیں شامل ہوتی ہیں اور جب وہ عربی اسلام کے مقابلہ میں عجمی اسلام پیش کرتے ہیں، تو عربی اسلام سے ان کی مراد وہ دین ہوتا ہے جو قرآنِ خالص نے عطا کیا تھا اور عجمی اسلام سے مفہوم وہ تمام غیر قرآنی تصورات جو مجوسیت، یہودیت، نصرانیت وغیرہ سے مستعار لے کر اسلام کا جزو بنا دیئے گئے اور اس طرح خدا کا یہ دین انسانوں کے خود ساختہ اس مذہب میں تبدیل ہو گیا جو صدیوں سے ہمارے ہاں مروج چلا آ رہا ہے۔¹ اس تحریف کا آغاز ایران سے ہوا تھا اور اس کی پہلی کڑی، عقیدہ تقدیر میں تبدیلی تھی۔ مجوسیت کی بنیاد مسئلہ خیر و شر پر تھی اس لئے اہل ایران خوب جانتے تھے کہ قوموں کی زندگی پر اس عقیدہ کا کیا اثر پڑتا ہے۔ وہ اس راز سے اچھی طرح واقف تھے

1 مجھے اگر فرصت اور توفیق نصیب ہوئی تو میرا ارادہ (مسلمانوں کی نہیں بلکہ) اسلام کی تاریخ مرتب کرنے کا ہے جس میں یہ بتایا جائے گا کہ قرآن کا دین موجودہ مروجہ مذہب میں کس طرح تبدیل ہو گیا اور غیر قرآنی نظریات، تصورات، معتقدات کہاں کہاں سے اور کن کن راستوں سے در آئے۔

کہ جس قوم کا یہ عقیدہ ہو کہ انسان اپنی تقدیر خود اپنے ہاتھ سے لکھتا ہے اور اقوام عالم کی صف میں اس کا مقام اس کے نظریات حیات اور ان کے مطابق اس کے اعمال و کردار متعین کرتے ہیں، وہ قوم بے پناہ قوتوں کی مالک بن جاتی ہے۔ اسے ان قوتوں سے بیگانہ بنا دینے کا طریق یہ ہے کہ ان میں یہ عقیدہ رائج کر دیا جائے کہ انسان کی اپنی تدابیر و اعمال سے کچھ نہیں ہوتا۔ اُس نے دنیا میں جس حالت میں رہنا ہوتا ہے، وہ پہلے سے مقدر ہوتی ہے اور اس میں کوئی شخص کسی قسم کی تبدیلی نہیں کر سکتا۔ چنانچہ دین (اسلام) میں اس تحریف کی ابتدا اسی مسئلہ سے ہوئی۔ اعتقادات کی بنیادوں پر مسلمانوں میں جو فرقہ سب سے پہلے نمودار ہوا، اس کی بنیاد مسئلہ تقدیر کے متعلق باہمی اختلاف پر تھی۔ یہ داستان دل چسپ بھی ہے اور انتہائی عبرت آموز اور الم انگیز بھی — یہ داستان نہیں، یہ المیہ ہے اس کے زوال کا، یہ حزینہ ہے اس کی زبوں حالی کا، یہ مرثیہ ہے اس کی موت کا۔

ایران کے آساوَرہ

ایران میں ارباب دانش و بینش اور ماہرین سیاست کا ایک گروہ تھا جسے آساوَرہ کہا جاتا تھا۔ انہیں شاہان ایران (اکاسرہ) کا حلقہ مشیران سمجھ لیجئے (جیسے اکبر کے نورتن)۔ ان مقررین بارگاہ شہنشاہیت کو سونے کا نگن، بطور امتیازی نشان عطا ہوتا تھا۔ اسی وجہ سے انہیں آساوَرہ کہا جاتا تھا۔ اَلَسَوَارُ کے معنی نگن کے ہیں — (ضمناً، قرآن کریم میں جو آیا ہے کہ اہل جنت کو ”سونے کے نگن“ پہنائے جائیں گے تو اس استعارہ سے ان کے بلند ترین امتیازی مقام کی طرف اشارہ مقصود ہے۔

ایران کی شکست کے بعد ایرانی فوج نے بالعموم اور آساوَرہ نے بالخصوص، حصرت سعد بن وقاصؓ (فاتح ایران) سے درخواست کی کہ جو مراعات مسلمانوں کو حاصل ہیں، اگر وہ ہمیں بھی مل جائیں تو ہم اسلام لاکر، مسلمانوں کی بستوں میں آباد ہونا چاہتے ہیں۔ ان کی یہ شرط منظور کر لی گئی اور اس طرح یہ لوگ، کوفہ اور بصرہ وغیرہ میں آباد ہو گئے۔ آج ہم ان مصالح کی تفصیلات سے واقف نہیں جن کے پیش نظر یہ اجازت دی گئی تھی لیکن جب ہم اس کے نتائج و عواقب پر نگاہ ڈالتے ہیں تو ذہن اسی طرف منتقل ہوتا ہے کہ یہ فیصلہ قرین مصلحت نہیں تھا۔ اس کی وجہ ظاہر ہے۔ جیسا کہ معلوم ہے، ایران قدیم ترین تہذیب کا گہوارہ تھا جس کی وجہ سے غلط تہذیب کے تصنیعات اور مسخ شدہ تمدن کے تکلفات ان کی زندگی کا جزو بن چکے تھے۔ ملوکیت، مذہبی پیشوائیت، نظام سرمایہ داری، ان کے معاشرہ کی رگوں میں بطور خون حیات رواں دواں تھے۔ مجوسی معتقدات پر ان کے مذہب کی بنیاد تھی۔ ان کے ارباب دانش (بالخصوص آساوَرہ) فلسفہ، منطق، الہیات اور مابعد الطبیعیات وغیرہ سے متعلق مسائل پر بحث و نظر کے ماہر تھے۔

ان کے برعکس، عرب تھے کہ جن کی زندگی دامن صحرا کی طرح سادہ اور جن کا ذہن، فضائے دشت کی طرح صاف تھا۔ نہ وہ بساط سیاست کی مہرہ بازیوں سے واقف تھے اور نہ ہی نظری مسائل کی نکات آفرینیوں اور فلسفہ و منطق کی موٹو گائیوں سے آشنا۔ جس دین کے اتباع سے انہیں دنیا میں یہ امتیازی مقام حاصل ہو گیا تھا، وہ بھی نہایت صاف، سیدھا اور سادہ تھا —

چند واضح اور بین تصوراتِ حیات اور ان کی پیدا کردہ قوتِ عمل — یہ تھا ان کا، نچ زندگی اور اساسِ زیست۔ اب سوچئے کہ اس قسم کی سادہ جبین اور مصفا نگاہ قوم میں، اگر ایرانی ذہن کو خلطِ ملط کے مواقع حاصل ہو جائیں اور وہ آئیں بھی ایک خاص مقصد کو ساتھ لئے ہوئے، تو اس کا جو نتیجہ ہوگا وہ ظاہر¹ ہے۔ مسلمانوں کا سادہ ذہن، ان کی منطق آفرینیوں کا حریف نہیں ہو سکتا تھا۔ یہ لوگ مسلمانوں کی بستوں میں مل جل گئے اور وہاں انہوں نے غیر محسوس طور پر اپنے خیالات کو پھیلا نا شروع کر دیا۔ مسلمانوں میں جس شخص نے سب سے پہلے مسئلہ تقدیر کو چھیڑا، تاریخ اس کا نام معبد بن خالد چھتی بتاتی ہے اور کہتی ہے کہ اس نے اس مسئلہ کو ابولونس سے اخذ کیا تھا جس کا تعلق اساترہ سے تھا۔ معبد سے اس عقیدہ کو غیلان دمشق نے لیا اور اسے آگے پھیلا یا۔ اس عقیدہ کی رُو سے، انسان کو مجبور محض اور پہلے سے مقدر شدہ قسمت کی زنجیروں میں جکڑا ہوا قرار دیا گیا۔ اس اعتبار سے، اس گروہ کو جبر یہ کہا جاتا ہے۔

عیسائیت کے اثرات

جبر کا عقیدہ، عیسائیت کی بھی بنیاد تھا۔ یہ عقیدہ کہ انسانی بچہ پیدائشی طور پر گنہگار پیدا ہوتا ہے اور انسان کا کوئی عمل، اس اولین گناہ کے دھبے کو دور نہیں کر سکتا، خالصتہ جبر ہے۔ پھر (اناجیل کی رُو سے) حضرت عیسیٰ نے اپنے آخری لمحات میں یہ دعا مانگی تھی کہ — خدایا! تیری مرضی پوری ہو، نہ کہ میری مرضی — یہ ”راضی برضا“ رہنے کے عقیدہ کی بنیاد تھی۔ چنانچہ تاریخ کی ایک روایت کی رُو سے، غیلان دمشق (جو قبلی الاصل تھا) نے عقیدہ جبر کو ایک نصرانی سے اخذ کیا تھا جو مسلمان ہو گیا تھا اور بعد میں پھر عیسائیت کی طرف پلٹ گیا تھا۔ خیر و شر کی ثنویت کا عقیدہ یہودیوں کے ہاں بھی موجود تھا۔ جب بابل کی اسیری کے زمانے میں، بنی اسرائیل کو کسریٰ کے زیر اقتدار علاقہ کے قرب و جوار میں رہنے کا اتفاق ہوا تو ان کا خلطِ ملط ایرانیوں کے ساتھ لازمی تھا۔

اور یہودیت کے

اس کے بعد، ان کی بابل سے رہائی اور اپنے سابقہ وطن میں دوبارہ آبادی بھی اکاسرہ ایران ہی کی کرم گستری کی رہین منت تھی۔ اس سے وہ زرتشتیوں سے اور بھی زیادہ متاثر ہوئے۔ خیر و شر کی ثنویت کا عقیدہ اس طرح، ان کے ہاں در آیا اور مابعد الطبیعیاتی فلسفیانہ مسائل سے ان کی دلچسپی نے اس پر اور بھی جلا کر دیا۔ (اسکندر یہ میں یہودیوں کی دانش گاہ، اس زمانے

1 اس اختلاط کا ایک ایسا نتیجہ جس نے ملتِ اسلامیہ کی بساط اُلٹ کر رکھ دی — نہیں، بلکہ جس نے انسانیت کی تاریخ کا رخ غلط سمت کی طرف موڑ دیا، اس سے بہت پہلے مدینہ میں رونما ہو چکا تھا۔ فتح ایران کے بعد وہاں کے گورنر ہرمزان (اور اس کے ساتھیوں) کو مدینہ میں رہنے کی اجازت دے دی گئی۔ حضرت عمرؓ کی شہادت، انہی کی سازش کا نتیجہ تھی — وہ حادثہ، عظیمی جس پر انسانیت کی آنکھ آج تک خوننا بہ فشاں ہے! اگر حضرت عمرؓ کچھ عرصہ اور زندہ رہتے تو آج دنیا کا نقشہ کچھ اور ہوتا۔

میں فلسفہ کا مرکز تھی)۔

چنانچہ تاریخ کا ایک بیان یہ بھی ہے کہ عقیدہ جبر کا بانی جعد بن درہم تھا جو خود تو مسلمان تھا لیکن اس نے یہ عقیدہ شام کے ایک یہودی سے اخذ کیا تھا۔ درہم سے یہ عقیدہ جہم بن صفوان نے سیکھا جو خراسانی الاصل تھا۔ اس نے اس عقیدہ کی نشر و اشاعت اس زور و شور سے کی کہ فرقہ جبر یہ کا نام ہی جہمیہ پڑ گیا۔ چنانچہ تاریخ میں یہ فرقہ اسی نام سے متعارف ہے۔ ہماری تاریخ میں اس عقیدہ کے موجد کے متعلق ہی اس قسم کا ابہام نہیں بلکہ خود اس عقیدہ کے تعارف کے سلسلہ میں بھی التباس ہے۔ چنانچہ کبھی اس فرقہ کو جبر یہ کہتے ہیں — کیونکہ وہ خدا کے قادرِ مطلق ہونے پر زور دیتے تھے — اور کبھی قدر یہ — کیونکہ وہ انسان کی قدرتِ اختیار کی نفی کرتے تھے (تفصیل اس اجمال کی آگے چل کر آئے گی)۔

مسلمانوں میں اس عقیدہ کا موجد معبد ہو یا جہم اور اس کا ماخذ، مجوسیّت ہو یا یہودیّت اور نصرانیت یہ حقیقت واضح ہے کہ اسلام میں یہ یکسر غیر قرآنی عقیدہ، غیر اسلامی سرچشموں سے آیا۔ یہ عبا سیوں کے ابتدائی عہد کا واقعہ ہے¹۔ اس مقام پر یقیناً ذہن میں یہ سوال ابھرتا ہے کہ اس قسم کا غیر قرآنی عقیدہ جس کا تعلق دین کے اساسات سے ہے مسلمانوں میں عام کس طرح سے ہو گیا؟ یہ ٹھیک ہے کہ اس کی نشر و اشاعت کرنے والے اس کی تائید میں فلسفیانہ دلائل پیش کرتے ہوں گے، لیکن ذہن اس چیز کو باور کرنے پر آمادہ نہیں ہوتا کہ (کم از کم) اُس زمانے کے مسلمان محض فلسفیانہ دلائل کی رو سے اس قسم کے عقیدہ کو اپنے دین کا جزو تسلیم کرنے کے لئے تیار ہو گئے ہوں۔ دین کے معاملہ میں وہ دین ہی کی سند مانگتے ہوں گے — اور دین کی سند انہیں دے دی گئی!!

اس غیر قرآنی عقیدہ کی ”دینی سند“

یہ سن کر آپ یقیناً چونک اُٹھے ہوں گے کہ یہ کیسے ہو سکتا تھا! ”یہ کیسے ہوا“ — یہ داستاں بھی بڑی تعجب انگیز اور عبرت آموز ہے۔ اس سے صرف اس ایک عقیدہ (تقدیر) ہی کی سند نہیں ملی۔ دین میں جس قدر غیر قرآنی تصورات کی آمیزش ہوئی، ان کی بنیاد اسی سند پر تھی۔

روایات

اللہ تعالیٰ نے اپنی کتاب (قرآن کریم) کو دین کی بنیاد قرار دیا تھا اور خود حضور نبی اکرمؐ اسی کا اتباع فرماتے اور اسی کی تعلیم

1 مجوس، نصاریٰ، یہود وغیرہ کی طرف سے ایسا کچھ بطور سازش کیا گیا یا انہوں نے اس لئے ان خیالات کو مسلمانوں میں پھیلا یا کہ وہ (اپنے عقیدہ کی رو سے) انہیں صحیح اور سچا سمجھتے تھے، ہم اس سوال کا جواب حتمی طور پر نہیں دے سکتے کیونکہ نیتوں کا جاننے والا خدا ہے۔ لیکن تاریخ سے جو کچھ ہمارے سامنے آتا ہے اس سے یہی مترشح ہوتا ہے کہ ایسا کچھ دانستہ (بطور سازش) کیا گیا تھا لیکن دانستہ کیا گیا ہو یا نادانستہ یہ قوم تو تباہ ہو گئی۔

دیتے تھے۔ جب تک قرآن مجید دین کی اساس رہا، اسلام میں کسی غیر اسلامی نظریہ کی آمیزش نہ ہو سکی۔ دین میں آمیزش کرنے والوں نے سب سے پہلے اس بنیاد کو اس کے مقام سے ہٹایا اور یہ عقیدہ عام کیا کہ دین میں سند اور حجت (دلیل آخر) صرف قرآن نہیں، قرآن کے ساتھ اس کی مانند (مثلاً معاً) ایک اور چیز بھی ہے اور وہ ہیں روایات — روایات کے متعلق پہلے تو فقط اتنا ہی کہا گیا کہ ان سے قرآن کی تشریح ہوتی ہے۔ اس کے بعد ایک قدم اور آگے بڑھایا گیا۔

یہودیوں کے ہاں یہ عقیدہ تھا کہ نبی کو خدا کی طرف سے جو وحی ملتی ہے اس کی دو قسمیں ہوتی ہیں — ایک تورہ بشکبث (یعنی وحی جلی یا وحی مکتوب) اور دوسری تورہ شبعلفہ (یعنی وحی خفی یا وحی غیر مکتوب۔ وحی مکتوب تو حضرت موسیٰ کی کتاب میں درج ہے اور وحی غیر مکتوب ان روایات پر مشتمل ہے جو حضرت ہارون کی وساطت سے قوم میں مروج ہیں۔ شریعت یہودیت کا سارا مدار انہی روایات پر ہے۔ قرآن کریم نے وحی کی ایک ہی قسم بیان کی ہے جو ساری کی ساری اس کے اندر محفوظ ہے لیکن اب مسلمانوں میں یہ عقیدہ عام کیا گیا کہ نبی اکرمؐ کو بھی جو وحی خدا کی طرف سے ملتی تھی اس کی دو قسمیں تھیں — ایک وحی مکتوب یا وحی متلو (جو قرآن کے اندر درج ہے) اور دوسری وحی غیر مکتوب یا وحی غیر متلو جس کا مجموعہ روایات ہیں (انہی کو احادیث کہا جاتا ہے)۔ یہ دونوں خدا کی طرف سے ہیں اور ہم پایہ ہیں۔

اس کے بعد یہ عقیدہ وضع کیا گیا کہ اگر وحی کے پیش کردہ دو نظریات یا احکام میں باہم گرفتار تضاد پایا جائے تو ان دونوں میں سے ایک کو ناسخ اور دوسرے کو منسوخ سمجھا جائے۔ اس عقیدہ کے منطقی نتیجے کے طور پر کہا گیا کہ اگر قرآن اور حدیث میں کہیں تضاد پایا جائے تو یہ سمجھنا چاہئے کہ حدیث نے قرآن کے حکم کو منسوخ کر دیا ہے۔ یعنی احادیث، قرآن کی ناسخ قرار پا گئیں۔ بالفاظ دیگر دین میں سند اور حجت روایات قرار پا گئیں اور قرآن، محض ثواب کی خاطر تلاوت کے لئے رہ گیا۔

نبی اکرمؐ نے اپنی احادیث کا کوئی مجموعہ امت کو نہیں دیا تھا۔ حضورؐ نے صرف قرآن (مکمل اور مرتب شکل میں) امت کو دیا تھا جو حرفاً حرفاً ہمارے پاس موجود ہے۔ حضورؐ کے بعد خلفائے راشدین حتیٰ کہ دیگر صحابہ کبار نے بھی احادیث کا کوئی مجموعہ مرتب نہیں کیا — حضرت ابو بکر صدیق اور حضرت عمر فاروق نے تو احادیث کے لکھنے اور بیان کرنے تک کی بھی سخت ممانعت کر دی تھی تاکہ دین میں کوئی آمیزش نہ ہونے پائے۔ لیکن جب حدیث کے متعلق مذکورہ بالا عقیدہ وضع کیا گیا تو پھر احادیث کے مجموعے مرتب کرنے کی ضرورت پیش آئی۔ چنانچہ احادیث کے جس مجموعے کو سب سے زیادہ صحیح قرار دیا جاتا ہے (یعنی امام بخاریؒ کا مجموعہ) وہ تیسری صدی ہجری میں مرتب ہوا تھا۔ (امام بخاریؒ نے 256ھ میں وفات پائی تھی) — باقی مجموعے ان کے بعد مرتب ہوئے تھے۔ صرف امام مالکؒ کا مجموعہ (موطا) اس سے پہلے مرتب ہوا تھا لیکن اس میں بہت کم احادیث تھیں — احادیث کے یہ تمام مجموعے کسی پہلے سے موجود تحریری مواد (WRITTEN RECORD) سے

1 وحی میں تضاد! العجب۔ قرآن کریم نے اپنے مُنزل مِنَ اللہ ہونے کی دلیل یہ دی ہے کہ اس میں کوئی تضاد اور اختلاف نہیں لیکن بعد میں عقیدہ عام کیا گیا کہ وحی میں تضادات عام ہوتے ہیں۔

مرتب نہیں کئے گئے تھے۔ لوگوں سے زبانی سن سنا کر مرتب کئے گئے تھے۔ آپ سوچئے کہ رسول اللہ کی وفات کے دو اڑھائی سو سال بعد محض لوگوں کی زبانی روایات کی بنا پر جو احادیث جمع کی جائیں گی ان کی (دینی تو ایک طرف) علمی اور تاریخی حیثیت کیا ہوگی! لیکن ان احادیث کو (جو زیادہ سے زیادہ منسوب الی الرسول تھیں یعنی زبانی روایت بیان کرنے والوں نے جن کی صرف نسبت رسول اللہ کی طرف کی تھی انہیں) خود رسول اللہ کی صحیح ترین احادیث قرار دے دیا گیا اور کہہ دیا گیا کہ ان میں سے کسی ایک کے انکار سے بھی کفر لازم آجاتا ہے۔ اس طرح احادیث بیان کرنے میں راویوں سے جو سہوا اور نسیان ہو سکتا ہے اُسے تو ایک طرف رکھئے، اس سے جھوٹی حدیثیں وضع کر کے انہیں ذات رسالت مآب کی طرف منسوب کرنے کی جو گنجائش پیدا ہوگئی، اس پر غور کیجئے۔ یہ وضعی احادیث کس وسعت سے پھیلانی گئیں اس کا اندازہ صرف اس ایک بات سے لگائیے کہ امام بخاری نے لکھا ہے کہ انہوں نے جب احادیث جمع کرنے کا کام شروع کیا، تو انہیں چھ لاکھ حدیثیں ملیں۔ ان میں سے انہوں نے قریب سات ہزار حدیثوں کو اس قابل سمجھا کہ انہیں اپنے مجموعہ میں داخل کر لیا جائے۔ باقی (قریب پانچ لاکھ ترانوے ہزار روایات) کو انہوں نے مسترد کر دیا۔ جن احادیث کو انہوں نے اپنے مجموعہ میں داخل کیا، ان کے صحیح ہونے کی سند بھی ان کی اپنی بصیرت اور قیاس تھا۔ انہیں خود رسول اللہ کی تصدیق اور توثیق حاصل نہیں تھی¹۔

عقیدہ جبر کی تائید میں روایات

آپ یقیناً تعجب کریں گے کہ اس قدر کمزور معیاروں کے مطابق جمع کردہ روایات کو احادیث رسول اللہ کی طرح تسلیم کر لیا گیا! اس کی بنیاد جذباتی تھی۔ یعنی اُمت کو حضور رسالت مآب کی ذات اقدس و اعظم کے ساتھ بے پناہ محبت ہے (اور ہونی بھی چاہئے بشرطیکہ اسے قرآن کی حدود کے اندر رکھا جائے)۔ اس کا نتیجہ یہ ہے کہ جس چیز یا جس بات کو بھی حضور کی طرف منسوب کر دیا جائے اسے اُمت سر آنکھوں پر اٹھاتی ہے۔ ان روایات کو تو پھر بھی حضور کے ارشادات گرامی کہا جاتا ہے۔ ہماری حالت یہ ہے کہ دنیا میں بیشتر مقامات پر بعض پتھر رکھے ہیں جن پر قدم کے نشانات منقوش ہیں۔ ان کے متعلق مشہور ہے کہ وہ حضور کے قدم مبارک کے نقوش ہیں۔ لوگ جا جا کر ان پتھروں کو بھی سجدے کرتے ہیں۔ یہی وہ جذبہ تھا جسے جعلی روایات وضع کرنے والوں نے (EXPLOIT) کیا اور جو جی میں آیا اسے حضور کی طرف منسوب کر کے احادیث رسول اللہ کے طور پر اُمت میں پھیلاتے چلے گئے۔ یہ تھا وہ دروازہ جس سے غیر اسلامی نظریات اور معتقدات دین کا جزو بنتے چلے گئے۔ تقدیر کے مسئلہ کے متعلق کس قسم کی روایات وضع کی گئیں ان کا اندازہ دو چار مثالوں سے لگائیے جنہیں ہم (احادیث کے نہایت معتبر مجموعہ) مشکوٰۃ (باب التقدیر) سے پیش کرتے ہیں۔

(1) حضرت عبداللہ بن عمرؓ سے روایت ہے۔ فرمایا رسول اللہ نے خداوند تعالیٰ نے آسمان اور زمین کو پیدا کرنے سے

1 ان تمام امور کی تفصیل آپ کو ”ادارہ طلوع اسلام“ لاہور کی طرف سے شائع کردہ کتاب ”مقام حدیث“ میں ملے گی۔

پچاس ہزار برس پہلے مخلوقات کی تقدیروں کو لکھا ہے جبکہ اس کا عرش پانی پر تھا۔ (بحوالہ مسلم)

(2) حضرت ابن عمرؓ کہتے ہیں کہ فرمایا رسول خدا نے ہر چیز تقدیر پر موقوف ہے یہاں تک کہ نادانی اور دانائی بھی۔ (بحوالہ مسلم)

(3) حضرت علیؓ سے روایت ہے کہ فرمایا رسول اللہ نے کہ تم میں سے کوئی شخص ایسا نہیں جس کا ٹھکانا نہ لکھا گیا ہو۔ یعنی یا تو اس کا ٹھکانہ آگ میں ہوگا یا جنت میں۔ (بحوالہ بخاری و مسلم)

حضرت ابو ہریرہؓ کہتے ہیں کہ رسول اللہ نے فرمایا کہ خداوند تعالیٰ نے انسان کو تقدیر میں زنا کا جتنا لکھ دیا ہے وہ ضرور اس پر عمل کرے گا (بحوالہ بخاری و مسلم)۔ نیز حضورؐ نے فرمایا کہ خداوند تعالیٰ نے آدم کو پیدا کیا۔ پھر اس کی پشت پر اپنا دانا ہنا ہاتھ پھیرا۔ پھر اس میں سے (یعنی آدم کی پشت میں سے) اس کی اولاد نکالی اور فرمایا پیدا کیا میں نے ان کو جنت کے لئے۔ یہ جنتیوں کے کام کریں گے۔ پھر دوبارہ آدم کی پشت پر ہاتھ پھیرا اور اس سے اور اولاد نکالی۔ اور پھر فرمایا کہ پیدا کیا میں نے ان کو دوزخ کے لئے۔ یہ لوگ دوزخیوں کے کام کریں گے۔ رسول اللہ کا یہ ارشاد سن کر ایک شخص نے عرض کیا۔ یا رسول اللہ! پھر عمل کرنے سے کیا فائدہ؟ رسول اللہ نے جواب میں فرمایا کہ خداوند تعالیٰ جب کسی بندے کو جنت کے لئے پیدا کرتا ہے تو اس سے جنتیوں ہی کے کام کراتا ہے اور خدا اس کے ان اعمال کے سبب اس کو جنت میں داخل کر دیتا ہے۔ اسی طرح جب کسی بندے کو دوزخ کے لئے پیدا کرتا ہے تو اس سے دوزخیوں کے کام کراتا ہے اور خدا اس کو اس کے کاموں کے سبب دوزخ میں داخل کر دیتا ہے۔ (بحوالہ مالک ترمذی، ابوداؤد)

(4) حضرت عبداللہ بن عمرؓ بیان کرتے ہیں کہ ایک مرتبہ رسول اللہ باہر تشریف لائے اور آپ کے ہاتھوں میں دو کتابیں تھیں۔ آپ نے ہم لوگوں سے مخاطب ہو کر فرمایا۔ تم جانتے ہو یہ دونوں کتابیں کیسی ہیں؟ ہم نے عرض کیا یا رسول اللہ! ہم کو معلوم نہیں۔ آپ نے سیدھے ہاتھ کی طرف اشارہ کر کے فرمایا۔ یہ کتاب پروردگار عالم کی طرف سے ہے۔ اس میں جنتیوں کے نام ہیں اب نہ اس میں کچھ گھٹایا جاسکتا ہے نہ بڑھایا۔ اس کے بعد آپ نے اٹھے ہاتھ کی کتاب کی طرف اشارہ کر کے فرمایا۔ یہ کتاب بھی پروردگار عالم کی طرف سے ہے۔ اس میں دوزخیوں کے نام درج ہیں۔ اب اس میں نہ کچھ زیادہ کیا جاسکتا ہے نہ کم۔ (بحوالہ ترمذی)

(5) حضرت ابوالدرداءؓ سے روایت ہے کہ فرمایا رسول اللہ نے کہ خداوند تعالیٰ نے اپنے ہر ایک بندے کے متعلق پانچ باتوں سے فراغت حاصل کر لی ہے۔ یعنی ان پانچ باتوں کو اس کی تقدیر میں لکھ دیا ہے۔ اس کی مدت (عمر) اس کا نیک و بد عمل اس کے رہنے کی جگہ اس کی واپسی اور رزق۔ (بحوالہ احمد)

ان پر بحث اور گفتگو کی ممانعت

اس قسم کی بے شمار روایات کتب احادیث میں مروی ہیں۔ یہ ظاہر ہے کہ جو شخص ان روایات پر قرآن کریم اور علم و بصیرت کی رُو سے غور کرے گا، اس کے دل میں قسم قسم کے شکوک و شبہات پیدا ہوں گے اور وہ ان پر اعتراضات کرے گا اور مزید وضاحت کے لئے سوالات بھی کرے گا۔ جن لوگوں نے یہ احادیث وضع کی تھیں انہوں نے ایسی صورت حال سے بچنے کی خاطر پہلے سے انتظام کر رکھا تھا۔ چنانچہ انہوں نے اس قسم کی حدیثیں بھی ساتھ ہی وضع کر دی تھیں۔ مثلاً — حضرت ابو ہریرہؓ بیان کرتے ہیں کہ ہم لوگ تقدیر کے مسئلہ پر بیٹھے گفتگو کر رہے تھے کہ رسول خدا تشریف لے آئے اور ہماری گفتگو کو سن کر آپ کا چہرہ سُرخ ہو گیا۔ اتنا سُرخ ہو گیا کہ انار کے دانوں کا پانی آپ کے رخساروں میں نچوڑ دیا گیا ہے۔ پھر آپ نے فرمایا کہ تم کو یہی حکم دیا گیا ہے؟ کیا میں تمہارے درمیان اسی لئے بھیجا گیا ہوں۔ تم سے پہلے جو قومیں گزری ہیں، جب انہوں نے اس مسئلہ پر مناقشہ کیا تو ان کو ہلاک کر دیا گیا۔ میں تم کو قسم دیتا ہوں اور تم کو قسم دیتا ہوں کہ تم آئندہ اس مسئلہ میں جھگڑانہ کرنا اور کوئی بحث و گفتگو نہ کرنا۔ (بحوالہ ترمذی)

آپ نے غور فرمایا کہ تقدیر کے متعلق خلاف قرآن روایات وضع کرنے والوں نے کس طرح پیش بندی کر دی۔ انہوں نے کہہ دیا کہ رسول اللہ نے فرمایا ہے کہ تم سے (تقدیر سے متعلق) جو احادیث بیان کی جائیں، تم انہیں آنکھیں بند کر کے تسلیم کر لو۔ جس شخص نے ان کے متعلق کسی قسم کی بحث یا گفتگو کی وہ ہلاک ہو جائے گا۔

ان وضعی روایات پر تنقید اور اعتراضات کا دروازہ بند کر دینے کے بعد یہ لوگ ایک قدم اور آگے بڑھے۔ اور یہ مقام پھر بڑا غور طلب ہے۔

آیات متشابہات و محکمات

قرآن کریم میں بعض حقائق کو تشبیہات کے ذریعے سمجھایا گیا ہے (انہیں آیات متشابہات کہا جاتا ہے)۔ انہیں ارباب علم و بصیرت اپنی اپنی فکر کے مطابق سمجھ سکتے ہیں اور اس قسم کے اختلاف فہم سے ”اصل دین“ پر کوئی فرق نہیں پڑتا۔ مثلاً قرآن کریم میں خدا کے متعلق ہے **نُورًا اسْتَوَىٰ عَلَى الْعَرْشِ** ۞ وہ عرش پر متمسک ہو گیا۔ بعض نے لفظ عرش کے حقیقی معانی لے کر کہا کہ آسمانوں پر سچ مچ کا ایک تخت ہے جس پر خدا بیٹھا ہوا ہے۔ دوسروں نے عرش کے مجازی معانی لے کر کہا کہ اس سے مراد یہ ہے کہ جملہ کائنات پر اقتدار و اختیار، کنٹرول خدا کا ہے۔ ان ہر دو مفہموں کے موافق یا مخالف دلائل دیئے جاسکتے ہیں لیکن ظاہر ہے کہ اس اختلاف سے انسان کے ایمان پر کوئی اثر نہیں پڑتا۔ یعنی یہ نہیں کہ ایک طرح سے مانا جائے تو انسان مومن قرار پاجائے اور دوسری طرح سے مانا جائے تو وہ کافر ہو جائے۔

لیکن بعض امور ایسے ہیں جنہیں اصولی طور پر اسی طرح ماننا ہوتا ہے جس طرح وہ قرآن کریم میں مذکور ہیں۔ مثلاً قرآن میں ہے قُلْ هُوَ اللَّهُ أَحَدٌ (کہہ دے کہ اللہ ایک ہے) خدا کا واحد ماننا اصل دین سے متعلق ہے۔ اس میں اس کی گنجائش نہیں کہ ایک شخص چاہے تو خدا کو ایک مان لے اور دوسرا چاہے تو اسے (معاذ اللہ) دو یا تین تسلیم کر لے۔ خدا کا ایک ماننا ایمان ہے اور ایک سے زیادہ ماننا کفر۔

اجزائے ایمان

کن باتوں کے ماننے سے ایک شخص مسلمان ہو سکتا ہے اور کن امور کے انکار کرنے سے وہ کافر ہو جاتا ہے، قرآن کریم نے ان کی صراحت کر دی ہے۔ انہیں اجزائے ایمان کہا جاتا ہے اور یہ پانچ ہیں۔ یعنی مَنْ آمَنَ بِاللَّهِ وَالْيَوْمِ الْآخِرِ وَالْمَلَائِكَةِ وَالْكِتَابِ وَالنَّبِيِّينَ [2:177]۔ اللہ ملائکہ، انبیاء، کتب اور آخرت پر ایمان۔ دوسری جگہ ہے وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا [4:136] جس نے انکار کیا اللہ ملائکہ، کتب، رسل اور یوم آخرت سے وہ دور کی گمراہی میں جا پڑا۔ سارے قرآن کریم میں ایمان کے یہی پانچ اجزائے گئے ہیں لیکن آپ کو معلوم ہے کہ اب کسی شخص کو مسلمان تسلیم کرنے کے لئے اس سے کس قسم کا اقرار لیا جاتا ہے؟ اس سے کہا جاتا ہے (اور شاید آپ سے بھی یہ کہا گیا ہو) کہ کہو

أَمِنْتُ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ وَالْقَدْرِ خَيْرِهِ وَشَرِّهِ مِنَ اللَّهِ تَعَالَى وَالْبَعْثِ بَعْدَ الْمَوْتِ

میں ایمان لایا اللہ پر اس کے ملائکہ پر اس کی کتابوں پر اس کے رسولوں پر موت کے بعد دوبارہ جی اٹھنے پر اور اس بات پر کہ نیکی اور بدی برائی اور بھلائی، نفع نقصان، خیر اور شر سب خدا کی طرف سے مقدر ہو چکا ہے۔

چھٹے جزو کا اضافہ تقدیر پر ایمان

یعنی ایمان کے پانچ اجزا تو خدا نے مقرر کئے تھے اب اس میں چھٹے جزو کا اضافہ کیا گیا۔ یعنی تقدیر پر ایمان کا اضافہ۔ اب کوئی شخص مسلمان نہیں ہو سکتا، جب تک وہ خدا، ملائکہ، کتب، رسل اور آخرت کے علاوہ تقدیر پر بھی ایمان نہ لائے۔ اور یہ اضافہ ہوا روایات کی رو سے۔ مثلاً

(1) حضرت علیؓ سے روایت ہے کہ فرمایا رسول اللہ نے کہ بندہ اُس وقت تک مومن نہیں ہو سکتا جب تک ان چار باتوں پر یقین نہ رکھے۔ (1) اس امر کی شہادت دینا کہ خدا کے سوا کوئی معبود نہیں اور میں خدا کا رسول ہوں۔ مجھ کو خدا نے حق کے ساتھ بھیجا ہے۔ (2) موت کو حق جانے۔ (3) مرنے کے بعد جی اٹھنے کو سچ مانے۔ اور (4) تقدیر پر ایمان رکھے۔

(بحوالہ ترمذی۔ ابن ماجہ)

(2) حضرت ابن ولیمؓ کہتے ہیں کہ (حضرت) ابن ابی کعبؓ میرے پاس آئے تو میں نے ان سے کہا کہ تقدیر کے متعلق میرے دل میں کچھ شبہات پیدا ہوئے ہیں۔ تم کوئی حدیث بیان کرو تا کہ اس کو سن کر شاید میرے شبہات دور ہو جائیں۔

انہوں نے کہا کہ اگر خداوند تعالیٰ آسمان والوں اور زمین والوں کو عذاب میں مبتلا کر دے تو وہ ان پر کسی قسم کا ظلم کرنے والا نہیں ہوگا۔ اور اگر وہ ان پر رحم کرے تو اس کی رحمت سے ان کے اعمال سے بہر حال بہتر و برتر ہوگی۔ اگر تو اُحد پہاڑ کے برابر بھی خدا کی راہ میں سونا خرچ کرے تو تیرا یہ عمل خیر اس وقت تک خدا کے ہاں قبول نہ ہوگا جب تک تو تقدیر پر کامل اعتقاد و ایمان نہ رکھے اور تو اس بات کو اچھی طرح سمجھ نہ لے کہ جو کچھ تجھ کو پہنچا ہے وہ رکنے والا اور خطا کرنے والا نہیں تھا (یعنی تجھے اس سے دوچار ہونا تھا)۔ اور جو چیز تجھ کو نہ پہنچنے والی تھی وہ ہرگز تجھ کو نہ پہنچتی (یعنی جو کچھ تجھ کو حاصل ہوا وہ تیری سعی کا نتیجہ نہیں تھا بلکہ مقدر میں اسی طرح تھا اور جو چیز تجھ کو نہیں ملی وہ تیری کوشش سے بھی تجھے نہ ملتی، اس لئے کہ تقدیر الہی یونہی تھی)۔ اگر تو اس اعتقاد کے خلاف اعتقاد رکھے گا (یعنی تقدیر الہی پر تیرا کامل اعتقاد نہ ہوگا) اور اسی حالت میں تو مرجائے گا تو یقیناً دوزخ میں جائے گا۔ ابن ولیمبی کہتے ہیں کہ ابی ابن کعبؓ کا یہ بیان سُن کر میں عبد اللہ ابن مسعودؓ کے پاس گیا۔ انہوں نے بھی یہی کہا۔ پھر حذیفہ بن الیمان کے پاس گیا انہوں نے بھی ایسا ہی کہا۔ پھر میں زید ابن ثابتؓ کے پاس گیا، انہوں نے بھی اسی قسم کی حدیث کو رسول اللہ سے روایت کیا۔ (بحوالہ احمد۔ ابوداؤد۔ ابن ماجہ)

سید سلیمان ندوی مرحوم کی تصریح

یوں تقدیر کا یہ نظریہ جسے مجوسیوں، نصرانیوں اور یہودیوں سے مستعار لیا گیا تھا ہمارے ہاں جزو ایمان بن گیا۔ ہمارے مذہبی حلقہ میں اس نظریہ نے کس قدر اہمیت حاصل کر رکھی ہے اس کا اندازہ اس سے لگائیے کہ سید سلیمان ندوی مرحوم نے سیرت النبیؐ پر سلسلہ وار مجلّدات شائع کی ہیں۔ اس سلسلہ کی چوتھی جلد میں انہوں نے عقائد سے بحث کی ہے۔ اس ضمن میں انہوں نے اللہ ملائکہ کتبِ رسل اور آخرت پر گفتگو کرنے کے بعد، ”قضا و قدر“ کے عنوان سے ایک مستقل باب کا اضافہ کیا ہے۔ اس کی ابتدا وہ یوں کرتے ہیں۔

اگرچہ قرآن پاک میں ایمان کے سلسلہ میں اس کا ذکر کہیں نہیں آیا مگر اس کا اعادہ بار بار قرآن میں اتنی دفعہ ہوا ہے کہ اس کی اہمیت اس کی مقتضی ہے کہ اس کو بھی ایمانیات کے پہلو میں جگہ دی جائے۔ چنانچہ بعض صحیح حدیثوں میں یہ ایمانیات کی آخری کڑی قرار دی گئی ہے۔ (صفحہ 860)

کسی نظریہ کے ”جزو ایمان“ قرار پا جانے کے عملی عواقب کیا ہوتے ہیں؟ آپ آج اس کا اندازہ نہیں لگا سکتے۔ اس کا اندازہ اس وقت لگ سکتا ہے جب اقتدار مذہبی پیشوائیت کے ہاتھ میں ہو۔ ان حضرات کا فتویٰ یہ ہے کہ جو مسلمان اجزائے ایمان میں سے کسی جزو کا منکر ہو (یعنی وہ اسے اس طرح نہ مانتا ہو جس طرح یہ حضرات کہیں) وہ مرتد ہو جاتا ہے اور مرتد کی سزا قتل ہے۔ چنانچہ جس زمانے میں ہماری مذہبی پیشوائیت ذی اقتدار تھی، مسئلہ تقدیر کے ضمن میں، خونِ مسلم کی جس قدر آرزائی ہوئی اور جو قتل و غارتگری اس ”فتنہ ارتداد“ کو دبانے کے لئے روا رکھی گئی، اس کے تصور سے روح کانپ اٹھتی ہے۔

اس کے خلاف صدائے احتجاج

اس مقام پر آپ کے ذہن میں یقیناً یہ سوال بار بار ابھرتا ہوگا کہ جب اس قسم کے خلاف قرآن نظریہ کی عام اشاعت ہو رہی تھی تو کیا امت میں کسی گوشے سے بھی اس کے خلاف صدائے احتجاج بلند نہ ہوئی؟ کیا مسلمانوں میں ایسے لوگ باقی ہی نہیں رہے تھے جو قرآنی نقطہ نگاہ پیش کر کے اس عجیب تصور کی تردید کرتے! ایسے لوگ موجود تھے اور انہوں نے اس کے خلاف پوری شدت سے آواز بھی بلند کی تھی۔ ان کی طرف سے پیش کردہ دلائل یہ تھے کہ

- (1) دین میں سنا اور حجت خدا کی کتاب (قرآن مجید) ہے جسے عقل و فکر اور علم و بصیرت کی رو سے سمجھا جاسکتا ہے۔
- (2) قانون مکافات عمل قرآن کے بنیادی اصولوں میں سے ہے۔ اس کی رو سے انسان اپنے اعمال کا آپ ذمہ دار ہے اور ان کے اچھے یا بُرے نتائج کا سزاوار۔ سلسلہ رشد و ہدایت (رسل و کتب) اور جزا و سزا (آخرت) سب اسی مقصد کے لئے ہیں۔ اگر انسان کے متعلق یہ سمجھ لیا جائے کہ وہ مجبور ہے — یعنی وہ اپنے اعمال کا ذمہ دار نہیں — تو ان میں سے کسی چیز کی بھی ضرورت باقی نہیں رہتی۔ جمادات، نباتات، حیوانات، مجبور ہیں۔ ان کی طرف نہ کوئی نبی بھیجا گیا، نہ ہی وہ جزا اور سزا کے مکلف ہیں۔

بس لیبل لگا دینا کافی ہے

اس پر آپ پوچھیں گے کہ نظریہ بجز کے حامیوں کی طرف سے ان دلائل کا جواب کیا دیا گیا — بحث کی خاطر تو ان کی طرف سے جواب دیا گیا — اور جواب وہی احادیث تھیں جن میں سے چند ایک پہلے درج کی جا چکی ہیں لیکن درحقیقت ان حضرات کو دلائل کا جواب دلائل کی رو سے دینے کی ضرورت ہی نہیں پڑتی۔ اس کے لئے ان کی ٹیکنک ہی اور ہوتی ہے۔ وہ جس مخالف کے دلائل کا جواب نہیں دے سکتے، اس کے لئے ایک لیبل تراش لیتے ہیں اور پھر مسلسل پراپیگنڈہ سے اس لیبل کو اس قدر گھناؤنا بنا دیتے ہیں کہ جس پر اسے چسپاں کر دیا جائے، عوام (بلا سوچے سمجھے) ہاتھ دھو کر اس کے پیچھے پڑ جاتے ہیں۔ پرانے زمانے کی باتوں کو چھوڑیے۔ ہمارے دور میں سرسید نے کچھ ایسی باتیں کہیں جن سے قدامت پرست طبقہ کو اختلاف تھا۔ بجائے اس کے کہ یہ لوگ اس کے اعتراضات کا جواب دلائل سے دیتے، انہوں نے اس کے خلاف ایک لیبل تراشا۔

سرسید کے خلاف لیبل

سرسید نے کہا تھا کہ اقوام مغرب کی ترقی کا راز اس میں ہے کہ انہوں نے فطرت کی قوتوں کو مستحضر کیا ہے اور ان سے قسم قسم کے کام لے رہے ہیں۔ ہم بھی جب تک ”نیچرل سائنس“ کی تعلیم حاصل نہیں کرتے، مصافحہ زندگی میں ان اقوام کا مقابلہ نہیں کر سکتے۔ ان حضرات نے ”نیچر“ (NATURE) کا لفظ پکڑ لیا اور مشہور کر دیا کہ سرسید ”نیچری“ ہے۔ اور پھر ”نیچری“ کو

وہ وہ معنی پہنائے کہ یہ لیبیل دہریہ ملحد بے دین کے مرادف ہو گیا۔ سرسید جو بات بھی کہتا، اس کے جواب میں کہہ دیا جاتا کہ یہ شخص نیچری ہے اس لئے کوئی شخص اس کی بات نہ سنے، ورنہ وہ بھی نیچری ہو جائے گا۔ اور کوئی شخص اتنا بھی نہ پوچھتا کہ صاحب! نیچری کہتے کسے ہیں اور اس میں برائی کیا ہوتی ہے۔ یہ ہوتی ہے لیبیل تراشی کی ٹیکنک۔ اس سلسلہ میں آپ نے وہ مشہور حکایت بھی سنی ہوگی کہ سرحد کے ایک گاؤں میں بنیا (ہندو) رہتا تھا۔ گاؤں کا ملاکسی بات پر اس سے خفا ہوا تو مسجد میں جا کر اعلان کر دیا کہ لوگو! تمہیں معلوم ہے کہ تمہارے گاؤں کا بنیا وہابی ہو گیا ہے۔ یہ سن کر گاؤں کے لوگ اس ”وہابی“ کے خلاف اُمنڈ پڑے اور جب تک اس نے ملا سے جا کر معافی نہیں مانگی (یعنی یہ نہیں کہا کہ وہ وہابی نہیں، ہندو ہے) اس کا پیچھا نہیں چھوڑا۔ یہ ہوتی ہے لیبیل تراشی!

نظر یہ تقدیر کے مؤیدین نے بھی اپنے مخالفین کے خلاف اسی قسم کے لیبیل تراش لئے تھے۔ کہیں انہیں معتزلہ کہا گیا، کہیں قدریہ کہہ کر پکارا گیا۔ پھر قدریہ کے متعلق اس قسم کی حدیثیں وضع کی گئیں کہ حضورؐ نے فرمایا تھا کہ الْقَدْرِيَّةُ فَحُوسٌ هَذِهِ الْأُمَّةُ قَدْرِيَّةٌ اس اُمت کے مجوس ہیں۔

اب ظاہر ہے کہ جس شخص (یا فرقہ) کو مجوس قرار دے دیا جائے اس کے مرتد، فلہذا واجب القتل ہونے میں شبہ کیا رہ جاتا ہے۔ (بادنی تدبیر یہ حقیقت سامنے آجائے گی کہ یہ روایت وضعی ہے اور محض پراپیگنڈہ کی تخلیق۔ اس لئے کہ عہد رسالت مآبؐ میں نہ جبر و قدر کی بحثیں چھڑی تھیں اور نہ ہی اُس وقت اُمت میں کسی فرقہ کا وجود تھا۔ لیکن پراپیگنڈہ سے متاثر فضا میں، ان باتوں پر غور کون کرتا ہے؟)۔ بہر حال، تقدیر کا قرآنی نظریہ پیش کرنے والوں کو مرتد قرار دے کر نہ صرف یہ کہ انہیں حوالہ دار ورن کیا گیا، ستم بالائے ستم، کہ ان کی تصانیف کو ڈھونڈ کر نذر آتش کر دیا گیا اور اس طرح انسانیت اس قدر گراں بہا علمی متاع سے محروم ہو گئی۔ معتزلہ (یا قدریہ) تو یوں ختم ہو گئے، لیکن اس کے بعد یہ روش عام ہو گئی کہ یوں ہی کسی نے عقل و فکر کے مطابق کوئی بات کی، بارگاہ پیشوائیت سے اس پر اعتزال کا لیبیل لگا دیا گیا۔ اس کا نتیجہ ظاہر ہے۔ یوں اُمت میں فکر کی شمعیں گل ہوتی اور عقل کے چراغ بجھتے چلے گئے۔ چنانچہ سرسیدؒ کو بھی معتزلہ قرار دیا گیا تھا اور راقم الحروف کے خلاف ایک ہزار ”علمائے کرام“ نے جو کفر کا فتویٰ صادر فرمایا تھا، اس میں بھی فرد جرم یہی تھی کہ اس شخص کے خیالات میں اعتزال کے جراثیم پائے جاتے ہیں۔ یعنی یہ کچھ سمجھ بوجھ کی باتیں کرتا ہے! ظاہر ہے کہ پیشوائیت کی عدالت میں اس سے بڑا جرم اور کون سا ہو سکتا ہے!! بہر حال، یہ تھا نظریہ تقدیر کے خلاف آواز اٹھانے کا نتیجہ۔

مسئلہ جبر کی تائید میں قرآنی آیات

اس بحث و نظر کے سلسلہ میں عقیدہ جبر کے مؤیدین کی طرف سے، قرآن کریم کی اس قسم کی آیات بھی پیش کی گئیں جن میں (مثلاً) یہ کہا گیا ہے کہ يُضِلُّ مَنْ يَشَاءُ وَيَهْدِي مَنْ يَشَاءُ ۗ اُولَٰئِكَ هُمُ الْمُتَّبِعُونَ اور جس کا ترجمہ یوں کیا جاتا ہے کہ خدا جس کو چاہتا ہے گمراہ کر دیتا

ہے اور جسے چاہتا ہے ہدایت دے دیتا ہے۔ یَغْفِرُ لِمَن يَشَاءُ وَيُعَذِّبُ مَن يَشَاءُ ط وہ جسے چاہے بخش دے، جسے چاہے عذاب دے۔ آئندہ ابواب میں ہم اس قسم کی آیات کا صحیح مفہوم پیش کرنے کی کوشش کریں گے۔ واضح رہے کہ اگر عقیدہ جبر کے مؤندین کی طرف سے یہ آیات نہ بھی پیش کی جاتیں، تو بھی ہمارے لئے ضروری تھا کہ ان کا صحیح مفہوم سامنے لایا جائے۔ اس لئے کہ اس کے بغیر مسئلہ تقدیر کا حقیقہ سمجھ میں نہیں آ سکتا۔

فہم قرآن کے سلسلہ میں بنیادی اصول

لیکن قبل اس کے کہ ہم ان آیات قرآنی تک پہنچیں، فہم قرآن کے سلسلہ میں دو ایک اصولی باتیں تمہیداً سمجھ لینا ضروری ہیں۔ سب سے پہلے یہ کہ قرآن کریم نے اپنے مخالف اللہ ہونے کا ایک ثبوت یہ بھی پیش کیا ہے کہ أَفَلَا يَتَذَكَّرُونَ الْقُرْآنَ ط وَ لَوْ كَانُوا مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا [4:82] کیا یہ لوگ قرآن میں تدبر نہیں کرتے۔ اگر یہ خدا کے بجائے کسی اور کی طرف سے ہوتا تو یہ لوگ اس میں کئی اختلافات پاتے۔ لہذا پہلی بات یہ ذہن نشین کر لینی چاہئے کہ سارے قرآن میں متضاد باتیں کہیں نہیں ملیں گی۔ یعنی ایسا کہیں نہیں ہوگا کہ ایک جگہ تو وہ یہ کہہ دے کہ جس کا جی چاہے سیدھی راہ اختیار کر لے اور جس کا جی چاہے گمراہ ہو جائے اور دوسری جگہ کہہ دے کہ تم اپنی مرضی سے کوئی راستہ اختیار نہیں کر سکتے۔ ہم جسے چاہیں صحیح راستے پر لگا دیں اور جسے چاہیں گمراہ کر دیں۔

دوسری بات یہ کہ اگر قرآن کریم میں ایسی آیات ملیں جن میں بادی النظر میں تضاد دکھائی دیتا ہو، تو نہ تو انہیں سطحی نظر سے دیکھنا چاہئے اور نہ ہی آنکھیں بند کر کے ان سے آگے بڑھ جانا چاہئے۔ قرآن نے اس مقصد کے لئے تدبر کو شرط قرار دیا ہے۔ ان آیات پر تدبر و تفکر سے ان کا حقیقی مفہوم سامنے آ جاتا ہے اور تضاد باقی نہیں رہتا۔

تدبر فی القرآن کے سلسلہ میں دو اہم نکات کا سامنے رکھنا ضروری ہے۔ ایک تو یہ کہ قرآن کی کسی ایک آیت کا مفہوم سمجھنے کے لئے ضروری ہے کہ اس مضمون کی جتنی آیات قرآن میں جا بجا بکھری پڑی ہوں ان سب کو سامنے رکھا جائے۔ اس طرح، قرآن کا صحیح مفہوم نکھر کر سامنے آ جاتا ہے۔ قرآن کریم کا دعویٰ یہ ہے کہ وہ ”تصریف آیات“ سے اپنا مفہوم واضح کرتا ہے۔ یعنی آیات کو پھیر پھیر کر لانے سے — قرآن نہیں کے لئے یہ شرط لاینفک ہے۔

اور دوسرا نکتہ یہ کہ قرآن کریم کی کسی آیت کا کوئی ایسا مفہوم صحیح نہیں سمجھا جا سکتا جو اس کی مجموعی تعلیم کے خلاف ہو۔ مثلاً قرآن کی مجموعی تعلیم یہ ہے کہ خداوند وحدہ لا شریک ہے۔ قرآن مجید میں اللہ تعالیٰ کو الخالق کہا گیا ہے (تخلیق کرنے والا) اور دوسری جگہ اسے أَحْسَنُ الْخَالِقِينَ کہا گیا ہے، یعنی تخلیق کرنے والوں میں سب سے زیادہ حسین اور متوازن تخلیق کرنے والا۔ اس آیت سے ظاہر ہے کہ قرآن خدا کے علاوہ اور بھی خالق تسلیم کرتا ہے، جبھی تو اس نے اُسے خالقیین میں کا احسن قرار دیا ہے۔

اس سے (نظر بظاہر) شرک کا پہلو متبادر ہوتا ہے۔ یہ تضاد قرآن کریم کی دیگر آیات کو سامنے لانے سے رفع ہو جاتا ہے۔ اس نے خدا کے متعلق کہا ہے کہ وہ فَاطِرُ السَّمَوَاتِ وَالْأَرْضِ يَا بِكْرِ السَّمَوَاتِ وَالْأَرْضِ ط ہے یعنی وہ ایسا خالق ہے جو کائنات کو عدم (NOTHINGNESS) سے وجود (EXISTENCE) میں لایا ہے۔ ایسا کوئی اور نہیں کر سکتا۔ لہذا خدا کے خالق ہونے اور انسان کے خالق ہونے میں فرق یہ ہے کہ خدا اشیائے کائنات کو عدم سے وجود میں لاتا ہے اور انسان صرف اتنا کر سکتا ہے کہ جو مسالہ موجود ہے اس سے مختلف قسم کی چیزیں تخلیق کر لے، اس سے نہ تو شرک کا شائبہ باقی رہا اور نہ ہی ان دو آیات میں کوئی تضاد پیدا ہوا۔

یہ ہے قرآن فہمی کا صحیح طریق۔ اس کے مطابق ہم آئندہ ابواب میں ان آیات کو سامنے لائیں گے جن کو عرف عامہ میں آیات مشیت کہا جاتا ہے۔ یعنی مَا يَشَاءُ مَنْ يَشَاءُ۔ لَوْ شَاءَ اللَّهُ كَفَيْتُمْ لَكُمُ الْمَوْتُ بِمَا كُنتُمْ تَعْمَلُونَ۔ وَاللَّهُ الْمُسْتَعَانُ۔ لیکن اس سلسلہ میں بھی ایک اہم نکتہ کا سمجھ لینا ضروری ہے۔ ان آیات کے متعلق آئندہ صفحات میں آپ کے سامنے اس قسم کے الفاظ اکثر آئیں گے کہ ”اس آیت کا عام طور پر مفہوم یہ لیا جاتا ہے“ یا ”اس آیت کا مروجہ ترجمہ یہ ہے لیکن درحقیقت اس کا مفہوم یوں ہے“۔ ”عام مفہوم“ یا ”مروجہ ترجمہ“ سے مراد یہ نہیں کہ عوام الناس میں ایسا مشہور ہے۔ یہ مفہوم ہماری کتب تفاسیر میں دیئے گئے ہیں جو علماء کی لکھی ہوئی ہیں اور قرآن کریم کے ترجمے بھی جہلاء کے کئے ہوئے نہیں۔ اس مقام پر پھر یہ سوال آپ کے دل میں پیدا ہوگا کہ مفسرین کرام نے ان کا ایسا مفہوم کیوں بیان کیا اور ان کا ایسا ترجمہ کس طرح کر دیا گیا۔ یہ سوال بھی غور طلب ہے۔

قرآن کریم کی تفسیریں

جس طرح ہماری پہلی تاریخ امام طبری نے قریب چوتھی صدی ہجری میں مرتب کی، اسی طرح انہی (امام طبری) نے ہماری سب سے پہلی مبسوط تفسیر القرآن بھی لکھی۔ اس تفسیر میں انہوں نے ہر آیت کی تشریح میں روایات نقل کر دیں اور اس طرح یہ خیال قائم کر دیا کہ وہ تشریح ان کی اپنی یا کسی اور عالم کی نہیں بلکہ وہ خود ذات رسالت کی بیان فرمودہ تفسیر ہے۔ اب ظاہر ہے کہ جس تفسیر کے متعلق یہ کہا جائے کہ وہ ارشاد رسول اللہ ہے، کون مسلمان اس سے انکار کر سکتا یا یہ کہنے کی مجال اور جرأت کر سکتا ہے کہ (معاذ اللہ) وہ تفسیر صحیح نہیں، میری بیان کردہ تفسیر صحیح ہے۔ چنانچہ اس کے بعد آج تک جتنی تفاسیر لکھی گئیں، ان کی بنیاد امام طبری کی تفسیر پر ہے۔ اگر کسی نے اس سے اختلاف کیا ہے تو صرف اس حد تک کہ امام طبری کی بیان کردہ فلاں روایت کمزور ہے، اس کی جگہ یہ روایت صحیح ہے یعنی تفسیر پھر روایات ہی کی بنیاد پر کی گئی۔ اس کے بعد جب تراجم کی باری آئی، تو ظاہر ہے کہ اس بات کا التزام کیا گیا کہ ترجمہ کے الفاظ اس تفسیر سے مختلف نہ ہوں جو روایات کی رو سے متواتر چلی آرہی ہے۔

روایات کے ساتھ یہ عقیدہ بھی ہمارے ہاں متواتر چلا آ رہا ہے کہ اسلاف کی روش سے ذرا سا اختلاف بھی سخت گناہ کا

موجب ہے۔ اگر روایات کے متعلق یہ سمجھا جاتا کہ وہ حتمی اور یقینی طور پر حضور نبی اکرم کے ارشادات نہیں بلکہ آپ کی طرف منسوب کردہ اقوال و افعال ہیں اور اسلاف بھی بہر حال ہماری طرح کے انسان تھے، تو علم و بصیرت اور دلائل و براہین کی رُو سے قرآنی آیات کا ان تفاسیر سے جداگانہ مفہوم لیا جاسکتا تھا۔ ایسا نہ سمجھے جانے کا نتیجہ تھا کہ قرآن نہی جامد ہو کر رہ گئی۔ اگر قرآن کریم کا مفہوم خود قرآن سے متعین کیا جاتا اور اسے اپنے اپنے زمانے تک کے علم انسانی کی روشنی میں سمجھا جاتا تو قرآنی تفاسیر کا رنگ کچھ اور ہوتا۔ میں نے قرآن کریم کو اسی انداز سے سمجھنے کی کوشش کی ہے اور اس کی آیات کا مفہوم اسی طرح متعین کیا ہے۔ باقی رہا ترجمہ، سو جیسا کہ اس کتاب کے پیش لفظ میں واضح کیا جا چکا ہے، قرآن کریم کا ترجمہ دنیا کی کسی زبان میں نہیں کیا جاسکتا۔ قرآنی الفاظ کے مرادفات کسی زبان میں نہیں مل سکتے۔ اس لئے قرآن کریم کا مفہوم تو بیان کیا جاسکتا ہے، ترجمہ نہیں کیا جاسکتا۔ ترجمہ کے الفاظ سے اس کا صحیح صحیح مفہوم سمجھ میں نہیں آسکتا۔ یہ وجہ ہے کہ میں نے قرآن کریم کا ترجمہ کرنے کی بجائے اس کا مفہوم ہی مرتب کیا ہے۔ یہی مفہوم آئندہ صفحات میں آپ کے سامنے آئے گا اور اس کی سند خود قرآنی آیات ہوں گی۔



دسواں باب

قانونِ مشیت

عربی زبان میں ایک مادہ (ROOT) ہے — ش۔ی۔ا — اس سے شَاءَ۔ یَشَاءُ۔ شِئًا۔ مَشِئَةً جیسے الفاظ بنے ہیں۔ ہمارے ہاں عام طور پر اس کا ترجمہ ”چاہنا“ کیا جاتا ہے۔ یہی ترجمہ یایوں کہتے کہ ”مشیت“ کا غیر واضح مفہوم ہے جو مسئلہ تقدیر کے ضمن میں بہت سی غلط فہمیوں کا موجب بن گیا ہے۔ اس لئے اسے اچھی طرح سے سمجھ لینا نہایت ضروری ہے۔

ارادہ اور مشیت میں فرق

مشیت کے معنی ارادہ کرنے کے ہیں۔ بعض متکلمین نے ارادہ اور مشیت میں کوئی فرق نہیں کیا لیکن لغت کے اعتبار سے ان دونوں میں فرق ہے۔ ارادہ تو فقط کسی بات کے چاہنے کو کہتے ہیں اور جب اس ارادہ کے مطابق وہ بات وجود میں آجائے تو اسے مشیت کہا جاتا ہے۔ اس لئے شئی کسی ارادہ کی وجود پذیر شکل کا نام ہے۔ جب ان الفاظ کو خدا کی طرف منسوب کیا جائے تو ارادہ اور مشیت کے اس فرق کا ملحوظ رکھنا ضروری ہے اگرچہ عام استعمال میں دونوں کے معنی ”چاہنے“ کے لئے جاتے ہیں۔ مثلاً قرآن کریم میں ہے کہ **إِنَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ** [36:82] خدا کا امر یہ ہے کہ جب وہ کسی شے کا ارادہ کرتا ہے تو اس سے کہتا ہے کہ ہو جا اور وہ ہو جاتی ہے۔ یہاں سے واضح ہے کہ جب ارادہ خداوندی **فَيَكُونُ** (وجود میں آجانے) کی شکل اختیار کر لیتا ہے تو اسے مشیت کہا جاتا ہے۔

دوسرے باب میں بالتفصیل بتایا جا چکا ہے کہ خدا کے تخلیقی پروگرام کے دو حصے ہیں۔ ایک عالم امر اور دوسرا عالم خلق۔ عالم امر کے سلسلہ میں میں نے اپنی کتاب لغات القرآن میں لکھا ہے:

یہ ہمارا مشاہدہ ہے کہ اس دنیا کی ہر شے علت و معلول (CAUSE AND EFFECT) کے سلسلہ میں جکڑی ہوئی ہے۔ لیکن جب ہم اس سلسلہ کو پیچھے کی طرف لے جائیں تو ایک مقام ایسا ضرور آئے گا جہاں یہ سلسلہ ختم ہو جائے گا اور وہاں یہ تسلیم کرنا پڑے گا کہ ایک معلول (EFFECT) بغیر کسی سابقہ علت (CAUSE) کے ظہور میں آ گیا ہے۔ یہ وہ مقام ہے جہاں سے کائنات کا سلسلہ خدا کی مرضی منشاء ارادہ اور اس کی پوری خود مختاری سے شروع ہوتا ہے۔ اگر کوئی پوچھے کہ خدا نے اس سلسلہ کائنات کو کیوں اور کس طرح بنایا تو اس کا جواب اس کے سوا کچھ نہیں دیا جاسکتا کہ خدا نے اپنی مرضی سے جس طرح چاہا بنا دیا۔ اس مقام پر مشیت خداوندی (ہمارے تصورات کے مطابق) کسی قاعدے اور قانون کی پابندیوں میں جکڑی ہوئی نہیں ہوتی۔ (مادہ ش۔ی۔ا)

یہ خدا کا عالمِ امر ہے، جہاں ہر شے اس کی اسکیم کے مطابق وجود میں آتی ہے — یعنی اس کی تخلیق کا آغاز ہوتا ہے اور اس کے لئے قوانین مقرر ہوتے ہیں۔ یہ سب خدا کے اقتدارِ مطلق کی رو سے ہوتا ہے۔ یہی قوانین عالمِ خلق میں کار فرما ہیں۔ اگر کوئی پوچھے کہ پانی نشیب کی طرف کیوں بہتا ہے، آگ حرارت کیوں پہنچاتی ہے، سکھیا مہلک کیوں ہے، تو اس کے جواب میں اس کے سوا کچھ نہیں کہا جاسکے گا کہ ”خدا کی مشیت“ ہی ایسی تھی۔ یعنی یہ سب کچھ ان قوانین کے مطابق ہوتا ہے جو مشیتِ خداوندی کی رو سے عالمِ امر میں مقرر ہوئے تھے۔ طبعی کائنات میں جو قوانین فطرت کار فرما ہیں، قرآنی نقطہ نگاہ سے وہ بھی قوانینِ مشیت ہیں اور انسانی زندگی سے متعلق جو قوانین بذریعہ وحی عطا ہوئے ہیں، انہیں بھی قوانینِ مشیت کہا جائے گا — یعنی یہ حقیقت کہ انسانی جسم کی نشوونما ان چیزوں سے ہوتی ہے جنہیں وہ کھاتا پیتا ہے، قانونِ مشیت ہے اور یہ بات کہ انسانی ذات کی نشوونما ان چیزوں سے ہوتی ہے جنہیں وہ دوسرے ضرورت مندوں کے لئے دے دیتا ہے، یہ بھی قانونِ مشیت ہے۔ ان تصریحات سے واضح ہے کہ جہاں خدا کے متعلق شَاءَ۔ بَشَاءَ جیسے الفاظ آئیں، ان کا ترجمہ یہ نہیں کرنا چاہئے کہ ”خدا جو چاہتا ہے کرتا ہے“۔ ان کا ترجمہ یوں ہونا چاہئے کہ

سب کچھ خدا کے قانونِ مشیت کے مطابق ہوتا ہے۔

آپ دیکھیں گے کہ ترجمہ کے اتنے سے فرق سے قرآن کریم کے وہ مقامات کس طرح واضح ہو جاتے ہیں جو پہلے ترجمہ کی رو سے دُجر ہزار پریشانی بنے رہتے ہیں اور جنہیں سلجھانے کے لئے ہزار قسم کی فلسفیانہ موشگافیوں اور منطقیانہ نکات آفرینیوں سے کام لیا جاتا ہے، لیکن ان کے باوجود یہ مقامات سلجھنے کے بجائے اور اُلجھتے چلے جاتے ہیں۔ طبعی کائنات میں یہ قوانینِ علوم سائنس کی رو سے سمجھ میں آئیں گے اور انسانی دنیا میں قرآن کریم میں غور و تدبیر سے زیرِ نظر باب میں انہی مقامات کو سامنے لایا جائے گا۔

(1) كَوْشَاءُ اللّٰهُ

قرآن کریم میں یہ ترکیب متعدد مقامات میں آئی ہے۔ اس کا عام طور پر ترجمہ کیا جاتا ہے — ”اگر اللہ چاہتا تو —“ اس کا صحیح ترجمہ یوں کرنا چاہئے کہ ”اگر اللہ اس قسم کا قانونِ مشیت مقرر کر دیتا تو ایسا ہو جاتا —“ مثلاً اگر کہا جائے کہ نمک نمکین کیوں ہے، تو اس کا جواب یہ ہوگا کہ خدا کا قانونِ مشیت یہ ہے کہ نمک نمکین ہو۔ اگر اس کا قانونِ مشیت یہ ہوتا کہ نمک میٹھا ہو، تو نمک میٹھا ہو جاتا۔

کُو کا مفہوم

اگر یہ کہا جائے کہ — اگر خدا چاہے تو اب بھی نمک میٹھا ہو سکتا ہے یا نہیں، تو اس کے جواب میں یہ کہا جائے گا کہ اگر

وہ چاہے تو ایسا بھی ہو سکتا ہے، لیکن وہ ایسا چاہے گا نہیں، کیونکہ اس نے قوانینِ مشیت مقرر کر دینے کے بعد خود ہی کہہ دیا ہے کہ وہ ان قوانین میں تبدیلی نہیں کرے گا (تفصیل ان امور کی پہلے گزر چکی ہے)۔ اس ترکیب (لَوْ شَاءَ) میں (عربی زبان کی رو سے) لَوْ کے معنی یہ ہیں کہ اب یہ بات کبھی نہیں ہوگی۔ سیوطی نے اتقان میں کہا ہے کہ

ابن ابی حاتم نے ضحاک کے طریق پر ابن عباسؓ سے روایت کی ہے۔ انہوں نے کہا کہ قرآن شریف میں جس جگہ بھی لَوْ آیا ہے اس کے معنی یہ ہیں کہ یہ بات کبھی نہیں ہوگی۔ (اتقان، حصہ اول۔ چالیسویں نوع)

قرآنی مثالیں

امام ابن حزم نے بھی الملل والنحل میں یہی کہا ہے اور پھر اس کی بڑی تفصیلی تشریح کی ہے۔ قرآنِ کریم میں اس کی مثالیں ملاحظہ فرمائیے۔

(1) اشیائے کائنات (یعنی انسان کو چھوڑ کر باقی تمام مخلوق، جمادات، نباتات، حیوانات وغیرہ) کے متعلق خدا کا قانونِ مشیت یہ ہے کہ جس روش پر چلنے کے لئے نہیں پیدا کیا گیا ہے وہ اس پر از خود چلی جاتی ہیں۔ انہیں اس کا اختیار نہیں ہوتا کہ جس کا جی چاہے اس روش پر چلے اور جس کا جی چاہے اس کے خلاف کوئی دوسری روش اختیار کر لے۔ یہ ہدایت (کہ کس نوع کو کس روش کے مطابق چلنا ہے) ہر نوع کے ہر فرد کے اندر ودیعت کر کے رکھ دی گئی ہے۔ اسے جبَلت (INSTINCT) کہتے ہیں اور قرآنِ کریم نے اسے ان چیزوں کی طرف ”وجی“ سے تعبیر کیا ہے۔ اسی کو ان چیزوں کی فطرت کہا جاتا ہے۔ پانی کی یہ فطرت ہے کہ وہ نشیب کی طرف بہے۔ بکری کی یہ فطرت ہے کہ وہ گھاس کھائے، گوشت نہ کھائے۔ شیر فطرۃً گوشت خور ہے وہ گھاس کھا ہی نہیں سکتا۔

اس اصول کے مطابق، تمام دنیا کی بکریوں کی ایک ہی فطرت ہے۔ تمام شیروں کی ایک ہی روش ہے۔ بالفاظِ دیگر، ان میں سے ہر نوع، امت واحدہ ہے۔ ان میں کسی قسم کا اختلاف نہیں۔

ان کے برعکس، انسان ہے کہ اس کی نہ کوئی فطرت¹ ہے جس کے مطابق چلنے کے لئے اسے مجبور پیدا کیا گیا ہو اور (اس لئے) نہ ہی نوعِ انسانی کے ہر فرد (ہر انسانی بچے) کے اندر از خود کوئی ہدایت موجود ہے۔ انسان کو یہ ہدایت خارج سے (بذریعہ وحی) ملتی ہے اور اسے اس کا اختیار دیا گیا ہے کہ جس کا جی چاہے اس ہدایت کے مطابق چلے جس کا جی چاہے اس سے انکار کر کے دوسری روش اختیار کر لے۔ اسی کا نتیجہ ہے کہ تمام نوعِ انسان از خود ”اُمّت واحدہ“ نہیں ہے۔ ان میں

1 انسانی فطرت (HUMAN NATURE) کا تصور اس قدر عالمگیر ہونے کے باوجود یکسر خلاف واقعہ اور خلاف قرآن ہے۔ فطرت مجبور کی ہوتی ہے صاحب اختیار کی نہیں۔ خود ہمارے (مسلمانوں کے) ہاں بھی فطرتِ انسانی کا تصور عام ہے بلکہ کہا یہ جاتا ہے کہ خدا نے انسان کو اپنی فطرت پر پیدا کیا ہے اور اسلام دینِ فطرت ہے۔ یہ تصورات قرآن کے خلاف ہیں۔ تفصیل کے لئے دیکھئے ”لغات القرآن“ عنوان (ف۔ ط۔ ر)۔

اختلافات ہیں۔ کوئی مومن ہے کوئی کافر، کوئی نیک ہے کوئی بد، کوئی آج بد ہے کل کو نیک ہو سکتا ہے۔

تمام انسانوں کو نیک ہی کیوں نہ پیدا کر دیا گیا

دنیا میں شر اور فساد، ظلم و استبداد، کو عام دیکھ کر، سطح میں لوگوں کے دل میں یہ خیال پیدا ہوتا ہے کہ خدا نے ایسا کیوں نہ کیا کہ سب انسان نیک ہی ہوتے ہیں، کوئی برائی کر ہی نہ سکتا۔ اس نے ہر ایک کو مومن ہی کیوں نہ بنا دیا۔ خدا کے لئے یہ کیا مشکل تھا کہ وہ ساری نوع انسان کو امت واحدہ، ایک روش پر چلنے والے (بنا دیتا تاکہ نہ ان میں باہمی اختلافات ہوتے، نہ جھگڑا اور فساد برپا ہوتا۔

قرآن نے کہا ہے کہ یہ ٹھیک ہے کہ اگر خدا کی مشیت میں ایسا ہوتا تو وہ انسان کو بھی دوسری مخلوقات کی طرح مجبور پیدا کر دیتا اور اس طرح پوری نوع انسانی (بھیڑوں، بکریوں کی طرح) امت واحدہ ہوتی۔ ان میں کوئی اختلاف ہوتا ہی نہ لیکن اس کی مشیت ایسی نہیں تھی۔ اس نے انسان کو صاحب اختیار و ارادہ پیدا کیا ہے۔ اب کوئی ایسا طریق، انداز یا نظام جس سے اس کے اختیار و ارادہ کو سلب کر کے، اسے کسی خاص روش پر چلنے کے لئے مجبور کر دیا جائے، خلاف قانون مشیت ہوگا۔ نہ تو اب خدا ہی ایسا کرے گا اور نہ ہی کسی انسان کو ایسا کرنا چاہئے۔ حضور نبی اکرمؐ ایک طبیب مشفق کی طرح بَدَلِ دِجَانِ چاہتے تھے کہ لوگ غلط روش چھوڑ کر، صحیح راستہ اختیار کر لیں اور اس طرح ہلاکت سے بچ جائیں۔ قلبِ نبویؐ کی یہی شدت آرزو تھی جس کی طرف اشارہ کرتے ہوئے، خدا نے کہا کہ لَعَلَّكَ بَاخِعٌ نَّفْسَكَ أَلَّا يَكُونُوا مُؤْمِنِينَ [26:3] تم اس غم میں کہ یہ لوگ ایمان کیوں نہیں لاتے، اپنی جان گھلا لوگے! (نیز: 6:18)۔

اب دیکھئے کہ جو کچھ اوپر کہا گیا ہے قرآن کریم اسے کس انداز میں پیش کرتا ہے۔ سورہ یونس میں ہے وَكُلُّ شَيْءٍ رَّبُّكَ لِأَمْنٍ مِّنْ فِي الْأَرْضِ كُلُّهُمُ جَمِيعًا اَلَا كَرِهَ اللَّهُ الْمُشْرِكِينَ [10:99]۔ تو (اسے رسولؐ!) کیا آپ لوگوں کو جبراً مسلمان کرنا چاہتے ہیں؟ یہ تو خدا کے قانون مشیت کے خلاف ہوگا۔ انسان کو جبراً مومن بنانا مقصود مشیت ہوتا تو ہر انسانی بچے کی فطرت میں یہ راہنمائی رکھ دی جاتی اور اس طرح وہ (دیگر حیوانات کی طرح) اپنے جبلی تقاضوں کے ماتحت ایک ہی راستے پر چلنے کے لئے مجبور ہو جاتے وَكُلُّ شَيْءٍ لَّا كَيْفِيَّةَ لَهَا كَلَّا نَفْسٍ هُدَاهَا [32:13] اگر ہماری مشیت کا تقاضا ہوتا کہ تمام انسان مجبوراً ایک ہی راہ پر چلیں تو ہم ان کے اندر ایسی جبلت رکھ دیتے لیکن ہمارا قانون مشیت یہ نہیں۔ انسانوں کے لئے قانون یہ ہے کہ ہم نے رسولؐ کی وساطت سے انہیں بتا دیا ہے کہ ان کے لئے صحیح راستہ کون سا ہے اور اس کے بعد کہہ دیا کہ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ [18:29] جس کا جی چاہے اسے قبول کر لے اور جس کا جی چاہے اس سے انکار کر دے۔ اس سے انسانی صلاحیتوں کی نشوونما ہوگی اور اس

بات کی پرکھ کہ وہ اپنے اختیار و ارادہ کو کس طرح استعمال کرتے ہیں (49-48:5)۔ وہ اپنے اختیار و ارادہ سے صحیح راہ کا انتخاب کر کے ایک دوسرے کے ساتھ ہم فکر و ہم عمل ہو جائیں۔ اس طرح ان کے اختلافات مٹ سکیں گے۔ انہیں جبراً نہیں مٹایا جائے گا (119-118:11)۔ ایسی صورت میں (یعنی اگر انسان کو مجبور پیدا کیا جاتا تو) نہ کوئی کافر ہوتا نہ مشرک (6:138) (6:108) لیکن پھر انسان انسان نہ رہتے، پتھر کی چٹانیں یا حیوانات کا گلہ بن کر رہ جاتے۔

معجزہ کا مطالبہ

پیدائشی طور پر صاحب اختیار و ارادہ انسان سے کسی بات کو جبراً منوانے کا ایک طریقہ یہ ہے کہ اس کے سر پر تلوار رکھ دی جائے اور دوسرا طریقہ (جو پہلے طریقہ سے کہیں زیادہ مؤثر اور کامیاب ہے) یہ کہ کسی طرح اس کے اختیار و ارادہ کی قوت کو سلب کر دیا جائے — نشہ پلا کر، کلوروفارم سنگھا کر یا (اب) پینائزم کے ذریعہ مسح کر کے۔ مسلک خانقاہیت میں یہ مقصد کرامات دکھا کر حاصل کیا جاتا ہے۔ ظہور اسلام کے وقت یہ روش ساری دنیا میں عام تھی۔ اس کے پیش نظر کفار عرب، حضورؐ سے بار بار فرمائش اور تقاضا کرتے تھے کہ وہ کوئی فوق الفطرت کام کر کے دکھائیں۔ عام اصطلاح میں اُسے معجزہ کہا جاتا ہے یعنی وہ آپؐ سے معجزات کا مطالبہ کرتے تھے¹۔ اس کے جواب میں خدا اپنے رسولؐ سے کہتا تھا کہ ان سے کہو کہ ہم تو یہ کہتے ہیں کہ اپنی عقل و فکر سے کام لیتے ہوئے انسانوں کی طرح غلط اور صحیح کے متعلق خود فیصلہ کرو اور تم چاہتے ہو کہ معجزات دکھا کر تمہاری عقل و فکر کو ماؤف کر دیا جائے اور اس طرح تم سے جبراً بات منوالی جائے۔ اگر تم سے جبراً ہی بات منوانی ہوتی تو تمہیں اختیار کی استعداد کیوں دی جاتی۔ یہ خدا کے شایان شان نہیں کہ تمہیں اختیار کی صلاحیت دے کر اسے پھر سلب کر لے۔ علامہ اقبالؒ کے الفاظ میں:

جانے کہ بخشند دیگر نہ گیرند
آدم بمیرد از بے یقینی

اس کا جواب

سورہ یونس کی مذکورہ صدر آیت میں جہاں رسول اللہ سے کہا گیا ہے کہ کیا آپ چاہتے ہیں کہ انہیں مجبوراً مومن بنا دیا جائے، تو اس سے کفار کے اسی مطالبہ کی طرف اشارہ ہے۔ سورہ انعام میں ہے وَقَالُوا لَوْلَا نُزِّلَ عَلَيْهِ آيَةٌ مِّن رَّبِّهِ يَهْتَدِي لَوْ كُنَّا مِن عَابِدِيهِ ان سے کہو کہ معجزات کا رونا کر دینا خدا کے لئے ناممکن نہیں لیکن انہیں اس حقیقت کا علم نہیں کہ وہ ایسا کیوں نہیں کرتا۔ وہ چاہتا ہے کہ تم اپنی عقل

1 قرآن کریم کی جن آیات کے متعلق سمجھا جاتا ہے کہ ان میں انبیائے سابقہ کے معجزات کا ذکر آیا ہے ان کے صحیح مفہوم کے لئے ”مفہوم القرآن“ (از مصنف) کے متعلقہ مقامات دیکھئے۔

و بصیرت سے کام لے کر صحیح اور غلط کا فیصلہ کرو۔ وہ تمہاری عقل و فکر کو ماؤف کر کے تم سے حقیقت منوانا نہیں چاہتا۔ اس کے ساتھ ہی رسول اللہ سے کہہ دیا گیا کہ اگر تم ایسا کر سکو کہ زمین میں کوئی سرنگ لگا کر پاتال تک جا پہنچو یا آسمان میں سیڑھی لگا کر عالم بالا تک پہنچ جاؤ اور وہاں سے کوئی ایسا معجزہ لے آؤ جس سے ان کی تسلی ہو جائے تو یہ اس پر بھی ایمان نہیں لائیں گے۔ یعنی یہ تو ممکن ہے کہ یہ لوگ اس طرح مبہوت ہو کر تمہارے سامنے سپر ڈال دیں، لیکن اُسے ایمان تو نہیں کہا جائے گا۔ ایمان تو دل اور دماغ کی کامل رضا مندی اور اطمینان کے بعد صداقت تسلیم کرنے کو کہتے ہیں۔ جبراً مسلمان ہو جانے سے (خواہ اس جبر کی نوعیت کیسی ہی ہو) کوئی شخص مومن نہیں بن سکتا۔ لہذا تم ان لوگوں میں سے نہ ہو جاؤ جو حقیقت سے بے خبر ہونے کی وجہ سے کہا کرتے ہیں کہ خدا نے تمام انسانوں کو نیک اور مومن کیوں نہ بنا دیا (6:35)۔ ایمان اسی کا ہوگا جو بات کو دل کے کانوں سے سُن کر اس پر لپیک کہے گا (6:36)۔

دوسری جگہ ہے کہ ان لوگوں کی طرف سے جو معجزات کا مطالبہ ہوتا ہے (13:27) تو اس سے خود تمہاری جماعت کے بعض افراد کے دل میں بھی یہ خیال پیدا ہو جاتا ہے کہ اگر ان کا مطالبہ پورا کر دیا جائے تو یہ ایمان لے آئیں اور یہ بہت اچھا ہو۔ ان سے کہہ دو کہ اگر کوئی ایسا قرآن بھی ہوتا جس سے پہاڑ چلنے لگ جاتے اور زمین کی دو دراز کی مسافتیں آنکھ جھپکنے میں طے ہو جاتیں، حتیٰ کہ اس سے مُردے بھی بولنے لگ جاتے، تو بھی یہ لوگ مومن نہ بن سکتے۔ یہی وجہ ہے کہ خدا نے تمام امور کو اپنے قوانین کے تابع رکھا ہے (13:31)۔ اور اس باب میں اس کا قانون یہ ہے کہ جو لوگ عقل و فکر سے کام نہیں لیتے ان پر معاملہ مشتبہ رہ جاتا ہے (10:100)۔ اس کے بعد کہا کہ کیا اب بھی تمہاری جماعت کے لوگ اس بات کو نہیں سمجھے کہ اَنْ لَّوْیْسَتَاۤءُ اللّٰهُ لَهْدٰی النَّاسِ جَمِیْعًا [13:31] اگر خدا کی مشیت کا تقاضا ہوتا تو اس کے لئے کچھ بھی مشکل نہیں تھا کہ وہ انسانوں کو پیدا ہی اس طرح کر دیتا کہ وہ سب راہِ راست پر چلتے۔

یہ قتل و غارت گری کیوں؟

(2) دنیا میں جنگ و جدال اور قتل و غارت دیکھ کر بھی اکثر لوگوں کے دل میں یہ خیال اُبھرتا ہے کہ خدا ایسا کیوں نہیں کرتا کہ لوگ باہمی خونریزیوں نہ کریں (قصہ آدم کے تمثیلی انداز میں ملائکہ نے جو اعتراض کیا تھا کہ ہمیں اس کے پیکر میں خونریزیوں اور فساد انگیزیوں کی چنگاریاں نظر آتی ہیں، تو اس سے بھی اس حقیقت کی طرف اشارہ مقصود تھا)۔ اس کے جواب میں سورہ بقرہ میں ہے کہ ہم نے انبیاء کی وساطت سے جو راہنمائی بھیجی تھی اس میں کہا گیا تھا کہ لوگ باہمی جنگ و قتال نہ کریں لیکن انبیاء کے چلے جانے کے بعد ان کے نام لیوا پھر آپس میں لڑائی جھگڑے شروع کر دیتے۔ وَ لَوْ شَاءَ اللّٰهُ مَا افْتَنَلُوۡا [2:253] اگر مقصود مشیت یہ ہوتا کہ انسانوں میں اختلاف اور قتال کو جبراً روک دیا جائے، تو خدا انہیں پیدا ہی مجبور کر دیتا لیکن اس نے ایسا نہیں کیا۔ اس نے انہیں صاحب اختیار پیدا کیا ہے جس کا نتیجہ یہ ہے کہ قَبِيۡلُهُمۡ مِّنۡ اٰمَنَ وَّمِنۡهُمۡ مَّنۡ كَفَرَ [2:253]

ان میں کچھ لوگ ایمان لے آتے ہیں، کچھ انکار کر دیتے ہیں۔



لَوْ شَاءَ اللَّهُ کا جو مطلب ہمارے ہاں عام طور پر لیا جاتا ہے وہ یہ ہے کہ خدا کو منظور ہی ایسا ہے کہ دنیا میں یہ خرابیاں رہیں۔ اگر اسے ایسا منظور نہ ہوتا تو کس کی مجال تھی کہ دنیا میں فتنہ و فساد برپا کر سکتا اور جب خدا کو منظور ہی ایسا ہے تو پھر کسی کو فتنہ و فساد پر مطعون کرنا اور یہ کوشش کرنا کہ ایسا نہ ہو، خلاف منشاء خداوندی ہے۔ شاید آپ کہیں کہ آج کل تو کوئی ایسا نہیں کہتا۔ یہ ٹھیک ہے کہ اب عقل و بصیرت کی روشنی کے عام ہونے کا نتیجہ یہ ہے کہ لوگ ایسا نہیں کہتے، لیکن اگر آپ تقدیر سے متعلق اپنے ہاں کے اسلاف کا لٹریچر اٹھا کر دیکھیں، بالخصوص مدعیان تصوف کا، تو اس میں آپ کو یہی خیالات ملیں گے۔ (جیسا کہ پہلے بھی کہا جا چکا ہے) قرآن کریم ہمیں بتاتا ہے کہ ظہور اسلام کے وقت، مشرکین اور کفار لَوْ شَاءَ اللَّهُ سے یہی مراد لیتے تھے۔ سورہ انعام میں ہے کہ مشرکین یہ کہتے ہیں کہ لَوْ شَاءَ اللَّهُ مَا أَشْرَكْنَا [6:148] اگر اللہ کو ایسا منظور نہ ہوتا تو نہ ہم شرک کرتے نہ ہمارے آباء و اجداد ایسا کرتے (نیز 35:16; 20:43)۔ سورہ یٰسین میں ہے کہ جب ان لوگوں سے کہا جاتا ہے کہ تم بھوکوں اور ناداروں کی مدد کرو تو کفار یہ کہتے ہیں کہ اَنْطَعُوْا مَنْ لَّوْ شَاءَ اللَّهُ اَطَعْتُمْ [36:47] کیا ہم ان لوگوں کی روٹی کا انتظام کریں، جنہیں خدا بھوکا رکھنا چاہتا ہے۔ اگر اُسے انہیں بھوکا رکھنا منظور نہ ہوتا تو وہ انہیں امیر کیوں نہ بنا دیتا۔ اس نے جو انہیں غریب رکھا ہے تو اس سے ظاہر ہے کہ وہ انہیں روٹی دینا ہی نہیں چاہتا۔ اگر ہم انہیں روٹی دیں گے تو اس کا مطلب یہ ہوگا کہ ہم خدا کی مشیت سے جنگ کریں!

قرآن نے یہ ذہنیت مشرکین اور کفار کی بتائی ہے اور اسے سخت جہالت اور گمراہی سے تعبیر کیا ہے۔ لَوْ شَاءَ اللَّهُ کا قرآنی مفہوم وہی ہے جسے پہلے بیان کیا گیا ہے۔

(2) مَا شَاءَ اللَّهُ

ہمارے ہاں مَا شَاءَ اللَّهُ کا عام طور پر ترجمہ کیا جاتا ہے — جو اللہ چاہے گا — اور اس سے مراد یہ لی جاتی ہے کہ ہم جو جی آئے کر لیں، ہوگا وہی جو خدا چاہے گا یعنی جو خدا کو منظور ہوگا۔ ظاہر ہے کہ یہ مفہوم تقدیر کے اس تصور سے پیدا ہوتا ہے جس کی رُو سے انسان کو مجبور قرار دیا جاتا ہے۔ چونکہ (جیسا کہ پہلے بیان کیا جا چکا ہے) تقدیر کا یہ تصور خلاف قرآن ہے اس لئے مَا شَاءَ اللَّهُ کا مذکورہ صدر مفہوم بھی صحیح نہیں۔ اس کا صحیح مفہوم یہ ہے کہ کائنات میں جو کچھ ہو رہا ہے خدا کے قانون مشیت کے مطابق ہو رہا ہے۔ جو شخص ان قوانین کی خلاف ورزی کرتا ہے، وہ اس کا خمیازہ بھگتا ہے۔ سورہ بقرہ میں ہے وَلَا يَجْزِيكَوْنَ يَسْتَبِيْءُوْنَ مِنْ عِلْمِ اِلٰهٍ مَا شَاءَ [2:255] انسان علم خداوندی میں سے کچھ حاصل نہیں کر سکتا۔ بجز اس طریق کے اور اسی حد تک جو اس کے قانون مشیت نے مقرر کر رکھا ہے۔ یعنی عقل و بصیرت کی رُو سے یا وحی کے ذریعے۔ یہی دونوں طریق ہیں جو قانون

مشیت نے حصولِ علم کے لئے مقرر رکھے ہیں۔ ان کے ذریعے بھی انسان کو علمِ خداوندی کے مقابلہ میں محدود علم ہی حاصل ہو سکتا ہے۔

(2) سورہ کہف میں دو باغ والوں کا قصہ تمثیلاً بیان ہوا ہے۔ ان میں سے ایک صحیح نگاہ رکھتا تھا اور دوسرے کے متعلق کہا ہے وَهُوَ ظَالِمٌ لِّنَفْسِهِ [18:35] وہ اپنے آپ پر ظلم و زیادتی کرتا تھا۔ وہ خدا کا بھی منکر تھا اور اس کے قانونِ مکافات کا بھی۔ قانونِ مکافات عمل سے انکار (یعنی اس حقیقت سے انکار کہ انسان جو کچھ بوتا ہے وہی کچھ کاٹتا ہے) کا نتیجہ یہ ہوا کہ (اس نے کھیتی کی طرف سے غفلت برتی اور) وہ تباہ ہو گئی۔ اس پر اس کے ساتھی نے (جو ان امور پر ایمان رکھتا تھا) اس سے کہا کہ تجھے چاہئے تھا کہ اپنی کھیتی اور باغات کو دیکھ کر ہمیشہ یہ کہتا کہ مَا شَاءَ اللَّهُ لَا قُوَّةَ إِلَّا بِاللَّهِ [18:39] یہ سب کچھ خدا کے قانونِ مشیت کے مطابق ہوتا ہے۔ اس کے سوا اور کسی میں ایسی قوت و اقتدار نہیں کہ انہیں پیدا کر سکے اور پروان چڑھا سکے۔

نفع اور نقصان

(3) ”خیر و شر“ کے عنوان میں، نفع اور نقصان کے سلسلہ میں جو کچھ لکھا گیا ہے، اس پر ایک بار پھر نگاہ ڈالنے۔ یہ حقیقت سامنے آ جائے گی کہ خدا کے قانونِ مشیت کے مطابق عمل کرنے سے نفع ہوتا ہے، اس کی خلاف ورزی سے نقصان۔ سورہ یونس میں ہے کہ اے رسول! یہ مخالفین تجھ سے بار بار پوچھتے ہیں کہ تم جو کہتے ہو کہ اگر ہم غلط روش پر چلتے رہے تو ہماری تباہی آ جائے گی، تو ہمیں بتاؤ کہ وہ تباہی کب آئے گی۔ اس کے جواب میں کہا کہ ان سے کہو کہ تم مجھ سے اس طرح پوچھتے ہو گویا اس انقلاب کا لانا میرے اپنے اختیار میں ہے، لہذا میں بتا سکتا ہوں کہ وہ کب آئے گا۔ یہاں سب کچھ خدا کے قانونِ مشیت کی رو سے ہوتا ہے۔ وہ انقلاب تو ایک طرف لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ [10:49] میں تو خود اپنی ذات کے لئے بھی خدا کے قانونِ مشیت کے خلاف، نفع نقصان کا کوئی اختیار نہیں رکھتا۔ یہ ہونہیں سکتا کہ میں اپنی مرضی سے اپنے لئے سٹکھیا کو مہر حیات بنا لوں یا پانی میں زہر کی خاصیت پیدا کر دوں۔ یا ایسا کر سکوں کہ میرے کھیت میں گندم دو ماہ کے بعد فصل دے دے اور فریق مخالف کے کھیت میں سال بھر کے بعد۔ یہاں ہر بات کے لئے ایک قانونِ مہلت مقرر ہے لِئَلَّا أَجَلَ إِذَا جَاءَ أَجَلُهُمْ فَلَا يَسْتَأْخِرُونَ سَاعَةً وَلَا يَسْتَأْخِرُونَ [10:49] جب مہلت کا وقفہ ختم ہو جاتا ہے تو پھر ایک ثانیہ کی بھی دیر سویر نہیں ہوتی۔ لہذا یہ انقلاب بھی اسی قانونِ مہلت کے مطابق واقع ہوگا۔ یہاں سے لَا أَمْلِكُ لِنَفْسِي ضَرًّا وَلَا نَفْعًا إِلَّا مَا شَاءَ اللَّهُ کا مفہوم واضح ہو گیا۔

مہلت کا قانون

قوموں کی موت و حیات کے اس قانون کی طرف اشارہ کرتے ہوئے سورہ الرعد میں کہا گیا کہ لِئَلَّا أَجَلَ كِتَابٍ ہر

میعاد کے لئے ایک قانون مقرر ہے۔ **يَكُونُوا لِلَّهِ مَا يَشَاءُ وَيُخَيَّرُ**۔ جسے ثابت و مستحکم رہنا ہوتا ہے وہ بھی اس قانون کے مطابق ثابت اور باقی رہتا ہے جسے مٹا ہوتا ہے وہ بھی اس کے مطابق مٹتا ہے۔ یہاں نہ کسی قوم کو ثبات یونہی حاصل ہو جاتا ہے نہ ہی وہ ظلم اور دھاندلی سے مٹا دی جاتی ہے۔ یہاں بھی **مَا يَشَاءُ** کا مفہوم واضح ہے¹۔ اس کے بعد ہے **وَعِنْدَكَ أَفْرَأُ الْكِتَابِ** [13:39] یہ تو تم سمجھ سکتے ہو کہ قانونِ محو ثبات کیا ہے۔ یعنی وہ کون سے اسباب ہیں جن کے مطابق ایک قوم کو عروج حاصل ہوتا ہے اور وہ کون سی وجوہات جن کی بنا پر قومیں تباہ ہوتی ہیں۔ ان وجوہ و اسباب کا تو تمہیں علم ہو سکتا ہے لیکن تم یہ سمجھ نہیں سکتے کہ یہ تو انہیں ایسے کیوں بنائے گئے ہیں۔ اس کا علم صرف خدا ہی کو ہے کیونکہ اس کا تعلق اس کے عالمِ امر سے ہے۔ قانون کی اس اصل کو **أَفْرَأُ الْكِتَابِ** کہا گیا ہے۔ یعنی قانون کا سرچشمہ اس کی جز، قانونِ مشیت، محسوس شکل میں کائنات میں کارفرما ہوتا ہے۔ اس کی اصل، علمِ خداوندی میں ہوتی ہے۔

إِلَّا مَا شَاءَ اللَّهُ كَامْفَهُوم

(3) قرآن کریم میں بعض مقامات پر **إِلَّا مَا شَاءَ اللَّهُ** آتا ہے۔ مثلاً سورۃ الاعلیٰ میں ہے کہ **سَنُقَرِّبُكَ فَلَا تَنْتَلِي** ○ **إِلَّا مَا شَاءَ اللَّهُ** [7:6-8] اے رسول! ہم نے تجھے قرآن کو اس انداز سے دیا ہے کہ تو اس میں سے کچھ بھی بھول نہیں سکتا۔ اس کے بعد ہے **إِلَّا مَا شَاءَ اللَّهُ**۔ اس کے یہ معنی نہیں کہ تو اس میں سے صرف اتنا بھلا سکتا ہے جتنا خدا چاہے اس سے زیادہ نہیں بھلا سکتا۔ خدا کی طرف سے حضور کو جو جی عطا ہوئی تھی اس کا ایک حرف بھی بھلایا نہیں جاسکتا تھا (17:86)۔ صاحب المنار مفتی محمد عبدہ (مرحوم) نے لکھا ہے کہ ”استثناء بالمشیت“ قرآن میں ہر جگہ ثبوت اور استمرار کے لئے آتا ہے۔ یعنی جہاں **إِلَّا** کے بعد **مَا شَاءَ اللَّهُ** وغیرہ الفاظ آئیں تو اس کا مطلب یہ ہوتا ہے کہ جو کچھ کہا گیا ہے اس کے خلاف کبھی نہیں ہوگا۔ ان مقامات میں **إِلَّا** کہنے سے یہ مقصود ہوتا ہے کہ ان امور کا ثابت اور دائم رہنا خدا کی مشیت کی رو سے ہے۔ اگر اس کی مشیت اس کے خلاف ہوتی تو وہ انہیں ویسا ہی بنا دیتا۔ لہذا **فَلَا تَنْتَلِي** **إِلَّا مَا شَاءَ اللَّهُ** کے معنی یہ ہیں کہ تو اسے ہرگز ہرگز نہیں بھلا سکے گا۔

اسی ضمن میں سورۃ ہود کی وہ آیات ہیں جن میں جہنم اور جنت میں خلود (ہمیشہ ہمیشہ کے لئے رہنے) کے سلسلہ میں کہا گیا ہے کہ **خَالِدِينَ فِيهَا مَا دَامَتِ السَّمَوَاتُ وَالْأَرْضُ إِلَّا مَا شَاءَ رَبُّكَ** [6:129; 11:109; 11:108] وہ اس میں رہیں گے جب تک سلسلہ کائنات باقی ہے³۔ **إِلَّا مَا شَاءَ رَبُّكَ** کے معنی (مفتی محمد عبدہ کی تشریح کے مطابق) یہ ہیں کہ وہ ان میں ہمیشہ ہمیشہ رہیں گے اور یا اس کے معنی یہ ہوں گے کہ وہ ان میں خدا کے قانونِ مشیت کے مطابق رہیں گے۔ اس قانون کی

1 تفصیل ان امور کی اس باب میں ملے گی جس میں قوموں کی تقدیر کے متعلق گفتگو کی گئی ہے۔

2 تفسیر المنار جلد اول صفحہ 416-419۔ نیز ”لغات القرآن“ صفحہ 1618۔

3 خلود جنت و جہنم سے کیا مراد ہے اس کے لئے دیکھئے میری کتاب ”جہان فردا“۔

تشریح قرآن کریم کے دیگر مقامات میں موجود ہے۔

اعْمَلُوا مَا شِئْتُمْ

حاصلِ کلام یہ کہ مَا شَاءَ اللَّهُ کے معنی یہ نہیں کہ جیسا خدا چاہے گا ویسا ہوگا۔ اس لئے کہ انسان کے لئے تو خود خدا نے کہہ دیا ہے کہ اِعْمَلُوا مَا شِئْتُمْ جس طرح تمہارا جی چاہے کرو۔ خدا کی ”مشیت“ قانون مقرر کرنے تک تھی۔ جب اس نے غیر متبدل قوانین بنا دیئے تو اس کے بعد انسان کی ”مشیت“ کا رفرما ہوگی۔ یعنی اس کا جی چاہے تو ان قوانین کے مطابق کام کرے، جی چاہے تو ان کے خلاف روش اختیار کر لے۔ البتہ اس بات کو ذہن میں رکھئے کہ اِنَّكَ يٰۤاٰمَنُوْنَ بِصِيْرٍ [41:40] خدا کا قانونِ مکافات دیکھتا ہے کہ تم کیا کرتے ہو۔ تمہارے کاموں کا نتیجہ اس کے قانونِ مکافات کی رُو سے مرتب ہوگا۔ نتیجہ کو بدل دینا تمہاری ”مشیت“ میں نہیں۔ یہ خدا کی ”مشیت“ کی رُو سے مرتب ہوتا ہے۔

(3) اِنْ شَاءَ اللَّهُ

”اِنْ شَاءَ اللَّهُ“ (جس کے معنی کئے جاتے ہیں اگر اللہ نے چاہا تو.....) ہمارے ہاں اس کثرت سے استعمال ہوتا ہے کہ یہ گویا ہمارا تکیہ کلام بن گیا ہے۔ یہ کن معانی میں استعمال ہوتا ہے اس کا اندازہ ذیل کی (تمثیلی) گفتگو سے لگایا جا سکتا ہے۔

ایک دوست: تم چار بجے پہنچ جاؤ گے نا!

دوسرا دوست: انشاء اللہ۔

پہلا دوست: پہلا معاملہ بڑا اہم ہے۔ انشاء اللہ کو چھوڑو بات پکی کرو کہ چار بجے پہنچ جاؤ گے یا نہیں۔

پی۔ آئی۔ اے (PIA) کے حادثات

یعنی ہمارے ہاں اِنْ شَاءَ اللَّهُ اس وقت کہا جاتا ہے جب بات یقینی نہ ہو۔ انشاء اللہ کا یہ استعمال بظاہر عامیانہ سا نظر آتا ہے لیکن بنظرِ تعق و دیکھنے سے یہ حقیقت واضح ہو جائے گی کہ یہ مفہوم عامیانہ نہیں۔ جب عقیدہ یہ ہو کہ انسان لاکھ کوشش کرے ہوتا وہی ہے جو خدا کو منظور ہو تو پھر آپ کوئی بات بھی یقین سے نہیں کہہ سکتے۔ آپ میں خود اعتمادی پیدا ہی نہیں ہو سکتی کہ آپ حتی طور پر کہہ سکیں کہ میں ایسا ضرور کروں گا۔ آپ کو یہی کہنا پڑے گا کہ اگر اللہ کو منظور ہو تو میں چار بجے پہنچ جاؤں گا۔ چونکہ عقیدہ حبر ہمارا جزو ایمان بن چکا ہے اس لئے اس کا (شعوری یا غیر شعوری طور پر) نتیجہ یہ ہے کہ اگر کوئی بات یقینی طور پر (بغیر اِنْ شَاءَ اللَّهُ کے کہی جائے) تو یوں محسوس ہوتا ہے جیسے ہم کوئی گناہ کر رہے ہیں۔ پاکستان کی ہوائی جہاز کی سروس (پی۔ آئی۔ اے) بڑی

پُر وُثوق اور قابلِ اعتماد شمار کی جاتی تھی۔ اتفاق (یعنی عدم تدبّر) سے ایک دو جہازوں کو کچھ حادثات پیش آگئے جس کی وجہ سے ملک میں بڑی تشویش پیدا ہوگئی۔ ان حادثوں کے اسباب و وجوہ معلوم کرنے اور نقائص کو دور کرنے کے لئے تحقیقات شروع ہوئی تو ہمارے مذہب پرست طبقہ کی طرف سے کہا گیا کہ ان حادثات کا حقیقی سبب یہ ہے کہ جہاز کی پرواز کے وقت کپتان اعلان یہ کرتا ہے کہ ہم اتنے میل فی گھنٹہ کی رفتار سے پرواز کر کے اتنے بجے فلاں مقام پر پہنچ جائیں گے۔ وہ اس کے ساتھ اِنْ شَاءَ اللّٰهُ نہیں کہتا۔ خدا کے ہاں اس قسم کی تعلیٰ پسند نہیں کی جاتی۔ چنانچہ اس پر طے کیا گیا کہ جہاز کا کپتان اِنْ شَاءَ اللّٰهُ ضرور کہا کرے اور اس کے باوجود حادثے ہوتے رہے!

حرفِ اِنْ کے معانی

اِنْ شَاءَ اللّٰهُ میں شَاءَ کا مفہوم ہم پہلے دیکھ چکے ہیں یعنی خدا کا قانونِ مشیت۔ باقی رہا حرفِ اِنْ تو اس کے معنی عام طور پر ”اگر“ کئے جاتے ہیں لیکن اس کے ایک اور معنی بھی ہیں جنہیں (بد قسمتی سے) ہمارے ہاں کے قرآنِ کریم کے تراجم میں نظر انداز کر دیا جاتا ہے۔ عربی گرامر کی رُو سے کہا جائے گا کہ یہ حرف تعلیل یا سبب بیان کرنے کے لئے آتا ہے۔ یعنی جس مفہوم کے لئے ہم اُردو زبان میں چونکہ استعمال کرتے ہیں عربی زبان میں ان معانی کے لئے اِنْ بھی آتا ہے۔ سیوطی نے (اقتان) میں اس کی کئی مثالیں دی ہیں۔

ایسا ضرور ہوگا

اِنْ کے ان معانی کی رُو سے دیکھئے کہ اِنْ شَاءَ اللّٰهُ کا مفہوم کیا مرتب ہوتا ہے۔ اسے بھی ایک مثال سے سمجھئے۔ آپ اپنے دوست سے کہتے ہیں کہ بھائی! مجھے جلدی جانا ہے۔ چائے کا تکلف چھوڑو، اس میں بہت وقت لگ جائے گا۔ وہ دوست دیکھی چولہے پر چڑھا دیتا ہے اور کہتا ہے کہ چائے میں کیا دیر لگے گی۔ آگ جل رہی ہے پانی میں نے رکھ دیا ہے اب دس منٹ میں چائے تیار ہو جائے گی۔ آپ اس سے کہتے ہیں کہ — دس منٹ میں؟ وہ کہتا ہے کہ اِنْ شَاءَ اللّٰهُ۔ یعنی جو کچھ میں کر رہا ہوں چونکہ یہ خدا کے قانونِ مشیت کے مطابق ہے اس لئے اس کا نتیجہ ایسا مرتب ہو کر رہے گا۔ یا بالفاظِ دیگر جو کچھ میں کر رہا ہوں جب یہ قانونِ مشیت کے مطابق ہے تو یہ ہو نہیں سکتا کہ اس کا نتیجہ ایسا نہ نکلے۔ لہذا ایسا ہو کر رہے گا۔ (کتب لغت میں ہے اِنْ بمعنی اِنْ بھی آتا ہے جس کا ترجمہ ”جب“ ہے)۔ اس مفہوم کے اعتبار سے دیکھئے کہ بات کہاں سے کہاں جا پہنچی۔ وہی اِنْ شَاءَ اللّٰهُ جو فقہانِ یقین اور عدم خود اعتمادی کے لئے بولا جاتا تھا، اب حتم و یقین اور کامل خود اعتمادی کا آئینہ دار ہو گیا۔ یہ ہے اِنْ شَاءَ اللّٰهُ کا قرآنی مفہوم۔ سیوطی نے اِنْ بمعنی ”چونکہ“ یا ”جب“ کے سلسلہ میں جو مثالیں دی ہیں وہ بڑی واضح ہیں۔ مثلاً سورہ آل عمران کی مشہور آیت اَنْتُمْ اَلْاَعْلَوْنَ اِنْ كُنْتُمْ مُّؤْمِنِينَ [3:139] کے معنی یہ ہیں کہ چونکہ تم مومن ہو اس لئے تم دنیا

میں سب سے بلند مقام پر ہوگا یا جب تم مومن ہو تو ہو نہیں سکتا کہ تم بلند ترین مقام پر فائز نہ ہو۔
 سورہ فتح میں ہے لَتَذُخُلَنَّ الْمَسْجِدَ الْحَرَامَ إِنْ شَاءَ اللَّهُ أَوْنَيْنَ [48:27] چونکہ تمہارا تمام پروگرام خدا کے قانونِ مشیت کے مطابق ہے اس لئے تم ضرور امن و عافیت سے کعبہ (یا مکہ) میں داخل ہو گے۔ یا بالفاظِ دیگر جب تمہارا پروگرام خدا کے قانونِ مشیت کے مطابق ہے تو یہ کیسے ہو سکتا ہے کہ تم مسجدِ حرام میں داخل نہ ہو۔ تم داخل ہو گے اور بالضرور داخل ہو گے۔
 جب حضرت یوسفؑ کے والدین اور دیگر اہل خاندان مصر میں آئے تو آپ نے ان سے کہا قَالَ اذْخُلُوا مِصْرَ إِنْ شَاءَ اللَّهُ أَوْنَيْنَ [12:99] چونکہ یہ سب کچھ خدا کے قانونِ مشیت کے مطابق ہو رہا ہے اس لئے تم مصر میں امن و آرام سے رہو گے۔
 جب حضرت موسیٰؑ کے خُسر نے (جن کے متعلق کہا جاتا ہے کہ وہ حضرت شعیبؑ تھے) حضرت موسیٰؑ سے کارندگی کا معاملہ طے کیا تو ان سے کہا کہ سَتَجِدُنِي إِنْ شَاءَ اللَّهُ مِنَ الصَّاحِقِينَ [28:27] چونکہ میں خدا کے قوانین کا پابند ہوں اس لئے تم مجھے اچھے لوگوں میں سے پاؤ گے (نیز 37:102; 18:69)۔

جنگِ احزاب میں منافقین نے بڑی غداری کی تھی۔ بعد میں یہ سوال سامنے آیا کہ ان کے ساتھ کس قسم کا برتاؤ کیا جائے۔ مجرمین کے سلسلہ میں خدا کا قانون یہ ہے کہ اگر کسی میں اصلاح کا امکان نظر آئے اور وہ اپنے کئے پر نادم ہو تو اسے معاف کر دیا جائے۔ اور اگر ایسی صورت نہ ہو تو جرم کی سزا دی جائے۔ اس قانون کے پیش نظر ان (منافقین) کے متعلق بھی کہا گیا کہ وَيُعَذِّبُ الْمُنَافِقِينَ إِنْ شَاءَ اللَّهُ وَيَتُوبُ عَلَيْهِمْ [33:24] انہیں سزا دی جائے۔ یا معاف کر دیا جائے اس کا فیصلہ خدا کے قانونِ مشیت کے مطابق ہوگا (جس کی طرف اوپر اشارہ کیا گیا ہے)۔

یہ مت کہو کہ میں کل ایسا ضرور کروں گا

سورہ لقمان میں ہے کہ وَمَا تَدْرِي نَفْسٌ مَّاذَا تَكْسِبُ غَدًا [31:34] کوئی شخص یقینی طور پر نہیں کہہ سکتا کہ وہ کل کیا کرے گا۔ یہ اس لئے کہ واقعات کے ظہور پذیر ہونے کے سلسلہ میں، بعض ایسی کڑیاں بھی رونما اور موثر ہو جاتی ہیں جن کا انسان کو قبل از وقت علم نہیں ہو سکتا۔ یہی وہ کڑیاں ہیں جنہیں غیب کہہ کر پکارا جاتا ہے اور جن کے متعلق کہا ہے کہ غیب کا علم خدا کے سوا کسی کو نہیں ہوتا۔ اس سلسلہ میں کہا گیا کہ مستقبل کے جو امور ایسے ہوں جن کے اسباب (CAUSES) کی تمام کڑیوں کا تمہیں قبل از وقت علم نہ ہو ان کے متعلق تم یقینی طور پر کچھ نہیں کہہ سکتے۔ مثلاً یہ تو تم کہہ سکتے ہو کہ آج سے سو سال بعد سورج گہن کس وقت لگے گا، لیکن یہ تم نہیں کہہ سکتے کہ یہ کبھی اس جگہ سے اُڑ کر کس جگہ بیٹھے گی۔ ایسے معاملات کے سلسلہ میں کہا کہ وَلَا تَقُولَنَّ لِشَيْءٍ إِنِّي فَاعِلٌ ذَلِكَ غَدًا إِلَّا أَنْ يَشَاءَ اللَّهُ تَمَّ يَمْتَكِنُ کہو کہ میں کل یقینی طور پر ایسا کروں گا۔ جو کچھ تم نے کرنا ہے اس کے لئے قانونِ خداوندی کے مطابق، ضروری اسباب مہیا کرتے جاؤ اور یہ کہو کہ اگر اس کے قانون کے مطابق جملہ اسباب مہیا ہو گئے تو

پھر یقیناً ایسا ہوگا۔ لیکن اگر اس میں ایسی کڑیاں آگئیں جن کا مجھے قبل از وقت علم نہ ہوا تو پھر ایسا نہیں ہو سکے گا۔ ان اسباب و ذرائع کے متعلق سوچنے اور انہیں مہیا کرنے کے سلسلہ میں کہا کہ تم خوب دیکھ بھال کر ضروری تدابیر اختیار کرتے جاؤ وَاذْكُرْ رَبَّكَ إِذَا أَنْسَيْتَ اور اگر کوئی بات بھول جائے اور اس طرح تمہیں اپنے مقصد میں کامیابی نہ ہو سکے تو مایوس ہو کر مت بیٹھ جاؤ۔ یاد کرو کہ تم کون سی بات بھول گئے تھے وَقُلْ عَلَّمَنِي أَنْ يَقْدِرِينَ رَبِّي لِأَقْرَبَ مِنْ هَذَا رَشَدًا [18:23-24] بلکہ کہو کہ مجھے یقین ہے کہ اب مجھے ایسا راستہ نظر آ جائے گا کہ جو منزل مقصود تک پہنچنے میں پہلے سے بھی زیادہ قریب کا ہوگا۔

اِنْ بِمَعْنَى اِگر

اب وہ مقامات سامنے لائیے جہاں اِنْ شَاءَ اللّٰهُ میں اِنْ بِمَعْنَى اِگر (اگر) آیا ہے۔ اس سلسلہ میں آپ لَوْ شَاءَ اللّٰهُ کے عنوان پر ایک نظر دوبارہ ڈال لیں۔ اس میں بتایا گیا ہے کہ خدا نے کہا ہے کہ اگر ہم چاہتے کہ سکھیا، موجب ہلاکت نہ ہو تو ہم اس قسم کا قانون بنا دیتے، لیکن چونکہ ہم ایسا چاہتے نہیں تھے — ہماری مشیت یہی تھی کہ سکھیا باعث ہلاکت ہو۔ اس لئے ہم نے ویسا قانون نہیں بنایا، بلکہ ایسا قانون بنایا ہے۔ یہی مفہوم ان آیات کا ہے جن میں اِنْ بِمَعْنَى ”اگر“ آیا ہے۔ مثلاً

(1) سورہ یسین میں ہے کہ تم دیکھتے ہو کہ کشتیاں، اس قدر وزن لادنے کے باوجود کس طرح سطح آب پر بٹ کی طرح تیرتی پھرتی ہیں۔ یہ ہمارے قانون مشیت کے مطابق ہوتا ہے۔ وَاِنْ نَّشَاءُ لَنفَعِفَّهُمْ..... [36:43]۔ اگر ہمارا قانون مشیت ایسا نہ ہوتا تو پھر یہ کبھی تیر نہ سکتیں پانی میں ڈوب جاتیں۔ تم سوچو کہ لوہے کی ایک سوئی پانی میں جھٹ ڈوب جاتی ہے لیکن ہزاروں ٹن وزنی لوہے کا جہاز اس قدر سامان اور سواریاں لاد کر کس طرح تیرتا چلا جاتا ہے۔ یہ ہے ہمارے قانون مشیت کی کار فرمائی جس کی رو سے طے کر دیا گیا ہے کہ کس جسامت اور وزن کی چیز پانی پر تیرتی رہے گی اور کون سی شے اس میں ڈوب جائے گی۔ یہی بات ان ہواؤں کے سلسلہ میں کہی جن کے زور پر بادبانی کشتیاں چلتی ہیں (42:33)۔

(2) حضرت نوحؑ اپنی قوم کو تنبیہ کرتے کہ اگر تم اپنی غلط روش سے باز نہ آئے تو تباہ ہو جاؤ گے۔ اس کے جواب میں وہ کہتے کہ تم جو ہمیں اس طرح ڈراتے رہتے ہو تو وہ تباہی تم لے ہی کیوں نہیں آتے۔ اس کے جواب میں وہ کہتے کہ اِنَّمَا يَأْتِيَنكُمْ بِهٖ اللّٰهُ اِنْ شَاءَ..... [11:33] یہ تباہی خدا کے قانون مشیت کے مطابق (مہلت کے وقفہ کے بعد) آیا کرتی ہے۔ اسی قانون کے مطابق تم پر آ جائے گی۔

(3) خدا نے قرآن نازل کیا، اسے مکمل کیا اور اس کی حفاظت کا ذمہ بھی خود ہی لے لیا۔ لہذا یہ تصور تک بھی نہیں کیا جاسکتا کہ قرآن کا کچھ حصہ ضائع ہو گیا ہے۔ اس سلسلہ میں کہا کہ وَلَئِنْ شِئْنَا لَنَذْهَبَنَّ بِالَّذِيْٓ اَوْحَيْنَا اِلَيْكَ..... [17:86] اگر ہماری مشیت میں ایسا ہوتا تو ہم قرآن کا کچھ حصہ لے جاتے لیکن ہماری مشیت میں ایسا نہیں تھا۔ اسی لئے ہم نے اسے مکمل کر کے

اس کی حفاظت کا ذمہ لے لیا ہے۔ اس کا ایک حرف بھی ضائع نہیں ہوگا۔

بلکہ یہاں بھی کہہ دیا کہ **فَإِنْ يَشَاءُ اللَّهُ يَخْتِمْ عَلَى قَلْبِكَ** [42:24] اگر اس کی مشیت میں ہوتا (تو اے رسول) وہ آپ کے دل پر مہر لگا دیتا اور اس طرح یہ قرآنی پیغام آپ کے قلب میں داخل ہی نہ ہو سکتا لیکن خدا کی مشیت ایسی نہیں تھی۔

(4) خدا نے انسان کو زمین پر پیدا کر کے کہہ دیا کہ **وَلَكُمْ فِي الْأَرْضِ مُسْتَقَرٌّ وَمَتَاعٌ إِلَىٰ حِينٍ** [2:36] یہ تمہاری قرار گاہ ہے اور اس میں تمہیں ایک مدت تک رہنا ہے۔ یہ خدا کا قانون مشیت ہے۔ یہ سلسلہ کائنات، ارض و سما، کب تک علیٰ حالہ رہے گا یا بی زمین کب تک انسان کا مسکن بننے کے قابل رہے گی یا خود نسل انسانی کا سلسلہ کب تک علیٰ حالہ جاری رہے گا، ان امور کا تعلق، خدا کی مشیت سے ہے جس کا انسان کو کچھ علم نہیں۔ اس لئے کہا کہ **إِنْ يَشَاءُ يُدْهِبْكُمْ أَهْلًا تِلْكَ وَيَأْتِ بِآخَرِينَ** [4:133] اے نوع انسانی! اگر خدا کی مشیت میں ایسا ہو تو وہ تم سب کو یہاں سے لے جائے اور تمہاری جگہ کوئی دوسری مخلوق لے آئے۔ **وَكَانَ اللَّهُ عَلَىٰ ذَلِكَ قَدِيرًا** [4:133] خدا نے اس کے لئے پیمانے مقرر رکھے ہیں۔ اس حقیقت کو دیگر مقامات میں بھی دہرایا گیا ہے۔ مثلاً [14:19; 35:16] میں۔

قوموں کے استخلاف و استبدال (یعنی ایک قوم کی جگہ دوسری قوم کے آجانے) کے متعلق بھی قوانین مشیت مقرر ہیں ان کا محور ثبات انہی قوانین کی رو سے ہوتا ہے۔ اس کے لئے بھی **إِنْ يَشَاءُ** کے الفاظ آئے ہیں [6:134]۔ چونکہ ہم ہدایت و ضلالت، عزت و ذلت، حکومت و اقتدار، غریبی اور امیری وغیرہ سے متعلق قوانین مشیت کی بحث آئندہ ابواب میں کر رہے ہیں اس لئے اس مقام پر انہی اشارات پر اکتفا کیا جاتا ہے۔

اس سلسلہ میں البتہ ایک مقام ایسا ہے جو نہایت اہم اور تشریح طلب ہے۔ اس لئے اس کا تذکرہ اسی جگہ ضروری ہے۔

وَمَا تَشَاءُونَ إِلَّا أَنْ يَشَاءَ اللَّهُ

ہم دیکھ چکے ہیں کہ قرآن کریم نے انسانوں سے کہا ہے کہ **اعْمَلُوا مَا شِئْتُمْ** جیسا تم چاہو کرو۔ خود قرآن کریم کے متعلق ہے **كَلَّا إِنَّهَا تَذْكِرَةٌ** آگاہ رہو کہ یہ ان صدائوں کی یاد دہانی ہے جنہیں فراموش کر دیا گیا ہے۔ **فَمَنْ شَاءَ ذَكَرْهَا** [80:11-12] سو جس کا جی چاہے اس سے تجدید یادداشت کر لے اس سے نصیحت حاصل کر لے۔ لیکن قرآن کریم میں اس قسم کی آیات بھی ہیں:

(1) **إِنَّ هَذِهِ تَذْكِرَةٌ ۖ فَمَنْ شَاءَ اتَّخَذْ إِلَىٰ رَبِّهِ سَبِيلًا ۚ وَمَا تَشَاءُونَ إِلَّا أَنْ يَشَاءَ اللَّهُ ۗ إِنَّ اللَّهَ كَانَ عَلِيمًا حَكِيمًا**

[76:29-30]

(2) **إِنَّ هُوَ إِلَّا ذِكْرٌ لِلْعَالَمِينَ ۝ لِمَنْ شَاءَ مِنْكُمْ أَنْ يَسْتَقِيمَ ۝ وَمَا تَشَاءُونَ إِلَّا أَنْ يَشَاءَ اللَّهُ رَبُّ الْعَالَمِينَ**

[81:27-29] - نیز [74:56]

پہلی آیت کا ترجمہ یوں کیا جاتا ہے:

یہ تو نصیحت ہے۔ پھر جو کوئی چاہے کر رکھے اپنے رب تک راہ۔ اور تم نہیں چاہو گے مگر جو چاہے اللہ۔
(ترجمہ مولانا محمود الحسن مرحوم)

اور دوسری آیت کا یوں:

نہیں یہ نصیحت مگر واسطے عالموں (تمام جہانوں) کے واسطے اس شخص کے تم میں سے کہ سیدھی راہ چلے۔ اور نہیں چاہتے
مگر یہ جو چاہے اللہ۔ پروردگار عالموں کا۔ (ترجمہ شاہ رفیع الدین)

آپ غور کیجئے کہ ان معانی کی رو سے صورت کیا سامنے آتی ہے؟ یہ کہ اللہ تعالیٰ کا ارشاد ہے کہ ہم نے یہ ضابطہ ہدایت نازل کر دیا ہے۔ اب تم میں سے جس کا جی چاہے اس سے سیدھی راہ اختیار کر لے جو ایسا نہ چاہے غلط راستوں پر چل کر تباہ ہو جائے۔ لیکن اسی سانس میں ساتھ ہی یہ بھی کہہ دیا کہ تم اپنی مرضی اور اختیار و ارادہ سے کچھ نہیں کر سکتے۔ تمہاری خواہش، آرزو، مرضی، ارادہ، تمہارا چاہنا یا نہ چاہنا، تمہارے اپنے اختیار کی بات نہیں۔ تم وہی چاہ سکتے ہو جو خدا چاہے۔ اس کا مطلب یہ ہوا کہ جس کو تم اپنا فیصلہ کہتے ہو وہ تمہارا فیصلہ ہوتا ہی نہیں۔ خدا جو فیصلہ چاہتا ہے تم سے کرا لیتا ہے۔

آپ نے دیکھا کہ ایک عقیدہ جبر وضع کر دینے سے خود قرآن اور قرآن کے نازل کرنے والے خدا کا کس قسم کا تصور سامنے آتا ہے؟ اگر بات یہی تھی کہ انسان کا عمل تو ایک طرف اس کی آرزو اور فیصلہ بھی اس کے اپنے اختیار میں نہیں۔ خدا جو فیصلہ چاہتا ہے اس سے کرا لیتا ہے۔ انسان کو وہی چاہنا پڑتا ہے جو خدا چاہتا ہے تو پھر پہلے یہ کہنے کی کیا ضرورت تھی کہ یہ کتاب ہم نے نازل کر دی ہے اب جس کا جی چاہے اسے مان لے، جس کا جی چاہے اس سے انکار کر دے۔ (معاف بفرمائید) اس قسم کی بات کرنا، ہی نسر خدا لے را۔

ان آیات میں مَا تَشَاءُونَ کے الفاظ غور طلب ہیں۔ اس کا ترجمہ کیا جاتا ہے — تم نہیں چاہتے۔ اس میں مَا نَفِي (نہیں) کے لئے ہے اور تَشَاءُونَ مضارع ہے۔ عربی گرامر کی رو سے، نفی مضارع کے معنی — نہی، یعنی مت کرو — بھی ہوتے ہیں۔ گرامر کی اصطلاح میں اُسے کہتے ہیں، خبر کا انشاء کے معنوں میں استعمال ہونا۔ یہ ایک فنی بحث ہے جسے ہم نے ”لغات القرآن“ میں مستند کتب لغت اور گرامر کی سندت سے تفصیل سے لکھا ہے۔ جو احباب اس تفصیل سے دلچسپی رکھتے ہوں، اس کا مطالعہ فرمائیں۔ ان معانی کی رو سے، وَمَا تَشَاءُونَ إِلَّا أَنْ يَشَاءَ اللَّهُ کا مفہوم واضح ہو جاتا ہے۔ یعنی (ارشادِ خداوندی ہے کہ) ہم نے تمہیں اختیار دے رکھا ہے کہ تم جو فیصلہ چاہو کر لو لیکن تمہیں چاہئے کہ تم اپنے اختیار و ارادہ اور اپنے فیصلہ کو ہمارے قوانین مشیت سے ہم آہنگ رکھو۔ ہم یہی چاہتے ہیں کہ تم ہمارے قوانین کے مطابق زندگی بسر کرو سو تم بھی ایسا ہی چاہو۔ ہم تمہیں مجبور نہیں کرتے، لیکن اتنا ضرور کہتے ہیں کہ تم بطیب خاطر اپنے اختیار و ارادہ سے، وہی راہ اختیار کرو جو ہمارے قوانین مشیت کے مطابق ہو — ”تم وہی چاہو جو ہم چاہتے ہیں“۔ ہم کیا چاہتے ہیں اسے تم جانتے ہو۔ اگر نہیں

جانتے یا بھول گئے ہوتوں لو کہ لایطی لِعِبَادِهِ الْكُفْرُ ہم یہ نہیں چاہتے کہ تم کفر کی راہ اختیار کرو۔ وَإِنْ تَشْكُرُوا يَرْضَا لَكُمْ اِذَا كَفَرْتُمْ اِيْمَانُ كِي رَاهِ اِخْتِيَارِ كَرُوْكَ تُوُوهُ هَامَرِي مَشَاءِ كِ مَطَابِقِ هُوْكَ۔ اس كِ سَامْتِهِي يِهِي بِيْهِ سَبْجْهُ لُوْكَ يِهِي جُوْهُم كِهْتِي هِي كِهِي هَم چَاهْتِي هِي كِهِي تَم كَفْرِي رَاهِ اِخْتِيَارِنِه كَرُوْ تُو اس سِي هِي كُوِي اِيْنَا فَائِدِه مَقْصُوْدُو مَطْلُوْب نِهِي۔ اِنْ تَكْفُرُوْا فَاِنَّ اللّٰهَ عَنِّيْ عَنكُمْ اِگْر تَم كَفْرِي رَاهِ اِخْتِيَارِ كَرُوْكَ تُو كِيْجْهُ اِيْنَا هِي بَا كَرُوْكَ۔ هَم تُو اس سِي بِيْ نِيَا ز هِي كِهِي تَم كَفْرِي رَاهِ اِخْتِيَارِ كَرْتِي هُو يَا اِيْمَانِ كِي۔ وَكَلا تَزُوْا زُرَّةً وَّزُرًا اُخْرٰى طُمُّ اِلٰى رَبِّكُمْ مَّرْجِعُكُمْ فَيُنَبِّئُكُمْ بِمَا كُنْتُمْ تَعْمَلُوْنَ [39:7] هَامَرَا قَانُوْنِ مَكَافَاتِ يِهِي هِي كِهِي كُوِي بُوْجْهُ اِثْمَانِي وَالْا كُسِي دُو سَرِي كُو بُوْجْهُ نِهِي اِثْمَا سَكْتَا۔ هَرَا يَكِ اِيْنِي اِيْنِي اَعْمَالِ كَا ذَمُّ دَار هِي اُوْر اِن كِي نَتَايْجِ هَامَرِي قَانُوْنِ مَكَافَاتِ كِي رُو سِي سَامْنِي آ جَا يِي كِ۔ يِهِي اس خُدا كَا قَانُوْنِ هِي جُو تَم هَامَرِي نَظَا هَرَا اَعْمَالِ تُوَا يَكِ طَرَفِ تَم هَامَرِي دِلُوْنِ كِي پُوْشِيْدِه رَا زُوْنِ تَكِ كَا بِيْهِ عِلْمِ رَكْهْتَا هِي۔ اس لِيْ تَم هَامَرِي خُوَا هِشْمَاتِ اُوْر اِرَادِيْ بِيْهِ اِيْنِي اس كَا قَانُوْنِ مَكَافَاتِ كِي رُو سِي نِيْتِيْجِه خِيْر هُوْتِي هِي۔

آپ نے غور فرمایا کہ وہی آیات جن کے معانی یہ کئے جاتے ہیں کہ ”تمہارا چاہنا بھی تمہارے اختیار میں نہیں“ کس طرح انسان کو صاحب اختیار و ارادہ قرار دے کر اسے اس کے تمام اعمال اور ارادوں کا ذمہ دار قرار دیتی ہیں۔ علامہ اقبالؒ نے قرآن کریم کے متعلق کہا ہے کہ

آنچه حق می خواهد آں سازد تُوَا

يعني اِگْر تَم قُرْآنِ كِي مَطَابِقِ چَلُوْ تُو يِهِي تَم هِي سِي اِيْسَا بِنَا دِيْ كَا جِيْسَا خُدا چَاهْتَا هِي كِهِي تَم بِنِ جَاوُ۔ يِهِي مَفْهُومُ وَمَا تَشَاءُوْنَ اِلَّا اَنْ يَّشَاءَ اللّٰهُ كَا۔ تَم هِي سِي اس كَا اِخْتِيَارِ هِي كِهِي تَم اِيْنِي لِيْ جُو فَيَصِلُه چَاهُو كَرُو لِيْ كِنِ جَب تَم هِي سِي اس كَا اِخْتِيَارِ هِي تُو تَم وَهِي كِيُوْنِ نِهِي چَاهُو جُو هَامَرِي قَانُوْنِ مَشِيْتِ كَا مَشَاءِ هِي۔ تَم اِيْنِي اِخْتِيَارِ كُو هَامَرِي مَشِيْتِ سِي هَمِ آ هِنْگِ كِيُوْنِ نِهِي كَرُو۔ اس سِي تَم خُوْشْگُوَارِيُوْنِ كِي زَنْدِگِي بَسْرِ كَرُوْكَ۔ اِقْبَالؒ كِس خُوْبِ صُوْرَتِي سِي اس حَقِيْقَتِ كُو بِيَانِ كَرْتَا هِي جَب كِهْتَا هِي كِهِي

تری دعا ہے کہ ہو تری آرزو پوری

میری دعا ہے، تری آرزو بدل جائے

اُوْر آرزُو كِي بَدَلِ جَانِي سِي اِنْسَانِ كِي سَارِي دُنْيَا بَدَلِ جَاتِي هِي۔ خُدا كِهْتَا هِي كِهِي تَم اِيْنِي آرزُو كُو اس طَرَحِ بَدَلُو كِهِي وَهُ هَامَرِي قَانُوْنِ مَشِيْتِ سِي هَمِ آ هِنْگِ هُو جَايِي۔ هَامَرَا قَانُوْنِ مَشِيْتِ يِهِي هِي كِهِي مَوْْمِنِ سَبِ سِي بَلَنْدِ اُوْر سَبِ پَرِغَالِبِ هُوْتِي هِي۔ تَم مَوْْمِنِ بِنِ جَانِي كِي آرزُو كَرُو تَا كِهِي تَم هِي سِي وَهُ مَقَامِ حَاصِلِ هُو جَايِي۔

(4) مَنْ يَّشَاءُ

عقیدہٴ جبر کی سند اور تائید میں جو آیات شد و مد سے پیش کی جاتی ہیں وہ وہ ہیں جن میں مَنْ يَّشَاءُ کے الفاظ آتے ہیں اور ان کا ترجمہ کیا جاتا ہے ”جسے چاہے۔ مثلاً يُّضِلُّ مَنْ يَّشَاءُ وَيَهْدِي مَنْ يَّشَاءُ [16:93] ”وہ جسے چاہتا ہے ہدایت دیتا ہے جسے

چاہتا ہے گمراہ کر دیتا ہے۔ یا فَيَغْفِرُ لِمَن يَشَاءُ وَيُعَذِّبُ مَن يَشَاءُ [2:284] وہ جسے چاہتا ہے بخش دیتا ہے، جسے چاہتا ہے عذاب دیتا ہے یا يَبْسُطُ الرِّزْقَ لِمَن يَشَاءُ وَيَقْدِرُ [17:30] وہ جسے چاہتا ہے کشادہ رزق دیتا ہے، جس کی روزی چاہتا ہے تنگ کر دیتا ہے وغیرہ۔

اگر اس قسم کی آیات کے یہی معنی لئے جائیں جو ان کے عام ترجموں کی رو سے متعین ہوتے ہیں، تو یہ انہی مضامین سے متعلق، قرآن کریم کی بے شمار آیات کے خلاف جاتی ہیں۔ مثلاً ہدایت و ضلالت کے متعلق ہے وَقُلِ الْحَقُّ مِن رَّبِّكَ وَمَن يَشَاءُ فليؤْمِنْ وَمَن يَشَاءُ فَلْيُكْفُرْ [18:29] ان سے کہہ دو کہ حق خدا کی طرف سے آ گیا ہے اب جس کا جی چاہے اسے قبول کر لے جس کا جی چاہے اس سے انکار کر دے۔ عذاب و مغفرت کے متعلق بے شمار مقامات میں کہا گیا ہے کہ جَزَاءُ يَسَاءُ كَانُوا يَعْمَلُونَ یہ ان کے اپنے اعمال کا بدلہ ہے۔ رزق کی بسط و کشادہ وغیرہ کے سلسلہ میں اصول یہ بیان کیا گیا ہے کہ لَيْسَ لِلْإِنْسَانِ إِلَّا مَا سَعَى [53:39] انسان کو وہی کچھ مل سکتا ہے جس کے لئے وہ کوشش کرے۔

جیسا کہ اوپر کہا جا چکا ہے اگر مَن يَشَاءُ سے متعلق آیات کے معنی یہ لئے جائیں کہ ”وہ جسے چاہتا ہے“ دے دیتا ہے۔ اس کے لئے کوئی قاعدہ اور قانون مقرر نہیں، تو قرآن کریم کی مختلف آیات ایک دوسرے سے متضاد ہو جائیں گی۔ اور (جیسا کہ پہلے بیان کیا جا چکا ہے) قرآن کریم نے اپنے مَن جانب اللہ ہونے کی دلیل یہ دی ہے کہ اس میں کوئی اختلاف نہیں۔ لہذا مذکورہ صدر آیات باہم گمراہ نہیں ہو سکتیں۔ اب سوال یہ پیدا ہوتا ہے کہ ان کا صحیح مفہوم کیا ہے۔

دو معنی

عربی زبان کے قاعدے کی رو سے مَن يَشَاءُ کے دو معنی ہو سکتے ہیں۔ ایک یہ کہ ”جسے اللہ چاہے“ اور دوسرے یہ کہ ”جو شخص ایسا چاہے“ مثلاً يَضِلُّ مَن يَشَاءُ وَيَهْدِي مَن يَشَاءُ کے ایک معنی یہ ہو سکتے ہیں کہ اللہ جسے چاہتا ہے ہدایت دے دیتا ہے اور جسے چاہے گمراہ کر دیتا ہے۔ اور دوسرے معنی یہ کہ جو شخص ہدایت لینا چاہے اسے ہدایت مل جاتی ہے اور جو گمراہ رہنا چاہے وہ گمراہ رہتا ہے۔ اسی طرح رزق سے متعلق آیت کے ایک معنی یہ ہو سکتے ہیں کہ اللہ جسے چاہے کشادہ رزق دیتا ہے اور جس کی روزی چاہے تنگ کر دیتا ہے اور دوسرے معنی یہ ہو سکتے ہیں کہ جو شخص چاہے کہ اسے رزق کشادہ ملے، اسے کشادہ مل سکتا ہے۔ جو اپنے لئے رزق کی تنگی چاہے اس کی روزی تنگ ہو جاتی ہے۔

سورہ نحل کی اہم آیت

اب سوال یہ ہے کہ ان دونوں معانی میں ترجیح کن معانی کو دی جائے گی سوا اس کا جواب آسان ہے۔ (جیسا کہ پہلے بھی لکھا جا چکا ہے) ان آیات کا وہ مفہوم صحیح ہوگا جو قرآن کریم کی دیگر آیات اور اس کی کلی تعلیم کے مطابق ہو۔ قرآن کریم کی کلی

تعلیم کا محور قانونِ مکافاتِ عمل ہے یعنی انسان کو اس کے اعمال کا نتیجہ ملتا ہے۔ لہذا ان آیات کا وہی مفہوم قرآنی تعلیم کے مطابق ہوگا جس میں مَنْ يَشَاءُ كَا فاعل انسان کو تصور کیا جائے۔ اس سلسلہ میں سورہ النحل کی وہ آیت جس کا ایک حصہ ہم نے (ایک باب میں) پہلے بھی درج کیا ہے بڑی غور طلب ہے۔ پوری آیت یوں ہے وَكُلُّ شَاءَ اللَّهُ لِيَجْعَلَ لَكُمْ أُمَّةً وَاحِدَةً وَلَكِنْ يُضِلُّ مَنْ يَشَاءُ وَيَهْدِي مَنْ يَشَاءُ وَلَنْ تَسْتَلْتَنَّ عَمَّا كُنْتُمْ نَعْمَلُونَ [16:93]۔ اس کا عام ترجمہ یہ ہوگا — اگر اللہ چاہتا تو تم سب کو ایک ہی ڈگر پر چلنے والی نوع بنا دیتا۔ لیکن وہ جسے چاہتا ہے گمراہ کر دیتا ہے اور جسے چاہتا ہے ہدایت دے دیتا ہے تاکہ وہ تم سے پوچھے کہ تم نے کس قسم کے کام کئے تھے۔

آپ دیکھئے کہ اس ترجمہ سے کیسی عجیب و غریب صورت سامنے آتی ہے۔ یعنی قرآن کریم پہلے یہ کہتا ہے کہ ہدایت اور ضلالت تمہارے اپنے اختیار کی بات نہیں۔ خدا جسے چاہے ہدایت دے دے جسے چاہے گمراہ کرے اور اس کے بعد کہتا ہے کہ ہم تم سے پوچھیں گے کہ تم نے کس قسم کے کام کئے تھے! سوال یہ ہے کہ جب ہدایت و ضلالت انسان کے اپنے بس کی بات نہیں اس باب میں انسان مجبور ہے۔ اللہ جسے چاہے ہدایت دے دے جسے چاہے گمراہ کر دے تو پھر لوگوں سے ان کے اعمال کی باز پرس کیسے ہو سکتی ہے؟ ظاہر ہے کہ آیت کا یہ ترجمہ اور مفہوم صحیح نہیں۔ اس کا صحیح مفہوم یہ ہوگا کہ اگر خدا چاہتا کہ سب انسان ایک ہی راستے پر چلیں تو وہ انہیں (حیوانات کی طرح) مجبور پیدا کر دیتا لیکن اس کی مشیت ایسی نہیں تھی۔ اس نے انسان کو صاحب اختیار و ارادہ پیدا کیا ہے۔ اس لئے اس کا قانون یہ ہے کہ جس کا جی چاہے (مَنْ يَشَاءُ) صحیح راستہ اختیار کر لے اور جس کا جی چاہے اس سے انکار کر دے اور انسان کا یہی صاحب اختیار و ارادہ ہونا ہے جس کی وجہ سے وہ اپنے اعمال کا ذمہ دار قرار پاتا ہے۔ اس لئے اسے اختیار سوچنے کے بعد ہم اس سے پوچھیں گے کہ اس نے اپنے اختیار کو استعمال کس طرح سے کیا تھا!

لہذا اس قسم کی آیات کا صحیح ترجمہ اور مفہوم یہ ہوگا کہ انسان کے سامنے دونوں قسم کے امکانات موجود ہوتے ہیں۔ وہ ان میں سے جو راستہ چاہے اختیار کر لے۔ جس قسم کا راستہ وہ اختیار کرے گا اسی قسم کے نتائج اس کے سامنے آجائیں گے۔

جسے خدا چاہے

بعض آیات میں مَنْ يَشَاءُ کے بجائے مَنْ لَشَاءُ (جسے ہم چاہیں) یا مَنْ أَشَاءُ (جسے میں چاہوں) کے الفاظ آتے ہیں۔ لہذا ان آیات میں تو غافل بہر حال اللہ ہی ہو سکتا ہے۔ ہم اس باب کے شروع میں جو لکھ آئے ہیں اس سے واضح ہے کہ ”خدا کے چاہنے“ سے مراد ہے ”خدا کے قانونِ مشیت کے مطابق“۔ اس سے اس قسم کی آیات کا مفہوم واضح ہو جاتا ہے۔ مثلاً سورہ انعام میں ہے نَزَقُمْ دَرَجَاتٍ مِّنْ لَّسَاءِ [6:83] ہم اپنے قانونِ مشیت کے مطابق درجات بلند کرتے ہیں اور قانونِ مشیت یہ ہے کہ لِكُلِّ دَرَجَةٍ مِّنْهَا عَمَلٌ [46:19] ہر ایک کے درجات اس کے اعمال کے مطابق متعین ہوتے ہیں۔ یہی صورت ان

قوانینِ مشیت کی ہے جن کا تعلق خارجی کائنات یا انسان کی طبعی زندگی سے ہے۔ مثلاً سورہ روم میں ہے کہ خدا ہواؤں کو چلاتا ہے تو وہ سمندر سے بخارات اوپر کو لے جاتی ہیں۔ **فَيَبْسُطُهُ فِي السَّمَاءِ كَيْفَ يَشَاءُ** [30:48] پھر وہ انہیں اپنے قانونِ مشیت کے مطابق فضا میں پھیلا دیتا ہے۔ اسی قسم کے طبعی قوانینِ مشیت انسانوں کے ہاں بچوں کی پیدائش (اولاد) کے سلسلہ میں کارفرما ہوتے ہیں (50-49:42)۔

چونکہ (جیسا کہ پہلے بھی لکھا جا چکا ہے) ہم ہدایت و ضلالت، عزت و ذلت، رزق وغیرہ سے متعلق تفصیلی گفتگو الگ الگ ابواب میں کر رہے ہیں اس لئے اس مقام پر انہی اصولی اشارات پر اکتفا کیا جاتا ہے۔ **مَنْ يَشَاءُ** اور **مَنْ يَشَاءُ** وغیرہ سے متعلق مزید آیات اپنے اپنے مقام پر آئیں گی۔

(5) **يَفْعَلُ مَا يَشَاءُ** — (6) **يَحْكُمُ مَا يُرِيدُ**

وہ جو چاہتا ہے کرتا ہے — وہ جو ارادہ کرتا ہے اس کے مطابق فیصلہ کرتا ہے

آپ دوسرے باب پر نگہ باز گشت ڈالئے۔ اس میں بتایا گیا (اور اسے بعد میں بھی دہرایا گیا) ہے کہ خدا کے تخلیقی مراحل کے دو پروگرام ہیں۔ مرحلہ اول عالمِ امر کا ہے جس میں خدا اشیاء کو عدم سے وجود میں لاتا اور ان کے حفظ و بقاء، نشو و ارتقا اور نحو و ثبات کے لئے قوانین مقرر کرتا ہے۔ اس مرحلہ میں اس کی قدرتِ مطلقہ اس طرح کارفرما ہوتی ہے کہ وہ جس طرح چاہتا ہے کرتا ہے اس کے لئے نہ پہلے سے کوئی قاعدہ اور قانون مقرر ہوتا ہے نہ کوئی حدود و قیود عائد۔ یہاں **يَخْلُقُ مَا يَشَاءُ** [42:49] کا صحیح ترجمہ اور مفہوم یہی ہے کہ وہ جو جی میں آئے پیدا کرتا ہے۔ **إِنَّ اللَّهَ يَفْعَلُ مَا يُرِيدُ** [22:14] جو کچھ اس کے ارادے میں ہوتا ہے وہ ویسے ہی کرتا ہے۔ **لَا يَسْئَلُ عَمَّا يَفْعَلُ وَهُمْ يُسْئَلُونَ** [21:23] اس سے کوئی نہیں پوچھ سکتا کہ اس نے فلاں چیز کو ایسا کیوں بنایا ہے یا جو قوانین وہ وضع کرتا اور جو احکام نافذ کرتا ہے وہ ویسے کیوں ہیں (1:5; 2:253)۔

تخلیق میں اضافے

خدا کے تخلیقی پروگرام کا یہ مرحلہ ختم نہیں ہو گیا۔ اس میں شبہ نہیں کہ اس نے اپنی تخلیقات کے لئے جو قوانین مقرر کر دیئے ہیں وہ ان میں تبدیلی نہیں کرتا، لیکن وہ اب سلسلہ تخلیق کی طرف سے فارغ نہیں ہو بیٹھا **يُرِيدُ فِي الْخَلْقِ مَا يَشَاءُ** [35:1]۔ وہ اپنی تخلیقات میں نئے نئے اضافے کرتا رہتا ہے۔ اور ظاہر ہے کہ جو نئی مخلوق ظہور میں آتی ہے اس کے لئے نئے قوانین بھی وضع کرتا ہے۔ اس حقیقت کو اقبالؒ نے اپنے انداز میں ان الفاظ میں بیان کیا ہے کہ

گماں مبر کہ بپایاں رسید کارِ مُغال
ہزار بادہ ناخوردہ در رگِ تاک است

اور غالب نے اپنے مخصوص اسلوب میں یوں کہ

آرائشِ جمال سے فارغ نہیں ہنوز
پیشِ نظر ہے آئینہ دائمِ نقاب میں

ہماری معلوم کائنات تو اس کے سلسلہ تخلیق میں ایسی ہی ہے جیسے صحراء میں ذرہ یا سمندر میں قطرہ۔ ہمیں نہ تو اس کی موجودہ جملہ مخلوق کا یقینی طور پر علم ہے اور نہ ہی اس کے لامتناہی سلسلہ تخلیق مزید کا کوئی اندازہ۔

قانونِ مشیت کے مطابق

اس کے تخلیقی پروگرام کا دوسرا مرحلہ وہ ہے جس میں ہر کام اس کے مقرر کردہ قوانین کے مطابق ہوتا ہے جن میں وہ کوئی تبدیلی نہیں کرتا۔ اس مرحلہ میں یَفْعَلُ مَا يَشَاءُ کے معنی ہوں گے — وہ ہر بات اپنے قانونِ مشیت کے مطابق کرتا ہے۔ اس کی بے شمار مثالیں قرآن کریم میں موجود ہیں۔ مثلاً

(1) سورة الرعد میں ہے لِكُلِّ اَجَلٍ كِتَابٌ ۝ يَتَّبِعُوا اللّٰهَ مَا يَشَاءُ [13:38-39] ہر عمل کے نتیجہ کے لئے ایک معیار ہوتی ہے اور یہ معیار خدا کے مقرر کردہ قانون کے مطابق متعین ہوتی ہے۔ اس کے مطابق اقوام یا اشیاء کا محو و ثبات (باقی رہنا یا مٹ جانا) ہوتا ہے اور یہ سب کچھ اس کے قانونِ مشیت کے مطابق ہوتا ہے۔ آپ نے دیکھا کہ یہاں پہلے یہ کہا ہے کہ ہر بات کے لئے ایک قانون (کتاب) مقرر ہے اور اس کے بعد مَا يَشَاءُ کہا۔ ظاہر ہے کہ یہاں مَا يَشَاءُ کے معنی ”خدا کے قانونِ مشیت کے مطابق“ ہی ہو سکتے ہیں۔

(2) محو و ثبات کے اس اصول کے متعلق سورہ ابراہیم میں ہے کہ يَهَيِّتُ اللّٰهُ الَّذِينَ اٰمَنُوْا بِالْقَوْلِ الْكَافِرِ فِي الْحَيٰوةِ الدُّنْيَا وَ فِي الْاٰخِرَةِ ۚ وَيُضِلُّ اللّٰهُ الظّٰلِمِيْنَ خدا نے ایک محکم قانونِ حیات، نظریہ زندگی، مقرر کر رکھا ہے۔ اسی کے مطابق دنیا اور آخرت میں جماعتِ مومنین کو قیام و ثبات نصیب ہوتا ہے اور اسی کے مطابق ظالمین تباہ ہوتے ہیں۔ اس کے بعد کہا وَيَفْعَلُ اللّٰهُ مَا يَشَاءُ [14:27] ظاہر ہے کہ اس کے معنی یہی ہیں کہ یہ سب کچھ خدا کے مقرر کردہ قانونِ مشیت کے مطابق ہوتا ہے۔ یہ نہیں کہ ایسا محکم قانون اور اصول بنانے کے بعد بھی ”وہ جس طرح جی میں آئے“ کرتا ہے۔ جسے چاہتا ہے باقی رکھتا ہے جسے چاہتا ہے یونہی تباہ کر دیتا ہے!

طبعی قوانین میں مومن و کافر کی بھی تمیز نہیں

(3) سورہ بنی اسرائیل میں یہ بتایا گیا ہے کہ طبعی دنیا کے مفادات اپنی اپنی کوشش کے مطابق حاصل ہو سکتے ہیں۔ اس میں مومن اور کافر کی بھی کوئی تمیز نہیں۔ جو جیسی کوشش کرتا ہے اس کے مطابق اسے پھل مل جاتا ہے۔ جو صرف دنیاوی مفاد حاصل

کرنا چاہتا ہے اسے دنیاوی مفاد حاصل ہو جاتے ہیں جو دنیاوی مفاد کے ساتھ اُخروی خوشگواریاں بھی حاصل کرنا چاہتا ہے اسے دونوں مل سکتی ہیں۔ سعی و عمل کے اس میدان میں کسی کے آگے روک نہیں کھڑی کی جاتی کہ دوسرے تو آگے جاسکتے ہیں تم نہیں جاسکتے۔ كَلَّا لَيُدَّ هُوَ لَآءٍ وَهُوَ لَآءٍ هُنَّ عَطَاءٌ رَّيِّكٌ وَمَا كَانَ عَطَاءُ رَّيِّكٌ مَحْظُورًا ہمارے تو انینِ طبعی کے مطابق کافر کوشش کرتے ہیں تو ہم انہیں بھی آگے بڑھائے جاتے ہیں، مومن ایسا کرتے ہیں تو انہیں بھی ان کی کوششوں کے مطابق بڑھاتے جاتے ہیں۔ ہم کسی کے راستے میں بند نہیں لگا دیتے — یہ کچھ کہنے کے ساتھ کہا ہے مَا نَشَاءُ لِيَعْنُ يُؤَيِّدُ [17:18] ظاہر ہے کہ اس کے یہ معنی نہیں ہو سکتے کہ ”ہم جیسا چاہتے ہیں اور جس کے لئے جو ارادہ کرتے ہیں اسے وہی مل سکتا ہے۔“ اس کے یہی معنی ہیں کہ یہ سب کچھ ہمارے ان تو انین کے مطابق ہوتا ہے جنہیں ہم نے اپنی مشیت اور ارادے کے مطابق متعین کر رکھا ہے۔ اس کا ”ارادہ“ یہی تھا کہ دنیاوی مفادات کے سلسلہ میں تو کافر و مومن میں کوئی فرق نہ ہو، لیکن آخرت میں کفار کا کوئی حصہ نہ ہو یُؤَيِّدُ اللّٰهُ اَلَّا يَجْعَلَ لَهُمْ حِطًّا فِي الْاٰخِرَةِ [3:176]۔ یہاں ہر بات قاعدے اور قانون کے مطابق ہوتی ہے، ظلم اور دھاندلی سے نہیں ہوتی۔ وَمَا اللّٰهُ يُؤَيِّدُ ظُلْمًا لِّلْعٰلَمِيْنَ [3:108] خدا نے اقوامِ عالم کے لئے ظلم کا ارادہ ہی نہیں کیا یہاں اگر کسی کو کوئی تکلیف پہنچتی ہے تو وہ اس کی اپنی ہی غلط روش کی وجہ سے ہوتی ہے۔ اس باب میں خدا کا ارادہ (قانونِ مشیت) یہی ہے (5:49)۔ خارجی کائنات میں خدا کا یہ ارادہ، تو انینِ طبعی کی شکل میں کارفرما ہے اور انسانی زندگی کے لئے یہ تو انینِ وحی کے ذریعے عطا کر دیئے گئے ہیں۔ وَكَذٰلِكَ اَنْزَلْنٰهُ اٰيٰتٍ بَيِّنٰتٍ لَّاۤ اَنْتَ اللّٰهُ يَهْدِيْ مَنْ يُّؤَيِّدُ [22:16]۔ اس طرح ہم نے یہ واضح تو انین نازل کر دیئے۔ اب سیدھا راستہ انہی کے مطابق مل سکتا ہے۔

(4) قرآن کریم میں داستانِ بنی اسرائیل بڑی شرح و بسط سے بیان ہوئی ہے۔ اس لئے کہ اس میں قوموں کے عروج و زوال سے متعلق ابدی تو انینِ عملی شکل میں نکھر کر سامنے آ جاتے ہیں۔ اس ضمن میں، سورہ قصص میں ہے کہ جب فرعون کے مظالم کی انتہا ہو گئی اور خدا کے قانونِ مکافات کی رو سے، مہلت کا وقفہ ختم ہونے کے بعد اس کی تباہی کا وقت آ پہنچا تو صاحبِ ضربِ کلیم، حضرت موسیٰؑ مقابلہ کے لئے اُٹھے۔ انہوں نے، بنی اسرائیل کی مناسب تعلیم و تربیت کی اور انہیں فرعون کی غلامی سے نجات دلا کر سینا کی آزاد فضاؤں کی طرف لے گئے تاکہ وہاں انہیں جہانِ بانی کے لئے تیار کیا جائے۔ داستان کی اس کڑی کا آغاز قرآن کریم نے اس طرح کیا ہے کہ جب فرعون کے مظالم کی انتہا ہو گئی، وَنُرِيْدُ اَنْ نَّكْفِكَ عَلَى الَّذِيْنَ اسْتَضَعُّوْا فِي الْاَرْضِ [28:5] تو ہم نے ”ارادہ کیا“ کہ جس قوم کو اس نے کچل کر رکھ دیا تھا، اسے نوازا جائے، فرعون اور ہامان کو تباہ کیا جائے اور بنی اسرائیل کو ان کا جانشین بنایا جائے۔

خدا کا ارادہ کس طرح بروئے کار آتا ہے

خدا نے اس کا ”ارادہ کیا“، لیکن اس کا یہ ارادہ اُس طرح عمل میں نہیں آ گیا جس طرح عالمِ آسمانی آیا کرتا ہے کہ ”جب

وہ کسی بات کا ارادہ کرتا ہے تو کہہ دیتا ہے کہ ہو جا اور وہ ہو جاتی ہے۔ اس ارادے کو عملی شکل میں لانے کے لئے اس نے بنی اسرائیل کو ایک تفصیلی پروگرام دیا اور کہہ دیا کہ وہ اس کے مطابق چلتے رہے تو انہیں تمکُن حاصل ہو جائے گا۔ لیکن اس قوم نے خدائی راہنمائی کا پورا پورا اتباع نہ کیا۔ وہ اس میں کٹ جھٹیاں کرنے لگے، تو اس کا نتیجہ یہ ہوا کہ وہی خطرہ زمین جس کے متعلق کہا گیا تھا کَتَبَ اللَّهُ لَكُمْ [5:21] ”خدا نے اسے ان کے نام لکھ دیا تھا“ اس کے متعلق کہہ دیا کہ فَانَهَا حُكْمًا عَلَيْهِمْ اَزْبَعِينَ سَنَةً [5:26] وہ چالیس سال تک ان پر حرام قرار دے دی گئی۔ اس دوران میں اس قوم کی پرانی نسل ختم ہو گئی اور نئی پود جس کی تربیت ان آزاد فضاؤں میں ہوئی تھی، اُبھری اور اس نے ایک ہی جھپٹے میں اس زمین پر قبضہ کر لیا۔ آپ نے غور فرمایا کہ عالم خلق میں خدا کے ارادے کس طرح، قوانین خداوندی کے مطابق پورے ہوتے ہیں؟ یہاں سے یہ بھی واضح ہو جاتا ہے کہ جو کہا گیا ہے کہ ”وہ سرزمین جو ان کے لئے لکھ دی گئی تھی“ تو اس سے مراد کیا ہے؟ ”لکھ دی گئی“ کے یہ معنی نہیں کہ وہ آرام سے بیٹھے رہیں، اس کا قبضہ انہیں خود بخود مل جائے گا۔ جیسا کہ ایک باب میں پہلے بیان کیا جا چکا ہے، عربی زبان اور قرآن کریم میں ”کتاب“ کے معنی قانون کے ہیں، اس لئے کَتَبَ کے معنی ہوں گے قانون کے مطابق۔ بنی اسرائیل سے کہا یہ گیا تھا کہ اگر انہوں نے قوانین خداوندی کا اتباع کیا تو انہیں یہ سرزمین مل جائے گی۔ اُن کی اُس وقت کی موجودہ نسل نے ان قوانین کا اتباع نہ کیا تو وہ اس سرزمین سے محروم رہ گئی۔ ان کے بعد دوسری نسل نے ان کا اتباع کیا تو وہ اس پر قابض ہو گئے۔ (تفصیل ان امور کی کسی آئندہ باب میں ملے گی)۔

عزت اور ذلت سے متعلق قانون

(5) سورہ حج میں ہے وَمَنْ يُهِنِ اللَّهُ فَمَا لَهُ مِنْ مُكْرِمٍ إِنَّ اللَّهَ يَفْعَلُ مَا يَشَاءُ [22:18] اس کا عام ترجمہ کیا جاتا ہے کہ ”جسے اللہ ذلیل کر دے اسے کوئی عزت نہیں دے سکتا۔ یقیناً اللہ جو چاہتا ہے کرتا ہے“۔ اس ترجمہ کی رو سے ظاہر ہوتا ہے کہ عزت اور ذلت کے لئے کوئی قاعدہ اور قانون مقرر نہیں۔ خدا جسے چاہتا ہے عزت دے دیتا ہے جسے چاہتا ہے ذلیل کر دیتا ہے۔ لیکن یہ تصور صحیح نہیں۔ خدا نے عزت اور ذلت کے لئے قوانین اور اصول مقرر کر رکھے ہیں۔ (اس نقطہ کے متعلق تفصیلی بحث تو آئندہ چل کر سامنے آئے گی۔ اس مقام پر صرف ایک مثال پر اکتفا کیا جاتا ہے)۔ سورہ الفجر میں ہے کہ جب کوئی شخص (یا قوم) ذلیل ہوتا ہے تو وہ کہتا ہے کہ رَبِّيَ أَهَانَنِي دِكْهُو! مجھے خدا نے یوں ہی ذلیل کر دیا۔ اس کے جواب میں کہا گیا کہ يادركْهُو! خدا کسی کو یونہی ذلیل نہیں کیا کرتا۔ اس کی وجوہات ہوتی ہیں۔ تم اس لئے ذلیل ہوئے ہو کہ كَلَّا بَلْ لَأَنْتُمْ مَوْنِ الْيَتِيمِ..... [89:17] تم اس شخص کی عزت نہیں کرتے تھے جو معاشرہ میں تمہارا جاتا تھا۔ تم نے ایسا نظام قائم کر رکھا تھا جس میں انسان کی عزت، انسان ہونے کی جہت سے نہیں کی جاتی تھی۔ اس کے لئے تم نے اور ہی معیار وضع کر رکھے تھے۔ تم جو ذلیل ہوئے تو اس کی یہ وجہ ہے۔ خدا یوں ہی کسی کو ذلیل نہیں کیا کرتا۔

آپ نے دیکھا کہ سورہ حج کی مذکورہ بالا آیت (22:18) میں 'مَا يَشَاءُ' کا مفہوم کیا ہے، یعنی 'خدا کے قانون مشیت کے مطابق'۔

جنین کی حالت

(6) اسی سورہ (حج) میں ہے کہ وَنُقِرُّ فِي الْأَرْحَامِ مَا نَشَاءُ إِلَىٰ آجَلٍ مُّسَمًّى [22:5] ہم جنین کو ایک مدت تک کے لئے رحم مادر میں رکھتے ہیں اور اس کے بعد اس کی پیدائش ہوتی ہے۔ یہ مدت مَا نَشَاءُ کے مطابق ہوتی ہے۔ ظاہر ہے کہ یہاں بھی مَا نَشَاءُ کے یہ معنی نہیں کہ ہم ہر جنین کے متعلق یہ فیصلہ کرتے ہیں کہ اسے اتنی مدت تک رحم مادر میں رہنا چاہئے اور اسے اتنی مدت کے لئے حمل کا زمانہ خدا کے قانون طبعی کے مطابق متعین ہے۔ اگر کسی کیس میں اس مدت میں کمی بیشی ہوتی ہے تو وہ بھی طبعی قانون کے مطابق ہوتی ہے اور میڈیکل سائنس کی رُو سے اس کے متعلق بتایا جاسکتا ہے۔

حضرت زکریا کے ہاں اولاد

اولاد کی پیدائش کے سلسلہ میں ایک اور واقعہ بھی ہمارے سامنے آتا ہے اور وہ ہے حضرت زکریا کے ہاں (حضرت) یحییٰ کی پیدائش۔ حضرت زکریا بوڑھے ہو رہے تھے اور ان کی بیوی بانجھ تھی، اس لئے انہیں اولاد کی امید باقی نہیں رہی تھی۔ انہیں جب ایک لڑکے کی پیدائش کا مشردہ سنایا گیا تو انہوں نے تعجب سے کہا کہ ان حالات میں میرے ہاں بچہ کیسے پیدا ہو سکتا ہے؟ اس کے جواب میں کہا گیا کہ كَذٰلِكَ يَفْعَلُ اللّٰهُ مَا يَشَاءُ [3:40] اس کا عام ترجمہ یہ کیا جاتا ہے کہ "جس طرح خدا چاہتا ہے کر دیتا ہے"۔ یہ ترجمہ صحیح نہیں۔ اس لئے کہ خدا نے خود ہی دوسری جگہ بتا دیا ہے کہ ان کے ہاں بچہ عام قانون طبعی (قانون مشیت) کے مطابق پیدا ہوا تھا۔ وہ اس طرح کہ وَأَصْلَحْنَا لَهُ زَوْجًا [21:90]۔ حضرت زکریا میں اولاد پیدا کرنے کی صلاحیت موجود تھی لیکن ان کی بیوی میں کوئی نقص تھا۔ وہ نقص دور ہو گیا اور اس میں اولاد پیدا کرنے کی صلاحیت نمودار ہو گئی۔ لہذا اس بچے کی پیدائش عام قانون طبعی کے مطابق ہوئی۔ اس قسم کے واقعات آئے دن رونما ہوتے رہتے ہیں کہ عورت ایک مدت تک عقیم (بانجھ) رہی اور مناسب علاج سے آخری عمر میں ان کے ہاں اولاد پیدا ہو گئی۔

تصريحات بالا سے واضح ہے کہ جہاں تک عالم امر کا تعلق ہے يَفْعَلُ مَا يَشَاءُ اور يَجْعَلُ مَا يُرِيدُ کے معنی یہی ہیں کہ وہاں سب کچھ خدا کی مرضی کے مطابق ہوتا ہے۔ خدا جو چاہتا ہے کرتا ہے۔ لیکن یہی الفاظ جب عالم خلق سے متعلق ہوں تو ان کا مفہوم یہ ہوتا ہے کہ ایسا کچھ خدا کے قانون مشیت کی رُو سے ہوتا ہے جس کا علم انسان کو دے دیا گیا ہے — علوم فطرت

کی رُو سے یاد دہی کے ذریعے — اس سلسلہ میں ایک ایسی اہم بات سامنے آتی ہے کہ جوں جوں بصریت پر غور کرتی ہے رُوح و جد میں آجاتی ہے۔

عالمِ امر میں خدا کے فیصلوں کے متعلق کہا گیا ہے کہ لَا يَسْأَلُ عَمَّا يَفْعَلُ وَهُمْ يُسْأَلُونَ [21:23] خدا سے نہیں پوچھا جاسکتا کہ اس نے ایسا کیوں کیا ہے اور سب سے پوچھا جاسکتا ہے۔ یعنی وہاں خدا کسی قانون کا پابند نہیں ہے۔

خدا سے بھی پوچھا جاسکے گا کہ ایسا کیوں نہیں ہوا؟

لیکن عالمِ خلق کے سلسلہ میں خدا نے کچھ اور کہا ہے۔ قرآنِ کریم میں نہایت وضاحت سے بتایا گیا ہے کہ اگر تم اس قسم کے کام کرو گے تو ان کے نتیجے میں تمہیں جنت مل جائے گی۔ یہ خدا کا وعدہ ہے۔ (اس کو حتمی اور یقینی قانون کہا جاتا ہے)۔ سورہ فرقان میں ہے کہ یہ خدا کا وعدہ ہے کہ لَكُمْ فِيهَا مَا يَشَاءُونَ خَالِدِينَ اَبِلِ جَنَّاتٍ اَسْ مِنْ هَمِشْرٍ رِهِيں گے اور اس میں انہیں وہ سب کچھ ملے گا جو وہ چاہیں گے۔ اس کے بعد ہے كَانَ عَلَى رِبِّكَ وَعْدًا مَسْئُولًا [25:16] یہ خدا کا وعدہ ہے اور وعدہ ایسا ہے کہ (بفرضِ محال) اگر یہ پورا نہ ہو تو اس سے پوچھا جاسکے گا کہ ایسا کیوں نہیں ہوا؟

اللہ اکبر! وہی خدا جس نے (عالمِ امر کے سلسلہ میں) کہا تھا کہ لَا يَسْأَلُ عَمَّا يَفْعَلُ خدا سے پوچھا نہیں جاسکتا کہ اس نے ایسا کیوں کیا ہے۔ اب یہ کہتا ہے کہ اگر میرا کوئی وعدہ پورا نہ ہو تو تم مجھ سے بھی پوچھ سکتے ہو کہ ایسا کیوں نہیں ہوا اور میں تمہیں اس کا جواب دوں گا۔ تمہیں بتاؤں گا کہ یہ وعدہ (قانون) فلاں فلاں شرائط کے ساتھ مشروط تھا۔ تم نے چونکہ وہ شرائط پوری نہیں کیں اس لئے ہمارا وعدہ پورا نہیں ہوا — قانون اسی کو کہتے ہیں نا کہ اگر یہ کرو گے تو اس کا نتیجہ یہ ہوگا! ایک مستبد ڈکٹیٹر اور ایسے حاکم میں جس کی مملکت میں قانون کی عملداری ہو، یہی فرق ہوتا ہے — ”ڈکٹیٹر“ جو اس کے جی میں آئے، کرتا ہے اور اس سے کوئی پوچھ نہیں سکتا کہ اس نے ایسا کیوں کیا ہے۔ قانون کی عملداری میں ہر بات کا فیصلہ قانون کے مطابق ہوتا ہے اور ہر فیصلہ کے متعلق پوچھا جاسکتا ہے کہ ایسا کیوں کیا گیا ہے۔ خدا کی مملکت میں ایک مستبد ڈکٹیٹر کی حکومت نہیں، قانون کی حکمرانی ہے اور قانون بھی ایسا کہ جس میں کبھی تبدیلی نہیں ہوتی۔

ہمارے دورِ ملوکیت کا تراشا ہوا خدا کا تصور

ذرا سوچئے کہ خدا کے متعلق کسی مذہب میں بھی ایسا تصور ملتا ہے؟ لیکن جب مسلمانوں نے قرآن کو چھوڑا تو ان کے ہاں بھی خدا کا تصور ایک مطلق العنان ڈکٹیٹر کا سا پیدا ہو گیا کہ جس کے ہاں نہ کوئی قاعدہ ہے نہ قانون۔ وہ جو جی میں آئے کرتا ہے اور اس سے کوئی پوچھ نہیں سکتا کہ اس نے ایسا کیوں کیا ہے۔ اصل یہ ہے کہ جب تک اُمت میں قانون کی حکمرانی رہی (اسے خلافتِ راشدہ کہا جاتا ہے) اس وقت تک خدا کے متعلق قرآنی تصور قائم رہا لیکن جب اس کے بعد خلافت

بادشاہت میں تبدیل ہوگئی تو خدا کے متعلق بھی تصور بدل گیا۔ ہمارے ہاں کہنے کو تو یوں کہا جاتا ہے کہ السلطان ظل اللہ علی الارض، بادشاہ زمین پر خدا کا سایہ ہوتا ہے لیکن درحقیقت ہم نے خدا کو زمین کے بادشاہوں کے قالب میں ڈھال رکھا ہے۔ یعنی ایک مستبد آمر مطلق، جو نہ کسی قاعدے کا پابند ہے نہ قانون کا۔ جو اس کے جی میں آئے کرے اس کے حضور کسی کو دم مارنے کی جائیں۔ جسے چاہے عزت دے جسے چاہے ذلیل کر دے، جسے چاہے جاگیریں بخش دے، جس سے چاہے سب کچھ چھین لے۔ اس کا مزاج (سعدی کے الفاظ میں) ”مزاج شاہاں“ کے مطابق ہے کہ گاہے بہ سلائے برنجند و گاہے بہ دشنامے خلعت بہ بخشند (اگر موڈ خراب ہو تو سلام کے جواب میں تھپڑ رسید کر دیا، موڈ اچھا ہوا تو گالی دینے والے کو جاگیر بخش دی) سُبْحٰنَ اللّٰهِ عَمَّا يُصِفُوْنَ قرآن کا خدا انسانوں کے ان خود ساختہ تصورات سے بہت بلند ہے۔

خدا کا تصور بدل جانے سے اجتماعی نظام بدل گیا

ہم نے اوپر کہا ہے کہ اُمت میں جب تک قانون کی حکمرانی رہی، خدا کا تصور بھی ایک قانونی حکمران کا سا رہا۔ جب ان میں شاہنشاہیت آگئی تو اس کا تصور ایک آمر مطلق کا سا ہو گیا۔ لیکن ہم سمجھتے ہیں کہ بالفاظ صحیح کہنا یوں چاہئے کہ اُمت میں جب تک خدا کا تصور یہ رہا کہ اس کا ہر فیصلہ قاعدے اور قانون کے مطابق ہوتا ہے، ہمارے نظام کی بنیاد قانون کی حکمرانی پر رہی۔ جب عقیدہ جبر کی رو سے، خدا کا تصور ایک آمر مطلق کا سا ہو گیا، ہمارا نظام حکومت (قیصر و کسریٰ کی طرح) خود مختار شاہنشاہیت میں بدل گیا۔ اور چونکہ یہ نظام شاہنشاہوں کو خوب راس آتا تھا، اس لئے ہمارے سلاطین نے عقیدہ جبر کی خوب خوب پشت پناہی کی حتیٰ کہ اُسے مسلمانوں کے ایمان کا جزو بنا دیا۔

آپ نے غور فرمایا کہ خدا کا تصور بدلنے سے، کس طرح نظام معاشرہ بدل جاتا ہے۔ یہ ہے انسانی زندگی میں ایمان کی اہمیت۔ غالباً کامت (COMTE) نے کہا ہے کہ تم مجھے یہ بتادو کہ کسی قوم کے ہاں خدا کا تصور کس قسم کا ہے اور میں تمہیں اس قوم کی تہذیب و تمدن اور سیاست و معاشرت کے متعلق سب کچھ بتا دوں گا۔

قرآن، خدا کے متعلق صحیح تصور دیتا ہی اس لئے ہے کہ انسانی معاشرہ اس تصور کا عکس ہوتا ہے۔ قرآنی تصور کے مطابق خدا پر ایمان رکھنے والی قوم میں شاہنشاہیت اور ڈکٹیٹر شپ کبھی بار نہیں پاسکتی۔ اس میں ہمیشہ قانون کی حکمرانی کا فرما ہوگی۔ جس نظام کی بنیاد اس ابدی اور غیر متبدل اصول پر ہو کہ هُمْ يُسْئَلُونَ ہر انسان سے باز پرس کی جاسکتی، ہر ایک سے پوچھا جاسکتا ہے کہ اس نے ایسا کیوں کہا اور ویسا کیوں کیا ہے، کیا اس میں ڈکٹیٹر شپ (ملوکیت) کی ذراسی بھی گنجائش ہو سکتی ہے! هُمْ يُسْئَلُونَ میں چھوٹے بڑے سب آجاتے ہیں۔ اس میں کسی کی بھی استثناء نہیں۔

اور اس سے یہ حقیقت بھی واضح ہو جاتی ہے کہ اسلامی نظام مملکت میں اقتدارِ اعلیٰ (SOVEREIGNTY) کسے حاصل ہوتی ہے۔ اقتدارِ اعلیٰ کے معنی ہوتے ہیں وہ اتھارٹی جسے آخری اختیار حاصل ہو، جس کے فیصلے کی کہیں اپیل نہ ہو، جس سے

پوچھنا نہ جاسکے کہ اس نے ایسا فیصلہ کیوں دیا ہے۔ اسلامی نظام میں یہ حیثیت صرف خدا (کی کتاب) کو حاصل ہے۔ لاکسٹنل صرف اس کے لئے ہے کسی اور کے لئے نہیں۔ اس ایک اصول کے مطابق 'ملوکیت' امریت مذہبی پیشواہیت اور روحانی آقاہیت سب کا اقتدار ختم ہو جاتا ہے۔ یہی لاکسٹنل کا عملی مفہوم ہے۔

اور اب آپ نے اس کا بھی اندازہ لگا لیا ہوگا کہ ایک عقیدہ تقدیر کے بدل دینے سے اُمت کو کہاں سے کہاں پہنچا دیا گیا! ”کتنی گہری تھی یہ سازش — اور کیسے تباہ کن تھے اس کے نتائج“!!

إِنَّ اللَّهَ عَلَىٰ كُلِّ شَيْءٍ قَدِيرٌ

یہ الفاظ قرآن کریم کی متعدد آیات میں آئے ہیں۔ ان کا ترجمہ کیا جاتا ہے — بے شک اللہ تمام چیزوں پر قادر ہے — اور اس کے قادر ہونے سے یہ مراد لی جاتی ہے کہ اس کے ہاں کوئی قاعدہ اور قانون مقرر نہیں وہ جو جی میں آئے کرتا ہے۔

تقدیر کے معنی

آپ دوسرے باب کو ایک بار دیکھئے، جس میں 'قدر' 'تقدیر' 'قادر' 'قدیر' وغیرہ الفاظ کے معانی بیان کئے گئے ہیں۔ آپ دیکھیں گے کہ تقدیر کے معنی ہیں 'پیمانے مقرر کرنے والا۔ لہذا إِنَّ اللَّهَ عَلَىٰ كُلِّ شَيْءٍ قَدِيرٌ کے معنی یہ ہیں کہ خدا نے ہر چیز کے پیمانے مقرر کر دیئے ہیں جن کے مطابق وہ سرگرم عمل رہتی ہیں۔ یہی وہ خدا کا کنٹرول ہے جس کے باہر کائنات کی کوئی شے جانہیں سکتی۔ وَسَخَّرَ لَكُمْ مَّا فِي السَّمٰوٰتِ وَمَا فِي الْاَرْضِ جَمِيعًا مِّنْهُ [45:13] اس نے ارض و سما کی ہر چیز کو تمہارے لئے مسخر کر رکھا ہے۔ خدا کا یہ اقتدار ساری کائنات کو محیط ہے۔ جہاں تک انسان کا تعلق ہے وہ اپنے ارادہ اور انتخاب میں صاحب اختیار ہے لیکن اس کے ہر ارادہ اور ہر عمل کا نتیجہ بھی خدا ہی کے مقرر کردہ پیمانوں (قوانین) کے مطابق مرتب ہوتا ہے۔ اعمال انسانی کے سلسلہ میں تقدیر ہونے سے یہی مراد ہے۔ مثلاً سورہ بقرہ میں ہے لَهَا مَا كَسَبَتْ وَعَلَيْهَا مَا اكْتَسَبَتْ [2:286] انسان جو اچھے کام کرتا ہے ان کا فائدہ بھی اسی کو ہوتا ہے اور جو بُرے کام کرتا ہے اس کا نقصان بھی وہی اٹھاتا ہے۔ اور اس سے دوہی آیات پہلے ہے فَيَغْفِرُ لِمَن يَّشَاءُ وَيُعَذِّبُ مَن يَّشَاءُ وَاللَّهُ عَلَىٰ كُلِّ شَيْءٍ قَدِيرٌ [2:284] جو شخص چاہے خدا سے سامانِ حفاظت لے لے جو چاہے تباہی خرید لے۔ بے شک خدا نے ہر بات کے لئے پیمانے (قوانین) مقرر کر رکھے ہیں۔

سورہ آل عمران میں ہے کہ "ان سے کہہ دو کہ جو کچھ تمہارے دلوں میں ہے تم اسے چھپاؤ یا ظاہر کرو اللہ کو اس کا علم ہوتا ہے۔ اسے ارض و سما کی ہر چیز کا علم ہوتا ہے۔ وَاللَّهُ عَلَىٰ كُلِّ شَيْءٍ قَدِيرٌ" ظہور نتائج کے وقت ہر شخص کے صحیح اور غلط اعمال کے

نتائج اس کے سامنے آ جائیں گے، (29-28:3) نیز (40:5; 120-119:5)۔ خدا کا یہی قانون ہے۔

سورہ آل عمران میں ہے کہ ”جو لوگ اپنی غلط روش پر اتراتے رہتے ہیں اور چاہتے ہیں کہ جو کام وہ سرانجام نہیں دیتے ان کی وجہ سے ان کی تعریف کی جائے تو انہیں معلوم ہونا چاہئے کہ وہ خدا کی گرفت سے چھوٹ نہیں سکتے۔ کائنات کی وسیع و عریض مملکت خدا ہی کی ہے۔ إِنَّ اللَّهَ عَلَىٰ كُلِّ شَيْءٍ قَدِيرٌ اور اس نے ہر شے کے لئے قوانین مقرر کر رکھے ہیں جن کے مطابق نتائج مرتب ہوتے ہیں اس لئے انسان کس طرح اس کے قانونِ مکافات کے احاطہ سے باہر جاسکتا ہے (188-187:3)۔

اسی سورہ میں دوسرے مقام پر یہ بات اور بھی واضح ہو گئی ہے۔ جماعتِ مومنین کو ایک جنگ (أُحُد) میں کچھ نقصان اٹھانا پڑا۔ اس کا ذکر کرتے ہوئے کہا کہ قُلْتُمْ أَنَّىٰ هَذَا تَمْ يَوْجِبُ لَكُمْ لَكُمْ نِقْصَانٌ كَيْفَ هُوَ مِنْ عِنْدِ أَنْفُسِكُمْ اے رسول اللہ! ان سے کہہ دو کہ یہ تمہاری اپنی غلطی سے ہوا ہے اس کے ذمہ دار تم خود ہو۔ اور اس کے بعد ہے إِنَّ اللَّهَ عَلَىٰ كُلِّ شَيْءٍ قَدِيرٌ [3:165] خدا نے ہر معاملہ کے متعلق قوانین مقرر کر رکھے ہیں۔ جو ان کے مطابق چلتا ہے کامیاب ہوتا ہے جو ان کی خلاف ورزی کرتا ہے نقصان اٹھاتا ہے۔

سورہ توبہ میں جماعتِ مومنین سے کہا گیا کہ ”اگر تم جہاد کے لئے باہر نہیں نکلو گے تو تم سخت مصیبت میں مبتلا ہو جاؤ گے اور خدا تمہاری جگہ کسی اور قوم کو لے آئے گا“۔ اس کے بعد ہے وَاللَّهُ عَلَىٰ كُلِّ شَيْءٍ قَدِيرٌ [9:39] تو مومنوں کے عروج و زوال کا فیصلہ اسی کے مقرر کردہ قوانین کے مطابق ہوتا ہے۔ اسی نکتہ کی وضاحت کے لئے دوسری جگہ کہا کہ یہ لوگ جو نظامِ خداوندی کی اس طرح مخالفت کر رہے ہیں اور سمجھ رہے ہیں کہ ہمیں کوئی پوچھنے والا نہیں ان سے کہو کہ تم مختلف مقامات میں آتے جاتے ہو اور وہاں اقوامِ سابقہ کی اجڑی ہوئی بستوں کے کھنڈرات کو دیکھتے ہو۔ وہ تو میں تم میں سے بھی زیادہ طاقتور تھیں۔ تو کیا تم اس سے بھی یہ بات نہیں سمجھتے کہ جب وہ تو میں اپنی روش کے تباہ کن نتائج سے محفوظ نہ رہ سکیں تو تم کس طرح بچ جاؤ گے۔ اس کے بعد ہے إِنَّهُ كَانَ عَلِيمًا قَدِيرًا [35:44]۔

کھیتی کی مثال

قرآن کریم نے متعدد مقامات پر قانونِ مکافاتِ عمل کو کھیتی کی مثال سے سمجھایا ہے۔ یہ ظاہر ہے کہ کھیتی خدا کے مقرر کردہ قوانینِ زراعت کے مطابق ہوتی ہے۔ بارش ہر قسم کی زمین پر برستی ہے جو زمین فصل بونے کے لئے تیار کر لی گئی ہو اس سے روئیدگی پیدا ہو جاتی ہے۔ جو بخر رہ گئی ہو اس میں کچھ پیدا نہیں ہوتا۔ پھر یہ بھی اس کا قانون ہے کہ گندم از گندم بروید جو جو جو — یہی موت اور حیات کا اصول ہے۔ سورہ روم میں ہے فَأَنْظُرْ إِلَىٰ آلِثْرِ رَحْمَتِ اللَّهِ كَيْفَ يُعْطِي الْأَرْضَ بَعْدَ مَوْتِهَا تَمْ خُدا کی رحمت (بارش) کے اثرات پر غور کرو۔ وہ کس طرح زمینِ مُردہ کو زندگی عطا کرتا ہے۔ إِنَّ ذَٰلِكَ لَمُعْجِزٌ لِّلْمُؤْمِنِينَ اس طرح خدا مُردوں کو زندگی عطا کرتا ہے۔ اس کے بعد ہے وَهُوَ عَلَىٰ كُلِّ شَيْءٍ قَدِيرٌ [50:30; 45:18; 39:41] اس دنیا میں تو مومنوں کی موت

وحیات کے لئے بھی یہی اصول مقرر ہیں اور حیات بعد الممات کے متعلق بھی ¹۔

بنی اسرائیل، اپنی غلط روش کے تباہ کن نتائج کی وجہ سے اہل بابل کی غلامی کی ذلت آمیز زنجیروں میں جکڑے گئے اور قریب سو سال کی محکومی کے بعد انہیں دوبارہ آزادی نصیب ہوئی۔ قرآن کریم نے، ان کی حیاتِ قومی کے اس حادثہ کو تمثیلی رنگ میں بیان کرنے کے بعد کہا کہ اِنَّ اللّٰهَ عَلٰی كُلِّ شَيْءٍ قَدِيْرٌ [2:259] قوموں کی موت اور حیات کا فیصلہ خدا کے مقرر کردہ قوانین کے مطابق ہوتا ہے۔

حضور کی آرزو

قانونِ مکافاتِ عمل میں، مہلت کے وقفہ کو بڑی اہمیت حاصل ہے۔ بیچ کے درخت بن کر پھل لانے (عمل کا نتیجہ محسوس شکل میں سامنے آنے) میں ایک وقفہ ہوتا ہے اور (جیسا کہ پہلے بیان کیا جا چکا ہے) یہ وقفہ مدت یا معادِ خدا کے قانون کے مطابق مقرر ہے۔ قرآن کریم میں اس نکتہ کو (ایک مقام پر) بڑے بلیغ انداز میں بیان کیا گیا ہے۔ حضورؐ نبی اکرم کے سامنے عالم انسانیت میں انقلاب برپا کرنے کا ایک عظیم پروگرام تھا۔ اس مقصد کے حصول کے لئے حضورؐ کی ساری عمر نہایت حوصلہ آرزو و جہد میں بسر ہوئی جس میں مخالفتوں کے ہجوم کا مسلسل مقابلہ کرنا پڑا۔ عمر کے آخری مراحل میں، حضورؐ کے دل میں اس قسم کی آرزو کا بیدار ہو جانا فطری امر تھا کہ ان کوششوں کا نتیجہ میری زندگی میں میرے سامنے آسکے گا یا میری تمام عمر مشکلات کا مقابلہ کرنے ہی میں گزر جائے گی! اس کے جواب میں کہا گیا کہ وَ اِنَّا عَلٰی اَنْ نُّوَيِّدَكَ مَا نَعِدُهُمْ لَقَدِيْرُوْنَ [23:95] ہم بے شک اس پر قادر ہیں کہ تمہارے مخالفین کو جس تباہی کی بابت متنبہ کیا جاتا ہے اس کا ظہور تمہارے سامنے ہی ہو جائے، لیکن عمل اور اس کے نتیجہ کے درمیان وقفہ کے متعلق ہمارا ایک قانون مقرر ہے جس میں کسی کی خاطر کمی بیشی نہیں ہو سکتی۔ فَاَلْبَدَا عَلٰيكَ الْبَلَاءُ وَ عَلَيْنَا الْحِسَابُ [13:40] تمہارا فریضہ یہ ہے کہ تم اس پیغام کو لوگوں تک پہنچاتے جاؤ۔ تمہاری کوششوں کا نتیجہ کب برآمد ہوگا اس کا ”حساب کرنا“ ہمارے ذمہ ہے۔

آپ سوچئے کہ جو خدا اپنے رسولؐ کی خاطر بھی اپنے مقرر کردہ ”حساب“ میں کمی بیشی نہیں کرتا، اس کے متعلق یہ تصور کس طرح صحیح ہوگا کہ وہ جب جی چاہے اور جیسا جی میں آئے، کرتا رہتا ہے۔ یہ ساری کائنات ”حساب“ کے زور پر چل رہی ہے۔ اگر اس حساب میں ذرا سی کمی بیشی ہو جائے تو سارا سلسلہ کائنات ایک ثانیہ میں تہس نہس ہو جائے۔ انسان اگر زمین سے اڑ کر چاند پر جا پہنچتا ہے اور جن چیزوں کو وہاں بھیجتا ہے ان کا کنٹرول زمین پر بیٹھے کرتا رہتا ہے، تو یہ حساب کی رو سے ہوتا ہے۔

فضائی گروں میں آبادی

چاند پر جانے کا ذکر آیا، تو قرآن کریم کی ایک عظیم آیت سامنے آگئی۔ سورۃ الشوریٰ میں ہے وَ مِنْ اٰیٰتِهِ خَلْقُ السَّمٰوٰتِ

1 حیات بعد الممات کے لئے دیکھئے میری کتاب ”جہان فردا“۔

وَالْأَرْضِ وَمَا بَثَّ فِيهِنَّ ذُرِّيَّتَهُنَّ خدایا کی آیات میں سے یہ بھی ہے کہ اس نے زمین اور اجرامِ فلکی کو پیدا کیا اور ان دونوں میں ذی حیات مخلوق کو پھیلا دیا۔ اس سے مترشح ہوتا ہے کہ اجرامِ فلکی میں بعض ایسے کڑے ہیں جن میں ”زندگی“ موجود ہے۔ اس کے بعد ہے وَهُوَ عَلَىٰ جَمْعِهِمْ إِذَا يَشَاءُ قَدِيرٌ [42:29] اس وقت تو ان مختلف کڑوں میں آبادیاں (جیسی شکل میں بھی وہ ہیں) الگ الگ ہیں، لیکن جب خدا کے قانونِ مشیت کا تقاضا ہوگا تو یہ آبادیاں آپس میں مل جائیں گی۔ انسان نے آسمانی کڑوں سے رابطہ پیدا کرنے کی ابھی ابتدا کی ہے۔ کیا معلوم کہ اس کے بعد یہ کڑوں سے رابطہ قائم کرے ان میں زندگی موجود ہو۔ یہ رابطہ کس طرح خدا کے مقرر کردہ قوانین کے مطابق قائم ہوتا ہے، اس کے متعلق پوچھئے ان خلا نوردوں سے جو چاند پر ہو آئے ہیں یا جن کا آج بھی چاند سے رابطہ قائم ہے۔

سورہ حج کی پانچویں اور چھٹی آیت میں إِنَّ اللَّهَ عَلَىٰ كُلِّ شَيْءٍ قَدِيرٌ کا مفہوم نہایت حسین انداز میں واضح کیا گیا ہے۔ اسے ہم نے ”مفہوم القرآن“ میں ان الفاظ میں بیان کیا ہے۔

ان سے کہو کہ اگر تم مرنے کے بعد کی زندگی کے بارے میں اس لئے شک و شبہات میں ہو کہ تمہیں ایسا ہونا بظاہر محال نظر آتا ہے تو ذرا اس حقیقت پر غور کرو کہ ہم نے تمہاری پیدائش کی ابتدا بے جان مادہ (INORGANIC MATTER) سے کی۔ (اس میں پانی کے امتزاج سے زندگی کے اولین جراثیم کی نمود ہوئی) پھر یہ کاروانِ حیات مختلف منازل طے کرتا، اس منزل میں آپہنچا جہاں افزائشِ نسل بذریعہ تولید (PROCREATION) ہوتی ہے۔ رحمِ مادر میں حمل قرار پاتا ہے۔ پھر وہ ایک جو تک کی سی شکل اختیار کر لیتا ہے۔ پھر مشکل اور غیر متشکل گوشت کے ٹکڑے میں تبدیل ہو جاتا ہے۔ یہ ان مراحل میں سے اس لئے گزرتا ہے کہ نطفہ میں جس قدر امکانات مضمطر طور پر موجود تھے وہ بتدریج نشوونما پاتے ہوئے ظہور میں آجائیں۔

وہ جنین ہمارے قانونِ مشیت کے مطابق، کچھ وقت کے لئے رحم کے اندر رہتا ہے۔ پھر تم ایک جیتے جاگتے بچے کی شکل میں دنیا میں آجاتے ہو۔ پھر رفتہ رفتہ اپنی جوانی کی حالت تک پہنچ جاتے ہو (16:70)۔ تم میں سے بعض جوانی کے عالم ہی میں انتقال کر جاتے ہیں اور بعض بوڑھے ہو کر، عمر کی نکلنے کی حالت کی طرف لوٹ جاتے ہیں جس میں کیفیت یہ ہو جاتی ہے کہ انسان سمجھ بوجھ حاصل کرنے کے بعد پھر بے سمجھی کی طرف چلا جاتا ہے۔

یہ تو خود تمہارے اپنے تخلیقی مراحل کی مثال ہے۔ اس کے بعد تم اپنے سے باہر کی دنیا کی طرف دیکھو اور زمین کی حالت پر غور کرو۔ وہ کس طرح خشک اور ویران پڑی ہوتی ہے کہ اس میں زندگی اور نمود کا نشان تک دکھائی نہیں دیتا۔ پھر جب ہم اس پر بارش برساتے ہیں تو وہ اچانک لہلہانے لگتی ہے اور اس کی روئیدگی روز بروز ابھرتی چلی جاتی ہے۔ اس طرح اس زمینِ مردہ سے خوشنما مناظر کی ایک دنیا ظہور میں آ جاتی ہے۔

یہ سب اس لئے ہے کہ خدا کی ہستی بھی ایک حقیقت ثابتہ ہے اور اس کا قانون بھی ہمیشہ ٹھوس تعمیری نتائج مرتب کرتا ہے۔ وہ بے جان اشیاء کو جاندار بناتا ہے اس لئے مردوں کو زندگی عطا کر دینا اس کے نزدیک کچھ بھی مشکل نہیں۔

(مفہوم القرآن صفحہ 751-752)

اور اس کے بعد ہے وَأَنذَرْنَا عَلَىٰ كُلِّ شَيْءٍ قَدِيرٌ [22:6] یعنی یہ سب کچھ خدا کے مقرر کردہ پیمانوں کے مطابق ظہور میں آتا ہے۔

تقدیراتِ الہی

یہ ہیں وہ تقدیراتِ الہی (خدا کے مقرر کردہ پیمانے) جن کے مطابق چلنے کے لئے خارجی کائنات کی اشیاء مجبور ہیں لیکن انسان کو اس کا اختیار دیا گیا ہے کہ وہ جی چاہے تو ان کے مطابق زندگی بسر کرے اور جی چاہے تو ان سے سرکشی اختیار کر لے۔ اس کا تو اسے اختیار ہے لیکن اس کا اسے اختیار نہیں کہ وہ اپنے اعمال کا نتیجہ بھی اپنی مرضی کے مطابق برآمد کر لے۔ اس کے اعمال کے نتائج خدا ہی کے مقرر کردہ قوانین کے مطابق مرتب ہوں گے۔ ان معانی میں خود انسان پر بھی خدا کے قانون مکافات کا کنٹرول ہے۔

یہ نکتہ بھی قابلِ غور ہے کہ قرآن کریم میں ہر جگہ إِنَّ اللَّهَ عَلَىٰ كُلِّ شَيْءٍ قَدِيرٌ آیا ہے۔ یعنی ان آیات میں ”اشیاء“ کہا گیا ہے انسان نہیں کہا۔ اس سے یہ مفہوم بھی لیا جاسکتا ہے کہ اشیاء کائنات تو خدا کے پیمانوں (قوانین) کے مطابق چلنے کے لئے مجبور ہیں لیکن انسان مجبور نہیں۔ انسان کو خدا ”تقدیرات“ کی زنجیروں میں جکڑتا نہیں۔ اُسے صرف حکم دیتا ہے کہ ان قوانین کے مطابق زندگی بسر کرو۔ اب یہ اس کی مرضی ہے کہ خدا کے اس حکم کو مانے یا اس سے سرتابی برتے۔ غالباً یہی وہ نکتہ ہے جسے ملحوظ رکھتے ہوئے اقبالؒ نے کہا ہے کہ

تقدیر کے پابند نباتات و جمادات
مومن فقط احکامِ الہی کا ہے پابند



گیارواں باب

ہدایت و ضلالت

آپ نے جمعہ عیدین اور نکاح کے خطبات بلکہ ہر وعظ کے آغاز میں یہ الفاظ سنے ہوں گے کہ
 مَنْ يَهْدِيهِ اللَّهُ فَلَا مُضِلَّ لَهُ، وَمَنْ يُضِلَّهُ فَلَا هَادِيَ لَهُ اور ان کا ترجمہ کیا جاتا ہے:
 جس شخص کو خدا ہدایت دے اسے کوئی گمراہ نہیں کر سکتا اور جسے خدا گمراہ کر دے اسے کوئی ہدایت نہیں دے سکتا۔
 آپ ان الفاظ کو اپنے ذہن میں رکھئے اور پھر حسب ذیل حقائق پر غور کیجئے۔

سلسلہ رُشد و ہدایت

(1) قصہ ہبوط آدم میں ہے کہ اللہ تعالیٰ نے نوع انسان کو مخاطب کر کے کہا کہ گھبرانے کی کوئی بات نہیں فَاِمَّا يَأْتِيَنَّكُمْ قَوْمٌ
 هَدَىٰ فَمَنْ تَبِعَهُمْ هَدَىٰ فَلَا خَوْفَ عَلَيْهِمْ وَلَا هُمْ يَحْزَنُونَ ہماری طرف سے تمہارے پاس ہدایات آتی رہیں گی جو شخص میری
 ہدایت کا اتباع کرے گا تو انہیں کسی قسم کا خوف و حزن نہیں ہوگا۔ وَالَّذِينَ كَفَرُوا وَكَذَّبُوا بِآيَاتِنَا أُولَٰئِكَ أَصْحَابُ النَّارِ هُمْ فِيهَا
 خَالِدُونَ [2:38-39] اور جو لوگ ہمارے قوانین سے انکار کریں گے اور ان کی تکذیب کریں گے وہ جہنم میں جائیں گے اور
 وہیں رہیں گے۔

(2) خدا نے اپنے اس وعدے کے مطابق نوع انسان کی طرف انبیاء کرام کے بھیجنے کا سلسلہ شروع کیا اور دنیا کی ہر قوم کی
 طرف رسول بھیجے جو ان تک خدا کی ہدایت پہنچاتے تھے۔

(3) وہ انبیاء انسانوں تک خدا کی وحی پہنچاتے تھے اور ان سے کہہ دیتے کہ یہ حق و صداقت پر مبنی تعلیم تم تک پہنچ چکی ہے۔
 اس کے بعد فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ [18:29] تم میں سے جس کا جی چاہے اسے قبول کر لے۔ جس کا جی چاہے اس سے
 انکار کر دے۔

یہ تمہارے اپنے اختیار کی بات ہے لیکن اتنا سمجھ لو کہ جو شخص اس راہنمائی کا اتباع کرے گا وہ خوف و حزن سے مامون رہے گا۔
 جو اس کے خلاف چلے گا تباہ و برباد ہو جائے گا۔

آپ ان حقائق پر غور کیجئے اور پھر ان الفاظ کو دوبارہ سامنے لائیے جن سے اس باب کا آغاز کیا گیا ہے اور سوچئے کہ اگر
 بات یہی ہو کہ ”جسے خدا ہدایت دے دے اسے کوئی گمراہ نہیں کر سکتا اور جسے وہ گمراہ کر دے اسے کوئی راہ راست پر نہیں لاسکتا“

تو پھر یہ تمام سلسلہ رشد و ہدایت، انبیاء کرام کی بعثت، نزول وحی، تبلیغ رسالت اور جزا و سزا سے متعلق قانون مکافات بے معنی ہو کر رہ جاتا ہے۔ کیا آپ سوچ بھی سکتے ہیں کہ ایک طرف تو خدا یہ کہے کہ ”حق و صداقت پر مبنی تعلیم تمہارے پاس پہنچ چکی ہے۔ اب تم میں سے جو چاہے اسے قبول کر لے، جو چاہے اس سے انکار کر دے“ اور دوسری طرف وہی خدا یہ بھی کہے کہ ”جسے ہم راہ راست پر لے آئیں اسے کوئی گمراہ نہیں کر سکتا اور جسے ہم گمراہ کر دیں اسے کوئی صحیح راستے پر نہیں لاسکتا“۔ خدا کی شان تو بہت بلند و بالا ہے، کوئی عام عقل و فکر کا انسان بھی اس قسم کی متضاد باتیں نہیں کرے گا۔

لیکن چونکہ یہ الفاظ (مَنْ يَهْدِهِ اللَّهُ فَلَا مُضِلَّ لَهُ، وَمَنْ يَضِلَّهُ فَلَا مُهَادِيَ لَهُ) مفہوم کے اعتبار سے، قرآن کریم ہی کے بعض مقامات سے اخذ کردہ ہیں، اس لئے ضروری ہے کہ ان کے صحیح مفہوم کے لئے قرآن ہی کی طرف رجوع کیا جائے، بالخصوص اس لئے کہ خدا، وحی، رسالت، آخرت پر ایمان، ہدایت و ضلالت کی بنیادوں پر مبنی ہے، لہذا ضروری ہے کہ اس کا قرآنی مفہوم ہمارے سامنے آ جائے۔

سرچشمہ ہدایت خدا ہی ہے

سب سے پہلے یہ دیکھئے کہ قصہ ہبوط آدم میں یہ کہا گیا ہے کہ فَاَمَّا يَا تَبْيُكُمُ قَبْلِي هُدًى [2:38] تمہارے پاس میری طرف سے ہدایت آئے گی۔ اس کے معنی یہ ہیں کہ انسان سے کہہ دیا گیا تھا کہ کائنات کے طبعی قوانین کا علم تو تم (مطالعہ، مشاہدہ، تجربہ سے) خود حاصل کرو گے، لیکن جہاں تک تمہاری انسانی زندگی کا تعلق ہے، اس کی راہنمائی کے لئے قوانین و اقدار نہ تو کوئی انسان اپنے ذہن سے وضع کر سکے گا اور نہ ہی خدا کی طرف سے عطا کردہ وحی کے علاوہ کہیں اور سے پاسکے گا۔ اس حقیقت کو قرآن کریم نے متعدد مقامات پر واضح کیا ہے۔ مثلاً

(1) سورہ طہ میں ہے رَبَّنَا الَّذِي اَعْطَى كُلَّ شَيْءٍ خَلْقًا ثُمَّ هَدَى [20:50] ہمارا خدا وہ ہے جس نے ہر شے کو پیدا کیا اور پھر اسے (اس کی منزل مقصود تک پہنچنے کے لئے) ہدایت (راہنمائی) دی۔

(2) سورہ الاعلیٰ میں خدا کے تخلیقی پروگرام کے چار مدارج بتائے گئے ہیں۔ الَّذِي خَلَقَ كَسُوِي ۝ وَالَّذِي قَدَّرَ فَهْدَى [2:3-87] خدا نے ہر شے کی تخلیق کی ابتداء کی۔ پھر اس میں سے حشوز و ائد کو الگ کر کے اس میں تناسب و توازن پیدا کیا۔ پھر اس کے لئے پیمانے (قوانین) مقرر کئے اور ان کی طرف ان کی راہنمائی کر دی (انہیں ان قوانین کا علم دے دیا۔ اس کو ہدایت کہتے ہیں)۔

(3) سورہ البیل میں ہے اِنَّ عَلَيْنَا لَلْهُدَى [92:12] یقیناً ہدایت دینا ہماری ذمہ داری ہے۔

(4) سورہ آل عمران میں ہے قُلْ اِنَّ الْهُدَى هُدَى اللّٰهِ [3:73] ان سے کہہ دو کہ ہدایت وہی ہدایت ہے جو خدا کی طرف سے ملے۔ انسانوں کی خود ساختہ ہدایت، کسی کو اس کی منزل مقصود تک نہیں پہنچا سکتی۔ صحیح راہنمائی صرف خدا کی طرف سے مل

سکتی ہے (نیز 2:120; 6:71)۔

رسولوں کی وساطت سے ہدایت انسانوں تک پہنچائی جاتی تھی

اب آگے بڑھئے۔ اشیائے کائنات کے اندر خدا کی یہ ہدایت از خود موجود ہوتی ہے۔ یعنی ان کی طرف، کہیں خارج سے راہنمائی نہیں بھیجی جاتی۔ ہر شے کے اندر یہ راہنمائی موجود ہوتی ہے کہ اسے کسی نہج کے مطابق زندگی بسر کرنی ہے (تفصیل ان امور کی پہلے گزر چکی ہے)۔ لیکن جہاں تک انسانوں کا تعلق ہے یہ راہنمائی ان کے اندر از خود موجود نہیں ہوتی۔ اس کے لئے پروگرام یہ تھا کہ خدا کی طرف سے یہ راہنمائی بذریعہ وحی رسول کو دی جاتی تھی اور رسول اسے دوسرے لوگوں تک پہنچاتا تھا۔ سورہ النساء میں مختلف رسولوں کا ذکر کرنے کے بعد کہا کہ انہیں اس لئے بھیجا گیا تھا لِئَلَّا يَكُونَ لِلنَّاسِ عَلَى اللَّهِ حُجَّةٌ بَعْدَ الرُّسُلِ [4:165] تاکہ لوگوں کو خدا کے خلاف یہ حجت نہ رہے کہ اس نے ہمیں بتایا ہی نہیں تھا کہ صحیح راستہ کونسا ہے، اس لئے اگر ہم غلط راستوں پر چلتے رہے تو اس میں ہمارا کیا قصور ہے۔ اَوْ نَقُولُ لَوْ أَنَّ اللَّهَ هَدَانِي لَكُنْتُ مِنَ الْمُتَّقِينَ [39:57] یا لوگ یہ نہ کہہ سکیں کہ اگر اللہ ہمیں راہنمائی دیتا تو ہم بھی متقین میں سے ہوتے۔ رسول بھیجے ہی اس غرض کے لئے جاتے تھے لَعَلَّهُمْ يَهْتَدُونَ [32:3] تاکہ لوگ صحیح راستے پر چلیں۔ وَلِكُلِّ قَوْمٍ هَادٍ [13:7] یہ ہدایت دینے والے رسول دنیا کی ہر قوم میں بھیجے گئے تھے۔

رسول بھیجا جاتا تھا اور اس سے کہا جاتا تھا کہ بَلِّغْ مَا أُنزِلَ إِلَيْكَ مِنْ رَبِّكَ [5:67] جو کچھ تیرے رب کی طرف سے تجھ پر نازل کیا جاتا ہے اسے لوگوں تک پہنچا دے۔ ”جو کچھ خدا کی طرف سے نازل کیا جاتا تھا“ اُسے اس رسول کی کتاب کہا جاتا ہے۔ لہذا خدا کی ہدایت لوگوں کو اس کتاب کے ذریعے ملتی تھی جسے رسول ان تک پہنچاتا تھا۔ خدا کی آخری مکمل اور محفوظ کتاب قرآن مجید ہے جس میں تمام اقوام عالم کے لئے ہدایت موجود ہے۔ يَهْدِي بِهِ اللَّهُ مَنِ اتَّبَعَ رِضْوَانَهُ سُبُلَ السَّلَامِ وَ يَخْرِجُهُمْ مِنَ الظُّلُمَاتِ إِلَى النُّورِ بِإِذْنِهِ وَيَهْدِيهِمْ إِلَى صِرَاطٍ مُسْتَقِيمٍ [5:16] خدا اپنی کتاب (قرآن مجید) کے ذریعے لوگوں کو ہدایت دیتا ہے اور انہیں تاریکیوں سے نکال کر روشنی کی طرف لے آتا ہے۔ خدا اس طرح اپنا ضابطہ ہدایت لوگوں تک پہنچا دیتا اور ان سے کہہ دیتا کہ فَمَنْ اهْتَدَى فَإِنَّمَا يَهْتَدِي لِنَفْسِهِ وَمَنْ ضَلَّ فَإِنَّمَا يَضِلُّ عَلَيْهَا [10:108] جو شخص اس سے راہنمائی حاصل کر کے سیدھے راستے پر چلے گا اس کا فائدہ خود اسی کو ہوگا۔ جو اس کے باوجود غلط راستے اختیار کرے گا اس کا نقصان بھی اس کو ہوگا (نیز 39:41)۔

یہاں سے ہم نے دیکھ لیا کہ خدا انسانوں کو ہدایت کس طرح سے دیتا ہے۔ یعنی

(1) خدا رسولوں پر ہدایت بذریعہ وحی نازل کرتا تھا۔ اور

(2) رسول اسے لوگوں تک پہنچا دیتے تھے اور ان سے کہہ دیتے تھے کہ جس کا جی چاہے اسے اختیار کرے، جس کا جی چاہے

اس سے انکار کر دے۔

نبوت جسے خدا چاہتا تھا دیتا تھا

جہاں تک اس پروگرام کے پہلے حصے کا تعلق ہے — یعنی رسول کو بذریعہ وحی ہدایت ملنے کا تعلق، اس میں اس شخص کے جسے وحی دی جاتی تھی (یعنی رسول کے) اختیار و ارادہ کا کوئی دخل نہیں ہوتا تھا۔ خدا اپنی مشیت کے پروگرام کے مطابق، ایک برگزیدہ ہستی کو اس مقصد کے لئے منتخب اور مختص کر لیتا تھا۔ وَاللّٰهُ يَخْتَصُّ بِرَحْمَتِهِ مَنْ يَّشَاءُ [2:105] اللہ اپنی مشیت کے مطابق جسے چاہتا اس منصب جلیلہ کے لئے مختص کر لیتا (نیز 3:73)۔ اَللّٰهُ اَعْلَمُ حَيْثُ يَّجْعَلُ رِسَالَتَهُ [6:124] خدا ہی بہتر جانتا تھا کہ وہ تاج رسالت کس کے سر پر رکھے گا۔ اس میں اس ہونے والے رسول کی سعی و کوشش کا کوئی دخل نہیں ہوتا تھا۔ نبوت وہی شے تھی، اکتسابی نہیں۔ یہ مشیت خداوندی کے مطابق جسے ملتی تھی احساناً ملتی تھی نہ کہ معاوضہ۔ وَلٰكِنَّ اللّٰهَ يَمُنُّ عَلَىٰ مَنْ يَّشَاءُ مِنْ عِبَادِهِ [14:11] خدا اپنی مشیت کے مطابق جسے مناسب سمجھتا تھا اسے احساناً عطا کر دیتا تھا حتیٰ کہ جس ممتاز ہستی کے سپرد یہ ذمہ داری کی جانے والی ہوتی تھی، اسے اس کا علم و ادراک تک نہیں ہوتا تھا کہ اس کے لئے اس کا انتخاب ہونے والا ہے۔ نہ ہی وہ اس سے پہلے وحی اور نبوت کی کُنہ و ماہیت سے واقف ہوتا تھا۔ قرآن کریم میں خود رسول اللہ کے متعلق یہی کہا گیا ہے (دیکھئے 42:52¹)۔

اس طرح خدا کی طرف سے انسانوں کو ہدایت ملتی ہے

ان تصریحات سے واضح ہے کہ جہاں تک حضرات انبیائے کرام کا خدا سے ہدایت پانے کا تعلق ہے، اس کے متعلق یہ کہنا بالکل صحیح اور نبی برحقیقت ہے کہ خدا جسے چاہتا اسے ہدایت دے دیتا اور جسے خدا کی طرف یہ ہدایت نہ ملتی اس کے لئے قطعاً ممکن نہ تھا کہ وہ کہیں اور سے اسے حاصل کر لیتا۔ یہی وہ مقام ہے جہاں ایک نبی اس کا اعلان کرتا تھا لَئِنْ لَّمْ يَهْتَدِىْ رُبِّيْ لَا كُوْنُ مِنْ الْقَوْمِ الضّٰلِّيْنَ [6:81; 6:77] اگر میرا رب مجھے ہدایت نہ دیتا تو میں بھی انہی میں سے ہوتا جو غلط راستوں پر چلتے رہتے ہیں۔ اور جب نبی بھی اس کا اعتراف و اعلان کرتا تھا تو دوسرے انسان ایسا کیوں نہیں کہیں گے۔ انہیں بھی یونہی کہنا پڑے گا کہ وَمَا كُنَّا لِنَهْتَدِيَ لَوْلَا اَنْ هَدٰنَا اللّٰهُ اِذْ خَرْنَا عَلَيْنَا فَاَوْفٰى سُبْحٰنَ رَّبِّنَا اَنْ نَّكُوْنَا مِنَ الْغٰفِلِيْنَ [7:178] ہدایت کیسے دی ہے اس کی وضاحت اگلے چار لفظوں نے یوں کر دی کہ لَقَدْ جَاۤءَتْ رُسُلًا بِالْحَقِّ [7:43] خدا کے رسول (پیغمبر) حق کو لے کر ہمارے پاس آگئے اور یوں خدا کی ہدایت ہم تک پہنچ گئی۔ یعنی اگر خدا کی وحی انسانوں تک نہ پہنچتی تو وہ تاریکیوں میں بھٹکتے پھرتے اور انہیں معلوم ہی نہ ہو سکتا کہ منزل مقصود تک پہنچنے کا سیدھا راستہ کون سا ہے۔ مَنْ يَّهْتَدِ اللّٰهُ فَهُوَ الْمُهْتَدِىْ [7:178] سیدھے راستے پر چلنے والا وہی ہے جو خدا کی عطا کردہ راہنمائی کے اتباع میں سفر حیات طے کرتا ہے یعنی

1. نبوت خاصہ وہی ہے اور کسی کو اس کے کسب و ہنر کی بدولت نہیں ملتی۔ جو لوگ یہ سمجھتے اور کہتے ہیں کہ انسان اپنی ریاضت اور اطاعت سے منزل بہ منزل درجہ نبوت تک پہنچ سکتا ہے وہ نبوت کی کُنہ و حقیقت سے بے خبر ہیں۔ تفصیل ان امور کی میری کتاب ”ابلیس و آدم“ میں ملے گی۔

اس کتاب کی پیروی کرتا ہے۔ دیکھے سورہ زمر میں اس حقیقت کو کیسے واضح انداز میں بیان کیا گیا ہے۔ پہلے کہا کہ اللہ تبارک و تعالیٰ نے ایک کتاب نازل کی جس میں ایسی باتیں ہیں جن سے اچھی باتیں اور کہیں نہیں مل سکتیں۔ اس کے بعد ہے ذلک ہدی اللہ یهدی بہ من یشاء یہ ہے خدا کی وہ ہدایت جس سے وہ ہر اس شخص کو جو ایسا کرنا چاہے سیدھا راستہ دکھا دیتا ہے۔ وَمَنْ يُضِلِلِ اللَّهُ فَمَا لَهُ مِنْ هَادٍ [39:23] جو شخص اپنے آپ کو اس راہنمائی سے محروم کر لے اُسے دنیا میں کوئی بھی صحیح راستہ نہیں دیکھا سکتا۔ وحی کا بدل کچھ اور ہو ہی نہیں سکتا۔ یہ ہے صحیح مفہوم یہ کہنے کا کہ جسے خدا کی طرف سے راہنمائی مل جائے وہ کبھی گمراہ نہیں ہو سکتا۔ اور جو اس ہدایت کے بجائے کوئی اور راستے اختیار کر لے تو وہ کبھی منزل مقصود تک نہیں پہنچ سکتا۔ خدا کی یہ راہنمائی اس کی کتاب میں درج ہوتی ہے۔ اب سوال یہ پیدا ہوتا ہے کہ اس کتاب سے یہ راہنمائی ملتی کسے ہے اور اس سے محروم کون رہتے ہیں۔ ان امور کو اچھی طرح سے سمجھ لینا چاہئے۔

ہدایت کون لوگ حاصل کر سکتے ہیں

ہم پہلے دیکھ چکے ہیں کہ اشیائے کائنات کو مجبور پیدا کیا گیا ہے۔ یعنی یہ ان کے اختیار ہی میں نہیں کہ جس راہ پر چلنے کی ہدایت انہیں دی گئی ہے وہ اسے چھوڑ کر کوئی اور راہ اختیار کر لیں لیکن انسان کو اس بات کا اختیار دیا گیا ہے کہ وہ چاہے تو ہدایت خداوندی کے مطابق سفر زندگی طے کرے اور چاہے اس سے انحراف کر کے اپنے لئے دوسری راہیں تلاش کر لے۔ اُسے خدا کی طرف سے ضابطہ ہدایت دے دیا گیا اور اس سے کہہ دیا کہ وہ عقل و فکر اور علم و بصیرت کی رُو سے اُس پر غور کرے۔ اگر اس کا قلب و دماغ مطمئن ہو کہ وہ ہدایت حقیقت اور صداقت پر مبنی ہے تو اسے اپنے لئے بطور ضابطہ حیات منتخب کر لے۔ اسے ایمان کہتے ہیں۔ لہذا خدا کی کتاب سے ہدایت حاصل کرنے کے لئے اولین شرط یہ ہے کہ انسان اس کی صداقت پر علی وجہ البصیرت ایمان لائے۔ جو شخص اس ضابطہ کو سچا ہی نہیں مانتا وہ اس سے مستفید کیسے ہو سکتا ہے۔

هُدًى لِّلْمُتَّقِينَ پَرَايِكَ اعْتِرَاضِ

اس ضابطہ حیات کو بطور قدیل راہ اپنے سامنے رکھنے کے بعد انسان سفر حیات شروع کرے۔ اب یہ شیخ ہدایت اسے زندگی کے ہر دوراے پر بتاتی جائے گی کہ اسے کس طرح مڑنا چاہئے۔ یہ اس کے سامنے سُشاد کی راہیں کھلتی جائے گی۔ یہ مطلب ہوگا ایمان کے بعد کتاب اللہ سے ہدایت (راہنمائی) حاصل کرنے کا۔ اسی لئے ایمان کے ساتھ اعمال صالح کرنے والوں کے متعلق کہا ہے کہ يَهْدِيهِمْ رَبُّهُمْ بِإِيمَانِهِمْ [10:9] ان کا رب ان کے ایمان کی وجہ سے ان کے سامنے زندگی کی راہیں کشادہ کئے چلا جاتا ہے۔ اس حقیقت کا اعلان سورہ فاتحہ کے بعد قرآن کریم کی ابتدا میں ان الفاظ میں کر دیا گیا کہ

ذَلِكَ الْكِتَابُ لَا رَيْبَ فِيهِ هُدًى لِّلْمُتَّقِينَ [2:2] یہ وہ کتاب ہے جس میں کسی قسم کا شک و اضطراب نہیں۔ یہ متقین کے لئے راہنمائی کا کام دیتی ہے۔ یہاں عام طور پر کہا جاتا ہے کہ جو لوگ پہلے ہی متقی ہیں انہیں ہدایت کی کیا ضرورت ہے۔ وہ تو پہلے ہی ہدایت پر ہیں اسی لئے وہ متقی ہیں۔ یہ اعتراض متقی کا قرآنی مفہوم سامنے نہ ہونے کی وجہ سے پیدا ہوتا ہے۔

متقی کے معنی

جو شخص دنیا میں آیا ہے اسے سفرِ حیات بہر حال طے کرنا ہے۔ بعض لوگ اس سفر کو یوں طے کرتے ہیں کہ نہ کوئی متعین منزل سامنے ہے نہ مقصود پیش نظر۔ انفرادی مفاد کی کشمکش انہیں آگے سے کھینچ رہی ہوتی ہے اور پست جذبات کی قوتِ محرکہ پیچھے سے دھکیل رہی۔ اس طرح وہ آنکھیں بند کئے یوں چلے جاتے ہیں کہ نہ انہیں اس کا خیال رہتا ہے کہ راستہ ہموار ہے یا ناہموار نہ اس کی فکر کہ آگے گڑھا ہے یا کنواں۔ دوسرے لوگ اس سفر کو یوں طے کرتے ہیں کہ ایک متعین منزل سامنے ہے اور ان کا ہر قدم اس کی طرف اٹھتا ہے اور وہ چاہتے ہیں کہ راستے کی خطرناک گھاٹیوں سے بچ کر چلیں۔ جو اس طرح راستہ طے کرنے کے آرزو مند ہوں انہیں مُتَّقِينَ کہا جاتا ہے۔ ظاہر ہے کہ راہنمائی کی ضرورت انہی لوگوں کو ہوگی کہ اول الذکر کو۔ لہذا هُدًى لِّلْمُتَّقِينَ کے معنی یہ ہیں کہ یہ ضابطہ ہدایت ان لوگوں کی راہنمائی کرتا ہے جو راستے کی خطرناک گھاٹیوں اور پُر خار وادیوں سے بچ کر چلنا چاہیں۔

تقریبات بالا سے واضح ہے کہ جو لوگ ضابطہ خداوندی کی صداقت پر علیٰ وجہ البصیرت ایمان لائیں اور زندگی کے پُراز خطرات راستے کو محفوظ طریق پر طے کرنا چاہیں اس کتاب سے انہیں راہنمائی ملتی ہے۔ اس حقیقت کو قرآن کریم کے متعدد مقامات میں دہرایا گیا ہے، کیونکہ یہ راہنمائی حاصل کرنے کی بنیادی شرائط ہیں۔ سورہ انعام میں ہے کہ جو لوگ ایمان لائیں اور اپنے ایمان کو ظلم کے ساتھ ملوث نہ ہونے دیں تو انہیں راہنمائی مل جاتی ہے (6:83)۔ سورہ توبہ میں ہے کہ کسی قوم میں پیدا ہو کر اس کے ہاں کی مروجہ رسوم کو تقلیداً ادا کئے جانے سے (جنہیں وہ قوم ’’نیک کام‘‘ شمار کرتی ہو) ہدایت نہیں مل جاتی۔ ہدایت اسے مل سکتی ہے جو خود ایمان لائے اور پھر ایسے کام کرے جنہیں یہ ضابطہ ہدایت ’’نیک‘‘ قرار دے (9:19-20)۔ سورہ بقرہ میں ہے کہ خدا کی کتاب سے ہدایت اس طرح ملتی ہے کہ جہاں کوئی اختلافی امور سامنے آئیں وہاں یہ معلوم ہو جاتا ہے کہ ان میں صحیح بات کون سی ہے۔ ظاہر ہے کہ یہ بہت بڑی بات ہے (2:213)۔ اسی سورت میں ذرا آگے چل کر کہا ہے کہ زندگی کے راستے میں جہاں تاریکی آجائے یہ کتاب وہاں قندیلِ راہ بن کر چلنے والوں کو محفوظ و مصون آگے لے جاتی ہے (2:257)۔ اور دوسری جگہ ہے کہ جو لوگ مشکلات کا مقابلہ نہایت ثبات و استقامت سے کرتے ہیں انہیں آگے بڑھنے کے لئے راہنمائی ملتی ہے (2:156)۔ استقامت کے معنی یہ ہیں کہ راستے کی صعوبات خواہ کتنی ہی صبر آزما اور ہمت طلب کیوں نہ ہوں انسان صحیح راہ کو کبھی نہ چھوڑے۔ اسے قرآن کی اصطلاح میں وَاعْتَصِمُوا بِحَبْلِ اللَّهِ (خدا کی رسی کو مضبوطی سے تھامے

رکھنا) کہتے ہیں (3:101; 3:102; 4:175)۔ دوسرے الفاظ میں یوں کہئے کہ حالات خواہ کتنے ہی نامساعد کیوں نہ ہوں، قوانینِ خداوندی کی اطاعت سے اعراض نہ برتا جائے۔ اس طرح انسان کے سامنے کشادگی راہیں کھلتی چلی جائیں گی (4:66-68)۔

تصریحات بالا سے واضح ہے کہ ہدایت انسان کی اپنی جدوجہد سے حاصل ہوتی ہے۔ اس حقیقت کبریٰ کو سورہ عنکبوت میں چار لفظوں میں سمٹا کر رکھ دیا گیا ہے جب کہا کہ

وَالَّذِينَ جَاهَدُوا فِينَا لَنَهْدِيَهُمْ صُبُلَنَا [29:69]

جو لوگ ہمارے باب میں جدوجہد کرتے ہیں ہم ان کے سامنے زندگی کی راہیں کشادہ کئے جاتے ہیں۔

اور

وَيُزِيدُ اللَّهُ الَّذِينَ اهْتَدَوْا هُدًى [19:76]

جو صحیح راستے پر چلتے ہیں ان کے لئے راستے اور کشادہ ہوتے جاتے ہیں۔

ہم سمجھتے ہیں کہ اس کے بعد اس ضمن میں کچھ اور کہنے کی ضرورت باقی نہیں رہتی۔

(2) کون لوگ ہدایت حاصل نہیں کر سکتے

خدا نے انسان کو پیدا کیا۔ اس کے لئے منزل کا تعین کر دیا اور اس تک پہنچنے کے راستے کی نشاندہی کر دی۔ اس راستے پر جہاں جہاں دورا ہوا آیا وہاں سائن پوسٹ لگا دیا کہ یہ راستہ کس طرف جاتا ہے اور دوسرا راستہ کون سی سمت کو۔ اگر کوئی شخص ان سائن پوسٹس کی طرف دیکھے ہی نہیں اور اگر انہیں پڑھے بھی تو ان سے بے رخی برت کر جدھر جی چاہے چل پڑے تو ظاہر ہے کہ ایسے شخص کو صحیح راستے کی طرف راہنمائی نہیں مل سکتی۔ اس حقیقت کو قرآن کریم نے متعدد مقامات پر واضح کر دیا ہے۔ (مثلاً)

جو آنکھیں بند کر کے چلیں

(1) سورہ یونس میں ہے أَفَأَنْتَ تَهْدِي الْعُمْىَ وَ لَوْ كَانُوا لَا يُبْصِرُونَ [10:43] اے رسول! کیا آپ ایسے شخص کی راہنمائی کر سکتے ہیں جو جان بوجھ کر آنکھیں بند کر کے اندھا بن جائے؟ دوسری جگہ ہے کہ ”اے رسول! آپ نہ مردے کو سنا سکتے ہیں اور نہ ہی ایسے بہرے کو جسے تو آپ بلائیں اور وہ پیٹھ پھیر کر چل دے۔ نہ ہی آپ اندھے کو راستہ دکھا سکتے ہیں۔ آپ تو اسے ہی سنا سکتے ہیں جو آپ کی دعوت کو سچا سمجھے اور اس کے سامنے سر تسلیم خم کرنے کو تیار ہو (27:80-81); (30:52-53)۔ دوسرے مقام پر ہے کہ جو لوگ اپنے کانوں میں ڈاٹ لگا کر بہرے بن جائیں انہیں کس طرح بات سنائی جاسکتی ہے (31:7)۔

سورہ فاطر میں ہے نہ اندھا اور آنکھوں والا برابر ہو سکتے ہیں اور نہ ہی تاریکی اور روشنی نہ سایا اور دھوپ ایک جیسے ہو سکتے ہیں اور نہ ہی زندہ اور مردہ۔ اسے رسول! آپ مُردوں کو قبر میں کچھ نہیں سنا سکتے۔ سنایا تو اسے ہی جاسکتا ہے جو سننا چاہے۔ (35:19-22)۔

(2) سورہ نحل میں ہے اِنْ تَحْرَضْ عَلٰی هٰذِهِمْ فَاِنَّ اللّٰهَ لَا يَهْدِيْ مَنْ يُّضِلُّ [16:37] اے رسول! تیری لاکھ خواہش ہو لیکن یہ لوگ صحیح راستہ اختیار نہیں کریں گے۔ جو شخص خود ہی غلط راستے پر چلنا چاہے اسے خدا کس طرح صحیح راستے پر لے آئے؟ دوسری جگہ ہے کہ جو لوگ اس ضابطہ خداوندی کو سچا ہی نہ سمجھیں انہیں خدا کس طرح سیدھا راستہ دکھادے (16:104)۔

جو اپنے جذبات کو معبود بنا لیں

جو خود بھی اس ضابطہ کی صداقت سے انکار کریں اور دوسروں کو بھی اس طرف آنے سے روکیں (4:167)۔

(3) جیسا کہ پہلے تفصیل سے بتایا جا چکا ہے خدا نے انسان کو جس قدر قوتیں اور صلاحیتیں عطا کی ہیں اس میں جس قدر جذبات پیدا کئے ہیں یہ نہ فی ذاتہ شر ہیں نہ خیر۔ یہ تو محض قوتیں ہیں ان کا استعمال انہیں شریا خیر بنا دیتا ہے۔ اگر قوت، مظلوم کا گلا گھونٹنے کے لئے استعمال کی جائے تو وہ شر ہے۔ اگر اسے ظالم کی کلائی، مروڑنے کے لئے صرف میں لایا جائے تو وہ خیر ہے۔ اگر انسانی جذبات کو مستقل اقدار کی حدود کے اندر رکھا جائے تو اس کا نتیجہ تعمیر ہوتا ہے۔ اگر انہیں سرکش و بے باک چھوڑ دیا جائے وہ تباہی پیدا کرتے ہیں۔ سورہ قصص میں ہے کہ ”اے رسول! اگر یہ لوگ تیری دعوت پر لبیک نہیں کہتے تو یہ اس لئے ہے کہ یہ اپنے پست جذبات کے پیچھے چلنا چاہتے ہیں۔ تم سوچو کہ اس شخص سے زیادہ راہ گم کردہ کون ہو سکتا ہے جو خدائی راہنمائی کے بغیر اپنے جذبات کا اتباع کرتا جائے۔ ظالمین خدا کی راہنمائی سے کس طرح مستفید ہو سکتے ہیں (28:50)؛ (30:29)۔“

اندھی تقلید کرنے والے

(4) یہ تو وہ لوگ ہیں جو اپنے جذبات کا اتباع کئے چلے جاتے ہیں۔ لیکن بعض لوگوں (بلکہ نوع انسان کی اکثریت) کا یہ عالم ہے کہ وہ بلا سوچے سمجھے آنکھیں بند کئے دوسروں کے پیچھے پیچھے چلے جاتے ہیں۔ اب سوچو کہ اگر اگلا آدمی غلط راستے پر چل رہا ہو تو اس کے مقلد (پیچھے چلنے والے) کس طرح سیدھے راستے پر چل سکیں گے۔ یہ بدترین قسم کی گمراہی ہے۔ سورہ انعام میں ہے کہ اگر تم اس قسم کے انبوه کا اتباع کرو گے تو وہ تمہیں خدا کے راستے سے گمراہ کر دیں گے۔ یہ خود بھی گمراہ ہوتے ہیں اور دوسروں کو بھی گمراہ کرتے ہیں (5:77; 6:120; 6:117)۔ جب تک یہ لوگ اس اندھی تقلید کی روش کو چھوڑ کر عقل و فکر سے کام نہیں لیں گے غلط اور صحیح راستے میں تمیز نہیں کر سکیں گے۔

مُشْرک

(5) جن لوگوں کی روش یہ ہو کہ کبھی خدا کے تجویز کردہ راستے پر چل پڑیں اور کبھی کسی اور کے بتائے ہوئے راستے پر وہ منزل مقصود تک کس طرح پہنچ سکتے ہیں۔ اس روش کو قرآن کی اصطلاح میں شرک کہتے ہیں اور اس کا نتیجہ صَلآٰءُ بَعِيْدًا [4:116] یعنی ایسا شخص اپنی منزل مقصود سے بہت دُور چلا جاتا ہے۔

ایمان کا عملی مفہوم یہ ہے کہ انسان اپنے تمام معاملات کے فیصلے خدا کی کتاب کے مطابق کرے یا کرائے۔ لیکن اگر کیفیت یہ ہو کہ زبان سے ایمان کا اقرار کیا جائے اور اپنے معاملات کے فیصلے غیر خداوندی (طاغوتی) ضوابط کی رُو سے کئے جائیں تو اس سے بھی انسان صحیح منزل تک نہیں پہنچ سکتا (4:60)۔

مُناْفِق

(6) کسی راستے کے متعلق یہ یقین کامل کہ وہ اسے منزل مقصود تک ضرور پہنچا دے گا ایمان کہلاتا ہے۔ لیکن ایک شخص جسے راستے کی صحت پر یقین تو نہ ہو لیکن کسی خاص مصلحت کے تابع وہ ان لوگوں کے ساتھ ہو لے جو صحیح راستے پر چل رہے ہوں اور ہر قدم پر کوشش یہ کرے کہ جو یہی موقع ملے وہ کسی دوسری سمت کی طرف نکل جائے، تو ایسا شخص منزل مقصود تک خاک پہنچے گا؟ قرآن کی اصطلاح میں اُسے منافق کہتے ہیں۔ ان کے متعلق کہا گیا ہے کہ یہ کبھی راہِ راست پر نہیں آسکتے (4:142-143)۔

مُناْفِق

(7) ہر پھل کے اوپر ایک چھلکا ہوتا ہے جس کے اندر رہتے ہوئے وہ نشوونما پاتا اور پختگی تک پہنچتا ہے۔ اسے اس کا (PATTERN) کہہ لیجئے۔ جو پھل اپنے اس چھلکے سے باہر نکل جاتا ہے وہ پختگی تک نہیں پہنچ سکتا، گل سڑ جاتا ہے۔ پھل کا اس طرح اپنے قالب سے باہر نکل جانا فسق کہلاتا ہے اور ایسا کرنے والا فسق۔ ان کے متعلق کہا ہے کہ خدائی راہنمائی انہیں کچھ فائدہ نہیں دیتی وَاللّٰهُ لَا يَهْدِي الْقَوْمَ الْفٰسِقِيْنَ [5:108]۔ اسے قرآن مجید نے متعدد مقامات پر دُہرایا ہے (مثلاً 2:26; 9:24)۔ سورہ صف میں ہے کہ فَكَلِمًا زَاغُوْا اَزَاغَ اللّٰهُ فُلُوْا بِهٖمْ جب یہ لوگ صحیح قالب کو چھوڑ کر ایک طرف کو نکل جاتے ہیں، تو خدا کا قانون مکافات ان کے دلوں کا رُخ بھی اُسی طرف کو کر دیتا ہے اور اس کے بعد ہے وَاللّٰهُ لَا يَهْدِي الْقَوْمَ الْفٰسِقِيْنَ [61:5]۔

ظالمین

(8) کسی پروگرام کی کامیابی کے لئے ضروری ہے کہ اس میں ہر شے کو اس کے مقام پر رکھا جائے۔ اگر کسی شے کو اس مقام پر نہ رکھا جائے جس پر اسے ہونا چاہئے، تو اُسے ظلم کہا جاتا ہے اور ظاہر ہے کہ جس پروگرام میں یہ کیفیت ہو جائے وہ کبھی پروان نہیں چڑھ سکتا۔ اس لئے خدا نے واضح کر دیا ہے کہ وَاللّٰهُ لَا يَهْدِي الْقَوْمَ الظّٰلِمِيْنَ [2:258] ظالمین کے سامنے کشادگی راہیں وا

نہیں ہوتیں۔ اس حقیقت کا اعادہ قرآن کریم کے بے شمار مقامات میں کیا گیا ہے۔
 آخر میں ہم قرآن کریم کی اس آیہ جلیلہ کو سامنے لاتے ہیں جس میں واضح طور پر کہا گیا ہے کہ خدا کے ہدایت نہیں دیتا۔
 كَيْفَ يَهْدِي اللَّهُ قَوْمًا كَفَرُوا بَعْدَ إِيمَانِهِمْ وَشَهِدُوا أَنَّ الرَّسُولَ حَقٌّ وَجَاءَهُمُ الْبَيِّنَاتُ وَاللَّهُ لَا يَهْدِي الْقَوْمَ
 الظَّالِمِينَ [3:86]

(بھلا سوچو کہ) خدا اس قوم کو کس طرح ہدایت دے دے گا جو ایمان لانے کے بعد پھر کفر کی روش اختیار کر لے۔
 درآں حالیکہ اس نے اپنی آنکھوں سے مشاہدہ کر لیا تھا کہ اس کا رسول، حق پر ہے اور ان کی طرف خدا کی کھلی کھلی تعلیم آگئی
 تھی۔ یاد رکھو! خدا اس قسم کی ظالم قوم کی راہنمائی صحیح منزل کی طرف کبھی نہیں کیا کرتا۔
 اس ضمن میں اس سے زیادہ اور کیا کہا جائے کہ — ارے دل! یہ تو اپنی داستان معلوم ہوتی ہے۔
 واضح رہے کہ جب خدا یہ کہتا ہے کہ ایسی قوم کو کس طرح ہدایت مل سکتی ہے تو اس کا مطلب یہ نہیں ہوتا کہ وہ قوم ابدی طور
 پر (ہمیشہ کے لئے) راندہ درگاہ ہوگئی ہے۔ اب وہ کبھی راہ راست پر آ نہیں سکتی۔ نہیں، اس سے یہ مطلب نہیں ہوتا۔ اس سے
 مطلب یہ ہوتا ہے کہ جب تک وہ قوم اپنی موجودہ روش پر چلتی رہے گی اور اس روش کو صحیح سمجھتی رہے گی، اس وقت تک وہ راہ
 راست پر نہیں آسکے گی۔ جس وقت بھی اس نے سوچنا شروع کر دیا کہ جس راستے پر وہ چل رہی ہے، وہ اسے تباہیوں کے غار
 میں دھکیل دے گا، اس میں صحیح راستے کی طرف مڑنے کا امکان روشن ہو جائے گا۔ یہی وجہ ہے جو رسول اللہ سے کہا گیا کہ
 اگر چہ دنیاوی مفاد کی چمک نے ان لوگوں کی آنکھوں کو خیرہ کر دیا ہے اور وہ غلط راستے پر اندھا دھند چلے جا رہے ہیں، لیکن
 ذَكَرْتُمْ أَن يُسْئَلُ نَفْسٌ بِمَا كَسَبَتْ [6:70] آپ، قرآن کے ذریعے، انہیں اس امر کی یاد دہانی کرائے جائیں کہ جس راستے پر تم
 چل رہے ہو وہ تمہیں تباہیوں کی طرف لے جائے گا، تاکہ کوئی شخص، اپنی غلط روش کی بنا پر اس لئے تباہ نہ ہو جائے کہ اسے صحیح
 راستہ کی طرف دعوت دینے والا کوئی نہ تھا۔ ہدایت اور ضلالت کے سلسلہ میں یہ آیت بڑی واضح ہے۔
 اب ہم آگے بڑھتے ہیں اور ایک اور اہم عنوان کی طرف آتے ہیں۔

3- خَتَمَ اللَّهُ عَلَى قُلُوبِهِمْ

خدا نے ان کے دلوں پر مہر لگا دی

یہ اور اسی قسم کی دیگر آیات کا صحیح مفہوم سمجھنے کے لئے، حسب ذیل امور کا پیش نظر رکھنا ضروری ہے۔
 (1) ہدایت حاصل کرنے (خدائی راہنمائی سے مستفید ہونے) کے لئے ضروری ہے کہ انسان، پیش نظر معاملات پر
 ٹھنڈے دل سے غور کرے۔ حقائق کو عقل و بصیرت کی رو سے سمجھنے کی کوشش کرے۔ موافق اور مخالف دلائل کے وزن کا صحیح صحیح
 اندازہ کرے۔ آنکھوں پر سے پٹی اتار کر دیکھے کہ جس راستے پر وہ چلا جا رہا ہے، وہ اسے کس منزل کی طرف لے جا رہا ہے۔

ایسے شخص کے لئے تو اس کا امکان ہو سکتا ہے کہ وہ غلط راستہ چھوڑ کر صحیح راہ اختیار کر لے۔ لیکن جو شخص عقل و فکر سے کام ہی نہ لینا چاہے، آنکھیں بند کئے اپنے راستے پر اندھا دھند چلا جائے، جو شخص اس سے کہے کہ یہ راہ غلط ہے، یا تو اس کی بات ہی نہ سنے، سنی کو ان ٹٹی کر دے یا اسے نخوت و تکبر سے جھٹک دے تو ایسے شخص کو نہ تو خدا کی ہدایت کچھ فائدہ دے سکتی ہے اور نہ ہی اس ہدایت کی طرف دعوت دینے والے کی آواز اس کے لئے سُود مند ہو سکتی ہے۔ صحیح مشورہ سے مستفید ہونے کے لئے دل کی آمادگی (RECEPTIVE MIND) بنیادی شرط ہے۔

(2) ”جو شخص اپنی آنکھیں بند کر لے اس کے سامنے تاریکی چھا جاتی ہے“۔ قرآن کریم اس حقیقت کو بیان کرنے کے لئے مختلف انداز اختیار کرتا ہے۔ کبھی وہ کہتا ہے کہ جو اس طرح آنکھیں بند کر لے وہ اندھا ہو جاتا ہے اور کبھی کہتا ہے کہ جو یوں آنکھیں بند کر لے خدا سے اندھا کر دیتا ہے۔ اور کبھی یوں کہ جسے خدا اس طرح اندھا کر دے اسے کون روشنی دے سکتا ہے۔ حقیقت ایک ہی ہے اس کے اظہار کے مختلف انداز ہیں (تفصیل اس اجمال کی پہلے بھی گزر چکی ہے)۔ یعنی ہر نتیجہ ہوتا تو ہے انسان کے اپنے اعمال کا، لیکن چونکہ ہر عمل کا نتیجہ خدا کے قانونِ مکافات کی رو سے مرتب ہوتا ہے اس لئے خدا سے اپنی طرف منسوب کر لیتا ہے۔ کبھی کہا جاتا ہے کہ جو شخص آگ میں انگلی ڈال دے اس کی انگلی جل جاتی ہے۔ کبھی یوں کہ آگ اس کی انگلی جلا دیتی ہے۔ کبھی یوں کہ ایسا شخص اپنی انگلی آپ جلا لیتا ہے اور کبھی یوں کہ خدا اس کی انگلی جلا دیتا ہے۔ جہاں اس (آخری) انداز کے مطابق بات کی گئی ہو وہاں اس کا مفہوم یہ سمجھنا چاہئے کہ خدا (کا قانونِ مکافات) ایسا کر دیتا ہے۔ اس سے بات واضح ہو جائے گی اور کوئی الجھن باقی نہیں رہے گی۔

اس تمہیدی وضاحت کے بعد وہ آیات لیجئے جن میں کہا گیا ہے کہ خَتَمَ اللَّهُ عَلَى قُلُوبِهِمْ (خدا ان کے دلوں پر مہر لگا دیتا ہے) یا اس جیسی دیگر آیات۔

کافروں کے دلوں پر مہر ہیں!

(1) سورہ بقرہ کی ابتدائی آیات میں ہے إِنَّ الَّذِينَ كَفَرُوا سَاءَ عَلَيْهِمْ أَنذَرْتَهُمْ أَمْ لَمْ تُنذِرْهُمْ لَا يُؤْمِنُونَ — اس کا ترجمہ کیا جاتا ہے، جو لوگ کافر ہیں ان کے لئے برابر ہے خواہ آپ انہیں ڈرائیں یا نہ ڈرائیں وہ ایمان نہیں لائیں گے۔ اس لئے کہ خَتَمَ اللَّهُ عَلَى قُلُوبِهِمْ وَعَلَى سَمْعِهِمْ وَعَلَى أَبْصَارِهِمْ غِشَاوَةٌ وَ لَهُمْ عَذَابٌ عَظِيمٌ [2:7] خدا نے ان کے دلوں پر اور ان کے کانوں پر مہر لگا دی ہیں اور ان کی آنکھوں پر پردے پڑے ہیں اور ان کے لئے بہت بڑا عذاب ہے۔ اس ترجمہ سے ذہنوں میں جو شکوک اُبھرتے ہیں وہ ظاہر ہیں۔ لیکن یہ اُسی قسم کے شکوک ہیں جو ہُدَى لِلْمُتَّقِينَ کے غلط مفہوم سے دل میں پیدا ہوتے ہیں اور جن کی وضاحت سابقہ عنوان میں کی جا چکی ہے۔ وہاں یہ اعتراض کیا جاتا ہے کہ جو پہلے ہی متقی ہیں انہیں

ہدایت کی کیا ضرورت ہے اور اگر یہ کتاب صرف متقیوں کو راہنمائی دیتی ہے تو غیر متقی کہاں سے ہدایت حاصل کریں؟ اور زیر نظر آیت سے متعلق کہا جاتا ہے کہ اگر غیر مسلموں کے لئے برابر ہے خواہ انہیں تبلیغ کی جائے یا نہ کی جائے، تو پھر تبلیغ فائدہ کن لوگوں کو دے گی؟ اور غیر مسلم اس لئے ہدایت نہیں حاصل کر سکیں گے کہ خدا نے ان کے دلوں پر اور کانوں پر ٹھہریں لگا دی ہیں اور ان کی آنکھوں پر پردے ڈال دیئے ہیں۔ یعنی خدا نے ان کی دیکھنے بھالنے، سوچنے سمجھنے کی صلاحیتیں سلب کر لی ہیں اور جب حقیقت یہ ہے تو پھر ان کا کیا قصور ہے جو وہ راہ راست پر نہیں آتے۔ لیکن اس کے ساتھ ہی یہ بھی کہہ دیا گیا ہے کہ انہیں سخت عذاب دیا جائے گا — یہ عذاب کس جرم کی پاداش میں دیا جائے گا؟ پہلے ان پر ہدایت کی راہیں بند کر دیں اور پھر انہیں اس جرم کی پاداش میں عذاب عظیم میں مبتلا کر دیا کہ تم صحیح راستے پر کیوں نہیں چلے تھے! آپ نے غور فرمایا کہ ان آیات کے غلط مفہوم سے بات کہاں سے کہاں تک پہنچ جاتی ہے۔

قرآن کریم نے اپنے آپ کو ہدایت نامہ (GUIDE BOOK) کہا ہے اور اس کے شروع ہی میں یہ بتا دیا ہے کہ اس سے کون لوگ ہدایت (راہنمائی) حاصل کر سکیں گے۔

(ا) وہ لوگ جو راستے کی پُرخطر گھاٹیوں سے محفوظ رہ کر منزل مقصود تک پہنچنا چاہیں۔ یہ لوگ، عقل و فکر سے کام لے کر اس حقیقت تک پہنچ جاتے ہیں کہ اس کتاب ہدایت میں جو کچھ کہا گیا ہے، وہ صداقت پر مبنی ہے۔ اس ”ایمان“ کے بعد وہ اس کتاب کی راہنمائی میں سفر حیات پر گامزن ہوتے ہیں اُولَئِكَ عَلَىٰ هُدًى مِّن رَّبِّهِمْ وَأُولَئِكَ هُمُ الْمُفْلِحُونَ [2:5]۔

(ب) لیکن جو لوگ شروع ہی سے یہ طے کر لیں کہ ہم نے چلنا اپنے ہی راستے پر ہے۔ کوئی لاکھ کچھ کہے، ہم نے نہ اس کی شننی ہے نہ ماننی، اسے یہ کتاب کچھ فائدہ نہیں دے سکتی۔ جو شخص آنکھیں بند کر کے چلے، اس کے لئے یکساں ہے چاہے سڑک پر بجلی کے قمتے روشن ہوں یا گھپ اندھیرا ہو۔ یہ وہ لوگ ہیں جو ”صحیح راستہ بتانے والی کتاب کو بیچ کر غلط راستے بتانے والی کتابیں خرید لیتے ہیں“ (2:16)۔ اور اس کے بعد صُمُّوْا بَنُوْا عُمًى [2:18] بہرے، گونگے، اندھے بن کر غلط راہوں پر چلے جاتے ہیں۔ اور کوئی مشفق راہنما انہیں لاکھ آوازیں دے (کہ تم غلط راستے پر جا رہے ہو) یہ مُز کر اس کی طرف دیکھتے تک نہیں فَهْمٌ لَا يَهْتَدُونَ [2:18]۔ ایسے لوگوں کی مثال، بھیڑوں کی سی ہے کہ جس طرف اگلی بھیڑ جا رہی ہے پچھلی بھیڑیں آنکھیں بند کئے اس کے پیچھے پیچھے چلتی جاتی ہیں، بغیر یہ پوچھے یا سمجھے کہ وہ کدھر جا رہی ہے اور ہم اس کے پیچھے پیچھے کیوں چل رہے ہیں۔ جب ان سے کہا جاتا ہے کہ اس کتاب ہدایت کو دیکھو، سمجھو، سوچو اور پھر راستے کا انتخاب کرو تو یہ کہہ دیتے ہیں کہ ہمیں سوچنے سمجھنے کی قطعاً ضرورت نہیں۔ بَلْ نَتَّبِعُ مَا الْآلِئْنَا عَلَيْهِ اٰبَاؤُنَا ”جس راستے پر ہمارے اسلاف (باپ، دادا) چلتے رہے ہیں ہم اسی راہ پر چلتے جائیں گے کہ یہی سلامتی کی راہ ہے“۔ قرآن کہتا ہے کہ یہ اسی راستے پر چلتے جائیں گے خواہ ان کے اسلاف، عقل و فکر سے عاری اور غلط راستے پر گامزن ہی کیوں نہ رہے ہوں (2:170)۔ ”ان کی مثال بھیڑوں کے گلے کی سی ہے کہ

چرواہا جو آوازیں دیئے جائے گا یہ اونہی ڈالے اس پر چلتے جائیں گے۔ صُمُّ بِنْتِ عُمَى قَوْمٌ لَا يَعْقِلُونَ [2:171] اندھے بہرے گونگے، عقل و فکر سے کام نہ لینے والے۔

یہ ہیں وہ لوگ جن کے دلوں پر مہریں لگ جاتی ہیں اور جن کے لئے برابر ہے چاہے انہیں راستے کے خطرات سے آگاہ کرو یا نہ کرو۔ ان کی کیفیت یہ ہے کہ وَإِنْ تَدْعُوهُمْ إِلَى الْهُدَىٰ لَا يَسْمَعُوا وَكَذَلِكَ يَنْظُرُونَ إِلَيْكَ وَهُمْ لَا يُبْصِرُونَ [7:198] تم انہیں لاکھ آوازیں دو یہ ایک نہیں سنیں گے اور اگر تمہارا ان سے کہیں آمناسا منا ہو جائے، تو ان کی کیفیت یہ ہوگی کہ یہ تک تو رہے ہوں گے تمہاری طرف، لیکن دھیان ان کا ہوگا کہیں اور۔ سوچو کہ اس قسم کی ذہنیت رکھنے والے دعوت و تبلیغ سے کچھ بھی فائدہ اٹھا سکتے ہیں؟ سَوَاءٌ عَلَيْكُمْ أَدَعَوْهُمْ أَمْ لَأَنْتُمْ صَائِمُونَ [7:193]۔

(2) ان کی حالت یہ ہے کہ ایک دفعہ جب منہ سے نہ نکل گئی، تو پھر لاکھ سرچٹو، یہ کبھی ہاں نہیں کریں گے۔ اپنی ضد پراڑے رہیں گے فَبِمَا كَانُوا لِلدُّنْيَا لَبِيسًا كَذَّبُوا بِهَا مِنْ قَبْلُ [10:74]۔ اور اس کے بعد کہا كَذَلِكَ نَطْبَعُ عَلَى قُلُوبِ الْمُعْتَدِينَ [10:74] اس طرح ہم اس قسم کے حدود فراموش لوگوں کے دلوں پر مہریں لگا دیا کرتے ہیں۔ یہ بڑے فخر سے کہتے ہیں کہ قُلُوبُنَا غُلْفٌ ہمارے دل غلافوں میں لپیٹے ہوئے ہیں۔ تمہاری باتوں کا ہم پر کوئی اثر نہیں ہو سکتا۔ بَلْ طَبَعَ اللَّهُ عَلَيْهَا بِكُفْرِهِمْ [4:155] ان کے دل غلافوں میں نہیں بلکہ ان کی اس ذہنیت کی وجہ سے خدا نے ان کے دلوں پر مہریں لگا دی ہیں، اس لئے جب تک یہ اس رُوش کو نہیں چھوڑتے ان کے صحیح راستے کی طرف آنے کا کوئی امکان نہیں۔

(3) بعض لوگوں کی کیفیت یہ ہوتی ہے کہ ان سے کوئی بات کرو تو وہ کسی دلیل اور برہان کی بنا پر اس کی مخالفت نہیں کرتے، بس بلا دلیل و حجت، یونہی مخالفت کئے چلے جاتے ہیں اور دوسرے کی ایک نہیں سنتے (الَّذِينَ يَجَادِلُونَ فِي آيَاتِ اللَّهِ بِغَيْرِ سُلْطَانٍ أَتَاهُمْ)۔ اس کے بعد ہے كَذَلِكَ يَطْبَعُ اللَّهُ عَلَى كُلِّ قَلْبٍ مُّتَكَبِّرٍ جَبَّارٍ [40:35] یہ وہ نخوت و تکبر کے پتکے ہیں جن کے دلوں پر مہریں لگ جاتی ہیں۔ تکبر کا یہ عالم کہ محفل میں بیٹھے ہیں داعی الی الخیر (صحیح راستے کی طرف دعوت دینے والا) بات سمجھا رہا ہے لیکن یہ بیٹھے کچھ اور ہی سوچ رہے ہیں۔ جب محفل برخواست ہوتی ہے اور لوگ باہر نکلتے ہیں، تو یہ دوسروں سے پوچھتے ہیں کہ یہ شخص کیا کہہ رہا تھا؟ ان کے متعلق کہا گیا ہے کہ أُولَٰئِكَ الَّذِينَ طَبَعَ اللَّهُ عَلَى قُلُوبِهِمْ یہ لوگ ہیں جن کے دلوں پر خدا مہریں لگا دیتا ہے۔ وَابْتَعُوا أَهْوَاءَهُمْ [47:16] اس لئے کہ یہ اپنے جذبات کے نشے میں بدمست، آنکھیں بند کئے چلتے رہتے ہیں۔ اور نخوت کا یہ عالم کہ جو شخص یہ کہتا ہے کہ ان کی اس روش کا نتیجہ تباہی ہوگا، اس کی ہنسی اڑاتے ہیں اور کہتے ہیں کہ إِنَّ هَذَا إِلَّا آسَاطِيرُ الْأَوَّلِينَ یہ وہی پرانے قصے کہانیاں جسے یہ بیچا دہراتا رہتا ہے۔ کہاں کا عذاب اور کیسی تباہی! یہ ہیں وہ جن کے متعلق کہا کہ وَجَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَفِي آذَانِهِمْ وَقْرًا [6:25] ان کے دلوں پر پردے پڑ جاتے ہیں کہ یہ کچھ سمجھ سوج ہی نہ سکیں اور ان کے کانوں میں ڈاٹ لگ جاتے ہیں جس سے صحیح بات ان کے کانوں کے اندر جا ہی نہیں سکتی۔ ان کی کیفیت یہ

ہوتی ہے کہ ان سے، ان کی خیر خواہی کی بات کرو تو یہ منہ موڑ کر چل دیتے ہیں اور بڑی رعونت سے کہتے ہیں کہ ہم سے یہ باتیں کرنے کا کچھ نتیجہ نہیں — قُلُوبَنَا فِي الْيَتِيمَاتِ تَدْعُونَا إِلَيْهِ وَفِي أَدَانَا وَقَدْ وَصَّيْنَا وَبَيْنَنَا وَبَيْنَكَ حِجَابٌ هَمَارے دلوں پر پردے پڑے ہوئے ہیں۔ ہمارے کانوں میں ڈاٹ لگے ہوئے ہیں۔ تمہارے اور ہمارے درمیان ایسا دبیز پردہ ہے جس کے آر پار کوئی بات نہیں جاسکتی۔ فَأَعْمَلْنَا لِمَا لَعْنَةُ لِقَاؤِنَا [41:5] تم اپنا کام کئے جاؤ، ہمیں اپنا کام کرنے دو۔ تم خواہ مخواہ ہماری ہمدردی میں کیوں گھلے جا رہے ہو۔ جب تباہی آئے گی تو ہم خود بھگت لیں گے! کہا کہ جو شخص خیر خواہی کی باتوں سے یوں اعراض برت لے بے زنجی اختیار کر لے اور اس کی قطعاً پروا نہ کرے کہ اس کے غلط اعمال کا نتیجہ کس قدر تباہ کن ہوگا، وہ راہِ راست پر کیسے آسکتا ہے۔ اس کے دل پر پردے پڑ جاتے ہیں اور اس کے کانوں میں ڈاٹ لگ جاتے ہیں (18:57)۔ یہ لوگ، حق کی دعوت کی طرف سے اعراض ہی نہیں برتتے بلکہ یہاں تک کہہ دیتے ہیں کہ یہ لوگ دھوکے باز ہیں، ان کے قریب نہ آجانا۔ كَذَلِكَ يَظْلِعُ اللَّهُ عَلَى قُلُوبِ الَّذِينَ لَا يَعْلَمُونَ [30:59] یوں ان لوگوں کے دلوں پر جو علم و عقل سے کام نہیں لیتے، خدا مہریں لگا دیتا ہے۔ اس طرح، ان لوگوں کے اور قرآن کے درمیان ایک غیر مرئی، غیر محسوس پردہ حائل ہو جاتا ہے (17:45-46)۔

منافقین کے دلوں پر مہریں

(4) یہ تو ان لوگوں کی حالت کا بیان تھا جو سرے سے صداقت کا اقرار ہی نہیں کرتے۔ ان کے علاوہ وہ لوگ بھی ہیں جو زبان سے اس کا اقرار کرتے ہیں لیکن جب اس کے مطابق کام کرنے کا وقت آتا ہے تو گریز کی راہیں تلاش کرتے ہیں (انہیں قرآن کی اصطلاح میں منافقین کہا جاتا ہے)۔ سورہ توبہ میں ہے کہ جب ان لوگوں کو میدانِ جنگ (قتال فی سبیل اللہ) کے لئے کہا جاتا ہے تو یہ عجیب بہانوں سے پیچھے رہ جانے کی اجازت طلب کرنے لگ جاتے ہیں۔ ان کے متعلق کہا کہ وَطَعَمَ اللَّهُ عَلَى قُلُوبِهِمْ فَهُمْ لَا يَعْلَمُونَ [47:20-23; 9:93; 9:86-87]۔

یاد رہے کہ یہ صرف اسلام کے صدرِ اوّل ہی کی بات نہیں کہ اُس وقت منافقین کا کوئی خاص گروہ تھا جس کی بابت یہ آیت نازل ہوئی تھیں۔ یہ ایک ابدی حقیقت کا بیان ہے۔ اور وہ یہ کہ جس دعویٰ کی صداقت کا ثبوت، انسان کی سیرت و کردار سے نہیں ملتا، وہ دعویٰ ایمان نہیں کہلا سکتا۔ زبان سے اس کا اقرار کرنے والے اور عمل سے اس کی تکذیب کرنے والے منافق ہیں، خواہ وہ کسی زمانے میں ہوں۔ یہ وہ لوگ ہیں جو ہدایتِ خداوندی کا اتباع کرنے کے بجائے اپنے جذبات کی پیروی کرتے ہیں۔ ان کے پیش نظر صرف اس دنیاوی زندگی کے مفاد ہوتے ہیں۔ آخرت پر ان کا ایمان ہوتا ہی نہیں۔ یہی وہ لوگ ہیں جن کے متعلق کہا گیا ہے کہ أَقْرَأَيْتَ مَنِ اتَّخَذَ إِلَهَهُ هَوَاهُ كَمَا تَوَنَّى ان لوگوں کی حالت پر بھی غور کیا جنہوں نے خود اپنے جذبات (پست خواہشات) ہی کو اپنا خدا بنا لیا۔ وَأَضَلَّهُ اللَّهُ عَلَىٰ عِلْمِهِ وَهُوَ يَدْعُوهُ لِيُؤْمِنَ بِهِ وَهُوَ كَاذِبٌ وَجَعَلَ عَلَىٰ بَصَرِهِ غِشْوَةً فَجَلَّ عَلَيْهِ وَجَعَلَ عَلَىٰ سَمْعِهِ وَغَشِيَتْهُ وَجَعَلَ عَلَىٰ بَصَرِهِ غِشْوَةً فَجَلَّ عَلَيْهِ وَجَعَلَ عَلَىٰ سَمْعِهِ وَغَشِيَتْهُ وَجَعَلَ عَلَىٰ بَصَرِهِ غِشْوَةً فَجَلَّ عَلَيْهِ وَجَعَلَ عَلَىٰ سَمْعِهِ وَغَشِيَتْهُ

مہر میں لگ جاتی ہیں۔ ان کی آنکھوں پر پردے پڑ جاتے ہیں۔ فَمَنْ يَهْدِيهِ مِنْ بَعْدِ اللَّهِ [45:23] کہو کہ جو شخص ہدایت خداوندی سے اس طرح منہ موڑ کر غلط راستوں پر چل نکلے اسے کون راہِ راست پر لاسکتا ہے! یہ لوگ دنیاوی زندگی کے مفادات ہی کو اپنا مطلوب و منتهی قرار دے لیتے ہیں اور مستقبل کی طرف سے یکسر آنکھیں بند کر لیتے ہیں۔ دنیاوی زندگی کے جھوٹے نگوں کی صنایع ان کی نگاہوں میں ایسی خیرگی پیدا کر دیتی ہے کہ یہ پھر کچھ دیکھ سکنے کے قابل ہی نہیں رہتے۔ یوں ان کے دلوں، کانوں اور آنکھوں پر مہریں لگ جاتی ہیں (16:106-108)۔

(5) سورہ یٰسین میں ہے لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ [36:7-10]۔

ان آیات کا ترجمہ کیا جاتا ہے۔

ان میں سے بہتوں پر خدا کی بات پوری ہو گئی، یہ کبھی ایمان نہیں لائیں گے۔ ہم نے ان کی گردنوں میں طوق ڈال رکھے ہیں اور وہ ان کی ٹھوڑیوں تک ہیں جن سے ان کے سراو پر کے اوپر اٹھے رہ جاتے ہیں۔ اور ہم نے ان کے سامنے بھی روک بنا دی ہے اور ان کے پیچھے بھی۔ اور ان کے اوپر پردہ ڈال دیا ہے۔ سو انہیں کچھ دکھائی نہیں دیتا۔ لہذا ان کے لئے برابر ہے چاہے تو ڈرائے ان کو یا نہ ڈرائے ان کو یہ کبھی ایمان نہیں لائیں گے۔

خدا کی بات پوری ہو گئی

ان آیات میں سے باقی حصہ کی وضاحت تو پہلے ہو چکی ہے، اس لئے ان کا صحیح مفہوم سمجھنے میں کوئی دشواری پیش نہیں آئے گی۔ لیکن پہلی آیت (لَقَدْ حَقَّ الْقَوْلُ عَلَىٰ أَكْثَرِهِمْ فَهُمْ لَا يُؤْمِنُونَ) کے متعلق یہ کہہ کر بہت بڑا شبہ پیدا کر دیا جاتا ہے کہ دیکھئے یہاں کہا گیا ہے کہ ان کی بابت خدا کی بات پوری ہو گئی کہ یہ ایمان نہیں لائیں گے جس کا مطلب یہ ہے کہ خدا نے ان کے متعلق (ان کے پیدا ہونے سے پہلے ہی) یہ فیصلہ کر دیا تھا کہ یہ ایمان نہیں لائیں گے لہذا وہ بات پوری ہو گئی۔ یہ ایمان نہیں لائے نہ ہی یہ ایمان لائیں گے۔ ”ایمان لانا ان کے مقدر میں ہی نہیں۔“

یہ ایسی عقیدہ جبر کا پیدا کردہ تصور ہے جس سے اس قسم کے شکوک ابھرتے ہیں، ورنہ بات بالکل واضح ہے۔ لَقَدْ حَقَّ الْقَوْلُ کے معنی یہ ہیں کہ خدا کا قانون یہ ہے کہ جو لوگ عقل و فکر سے کام نہیں لیں گے، ان پر حقیقت مشتبه رہے گی، لہذا وہ ایمان نہیں لائیں گے۔ وَيَجْعَلُ الرِّجْسَ عَلَى الَّذِينَ لَا يَعْقِلُونَ [10:100] ”جو لوگ عقل و فکر سے کام نہیں لیتے وہ التباس (CONFUSION) میں رہتے ہیں۔“ یہ لوگ عقل و فکر سے کام نہیں لے رہے، اس لئے خدا کی راہنمائی سے مستفید نہیں ہو سکتے۔ ان کی حالت، خدا کے اس قانون کی صداقت کی زندہ شہادت ہے۔ لَقَدْ حَقَّ الْقَوْلُ يَوْمَ خُذِ الْأُولَىٰ (اس کا قانون) سچا ثابت ہو کر سامنے آ جاتا ہے۔ لہذا ایسے لوگوں کو تذکیر و تنذیر کیا فائدہ دے سکتی ہے۔ إِنَّمَا تُنذِرُ مَنِ اتَّبَعَ الذِّكْرَ وَخَشِيَ الرَّحْمَنَ الْعَلِيمَ [36:11] تذکیر و تنذیر تو اسے فائدہ دے سکتی ہے جو خدا کی نصیحت (ہدایت) کی پیروی کرتا ہے اور انسانی اعمال

کے ان نادیدہ نتائج سے ڈرتا ہے جو خدا کے قانونِ مکافات کی رو سے مرتب ہوتے ہیں۔

جہنم کے لئے پیدا کیا ہے

یہی اندازِ بیان سورہ اعراف کی آیت (7:179) میں اختیار کیا گیا ہے۔ اس آیت کا پہلا حصہ یہ ہے **وَلَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنْسِ**۔ اس کا لفظی ترجمہ یہ ہوگا — یقیناً ہم نے بہت سے جن و انس¹ کو جہنم کے لئے پیدا کیا ہے۔ اس ترجمہ سے یہ خیال پیدا ہوتا ہے کہ جب خدا نے انہیں پیدا ہی جہنم کے لئے کیا ہے تو یہ اپنے مقدر کو بدل کر نیک کیسے بن سکتے ہیں؟ لیکن جب ہم آیت کے باقی حصہ کو دیکھتے ہیں تو بات صاف ہو جاتی ہے۔ اس میں کہا گیا ہے **لَهُمْ قُلُوبٌ لَا يَفْقَهُونَ بِهَا** **وَلَهُمْ آعْيُنٌ لَا يُبْصِرُونَ بِهَا** **وَلَهُمْ آذَانٌ لَا يَسْمَعُونَ بِهَا** **كُلًّا لَّا يَعْلَمُونَ لَوْلَا يُعْلَمُونَ** [7:179] یہ وہ لوگ ہیں کہ دل رکھتے ہیں لیکن اس سے سمجھنے سوچنے کا کام نہیں لیتے۔ آنکھیں رکھتے ہیں لیکن ان سے دیکھنے کا کام نہیں لیتے۔ کان رکھتے ہیں لیکن ان سے سننے کا کام نہیں لیتے۔ یہ انسان نہیں حیوان ہیں بلکہ ان سے بھی زیادہ راہِ گم کردہ۔ یہ اپنے مقام اور مقصدِ حیات سے غافل رہتے ہیں۔ مطلب واضح ہے کہ جو لوگ دیکھنے، سننے، سمجھنے سوچنے کی صلاحیتیں رکھنے کے باوجود اندھے بہرے، گونگے بنے رہتے اور بلا سوچے سمجھے غلط راہوں پر چلتے رہتے ہیں ان کی یہ روش زبانِ حال سے پکار پکار کر کہہ رہی ہوتی ہے کہ یہ لوگ سیدھے جہنم میں جائیں گے۔ جیسے ہم کہتے ہیں کہ یہ ہیں ہی جہنمی۔ اسی مفہوم کو قرآن نے دوسرے مقام پر یوں واضح کیا ہے کہ جب اس قسم کے لوگ جہنم میں داخل ہوں گے تو وہاں کا دار و خانہ سے پوچھتے گا کہ تم نے کیا کیا تھا جو تم جہنم میں داخل کئے جا رہے ہو؟ تمہارا جرم کیا تھا؟ وہ کہیں گے کہ زیادہ تفصیل میں کیا جائیں **لَوْ كُنَّا نَسْمَعُ أَوْ نَعْقِلُ مَا كُنَّا فِي أَصْحَابِ السَّعِيرِ** [67:10] جو لوگ ہمیں غلط روش پر چلنے کے عواقب سے متنبہ کرتے تھے اگر ہم ان کی بات سنتے یا عقل و فکر سے کام لیتے، تو کبھی اہل جہنم میں سے نہ ہوتے۔ لہذا جو لوگ عقل و فکر سے کام نہیں لیتے وہ جہنم کے کندے ہیں۔ یہی ہیں جن کے دلوں پر ہمیں لگ جاتی ہیں۔

ان کے دل اپنے تالے اپنے اوپر ڈال لیتے ہیں

سورہ محمد میں ہے **أَفَلَا يَتَذَكَّرُونَ** **الْقُرْآنَ** **أَمْ عَلَى قُلُوبٍ أَقْفَالُهَا** [47:24] کیا یہ قرآن میں غور و تدبیر نہیں کرتے؟ کیا ان کے دلوں پر تالے پڑے ہوئے ہیں؟ ضمناً اس آیت میں **أَقْفَالُهَا** کی بڑی معنی خیز ہے جس کا ترجمہ نہیں ہو سکتا۔ اس کا مفہوم یہ ہے کہ ان کے دلوں پر کہیں خارج سے تالے نہیں ڈالے گئے، ان کے دلوں نے خود اپنے تالے اپنے اوپر ڈال رکھے ہیں۔ دل اپنے اوپر خود ہی تالے ڈال لیتا ہے۔ جب صورت یہ ہے تو ان تالوں کو کوئی بیرونی طاقت کیسے کھول سکتی ہے۔ انہیں اسے خود

1 جن و انس سے مراد شہری آبادیاں اور خانہ بدوشوں کی صحرائی آبادیاں ہیں۔ تفصیل کے لئے میری کتاب ”ابلیس و آدم“ یا ”لغات القرآن“ دیکھئے۔

ہی کھولنا ہوگا۔ اس کی مثال یوں سمجھئے کہ ایک شخص اپنے کمرے میں بیٹھا ہے اور اس نے اندر سے کنڈی لگا رکھی ہے خود ہی کنڈی لگا رکھی ہے اور خود ہی روتا ہے کہ میں باہر کیسے نکلوں؟ اس سے کہا جائے گا کہ میاں! تم نے خود ہی اندر سے کنڈی لگا رکھی ہے۔ اسے تم خود ہی کھول سکتے ہو۔ باہر سے تمہاری مدد کوئی نہیں کر سکتا۔ کنڈی کھولو اور باہر نکل آؤ۔ اسی کو دوسرے الفاظ میں یوں کہا گیا ہے کہ فَلَئِمَّا زَاغُوا أَزَاغَ اللَّهُ قُلُوبَهُمْ [61:5؛ 51:9؛ 9:27] جب انہوں نے ٹیڑھی روش اختیار کر لی تو خدا (کے قانونِ مکافات) نے ان کے دلوں کو ٹیڑھا کر دیا۔ جب انہوں نے دروازہ بند کر لیا تو باہر نکلنے کا راستہ ان پر مسدود ہو گیا۔

اپنے اعمال ہی زنگ بن جاتے ہیں

اور اس باب میں حرفِ آخر سورہ التطفیف کی وہ آیتِ جلیلہ ہے جس نے حُكْمَ اللَّهِ عَلٰی قُلُوبِهِمْ کے نکتے کو اشرکاف کر کے رکھ دیا ہے۔ اس میں کہا گیا ہے کہ كَلَّا بَلْ رَانَ عَلٰی قُلُوبِهِمْ مَا كَانُوا يَكْسِبُونَ [83:14] نہیں! بات یوں نہیں جس طرح یہ لوگ سمجھتے ہیں۔ بات یہ ہے کہ ان کے اپنے اعمال ہی ان کے دلوں پر زنگ بن کر جم جاتے ہیں۔
دلوں پر جو مہریں لگتی ہیں وہ انسان کے اپنے ہی غلط اعمال ہوتے ہیں۔

(4) فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ

جس کا جی چاہے ایمان لے آئے جس کا جی چاہے اس سے انکار کر دے

انسانی اختیار و ارادہ کے متعلق اس سے پہلے ایک الگ باب میں تفصیل سے لکھا جا چکا ہے لیکن ہم ضروری سمجھتے ہیں کہ ہدایت و ضلالت کے سلسلہ میں قرآن کریم نے اس ضمن میں جو کچھ کہا ہے اسے خصوصیت سے سامنے لے آئیں تاکہ اس باب میں کوئی غلط فہمی باقی نہ رہے۔

(1) قرآن کریم کی بنیادی تعلیم یہ ہے کہ

لَا اِكْرَاهَ فِي الدِّينِ ۗ قَدْ تَبَيَّنَ الرُّشْدُ مِنَ الْغَيِّ ۗ فَمَنْ يَكْفُرْ بِالطَّاغُوتِ وَيُؤْمِنْ بِاللّٰهِ فَقَدِ اسْتَمْسَكَ بِالْعُرْوَةِ
الْوُثْقٰى ۗ لَا انْفِصَامَ لَهَا [2:256]

دین کے معاملہ میں کسی قسم کی زبردستی نہیں۔ اس لئے کہ صحیح اور غلط راستے ٹکھرا اور ابھر کر الگ الگ ہو کر سامنے آ چکے ہیں۔ اب جو شخص غیر خداوندی راہوں سے منہ موڑ کر خدائی راہنمائی اختیار کر لے گا وہ ایک ایسا سہارا تھا م لے گا جو اسے کبھی دغا نہیں دے گا۔ یہ سررشتہ ٹوٹے گا نہیں۔

اب ظاہر ہے کہ جب دین کے معاملہ میں جو راہ نہیں، کوئی زبردستی نہیں، اسے انسان کے اختیار و انتخاب پر چھوڑ دیا گیا ہے تو سب سے پہلے ضروری ہے کہ خود خدا کی طرف سے بھی اس باب میں کوئی زبردستی نہ ہو۔ چنانچہ اس نے اس کی بھی وضاحت کر

دی۔ حضور نبی اکرمؐ ایک مشفق ناصح کی طرح دل و جان سے چاہتے تھے کہ لوگ تباہی سے بچ جائیں اور کسی طرح ایمان لے آئیں۔ اللہ تعالیٰ نے حضورؐ کو مخاطب کر کے فرمایا کہ اگر ہماری مشیت ایسی ہوتی کہ لوگ طوعاً و کرہاً ایک ہی راستے پر چلتے، کوئی حق و صداقت سے انکار نہ کرتا، تو ہمارے لئے ایسا کرنا کون سا مشکل تھا۔ ہم انہیں (دیگر اشیائے کائنات کی طرح) مجبور پیدا کر دیتے لیکن ہم نے ایسا نہیں کیا۔ جب ہم نے ایسا نہیں کیا تو اے رسول! کیا آپ چاہتے ہیں کہ آپ انہیں کسی نہ کسی طرح مجبور کر دیں کہ یہ ایمان لے آئیں۔ دین میں اکراہ کا کوئی دخل نہیں۔ وہ ایمان ہی نہیں جو جبراً لایا جائے (10:99)۔ ان سے کہہ دو کہ تمہارے رب کی طرف سے حق تمہارے پاس آچکا ہے۔ اب تم میں سے جو شخص صحیح راستہ اختیار کر لے گا اس کا فائدہ اسی کو پہنچے گا جو غلط راستے پر چلے گا اس کا نقصان بھی اسی کو ہوگا۔ آپ کو ان پر داروغہ مقرر نہیں کیا گیا کہ ان سے زبردستی اعتراف حقیقت کرا لیں (10:108)۔ یہ وہ حقیقت ہے (یعنی یہ کہ اگر خدا کی مشیت میں ایسا ہوتا کہ تمام نوع انسان مجبوراً ایک ہی راہ پر چلیں، تو وہ انہیں پیدا ہی اس طرح کر دیتا) جس کا علم ہر مومن کو ہونا چاہئے (11:118; 13:31; 16:9; 16:93; 32:13; 42:13)۔ حتیٰ کہ حضورؐ سے یہ بھی کہہ دیا گیا کہ یہ بھی ضروری نہیں کہ جسے آپ بہت ہی عزیز رکھیں اور دل سے چاہیں کہ وہ ایمان لے آئے، وہ ایمان لے ہی آئے (28:56)۔ ہم نے اس معاملہ میں انسان کو آزادی دی ہے لہذا آپ بھی ان تک پیغام حق پہنچادیں اور پھر کہہ دیں کہ فَمَنْ شَاءَ فَلْيُؤْمِنْ وَمَنْ شَاءَ فَلْيُكْفُرْ [18:29] جس کا جی چاہے ایمان لے آئے جس کا جی چاہے اس سے انکار کر دے۔ سورہ الدھر میں ہے کہ ہم نے انسان کو پیدا کیا اور اسے سماعت و بصارت عطا کر دی۔ پھر اسے راستہ دکھا دیا۔ اب ان میں سے جو چاہے اسے قبول کر لے۔ جس کا جی چاہے اسے مسترد کر دے (72:3)۔ سورہ عبس میں ہے کہ قرآن ایک تذکرہ ہے — یعنی اس صداقت اور حقیقت کی یاد دہانی جسے انسان بار بار بھلا دیتا ہے۔ فَمَنْ شَاءَ ذَكُرْكَ [80:12] سو جس کا جی چاہے اس سے فراموش کر دے صداقتوں کو پھر سے اپنے سامنے لائے۔ سورہ بلد میں ہے کہ وَهَدَيْنَاهُ النَّجْدَيْنِ [90:10] ہم نے اسے دونوں راستے واضح طور پر دکھا دیئے ہیں فَمَنْ شَاءَ اتَّخَذَ إِلَىٰ رَبِّهِ سَبِيلًا [73:19] سو جس کا جی چاہے اپنے رب کی طرف لے جانے والا راستہ اختیار کر لے (نیز 28:57)۔

خدا نے انسان کو آنکھیں دے دیں۔ باہر روشنی کا انتظام کر دیا۔ غلط اور صحیح دونوں راستے متمیز طور پر اس کے سامنے رکھ دیئے اور اس کے بعد اس سے کہہ دیا کہ فَمَنْ أَبْصَرَ فَلْيَنْفَسِهُ، وَمَنْ عَمِيَ فَعَلَيْهَا [6:104] جو کوئی آنکھیں کھول کر چلے گا اس کا فائدہ اسی کو ہوگا۔ جو اندھا بن کر چلے گا وہ خود نقصان اٹھائے گا۔ وَلَا تَكْفُرُوا بِالَّذِي بَدَأَكُمْ وَرَبُّكُمْ لِتُكْفَرُوا [17:15] یہاں کوئی بوجھ اٹھانے والا کسی دوسرے کا بوجھ نہیں اٹھائے گا۔ تم میں سے جو بھی صحیح راستے پر چلے گا وہ خوف و ڈر سے محفوظ رہے گا (20:123; 2:38)۔ اور اسے بھی سمجھ لو کہ اگر تم صحیح راستے پر چلو گے تو غلط راستے پر چلنے والے تمہیں کوئی نقصان نہیں پہنچا سکیں گے۔ وہ خود اپنا ہی نقصان کریں گے (5:105)۔

مشرکین یہ کہتے تھے کہ ہم اپنے شرک کے لئے مورد الزام نہیں، خدا کی مرضی ہی ایسی تھی کہ ہم شرک کرتے۔ اگر وہ ایسا نہ چاہتا تو ہم کس طرح شرک کر سکتے تھے۔ اس کے جواب میں کہا کہ یہ غلط کہتے ہیں۔ خدا کسی کو گمراہ نہیں کرتا۔ (43:20; 16:35-36; 6:149)۔ قَدْ ضَلُّوا وَمَا كَانُوا مُهْتَدِينَ [6:140] یہ خود گمراہ ہوتے ہیں، صحیح راستہ اختیار نہیں کرتے اور الزام دھرتے ہیں خدا پر! البتہ یہ درست ہے کہ جس طرح خدا کسی کو زبردستی گمراہی کے راستے پر نہیں ڈالتا، انسان خود وہ راستہ اختیار کرتا ہے، اسی طرح، جو شخص غلط راستہ اختیار کرتا ہے، خدا زبردستی اُسے صحیح راستے پر بھی نہیں لگاتا۔ فَإِنَّ اللَّهَ لَا يَهْدِي مَنْ يُضِلُّ [16:37] ”جو گمراہ رہنا چاہے خدا سے ہدایت نہیں دیتا“

مذہبی پیشوا

خدا تو کسی کو گمراہ نہیں کرتا، البتہ مذہبی پیشوا خود بھی گمراہ ہوتے ہیں اور دوسروں کو بھی گمراہ کرتے ہیں — قَوْمٌ قَدْ ضَلُّوا مِنْ قَبْلُ وَأَضَلُّوا لَكُمُورًا [5:77] یہ لوگ خود بھی گمراہ ہوتے ہیں اور دوسروں کو بھی گمراہ کرتے ہیں (نیز 6:145)۔ اس طرح، غلط روش پر چلنے والوں کا ایک جتھہ یا قافلہ بن جاتا ہے اور وہ ایک دوسرے کے غلط معتقدات کو اور مضبوط اور محکم کرتے چلے جاتے ہیں (7:202) اور یوں، اس غلط رو قافلہ کا کارواں سالار انہیں اس منڈی میں جا اتارتا ہے جہاں اس جنس کا سودا کوئی خریدار نہیں ہوتا، یعنی جہنم میں (14:28-29)۔

بہر حال، یہ سب کچھ انسان ہی کرتے ہیں۔ خدا نہ زبردستی کسی کو گمراہ کرتا ہے اور نہ ہی زبردستی کسی کو راہِ راست پر لاتا ہے۔ اس کے ہاں قانون یہ ہے کہ الْحَقُّ مِنْ رَبِّكُمْ فَكُنْ شَاءَ فليؤمن وَمَنْ شَاءَ فليكفر [18:29] تمہارے رب کی طرف سے آ گیا۔ اب جس کا جی چاہے اسے قبول کر لے اور جس کا جی چاہے اس سے انکار کر دے۔ حق اور اسی ”مَنْ شَاءَ“ سے ہم ایک قدم آگے بڑھتے ہیں۔

مَنْ شَاءَ

جسے چاہے — یا — جو چاہے؟

قرآن کریم میں جہاں عمومی طور پر مَنْ شَاءَ آیا ہے، اس کے متعلق اصولی گفتگو اس سے پہلے کی جا چکی ہے۔ اب ہم یہ دیکھتے ہیں کہ ہدایت و ضلالت کے سلسلہ میں جہاں مَنْ شَاءَ آیا ہے، اس سے کیا مراد ہے۔

جو کچھ گذشتہ صفحات میں کہا گیا ہے، اس سے واضح ہے کہ

(1) ہدایت اور ضلالت انسان کے اپنے اختیار میں ہے۔ یعنی جس کا جی چاہے سیدھا راستہ اختیار کر لے اور جس کا جی

چاہے غلط راستے پر چلتا جائے۔

(2) سیدھا راستہ خدا کے قانونِ مشیت کے مطابق اختیار کیا جاسکتا ہے۔ یعنی اس طرح کہ انسان آنکھیں کھول کر چلے عقل و بصیرت سے کام لے، سوچ سمجھ کر قدم اٹھائے۔ زندگی کے ہر دورا ہے پر اچھی طرح دیکھ لے کہ سیدھا راستہ کون سا ہے اور ٹیڑھا کون سا۔ آنکھیں بند کر کے کسی کے پیچھے نہ چلتا جائے۔ یہ ہے وہ قانونِ مشیت جس کے مطابق انسان صحیح راستہ اختیار کر سکتا ہے۔ ان تصریحات کے بعد متعلقہ قرآنی آیات کو دیکھئے۔ سورہ بقرہ میں ہے کہ ابتداءً انسان ایک برادری (امت واحدہ) کی طرح زندگی بسر کرتے تھے۔ پھر ان میں اختلافات رونما ہوئے جن کے رفع کرنے کے لئے خدا نے سلسلہ بر شد و ہدایت جاری کیا — انبیاء بھیجے اور ان کے ساتھ کتابیں نازل کیں۔ جو لوگ ان کی صداقت پر ایمان لے آئے اللہ نے انہیں ہدایت دے دی۔ اس کے بعد ہے وَاللّٰهُ يَهْدِي مَنْ يَّشَاءُ اِلٰى صِرَاطٍ مُّسْتَقِيْمٍ [2:213] جو شخص بھی ہدایت لینا چاہے اُسے خدا کے سلسلہ ہدایت کی رُو سے ہدایت مل جاتی ہے۔ ان رسولوں کے ذمے پیغاماتِ خداوندی کا پہنچا دینا ہوتا تھا (5:99; 3:19) انہیں راہِ راست پر لگا دینا نہیں۔ چنانچہ رسول اللہ سے کہا گیا کہ لَيْسَ عَلَيْكَ هُدَاهُمْ وَلٰكِنَّ اللّٰهَ يَهْدِي مَنْ يَّشَاءُ [2:272]۔ تمہارے ذمے یہ نہیں کہ تم انہیں صحیح راستے پر چلاؤ۔ خدا صحیح راستے پر اسے ہی چلائے گا جو خود اس راستے پر چلنا چاہے (نیز 28:56)۔ وَاللّٰهُ يَدْعُوْا اِلٰى دَارِ السَّلَامِ وَيَهْدِيْ مَنْ يَّشَاءُ اِلٰى صِرَاطٍ مُّسْتَقِيْمٍ [10:25] خدا سلامتی کے راستے کی طرف آنے کے لئے دعوت دیتا ہے۔ اس کے بعد جو شخص بطیب خاطر صحیح راستہ اختیار کرنا چاہے اسے اس کی طرف راہنمائی مل جاتی ہے۔ یہ دعوت (مِن جَانِبِ اللّٰهِ) رسولوں کی وساطت سے ملتی تھی۔ جو شخص ان کی دعوت پر لبیک کہتا تھا اسے صحیح راستے کی طرف راہنمائی مل جاتی تھی (14:4)۔ رسول یہ دعوت خدا کی طرف سے نازل شدہ وحی (آیات) کی بنا پر دیتے تھے۔ كَذٰلِكَ اَنْزَلْنٰهُ اِلَيْكَ بِبَيِّنٰتٍ وَّاَنَّ اللّٰهَ يَهْدِيْ مَنْ يُّرِيْدُ [22:16] اس مقصد کے لئے خدا کی طرف سے واضح قوانین نازل ہوتے تھے۔ یوں خدا ہر اس شخص کو ہدایت دے دیتا ہے جو ہدایت لینے کا ارادہ کرے۔ اسی کو دوسری جگہ تو رکھ کر پکارا ہے (24:40; 24:35)۔ سورہ زمر میں اُسے کتاب مُنزَل مِّن اللّٰهِ کہا گیا ہے (39:23)۔ سورہ فاطر میں ہے کہ اندھا اور آنکھوں والا برابر نہیں ہو سکتے۔ نہ ہی تاریکی اور روشنی یا دھوپ اور سایہ یکساں ہو سکتے ہیں۔ نہ ہی مُردہ اور زندہ برابر ہو سکتے ہیں۔ اس کے بعد کہا کہ اے رسول! تو مُردوں کو سنا نہیں سکتا۔ اِنَّ اللّٰهَ لَيَسْمَعُ مَن يَّشَاءُ [35:22] خدا بھی انہی کو سنا تا ہے جو سنا چاہیں۔ ”جو سنا چاہیں“ کا مطلب ہے وَيَهْدِيْ اِلَيْهِ مَنۡ اَنَابَ [13:27] جو اس مقصد کے لئے خدا کی طرف رجوع کرے۔ اس کے برعکس جو اس طرف توجہ ہی نہ دے وہ ہدایتِ خداوندی سے کسی طرح مستفید ہو سکتا ہے؟

یہ ہے خدا کا قانونِ مشیت جس کے مطابق جس کا جی چاہے ہدایت حاصل کر لے۔ جو اس قانون کی خلاف ورزی کرے گا اسے ہدایت نہیں مل سکے گی۔ سورہ انعام میں ہے وَالَّذِيْنَ كَفَرُوْا بِالْبَيِّنٰتِ صُمُّوْا وَّبُكْمٌ فِي الظُّلُمٰتِ مَن يَّشَاءُ اللّٰهُ يَضِلُّهُ طَوْمَن

يَسْأَلُ بِجَعَلِهِ عَلَى صِرَاطٍ مُسْتَقِيمٍ [6:39] جو لوگ تو انہیں خداوندی کی تکذیب کرتے ہیں، وہ بہرے گونگے بن کر اندھیروں میں ٹاک ٹوئیاں مارتے رہتے ہیں۔ انہیں صحیح راستے کی طرف راہنمائی نہیں مل سکتی۔ راہنمائی اُسے ملتی ہے جو خدا کے قانونِ مشیت کے مطابق راہنمائی لینا چاہے۔

سورہ ابراہیم میں غلط اور صحیح نظریہ زندگی کو شجرِ خبیث اور شجرِ طیب کی مثال سے سمجھایا ہے اور کہا ہے کہ جو لوگ صحیح نظریہ زندگی پر ایمان لاتے ہیں انہیں دنیا اور آخرت میں ثبات و استقامت نصیب ہوتی ہے وَيُضِلُّ اللَّهُ الظَّالِمِينَ اور ظالمین کو خدا کی راہنمائی نہیں ملتی — ایسا کیوں ہوتا ہے؟ جو لوگ ظلم و استبداد کی روش نہ چھوڑنا چاہیں ان پر کامیابی کی راہیں کیوں نہیں کشادہ ہوتیں؟ کہا کہ يَفْعَلُ اللَّهُ مَا يَشَاءُ [14:27] یہ خدا کا قانونِ مشیت ہے جسے اس نے اپنے اختیارِ مطلق سے بنایا ہے۔ تم یہ نہیں پوچھ سکتے کہ یہ قانون ایسا کیوں ہے؟ یہ قانون ایسا ہے۔ تم اس کے مطابق چلو گے تو نجات و سعادت کی راہیں تم پر کشادہ ہوتی جائیں گی۔ اس کی خلاف ورزی کرو گے تو یہ راستے بند ہو جائیں گے۔

سورہ فاطر میں ہے کہ جو شخص غلط کام کرے اور وہ اسے سہانے بن کر دکھائی دیں، وہ اس فریب میں مبتلا رہے کہ میں بہت اچھے کام کر رہا ہوں اس لئے اس راستے کو چھوڑنا نہ چاہئے تو اس پر بھی کامیابی کی راہیں کشادہ نہیں ہو سکتیں۔ یہ بھی خدا کا قانونِ مشیت ہے۔ حضورؐ سے کہا گیا کہ جو لوگ اس طرح فریبِ نفس میں مبتلا ہو کر تباہ ہونا چاہیں فَلَا تَذْهَبْ نَفْسُكَ عَلَيْهِمْ حَسْرَتٍ ط آپ ان کی حالت پر تاسف کر کے اپنی جان مت گھلائیں۔ إِنَّ اللَّهَ عَلِيمٌ بِمَا يَصْنَعُونَ [35:8] خدا ان کے اس مصنوعی کاروبار کی حقیقت سے باخبر ہے۔

(جیسا کہ ایک مقام پر پہلے بھی بتایا جا چکا ہے) ظہورِ اسلام کے وقت، بعض دلوں میں یہ خیال ابھرتا تھا کہ اگر ان مخالفین کو معجزات دکھادیئے جائیں تو یہ ایمان لے آئیں۔ اس کے جواب میں کہا گیا کہ خدا کا قانونِ مشیت یہ نہیں۔ اس کا قانونِ مشیت یہی ہے کہ لوگ عقل و فکر اور علم و بصیرت کی رُو سے، قلب و دماغ کی پوری پوری رضامندی کے ساتھ صداقت کو تسلیم کریں۔ جسے ایمان لانا ہوگا وہ اس قانون کے مطابق ایمان لائے گا كَانُوا لِيُؤْمِنُوا إِلَّا أَنْ يَشَاءَ اللَّهُ وَلَكِنْ أَكْثَرُهُمْ يَجْهَلُونَ [6:111] جہالت کی رُو سے ایمان نہیں لایا جاسکتا۔

اسی طرح، سورہ مدثر میں کہا کہ خدا کے قانونِ مشیت کے مطابق کامرانی و شاد کامی کی راہیں اس پر کشادہ ہوتی ہیں جو اس کے قانون کی صداقت پر پورا پورا یقین رکھے۔ جو شکوک و شبہات سے منافقت کی زندگی بسر کرے اسے صحیح منزل کی طرف راہنمائی نہیں مل سکتی۔ كَذَلِكَ يُضِلُّ اللَّهُ مَنْ يَشَاءُ وَيَهْدِي مَنْ يَشَاءُ [74:31] اس طرح خدا کے قانونِ مشیت کے مطابق جو چاہے صحیح راستے اختیار کر لے، جس کا جی چاہے غلط راہوں پر چلتا جائے۔

یہی مفہوم ہے ان آیات کا جن میں کہا گیا ہے کہ نُضِلُّ بِهَا مَنْ نَشَاءُ وَنَهْدِي مَنْ نَشَاءُ [7:155] بارالہا! ہدایت و ضلالت

تیرے قانونِ مشیت کے ساتھ مشروط ہے۔ سورہ شوریٰ میں رسول اللہ سے کہا گیا کہ ہم نے تجھے منصبِ نبوت سے سرفراز کیا جو یکسر وہی ملکہ ہے۔ **وَإِنَّكَ لَنَهْدِي إِلَىٰ صِرَاطٍ مُسْتَقِيمٍ** اور یقیناً آپ اس کے مطابق لوگوں کی راہنمائی صراطِ مستقیم کی طرف کرتے ہیں لیکن آپ کا کام صرف راستہ بتانا ہے، راستہ پر چلانا نہیں۔ **نَهْدِي بِهِ مَنْ لَشَاءُ مِنْ عِبَادِنَا** [42:52] اس قرآن کے ذریعے ہم اپنے قانونِ مشیت کے مطابق اپنے بندوں کی صحیح راستے کی طرف راہنمائی کرتے ہیں اور وہ قانونِ مشیت یہ ہے کہ ہدایت اسے ملتی ہے جو ہدایت لینے کا خواہاں ہو۔

اور آخر میں ہم سورہ نحل کی وہ آیت درج کرتے ہیں جو اس باب میں گویا قولِ فیصل ہے۔ **فَرَمَا وَكُوشَاءُ اللَّهُ لَجَعَلَكُمْ أُمَّةً وَاحِدَةً** اگر خدا کی مشیت میں ایسا ہوتا تو وہ تمام انسانوں کو ایک ہی راستے پر چلنے کے لئے مجبور پیدا کر دیتا لیکن اس نے ایسا نہیں کیا **وَ لَكِنْ يُضِلُّ مَنْ يَشَاءُ وَيَهْدِي مَنْ يَشَاءُ** اور کتنے لوگ گمراہ ہو گئے اور کتنے لوگ سیدھے ہو گئے۔ اگر آیت کے پہلے حصے **(يُضِلُّ مَنْ يَشَاءُ.....)** کا ترجمہ یہ کیا جائے کہ خدا جسے چاہتا ہے، گمراہ کرتا ہے، جسے چاہتا ہے ہدایت دیتا ہے، تو اس کے بعد جو کہا کہ **(لَتَسْتَلِئَنَّ.....)** یقیناً تم سے پوچھا جائے گا کہ تم نے کیسے کام کئے تھے۔ ‘یہ نہ صرف بے معنی ہوگا بلکہ ایک دوسرے سے متضاد بھی۔ اگر حقیقت یہ ہو کہ خدا جسے چاہے ہدایت دے جسے چاہے گمراہ کر دے، تو پھر لوگوں سے باز پرس کیسی؟ باز پرس تو اسی سے ہو سکتی ہے جو اپنے اختیار و ارادہ سے کچھ کرے۔

لہذا آیت کا مفہوم واضح ہے۔ یعنی اگر خدا کی مشیت میں ایسا ہوتا کہ سب انسان ایک ہی روش پر چلیں، تو وہ انہیں (دیگر مخلوق کی طرح) مجبور پیدا کر دیتا لیکن اس نے ایسا نہیں کیا۔ اس نے انسان کو صاحبِ اختیار پیدا کیا تاکہ جس کا جی چاہے صحیح راستہ اختیار کر لے اور جس کا جی چاہے غلط راستے پر چلتا رہے۔ انسان کا یہی اختیار و ارادہ ہے جس سے یہ اپنے اعمال کا ذمہ دار قرار پاتا ہے، اسی لئے اس سے باز پرس ہوگی کہ تو نے فلاں کام ایسا کیوں کیا تھا؟ اعمال کی یہی ذمہ داری تھی جس سے بچنے کے لئے ابلیس نے خدا سے کہا تھا کہ میں نے معصیت نہیں کی — **أَعُوذُ بِكَ** — تو نے مجھے گمراہ کیا ہے (15:39; 7:16)۔ اپنی ذمہ داری سے یہی گریز اور فرار ہے جس سے ابلیس راندہ درگاہ ہو گیا۔ جو خود مجبور بنتا ہے اور اپنے اعمال کا ذمہ دار خدا کو فرار دیتا ہے وہ قرآن کے ارشاد کے مطابق ابلیسی روش اختیار کرتا ہے۔

نگہ بازگشت

جن الفاظ سے ہم نے زیر نظر باب کا آغاز کیا تھا، انہیں ایک بار پھر سامنے لائیے یعنی **مَنْ يَهْدِي اللَّهُ فَلَا مُضِلَّ لَهُ وَمَنْ يُضِلَّهُ فَلَا هَادِيَ لَهُ** — اور ان کا یہ ترجمہ بھی کہ جس شخص کو خدا ہدایت دے اسے کوئی گمراہ نہیں کر سکتا اور جسے خدا گمراہ کر دے اسے کوئی ہدایت نہیں دے سکتا — گذشتہ صفحات میں جو کچھ کہا گیا ہے اس سے واضح ہے کہ اس ترجمہ سے جو کچھ ظاہر ہوتا ہے وہ نہ صرف یہ کہ قرآن کریم کی تعلیم کے خلاف ہے، بلکہ خود اللہ تعالیٰ کے متعلق بھی اس قسم کا تاثر یا تصور صحیح نہیں۔ خدا کسی کو

گمراہ نہیں کرتا۔ اس سے آپ نے دیکھ لیا ہوگا کہ قرآن کریم کی کسی ایک آیت کو دیگر متعلقہ مقامات سے الگ کر کے اس کے لفظی ترجمہ سے نہ صرف یہ کہ بات واضح نہیں ہوتی بلکہ اس سے الٹی غلط فہمیاں پیدا ہو جاتی ہیں۔

قرآنی فہمی کا صحیح طریقہ

قرآن کریم کی تعلیم کو صحیح طور پر سمجھنے کا طریقہ یہ ہے کہ متعلقہ موضوع کے متعلق قرآن کریم میں جہاں جہاں جو کچھ آیا ہے اسے سامنے رکھ کر یہ سمجھا جائے کہ قرآن اس باب میں کیا کہتا ہے۔ اور پھر اس کی اس بنیادی تعلیم کی رو سے متعلقہ آیات کا (ترجمہ نہیں بلکہ) مفہوم متعین کیا جائے۔ اس سے آپ دیکھیں گے کہ قرآنی آیات کا صحیح مفہوم بھی واضح ہو جاتا ہے اور کسی قسم کی کوئی غلط فہمی بھی پیدا نہیں ہوتی۔ اسے پھر دہرایا جائے کہ انسانی زندگی کے سلسلہ میں جہاں جہاں اللہ تعالیٰ نے اپنے آپ کو فاعل قرار دیا ہے۔ (یعنی یہ کہا ہے کہ خدا ایسا کرتا ہے) اس سے مراد یہ ہے کہ ایسا خدا کے قانونِ مشیت کے مطابق ہوتا ہے اور جب قرآن کریم سے یہ بھی متعین کر لیا جائے کہ اس باب میں خدا کا قانونِ مشیت کیا ہے تو پھر بات بالکل واضح ہو جاتی ہے۔ اس سلسلہ میں چند ایک آیات پر پھر غور کیجئے۔ مثلاً

(1) سورہ بنی اسرائیل میں ہے وَمَنْ يَهْدِ اللَّهُ فَبُهِتَ وَمَنْ يَضِلْ فَلَنْ يُجِدَ لَهُمْ أَوْلِيَاءَ مِنْ دُونِهِ [17:97]۔ عام ترجمہ اس کا یہ ہے ”جسے خدا ہدایت دے تو وہی ہدایت یافتہ ہوگا اور جسے وہ گمراہ کر دے تو خدا کے سوا اس کا کوئی کارساز نہیں ہو سکتا۔ قیامت کے دن ہم اسے اوندھے منہ اندھا بہرہ گونگا بنا کر اٹھائیں گے۔ ان لوگوں کا ٹھکانہ جہنم ہوگا“۔ آپ دیکھیں گے کہ اس آیت کو دیگر متعلقہ مقامات سے الگ کر کے دیکھنے سے کتنی بڑی غلط فہمی پیدا ہوتی ہے لیکن اس سے اگلی ہی آیت میں ہے ذَٰلِكَ جَزَاءُ الَّذِينَ يَأْكُلُونَ أَمْوَالَهُمْ بِالْبِئْسَةِ [17:98] یہ اس وجہ سے ہے کہ انہوں نے ہمارے قوانین سے انکار کیا اور ان سے سرکشی برتی تھی۔ اس سے بات صاف ہوگی کہ جو شخص قوانینِ خداوندی سے انکار کرتا ہے وہ گمراہ ہو جاتا ہے۔ یہ خدا کا قانونِ مشیت ہے۔ لہذا مندرجہ بالا آیت کا مفہوم یہ ہوگا کہ جو شخص قوانینِ خداوندی کی صداقت پر ایمان لے آئے اسے خدا کی راہنمائی حاصل ہو جاتی ہے جو ان سے انکار کر دئے اس کے سامنے صحیح راستہ نہیں آ سکتا۔ (اس سلسلہ میں آیات 18:17; 39:37) (7:178 بھی ملاحظہ فرمائیے)۔

خدا کا ایک نام۔ الْمُضِلُّ

قرآن کریم میں خدا کے لئے الْأَسْمَاءُ الْحُسْنَىٰ آتا ہے یعنی خدا کے حسین ترین بہترین نام۔ اس سے مراد وہ صفاتِ خداوندی ہیں جو قرآن میں مذکور ہیں۔ اس جہت سے آپ نے اکثر جگہ خدا کے ننانوے نام لکھے دیکھے ہوں گے۔ بعض جگہ ان میں الْمُضِلُّ (یعنی گمراہ کرنے والا) بھی درج ہوتا ہے۔ قرآن کریم میں اللہ تعالیٰ کا یہ نام تو نہیں آیا لیکن معلوم ہوتا ہے کہ

1 میں نے ”لغات القرآن“ اور ”مفہوم القرآن“ کو اسی اصول کے مطابق مرتب کیا ہے۔

اسے ان آیات سے مستنبط کیا گیا ہے جن میں مَنْ يُضِلُّنَ قسم کے الفاظ آئے ہیں۔ ان الفاظ یا جن آیات میں اس قسم کے الفاظ آئے ہیں ان کا صحیح مفہوم آپ کے سامنے آچکا ہے۔ اس مفہوم کے پیش نظر ہم سمجھتے ہیں کہ خدا کو الْمُضِلُّ (گمراہ کرنے والا) ہرگز نہیں کہنا چاہئے — وہ تو الْهَادِي (ہدایت دینے والا) ہے اور جو الْهَادِي ہو وہ الْمُضِلُّ کیسے ہو سکتا ہے۔ قرآن کریم میں مُضِلُّ (گمراہ کرنے والے) شیطان کو کہا گیا ہے۔

ایسا نہیں کہنا چاہئے

سورہ قصص میں ہے کہ جب حضرت موسیٰ نے قبطی کو مکہ مار کر ڈھیر کر دیا تو اس کے بعد کہا کہ هَذَا هُوَ الْعَمَلُ الَّذِي كَفَرْنَا بِهِ نَدْعُكَ عَلَيْهِ وَأَنْتَ عَلَىٰ سَبِيلٍ مُّبِينٍ [28:15] یہ تو شیطان کا کام ہے۔ بے شک وہ (انسان کا) دشمن اور کھلا ہوا مُضِلُّ (گمراہ کرنے والا) ہے۔ دوسری جگہ ہے وَيُؤَيِّدُ الشَّيْطَانَ أَنْ يُضِلَّهُمْ ضَلَالًا بَعِيدًا [4:60] اور شیطان چاہتا ہے کہ لوگوں کو دور کی گمراہی میں پھینک دے۔ ظاہر ہے کہ جس کام (گمراہ کرنے) کو قرآن شیطان کا عمل قرار دے اسے (معاذ اللہ) خدا کی طرف کیسے منسوب کیا جاسکتا ہے؟ لہذا اس قسم کی آیات کا ایسا ترجمہ بھی نہیں کرنا چاہئے جس سے خدا ”گمراہ کرنے والا“ قرار پائے۔

اسی طرح ان ننانوے ناموں میں الْمُعِزُّ (عزت دینے والا) کے ساتھ (الْمُذِلُّ) ذلت دینے والا یا النَّافِعُ کے ساتھ الضَّارُّ (نقصان پہنچانے والا) بھی شامل کر دیئے جاتے ہیں۔ جن آیات سے اس قسم کے ناموں کو مستنبط کیا جاتا ہے ان کا صحیح مفہوم سامنے آنے سے یہ حقیقت واضح ہو جاتی ہے کہ خدا نہ کسی کو یونہی ذلیل کرتا ہے اور نہ نقصان پہنچاتا ہے۔ ذلت اور ضرر انسان کے اپنے اعمال کا نتیجہ ہوتے ہیں اس لئے نسب ہے کہ اس قسم کے ناموں کو الْأَسْمَاءُ الْحُسْنَىٰ کی فہرست میں شامل نہ کیا جائے۔

سورہ انعام میں ہے مَنْ يَشَأْ اللَّهُ يُضِلَّهُ ۗ وَمَنْ يَشَأْ يُصِّرْهُ عَلَىٰ صِرَاطٍ مُسْتَقِيمٍ [6:39] اس کا ترجمہ کیا جاتا ہے — اللہ جسے چاہتا ہے گمراہ کر دیتا ہے اور جسے چاہتا ہے سیدھے راستے پر لگا دیتا ہے۔ یہ ترجمہ بہت بڑی غلط فہمی پیدا کرتا ہے۔ آیت کا مفہوم یہ ہے کہ ہدایت اور گمراہی خدا کے قانونِ مشیت کے مطابق ملتی ہے۔ اس کے مطابق جو شخص چاہے صحیح راستہ اختیار کر لے جو چاہے غلط راستے پر گامزن رہے۔ وہ قانونِ مشیت کیا ہے؟ اس کی وضاحت اس آیت کے ابتدائی الفاظ میں یوں کر دی کہ وَالَّذِينَ كَذَّبُوا بِآيَاتِنَا صُمُّ وَبُكْمٌ فِي الظُّلُمَاتِ [6:39] جو لوگ تو انہیں خداوندی کی تکذیب کرتے ہیں وہ بہرے اور گونگے بن کر تاریکیوں میں بھٹکتے رہتے ہیں۔

(3) سورہ الزمّ میں ہے فَمَنْ يَهْدِي مَنْ أَصَلَ اللَّهُ اس کا عام ترجمہ کیا جاتا ہے — جسے خدا گمراہ کر دے اُسے کون ہدایت دے سکتا ہے — لیکن اس کا مفہوم یہ نہیں۔ اس کا مفہوم آیت کے ابتدائی الفاظ سے واضح ہو جاتا ہے جن میں کہا گیا ہے بَلِ الَّذِينَ ظَلَمُوا أَهْوَأَ لَهُمْ يَعْبُرُ عُلْمُهُمْ [30:29] یہ ظالم بغیر علم و بصیرت اندھا دھند اپنے حیوانی جذبات کا اتباع کئے چلے

جاتے ہیں۔ اب سوچو کہ جو شخص قانونِ خداوندی کی رُو سے اس طرح غلط راستوں پر چلتا جائے، اسے کون راہِ راست پر لا سکتا ہے۔

(4) سورہ توبہ میں ہے کہ وَمَا كَانَ لِلَّهِ لِيُضِلَّ قَوْمًا بَعْدَ إِذْ هَدَاهُمْ حَتَّىٰ يُبَيِّنَ لَهُمْ مَا يَتَّقُونَ [9:115] یہ خدا کے شایانِ شان ہی نہیں کہ وہ لوگوں کی طرف اپنی راہنمائی (کتاب) بھیج دے اور اس طرح یہ واضح کر دے کہ انہیں کن امور سے بچنا چاہئے اور اس کے بعد انہیں یونہی گمراہ کر دے۔ اس نے اگر لوگوں کو گمراہ کرنا ہوتا تو ان کی طرف ہدایت کے ضابطے کیوں بھیجتا۔

(5) سورہ انعام میں ہے فَمَنْ يُرِدِ اللَّهُ أَنْ يَهْدِيَهُ يَشْرَحْ صَدْرَهُ لِلرُّسُلِ وَمَنْ يُرِدْ أَنْ يُضِلَّهُ يَجْعَلْ صَدْرَهُ ضَيِّقًا حَرَجًا كَأَنَّمَا يَصَّعَّدُ فِي السَّمَاءِ ط كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ [6:125] اس کا لفظی ترجمہ یوں کیا جاتا ہے — خدا جس شخص کو ہدایت دینے کا ارادہ کرے اس کا سینہ اسلام کے لئے کشادہ کر دیتا ہے اور جسے گمراہ کرنے کا ارادہ کرے اس کا سینہ یوں تنگ کر دیتا ہے، گویا وہ آسمان کی بلندیوں کی طرف چڑھ رہا ہے — اس سے پہلے آیت میں ان لوگوں کا ذکر ہے جن کے سامنے جب قوانینِ خداوندی پیش کئے جاتے ہیں تو وہ کٹھنیاں کرتے رہتے ہیں۔ یہ ہیں وہ مجرم جنہیں ذلتِ آمیز سزا ملتی ہے — اسی تسلسل میں مندرجہ بالا الفاظ آئے ہیں اور ان الفاظ کے بعد کہا ہے كَذَلِكَ يَجْعَلُ اللَّهُ الرِّجْسَ عَلَى الَّذِينَ لَا يُؤْمِنُونَ [6:125] جو لوگ قوانینِ خداوندی کی صداقت پر ایمان نہیں لاتے ان پر حقیقت مشتبہ رہ جاتی ہے۔ اس سے ظاہر ہے کہ انسانی قلب کا خدائی راہنمائی کے لئے کشادہ ہو جانا، ایمان کا شریطہ ہے۔ اور اس کا بھیج جانا، انکار و جود کا لازمی نتیجہ۔ چونکہ یہ کچھ خدا کے قانونِ مکافات کی رُو سے ہوتا ہے، اس لئے خدا نے اسے اپنی طرف منسوب کیا ہے۔ قلب کی بست و کشاد انسان کے اپنے زاویہ نگاہ کے مطابق ہوتی ہے۔ چنانچہ سورہ نحل میں کہا گیا ہے — جو شخص ایمان لانے کے بعد پھر کفر کی طرف پلٹ جائے، اس پر عذابِ عظیم وارد ہوتا ہے۔ یاد رہے کہ یہ اس شخص کے متعلق نہیں کہا گیا جس کا قلب، ایمان پر مطمئن ہو لیکن اس سے کفر کا کوئی کام زبردستی کر دیا جائے۔ یہ اس شخص کے متعلق کہا گیا ہے فَمَنْ شَرَحَ بِالْكُفْرِ صَدْرًا [16:106] جو کفر کے لئے اپنا سینہ کھول دے۔ دیکھئے! یہاں واضح طور پر بتایا گیا ہے کہ انسان، کفر (اور ایمان) کے لئے اپنا سینہ خود ہی کھولتا اور بند کرتا ہے۔ خدا، اپنی کتاب کے ذریعے راہِ ہدایت نمایاں کر دیتا ہے۔ جو اپنے سینے کی کشاد سے اسے اپنے قلب میں سمولیتا ہے، اس پر کامیابیوں کی راہیں وا ہو جاتی ہیں۔ جو اپنے دل کے دروازے بند کر لیتا ہے، وہ ان سعادتوں سے محروم ہو جاتا ہے۔ ذَلِكُمْ هُدًى اللَّهِ يَهْدِي بِهِ مَنْ يَشَاءُ ط وَمَنْ يُضِلِلِ اللَّهُ فَمَا لَهُ مِنْ هَادٍ [39:23] اس طرح خدا ہر اس شخص کے سامنے کامیابیوں کے راستے کشادہ کر دیتا ہے جو کامیابیاں حاصل کرنا چاہے، جو ایسا نہ چاہے، اس پر یہ دروازے بند رہتے ہیں۔ اور جس پر یہ دروازے خدا کے قانونِ مشیت کے مطابق بند ہیں، اُسے کوئی بھی صحیح راستہ نہیں دکھا سکتا۔ جو شخص خود ہی اپنی آنکھیں بند کر لے، اسے کون بینائی عطا کر سکتا ہے!

فَإِنَّ اللَّهَ لَا يَهْدِي مَنْ يُضِلُّ [16:37]

جو خود ہی گمراہ رہنا چاہے اسے خدا (زبردستی) ہدایت نہیں دیتا۔

دوسری طرف

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا [29:69]

جو لوگ ہمارے بارے میں سعی و کاوش اور جدوجہد کرتے ہیں، ہم ان کی راہنمائی اپنے راستوں کی طرف کرتے جاتے

ہیں۔

وَذَلِكَ الدِّينُ الْقَيِّمُ



بارہواں باب

رزق خدا کجا تھیں ہے؟

مفلسی کی شان میں قصیدے

اب ہم اپنے سفر کی اس منزل میں داخل ہو رہے ہیں جہاں جبر کا عقیدہ سب سے زیادہ تباہ کن نتائج پیدا کرتا ہے۔ اس عقیدہ کی رُو سے کہا یہ جاتا ہے کہ

”رزق خدا نے اپنے ہاتھ میں رکھا ہے وہ جسے چاہے امیر بنا دے جسے چاہے غریب کر دے۔ انسان کی کوشش سے کچھ نہیں ہو سکتا۔ لہذا امیروں کی دولت کی طرف دیکھ کر کبھی دل میں کڑھنا نہیں چاہئے نہ ہی یہ خیال کرنا چاہئے کہ ان کی دولت ہمیں مل جائے۔ ایسا خیال کرنا خدا کے خلاف شکایت کرنا ہے۔ اس کے فیصلے کے خلاف چیلنج ہے۔ یہ کفر ہے الحاد ہے بے دینی ہے۔ وہ جس حال میں رکھے انسان کو مطمئن رہنا چاہئے۔ راضی برضا رہنا ہی خدا کے بندوں کا شعار ہے۔ قناعت بڑی دولت ہے۔ توکل کا بڑا درجہ ہے۔ غریبی خدا کو پسند ہے۔ یہ دنیا مر دار ہے اور اس کا چاہنے والا لٹتا ہے۔ اونٹ کا سونے کے ناکہ میں سے گزرنا ممکن ہے لیکن دولت مندوں کا آسمان کی بادشاہت میں داخلہ محال ہے۔ انبیائے عظام اولیاء کرام مقربین بارگاہ الہی خدا کے برگزیدہ بندے سب غریب تھے۔ انہوں نے غریبی کو اپنے لئے پسند کیا تھا۔ الفقیر فخری خود شاہنشاہ کو نین سرور کائنات کا ارشاد ہے جس کی رُو سے آپ نے فرمایا ہے غریبی میرے لئے باعثِ فخر ہے۔ ایک اور حدیث میں ہے کہ حضور نے فرمایا کہ اسلام شروع میں بھی غریبوں میں آیا اور آخر میں بھی غریبوں میں فروغ پائے گا۔ حضرت بابا فرید گنج شکر (رحمۃ اللہ علیہ) سے ان کے ایک مرید نے غریبی کی شکایت کی تو آپ سے ایک دن ایک تالاب کی طرف لے گئے۔ وہاں دیکھا کہ جو بھیڑیں پانی پی کر سیر ہو چکی تھیں وہ آرام سے لیٹی خراٹے لے رہی تھیں اور پیاسی بھیڑیں دوڑ دوڑ کر پانی کی طرف آ رہی تھیں۔ آپ نے اپنے اُس مرید سے کہا کہ بیٹا! تم نے امیری اور غریبی کا فرق دیکھ لیا۔ جو سیر ہو جاتا ہے وہ خدا کی طرف سے منہ موڑ کر غافل ہو جاتا ہے۔ جسے محتاجی رہتی ہے وہ دوڑ دوڑ کر خدا کی طرف جاتا ہے۔“

اس قسم کے قصے کہانیاں ہر مجلس وعظ اور ہر محفل ارشاد میں عوام کو سنائی جاتی ہیں اور غریبوں کو تھپک تھپک کر سلایا جاتا ہے کہ ان کی نگاہ کہیں اس طرف کو نہ اٹھنے پائے کہ ان امراء کے محلات کی فلک بوس عمارتیں انہی (غریبوں اور مفلسوں) کی ہڈیوں کے چونے سے استوار ہوتی ہیں اور ان کے عشرت کدوں کی رنگینیاں انہی کے خون کی رہین منت ہیں۔ اس سے آپ اندازہ

لگا سکتے ہیں کہ اس قسم کے معتقدات کس دور کی پیداوار ہیں اور کن دماغوں کی تخلیق۔ اور ستم بالائے ستم کہ ہر باطل عقیدے کی طرح، ان عقائد کی تائید میں بھی قرآنی آیات پیش کر دی جاتی ہیں۔ اے وائے!

اسی قرآن میں ہے اب ترک جہاں کی تعلیم
جس نے مومن کو بنایا مہ و پرویں کا امیر
”تن بہ تقدیر“ ہے آج ان کے عمل کا انداز
تھی نہاں جن کے ارادوں میں خدا کی تقدیر
تھا جو ناخوب، بتدریج وہی خوب ہوا
کہ غلامی میں بدل جاتا ہے قوموں کا ضمیر
آئیے دیکھیں کہ جس قرآن نے، مومن کو مد و پرویں کا امیر بنایا تھا، اس کی اس باب میں تعلیم کیا ہے؟



رزق کے معنی سامانِ زیست کے ہیں یعنی ہر وہ شے جس پر انسان کی زندگی کا دار و مدار ہے۔ قرآن کریم میں اس کے لئے رزق کے علاوہ، فضل اور معاش کے الفاظ بھی آئے ہیں۔

رزق کی کیفیت ہدایت کی سی ہے جس کے متعلق ہم تفصیلی طور پر سابقہ باب میں دیکھ آئے ہیں۔ یعنی خدا نے انسان کو پیدا کیا تو ساتھ ہی کہہ دیا کہ دنیا میں غلط اور صحیح راستے کو نمایاں طور پر الگ الگ کر کے دکھا دینا ہمارے ذمے ہے۔ اس مقصد کے لئے اس نے اپنی طرف سے ضوابط ہدایت نازل کئے۔ لیکن اس کے ساتھ ہی یہ بھی کہہ دیا کہ دونوں راستوں کو تمیز کر کے تمہارے سامنے رکھ دینا ہمارے ذمہ تھا۔ یہ تمہارے اختیار میں ہے کہ تم کونسا راستہ اپنے لئے منتخب کرنا چاہتے ہو۔ تمہارے اس انتخاب میں ہم دخل نہیں دیں گے۔ تم میں سے جو غلط راستے پر چلنا چاہے، اس راستے کو اختیار کر لے جو صحیح راستے پر چلنا چاہے، اسے منتخب کر لے۔

سامانِ رزق خدا نے مہیا کر رکھا ہے

اسی طرح، خدا نے یہ کہہ دیا کہ ہم نے تمہیں دنیا میں بھیجا ہے تو جس متاع و سامان پر تمہاری زیست کا دار و مدار ہے، اسے ہم نے پہلے ہی صفحہ ارض پر مہیا کر دیا ہے۔ حرارت، روشنی، ہوا، پانی اور خوراک پر زندگی کا دار و مدار ہے۔ ان سب کو تمہاری پیدائش سے بھی پہلے پیدا کر دیا۔ یہ مطلب ہے ہمارے اس کہنے کا کہ — تمہیں رزق ہم دیتے ہیں — لیکن جس طرح ہماری ہدایت سے مستفید ہونے کے لئے تمہیں غور و فکر کرنے کی ضرورت ہے، اسی طرح ہمارے مہیا کردہ سامانِ نشوونما سے مستفید ہونے کے لئے بھی تمہیں خود سعی و کاوش کرنی ہوگی۔ اس کے لئے ہم نے کچھ قواعد و ضوابط مقرر کر دیئے ہیں۔ جو لوگ ان کے مطابق، کوشش کریں گے، انہیں سامانِ زیست میسر آ جائے گا۔ جو ایسا نہیں کریں گے وہ اس سے محروم رہ جائیں گے۔ بچے کی پیدائش کے ساتھ ہی اس کی ماں کی چھاتیوں سے دودھ کے چشمے پھوٹتے ہیں لیکن جو ماں بچے کو تنہا چھوڑ کر چلی جائے، وہ بلک بلک کر بھوک سے مر جاتا ہے۔ اس کے حلق میں ہم دودھ کا قطرہ تک نہیں پڑکتا۔ پھر ہمارے اس انتظام کی

کیفیت یہ ہے کہ شروع شروع میں بچے کا ہاضمہ نازک اور کمزور ہوتا ہے تو ماں کے دودھ میں دہنیت (FAT) کی مقدار کم ہوتی ہے اور مائیت (پانی) کی زیادہ — یعنی دودھ پتلا ہوتا ہے۔ جوں جوں بچے کی عمر کے ساتھ اس کا ہاضمہ توانا ہوتا جاتا ہے اس کی ماں کا دودھ اسی نسبت سے گاڑھا ہوتا چلا جاتا ہے، حتیٰ کہ جب بچے کے دانت نکل آتے ہیں اور اس کا نظام ہضم دوسری قسم کی غذا ہضم اور جذب کرنے کے قابل ہو جاتا ہے، تو دودھ کے چشمے خشک ہو جاتے ہیں۔ اب بچے کی خوراک کے لئے اس کے والدین کو خود کوشش کرنی پڑتی ہے۔ یہ تو ”خدا کے دیئے ہوئے رزق“ سے متمتع ہونے کی انفرادی مثال ہے۔ اجتماعی طور پر دیکھئے تو رزق کے خزانے زمین میں مدفون و مستور ہیں۔ انہیں وہاں سے خدا کے مقرر کردہ قوانین کے مطابق نکالنا اور حاصل کرنا ہوتا ہے (انہیں قوانین فطرت کہا جاتا ہے)۔ اس سلسلہ میں پہلا مرحلہ اپنی سعی و کاوش سے رزق پیدا یا حاصل کرنے کا ہوتا ہے۔

رزق کی تقسیم کا مسئلہ

اس کے بعد اگلا مرحلہ انسان کی تمدنی زندگی کا ہے جس میں پیدا یا حاصل کردہ رزق کی تقسیم کا سوال سامنے آتا ہے — اور یہی وہ مقام ہے جہاں اس مسئلہ میں پیچیدگیاں پیدا ہوتی ہیں اور جن کے حل کرنے کے لئے خدائی راہنمائی کی ضرورت پڑتی ہے۔ اگر رزق کی تقسیم ہدایت خداوندی کے مطابق کی جائے (جسے نظام ربوبیت سے تعبیر کیا جاتا ہے) تو ہر انسان کو اطمینان اور عزت کے ساتھ سامان رزق میسر آتا چلا جاتا ہے۔ اگر تقسیم انسانوں کے خود ساختہ قوانین و نظام کے تحت رہے تو پھر یہ دنیا جہنم بن جاتی ہے (جیسا کہ آج کل ہو رہا ہے)۔ آئیے ہم دیکھیں کہ ان تینوں گوشوں کے متعلق قرآن کریم کیا تعلیم دیتا ہے۔

(1) وَاللَّهُ يَرِزُقُكُمْ

اللہ تمہیں رزق دیتا ہے

رزق دینے کی ذمہ داری

رزق کی ذمہ داری کے متعلق فرمایا وَمَا مِنْ دَابَّةٍ فِي الْأَرْضِ إِلَّا عَلَى اللَّهِ يَرْزُقُهَا [11:6] صفحہ ارض پر کوئی ذی حیات ایسا نہیں جس کے رزق کی ذمہ داری اللہ پر نہ ہو۔ دوسرے مقام پر انسان اور دیگر مخلوق کی الگ الگ تصریح کردی (29:60)۔ سورہ روم میں ہے اللَّهُ الَّذِي خَلَقَكُمْ ثُمَّ رَزَقَكُمْ [30:40] اللہ وہ ہے جو تمہیں پیدا کرتا ہے اور رزق دیتا ہے۔ سورہ انعام میں ہے تَحْنُ نَزَّرْنَاكُمْ وَإِيَّاهُمْ [17:31; 6:151] ہم تمہیں بھی رزق دیتے ہیں اور تمہاری اولاد کو بھی۔ یہاں اس امر کی ایک بار

پھر تصریح کر دی جائے کہ خدا کی اس ذمہ داری سے مراد یہ نہیں کہ وہ انسان اور دابّہ کو براہ راست رزق دیتا ہے۔ اگر اس کا یہ مفہوم لیا جائے تو اس کا کیا جواب دیا جائے گا کہ (دیگر مخلوق کو تو چھوڑیے) ایک قحط میں لاکھوں انسان بھوک سے تڑپ تڑپ کر مر جاتے ہیں۔ ویسے بھی آج کل حالت یہ ہے کہ دنیا میں آدھی آبادی کو ایک وقت بھی پیٹ بھر کر کھانے کو نہیں ملتا۔ اس سے (معرض کہے گا کہ) خدا اپنی اس ذمہ داری کو عجیب انداز سے پورا کرتا ہے کہ دنیا بھوکی مر رہی ہے اور وہ کچھ نہیں کرتا¹۔ جیسا کہ ہم نے شروع میں لکھا ہے، خدا کے رزق دینے سے مراد یہ ہے کہ اس نے سامانِ رزق پیدا کر دیا ہے۔ **وَلَقَدْ مَكَّنَّاكُمْ فِي الْأَرْضِ وَجَعَلْنَا لَكُمْ فِيهَا مَعَايِشَ** [15:20; 7:10] ہم نے تمہارا ٹھکانہ زمین میں بنایا اور اس میں تمہارے لئے سامانِ زندگی رکھ دیا۔

پیدائشِ رزق کا فطری نظام

زمین میں خوراک پیدا کرنے کی صلاحیت رکھ دی اور آسمان سے بارش برسائی اس طرح تمہارے لئے زیت کا سامان مہیا کر دیا **اللَّهُ الَّذِي خَلَقَ السَّمَوَاتِ وَالْأَرْضِ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ** [14:32] خدا نے ارض و سملوت کو پیدا کیا۔ پھر وہ بادلوں سے مینہ برساتا ہے اور اس سے تمہارے لئے زمین کی فصلوں سے رزق مہیا کرتا ہے۔ کہیں کہا کہ **يُرِزُّكُمْ مِنَ السَّمَاءِ وَالْأَرْضِ** [3:35] وہ تمہیں زمین اور آسمان سے رزق دیتا ہے۔ اس حقیقت کو قرآن کریم نے متعدد مقامات پر دہرایا ہے (مثلاً 2:22; 10:31; 27:64; 34:36; 40:13; 45:5; 50:11; 51:22; 80:25-32) کہیں کہا کہ اگر خدا رزق کے ان سرچشموں کو خشک کر دے تو بتاؤ تمہیں کون رزق دے سکتا ہے؟ (67:30; 67:21; 56:63-73) خدا کے سوا کسی اور میں اس کی قدرت ہی نہیں کہ وہ ذرائعِ رزق پیدا کر دے (16:73; 29:17)۔ سورہ طہ میں ہے **لَا تَسْأَلُكَ رِزْقًا مِّنْ دُونِ مَا تَحْتَسِبُ لَنُؤْتِيَنَّكَ** [20:132] ہم تمہیں رزق دیتے ہیں۔ تم سے رزق مانگتے نہیں (نیز 51:57)۔

زمین میں رزق پیدا کرنے کی صلاحیت تو لامحدود ہے، لیکن اس سے بیگ وقت ایک خاص مقدار کے مطابق رزق حاصل کیا جا سکتا ہے **وَإِنْ مِنْ شَيْءٍ إِلَّا عِنْدَنَا خَزَائِنُهُ وَمَا نُنزِّلُ إِلَّا بِقَدَرٍ مَّعْلُومٍ** [15:21] ہمارے ہاں ہر شے کے خزانے موجود ہیں لیکن ان میں سے ہم ایک ”قدر معلوم“ کے مطابق ہی نیچے اتارتے (باہر لاتے) ہیں۔ ”قدر معلوم“ کے الفاظ بڑے غور طلب ہیں۔ یعنی ایسے اندازے اور پیمانے جن کا علم دیا گیا ہے جنہیں انسان اپنی تحقیق و تدقیق سے دریافت کر سکتا ہے۔ دوسرے مقام پر ہے کہ یہ انتظام ہم نے اپنے قانونِ مشیت (مَآيِكَأء) کی رُو سے کیا ہے۔ اور مصلحت اس میں یہ ہے کہ اگر ایسا نہ کیا جاتا اور زمین سے رزق بغیر اندازے اور پیمانے کے نکلتا چلا جاتا تو جو لوگ رزق کے سرچشموں پر قابض ہو جاتے ہیں وہ دنیا میں اودھم مچا دیتے (42:27)۔

1 خدا کی یہ ذمہ داری کس طرح انسانوں کے ہاتھوں پوری ہوتی ہے، اس کا ذکر آگے چل کر آئے گا۔

”قدر معلوم“ سے یہ اشارہ ہمارے سامنے آتا ہے کہ زمین میں رزق پیدا کرنے کی صلاحیت تو بے اندازہ ہے لیکن حصولِ رزق انسان کے علم، صلاحیت اور محنت کے مطابق ہوگا۔ یہاں سے ہم ایک قدم آگے بڑھتے ہیں۔



(2) رزق ملنے کی شرائط

خدا کے عطا کردہ رزق کے سرچشموں اور ان سے رزق حاصل کرنے کے لئے، انسانی محنت اور کوشش میں باہمی تعلق کیا ہے اسے سورہ واقعہ میں بڑے بلیغ اور دل کش انداز سے بیان کیا گیا ہے۔ فرمایا:

تم جو کھیتی باڑی کرتے ہو تو غور کرو کہ اس میں تمہارا عمل دخل کتنا ہوتا ہے اور ہمارا قانونِ فطرت کیا کچھ کرتا ہے۔ تم زمین میں ہل چلا کر اس میں بیج ڈالتے ہو۔ اب بتاؤ کہ اس بیج سے فصل کون اُگاتا ہے۔ کیا یہ تم کرتے ہو یا ہمارے قانون کی رُو سے ایسا ہوتا ہے؟

پھر کھیتی کے اُگنے کے بعد اس کی حفاظت کون کرتا ہے۔ یہ بھی تو ہو سکتا ہے کہ کوئی ایسی آفت آجائے جس سے اُگی ہوئی کھیتی تہس نہس ہو کر رہ جائے۔ اس طرح تہس نہس کہ تم سر پکڑ کر بیٹھ جاؤ اور ایک دوسرے سے کہنے لگو کہ ہم بالکل تباہ ہو گئے، ہم بیکس محروم اور بے نصیب رہ گئے۔ اس کھیتی سے غلہ ملنا تو ایک طرف، ہماری محنت اور بیج بھی بیکار میں گئے۔

پھر تم اس پانی پر غور کرو جس پر تمہاری کھیتی ہی کا نہیں بلکہ خود تمہاری زندگی کا دار و مدار بھی ہے۔ کیا اسے بادلوں سے تم برساتے ہو یا ہمارا قانونِ ربوبیت ایسا کرتا ہے؟ یہ بادل سمندر کے پانی سے ترتیب پاتے ہیں جو اس قدر کھاری ہوتا ہے کہ نہ پینے کے کام آ سکتا ہے نہ کھیتی باڑی کے۔ ذرا سوچو کہ اگر بارش کا پانی بھی ویسے کا ویسا کھاری رہتا تو تم کیا کرتے؟ حیرت ہے تم اس قدر صاف اور سیدھے معاملہ پر اس بیج سے غور کر کے صحیح نتیجہ تک کیوں نہیں پہنچتے اور خدا کے نظام کی قدر شناسی کیوں نہیں کرتے۔

اسی طرح تم اس آگ پر غور کرو جسے تم روشن کر کے، اس سے اتنے کام لیتے ہو؟ کہو کہ سبز درختوں کی شاخوں میں حرارت کو یوں سمٹا کر رکھ دینا تمہاری کارگیری ہے یا ہمارا قانون ایسا کرتا ہے۔

ہمیں نے یہ سب کچھ پیدا کیا ہے (تمہاری اس میں صرف محنت ہوتی ہے)۔ ہم نے ان حقائق کو اس لئے بیان کیا ہے تاکہ یہ فراموش کردہ حقیقت تمہیں یاد آجائے کہ ہم نے یہ تمام انتظام، بھوکوں کو رزق دینے کے لئے کیا ہے۔

(مفہوم القرآن 73-63-56)

انسانی زندگی کے ابتدائی ایام میں، خوراک مشتمل ہوتی تھی زمین کی عام پیداوار یا شکار کے گوشت پر۔ اس کے بعد مصنوعات کا دور شروع ہوا۔ لیکن مصنوعات کی بنیاد بھی وہ خام مسالہ ہوتا ہے جو زمین سے پیدا ہوتا یا نکلتا ہے۔ اس اعتبار سے بھی رزق کا

اولین سرچشمہ زمین ہی قرار پاتی ہے۔

رزق کے مفہوم میں دولت بھی شامل ہوگی

انسان کی تمدنی زندگی کے آغاز میں تبادلہ اشیاء کا نظام (BARTER SYSTEM) تھا جس کی رُو سے ضروریات کی چیزوں کا باہمی تبادلہ ہوتا تھا۔ اس کے بعد انسان نے سکہ ایجاد کیا جس کی رُو سے رزق (ضروریات زندگی) چاندی سونے کے عوض خرید جانے لگا۔ اس سے مال و دولت، حصول رزق کا ذریعہ بن گئے۔ اور اسی سے وہ ساری پیچیدگیاں پیدا ہوئیں کہ جنہیں جس قدر حل کرنے کی کوشش کی جاتی ہے وہ پیچیدہ سے پیچیدہ تر ہوتی چلی جاتی ہیں۔ (یہ ایک الگ موضوع ہے۔ ہم اس وقت کہنا صرف یہ چاہتے ہیں کہ اب رزق کی اصطلاح میں مال و دولت بھی شامل ہو گئے اور اکتساب رزق کے معنی زمین سے فصل پیدا کرنا ہی نہ رہے بلکہ اس کے معنی دولت کمانا بھی ہو گئے۔ حتیٰ کہ اب نوبت یہاں تک پہنچ چکی ہے کہ زمین سے رزق حاصل کرنے کا تصور پس پشت جا پڑا ہے اور مال و دولت کمانے کے تصور نے اولیں اور بلند ترین جگہ لے لی ہے۔ اب امارت اور غربت کا پیمانہ روپیہ پیسہ قرار پا گیا ہے اور یہی محنت کا معاوضہ مقرر کرنے کا معیار بن گیا ہے۔ چنانچہ اب اکتساب رزق کی صلاحیت سے مفہوم ہوتا ہے روپیہ کمانے کی صلاحیت اور استعداد۔ اس ”صلاحیت“ میں انسان کی عقل و فکر، علم اور تجربہ اقتصادی مہرہ بازیوں کی مہارت اور سب سے آخر محنت سب شامل ہوتے ہیں۔ بلکہ بسا اوقات محنت کا اس میں دخل ہی نہیں ہوتا۔ سرمایہ اور اس کے استعمال کی شاطرانہ چالیں، دولت کمانے کا اولیں ذریعہ قرار پا جاتی ہیں۔ اس موضوع کے متعلق ذرا آگے چل کر گفتگو کی جائے گی۔ اس وقت اتنا سمجھ لینا کافی ہوگا کہ اب اکتساب رزق کا اولیں مفہوم دولت کمانا ہوتا ہے۔

رزق کی طلب و تلاش

قرآن کریم نے کہا ہے کہ حصول رزق کے لئے اس کی طلب و جستجو بنیادی شرط ہے۔ اُسے قرآن کی اصطلاح میں ”ابتغاء فضل اللہ“ کہا گیا ہے۔ یعنی خدا کی طرف سے عطا کردہ رزق کی تلاش۔ اس نے کہا ہے کہ دن اور رات کی گردش آیات خداوندی میں سے ہے اور ان کو روشن اور تاباں اس لئے بنایا گیا ہے لِيَتَّبِعُوا فَاَضْلًا قَرِيْنًا وَتَكْفُرًا [17:12] تاکہ تم اپنے رب کے فضل (رزق) کی تلاش کر سکو (واضح رہے کہ ابتغاء صرف تلاش کو نہیں کہتے۔ اس میں ارادہ تلاش اور حصول سب شامل ہوتے ہیں)۔ رزق کی اس طلب و جستجو کے لئے کشتیوں کا ذکر خاص طور پر کیا گیا ہے جو اس زمانے میں سامان رزق کو ایک جگہ سے دوسری جگہ منتقل کرنے کا بہترین ذریعہ تھیں۔ آج بھی ان کی افادیت کچھ کم نہیں وَتَكْرِى الْفُلْكَ مَوَاجِرَ فِيْهِ وَتَلْتَبِعُوْنَ مِنْ فَوْقِهَا [16:14] تم دیکھتے ہو کہ سمندر میں کشتیاں کس تیزی سے تیرتی چلی جاتی ہیں تاکہ تم اللہ کے فضل (رزق) کی

تلاش کر سکو (نیز 30:46; 35:12; 45:12)۔ رزق کی اس طرح طلب اور تلاش، مومن اور کافر ہر ایک کے لئے ضروری ہے۔ چنانچہ مُحَمَّدٌ رَّسُولُ اللَّهِ وَالَّذِينَ مَعَهُ كِي جَوْصُوصِيَّاتِ بِيَانِ كِي گئی ہیں ان میں یہ بھی کہا گیا ہے کہ يَتَّبِعُونَ فَضْلًا مِّنَ اللَّهِ وَرِضْوَانًا [48:29] وہ اللہ کے فضل (رزق) کی طلب و جستجو کرتے ہیں (رضوان کے متعلق بعد میں بتایا جائے گا)۔ یہی (73:20) میں کہا گیا ہے بلکہ دوسری جگہ مومنین کو اس کا حکم دیا گیا ہے۔ سورہ جمعہ میں ہے کہ فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِن فَضْلِ اللَّهِ [62:10] جب تم صلوٰۃ سے فارغ ہو جاؤ تو پھر زمین میں منتشر ہو جاؤ اور خدا کے رزق کی تلاش کرو۔

اس میں کافر و مومن کی کوئی تخصیص نہیں

اس طلب و جستجو کے نتیجے میں رزق خدا کے مقرر کردہ قوانین فطرت کے مطابق ملے گا اور (جیسا کہ پہلے بھی کہا جا چکا ہے) قوانین فطرت میں مومن اور کافر کی کوئی تمیز و تخصیص نہیں ہوتی۔ جو شخص قوانین زراعت کے مطابق زمین تیار کر کے کھیتی کرے گا، اس کی فصل اچھی ہوگی — خواہ وہ ہر نام سنگھ ہو یا عبدالرحمن — یہ نہیں ہوگا کہ ہر نام سنگھ طلب و جستجو کرے تو اس کے راستے میں بند لگا دیئے جائیں کہ تم اس سے آگے نہیں جا سکتے اور عبدالرحمن کے لئے راستے کھلے چھوڑ دیئے جائیں — ایسا قطعاً نہیں ہوگا۔ دیکھئے قرآن کریم اس حقیقت کو کس وضاحت سے بیان کرتا ہے جہاں کہتا ہے کہ مَنْ كَانَ يُرِيدُ الْعَاجِلَةَ عَجَلْنَا لَهُ فِيهَا مَا نَشَاءُ لِمَنْ نُؤَيِّدُ جو شخص دنیاوی مفادات حاصل کرنا چاہتا ہے، ہم اپنے قانون مشیت کے مطابق جسے ہم نے اپنے اختیار و ارادہ سے بنایا ہے اسے دنیاوی مفاد دے دیتے ہیں۔ (اس کے بعد ہے کہ آخرت میں اس کا ٹھکانہ جہنم ہو گا۔ اس کی بابت بعد میں لکھا جائے گا) وَمَنْ أَرَادَ الْآخِرَةَ وَسَعَىٰ لَهَا سَعْيَهَا وَهُوَ مُؤْمِنٌ فَأُولَٰئِكَ كَانَ سَعْيُهُمْ مَشْكُورًا — اور جو شخص (دنیاوی مفاد بھی لینا چاہتا ہے اور) آخروی مفاد بھی اور اس کے لئے خدا کے قوانین کی صداقت پر ایمان رکھنے کے بعد ان کے مطابق پوری پوری کوشش کرتا ہے، تو اس کی کوششیں بھرپور نتائج کی حامل ہو جاتی ہیں۔ كَلَّا لِيُبَدَّلَ هَؤُلَاءِ وَهَؤُلَاءِ مِنْ عَطَاءِ رَبِّكَ رِزْقًا جَوْسَامَانِ ہم نے نوع انسانی کے لئے بطور عطیہ عام کیا ہے، اس کے حصول کے لئے، مومن اور کافر سب کو ہم ان کی سعی و کوشش کے مطابق آگے بڑھاتے رہتے ہیں۔ وَمَا كَانَ عَطَاءُ رَبِّكَ مَحْظُورًا [20-18:17] ان عطایاے خداوندی کے راستے میں پھانٹ نہیں لگا دیئے جاتے کہ کافر اس حد تک جا سکتا ہے اس سے آگے نہیں اور مومن کھلے بندوں جہاں تک جی چاہے جا سکتا ہے۔ نہیں! خدارب العالمین ہے اس لئے سامان رزق تمام نوع انسان کے لئے کھلا رکھا ہے۔ اسے جو بھی اپنی سعی و کوشش سے حاصل کرنا چاہے حاصل کر لے۔ اسی حقیقت کو سورہ شوریٰ میں ان الفاظ میں بیان کیا گیا ہے کہ ”جو کوئی مستقبل کے مفاد چاہتا ہے، ہم اس کی سعی و کوشش کے مطابق اس کے لئے اس کی کھیتی کی فصل بڑھاتے رہتے ہیں۔ اور جو کوئی دنیا کی کھیتی چاہتا ہے، ہم اس کی محنت و کوشش کے مطابق اسے دنیا کی فصل دیتے رہتے ہیں۔ البتہ ان کا آخرت میں کوئی حصہ نہیں ہوتا“ (42:20)۔

قوانینِ خداوندی کے اعراض سے رزق کی تنگی

یہ ہے خدا کا وہ قانونِ مشیت جس کے مطابق رزق کی بستی و کشاد ہوتی ہے۔ چنانچہ اس نے واضح الفاظ میں کہہ دیا کہ
 وَمَنْ أَعْرَضَ عَنْ ذِكْرِي فَإِنَّ لَهُ مَعِيشَةً ضَنْكًا [20:124] جو شخص (یا قوم) ہمارے قوانین سے اعراض برتے گا تو اس کی روزی
 تنگ ہو جائے گی۔ (اس کے بعد ہے وَتَحْشُرُوا يَوْمَ الْقِيَامَةِ أَعْمَى جس کی یہاں روزی تنگ ہوگی اسے قیامت کے دن بھی اندھا
 اٹھایا جائے گا۔ اس کی وضاحت کا یہ موقع نہیں)۔

اس سے واضح ہے کہ رزق کی تنگی قانونِ خداوندی سے اعراض کا نتیجہ ہوتی ہے۔ اور قانونِ خداوندی کی وضاحت پہلے ہو
 چکی ہے کہ جو شخص قانونِ فطرت کے مطابق جس قدر کوشش کرے گا اسے اسی قدر رزق فراوان ملتا جائے گا۔ یہی قانون
 ہر رسول کی وساطت سے اس کی امت کی طرف بھیجا گیا تھا۔ چنانچہ یہود و نصاریٰ کے متعلق کہا کہ اگر یہ لوگ تورات و انجیل اور
 جو کچھ خدا نے نازل کیا ہے اس پر قائم رہتے تو انہیں اوپر اور نیچے سے بافراط رزق ملتا (7:96; 5:66)۔

بھوکِ خدا کا عذاب ہے

رزق کی اس طرح فراوانی کو خدا نے اپنی نعمت اور احسان قرار دیا ہے۔ چنانچہ قریش کے متعلق فرمایا کہ انہیں چاہئے کہ
 اُس رپ کعبہ کی عبودیت اختیار کریں جس نے اَطْعَمَهُمْ مِنْ جُوعٍ وَاَمَنَهُمْ مِنْ خَوْفٍ [106:4] انہیں بھوک مٹانے کے لئے
 روٹی دی اور خوف سے مامون کر دیا۔ اس کے برعکس خوف اور بھوک کو خدا کا عذاب بتایا گیا ہے۔ سورہ نحل میں ہے:

خدا ایک بستی کی مثال سے بات کی وضاحت کرتا ہے۔ وہ امن و اطمینان میں رہتی تھی۔ چاروں طرف سے رزق بافراط
 اس کے ہاں کھنچے چلا آتا تھا لیکن انہوں نے خدا کی ان نعمتوں سے کفران برتا تو قَادًا أَفْهًا اللَّهُ لِيَأْسَ الْجُوعَ وَالْخَوْفَ
 يَهَا كَانُوا يُصْنَعُونَ خدا نے انہیں بھوک اور خوف کے عذاب کا مزہ چکھایا اور یہ سب ان کی اپنی کارستانیوں کا نتیجہ تھا

(16:112)۔

اسی طرح اس نے اہل سب کے متعلق کہا ہے کہ انہیں بڑی خوش حالی حاصل تھی لیکن انہوں نے فصلوں اور باغوں کی طرف سے
 بے اعتنائی برتی تو وہ سب تباہ و برباد ہو گئے۔ (34:15-16)

ان تصریحات کے بعد قرآن نے کہا ہے کہ لوگوں کی حالت یہ ہے کہ جب ان پر رزق کی تنگی آتی ہے تو وہ خدا پر الزام
 دھرتے ہیں کہ اس نے ہمیں یونہی تباہ و برباد اور ذلیل کر دیا۔ فرمایا کہ ان سے کہو کہ خدا یونہی کسی کو ذلیل و خوار نہیں کیا کرتا۔ یہ
 سب انسان کے اپنے غلط اعمال اور باطل نظام کا نتیجہ ہوتا ہے۔ تم معاشرہ میں تمہارے جانے والوں کی عزت نہیں کیا کرتا تھے اس
 لئے تم ذلیل و خوار ہو گئے تم محتاجوں کی روٹی کا انتظام نہیں کرتے تھے اور چاروں طرف سے مال اور دولت سمیٹ سمیٹ کر جمع

کرتے چلے جایا کرتے تھے اس لئے تباہ حال ہو گئے۔ (89:16-20)

عزت کی روٹی

ہم نے دیکھ لیا کہ ذلت اور بھوک خدا کا عذاب ہے۔ اس لئے قرآن کریم نے مومنین کی ایک خصوصیت یہ بھی بتائی ہے کہ انہیں ”عزت کی روٹی“ ملتی ہے۔ لَهِمْ مَغْفِرَةٌ وَرِزْقٌ كَرِيمٌ [8:74] انہیں ہر خطرہ سے حفاظت اور عزت کی روٹی میسر ہوتی ہے۔ اسے متعدد مقامات میں دہرایا گیا ہے (مثلاً 8:4; 22:50; 24:26; 33:31; 34:4)۔

اور یہی وہ رزق کریم (عزت کی روٹی) ہے جس کے لئے حضرات انبیاء کرام تک خدا سے دعائیں مانگا کرتے تھے۔ چنانچہ معمارِ حرم حضرت ابراہیمؑ نے تعمیرِ کعبہ کے بعد سب سے پہلی دعائیں یہ کہا تھا کہ

الہ العالمین! میں نے اپنی اولاد کو اس بے برگ و گیاہ زمین میں بسا دیا ہے کہ وہ تیرے گھر کی نگہبانی کریں۔ تو ایسا انتظام

کر کہ ان کی طرف سامانِ رزق کھنچا چلا آئے۔ یہ بھوکے ندر ہیں (2:126; 14:37; 28:57)۔

اور یہی مَائِدَةٌ مِّنَ السَّمَاءِ (خدائی دسترخوان) تھا جس کے لئے حضرت عیسیٰؑ نے اپنے متبعین کے لئے التجا کی تھی (5:114)۔ ہم دیکھ چکے ہیں کہ خدا کا قانون یہ ہے کہ حصولِ رزق، انسانی سعی و کاوش کا نتیجہ ہوتا ہے۔ لیکن ہم دیکھتے ہیں کہ ایک شخص جان مار کر محنت کرتا ہے، لیکن اس کے باوجود، مفلس اور نادار رہتا ہے۔ وہ اور اس کے بچے بھوکوں مر جاتے ہیں۔ اس کے برعکس، دوسرا شخص کچھ محنت نہیں کرتا اور عیش اڑاتا ہے۔ اس کی وجہ کیا ہے؟

اس کے لئے ہم اپنے سفر کی اگلی منزل میں داخل ہوتے ہیں۔

(3) تقسیمِ رزق کا نظام — (معاشی نظام)

آمارت و غربت

جو سوال ہم نے ابھی ابھی اٹھایا ہے اسے ایک بار پھر سامنے لائیے۔ یعنی ہم دیکھتے ہیں کہ غریبوں اور مزدوروں کا طبقہ بڑی جانفشانی سے محنت کرتا ہے لیکن اس کے باوجود ان کی ضروریات زندگی پوری نہیں ہوتیں۔ ان کی حالت یہ ہے کہ نہ انہیں اور ان کی اولاد کو پیٹ بھر کر کھانے کو ملتا ہے نہ تن ڈھانپنے کو کپڑا۔ نہ ان کے پاس سر چھپانے کو چھوٹی پڑھ ہوتا ہے نہ مصیبت کے وقت کام آنے کے لئے کچھ پس ماندہ۔ اگر وہ چار دن کے لئے بیمار پڑ جائیں تو علاج کے لئے پیسہ نہیں ہوتا اور دوسری طرف چونکہ وہ کام پر جانے سے معذور ہو جاتے ہیں اس لئے آمدنی بھی بند ہو جاتی ہے۔ اور اس کے بعد اگر وہ مر جائیں تو گھر میں کفنِ دفن کے لئے بھی کچھ نہیں ہوتا اور ان کے بعد بوڑھی ماں، نادار بیوی، چھوٹے چھوٹے بچے لاوارث رہ جاتے ہیں جن کا

کوئی پُرساں حال نہیں ہوتا۔ دوسری طرف ایسے لوگ ہیں جو ساری عمر تک تکانک توڑ کر دوہرا نہیں کرتے اور ان کے کتوں تک کو وہ کچھ ملتا ہے جو غریب کے بچوں کو نصیب نہیں ہوتا۔ یہ کیوں ہے؟

برہمن نے اس کیوں کا جواب یہ دیا کہ یہ ان کے پچھلے جنم کے گرموں کا پھل ہے۔ جنہوں نے اُس جنم میں اچھے کام کئے تھے وہ عیش کی زندگی بسر کرتے ہیں جنہوں نے بُرے کام کئے تھے وہ مصیبتیں بھگتتے ہیں اور چونکہ یہ سب ایثار پر ماتما کے حکم سے ہوتا ہے اس لئے اسے کوئی بدل نہیں سکتا۔

واعظ نے کہہ دیا کہ ہر ایک کا رزق خدا نے لکھ دیا ہے۔ غربتی امیری سب تقدیر کے کھیل ہیں جسے لاکھ کوشش کے باوجود تبدیل نہیں کیا جاسکتا۔ قسمت کا لکھا اٹل ہوتا ہے۔

قرآن نے کہا

اور قرآن نے کہا کہ یہ نہ کسی پچھلے جنم کے گرموں کا نتیجہ ہے اور نہ ہی قسمت کا لکھا۔ یہ سب فِيمَا كَسَبَتْ اَيْدِيكُمْ انسانوں کے اپنے ہاتھوں کا کیا ہوا ہے۔ بات واضح ہے۔

ایک غریب آدمی اپنی عمر بھر کی کمائی (بلکہ قرض اٹھا کر) اپنی بیٹی کے جہیز کا سامان خرید کر لاتا ہے اور راستے میں ڈاکو اس کا سب کچھ چھین لیتے ہیں اور وہ روتا دھوتا گھر آ جاتا ہے۔

ایک مزدور دن بھر کی محنت مشقت کے بعد چار روپے جیب میں ڈال کر بازاری طرف جاتا ہے کہ بال بچوں کے لئے وال آٹا خرید کر لے جائے۔ راستے میں گرہ کٹ اس کی جیب کاٹ کر چاروں کے چاروں روپے لے اڑتا ہے اور وہ بیچارہ خالی ہاتھ گھر لوٹ جاتا ہے۔

غلط معاشی نظام

اس قسم کے چور ڈاکو گرہ کٹ تو ہمیں نظر آ جاتے ہیں لیکن معاشرہ میں ذرا آگے بڑھ جائیں تو وہاں کیفیت یہ ہوتی ہے کہ چوری، قزاقی، گرہ کٹی تو اس سے کہیں بڑے پیمانے پر ہوتی ہے، لیکن انہیں نہ کوئی چور کہتا ہے نہ ڈاکو نہ گرہ کٹ نہ قزاق۔ انہیں بلکہ معاشرہ کے معزز ترین افراد سمجھا جاتا ہے۔ یہ کیوں ہیں؟

گاؤں کا زمیندار ہزاروں ایکڑ زمین کا مالک بن بیٹھتا ہے۔ کاشت کار سال بھر جان مار کر محنت کرتے ہیں اور وہ فصل کا بہترین حصہ اٹھوا کر اپنے گھر لے جاتا ہے۔ نہ اسے اس سے کوئی واسطہ ہوتا ہے نہ کسی اور کو کہ جو کچھ کاشت کار بے چارے کے پاس بچا ہے اس سے اس کے اور اس کے بال بچوں کا سال بھر گزارہ بھی ہو سکے گا؟

کارخانہ کا مالک گھر بیٹھے لاکھوں روپے ماہوار سمیٹتا چلا جاتا ہے اور جن کی محنت سے یہ روپیہ حاصل ہوتا ہے انہیں تین چار

روپے روزانہ سے زیادہ کچھ نہیں ملتا۔ جب اس سے کہنے کہ یہ محنت کشوں پر ظلم ہے تو وہ بڑے دھڑلے سے کہتا ہے کہ یہ ظلم نہیں، عین انصاف ہے۔ میں انہیں ان کی مقررہ اجرت ٹھیک ٹھیک اور عین وقت پر ادا کر دیتا ہوں۔ یہ کوئی نہیں پوچھتا کہ ان کی یہ اجرت، جس میں انہیں دو وقت کے لئے کھانے تک کو بھی نہیں ملتا، مقرر کس نے کی ہے اور کس اصول اور قاعدے کے مطابق کی ہے؟

جب مزدور چار روپے لے کر بازار جاتا ہے تاکہ وہاں سے دال آٹا خرید کر گھر لے جائے تو وہ دوکاندار سے پوچھتا ہے کہ بھائی! کل تو دال دو روپے سیر دی تھی آج اڑھائی روپے کیوں مانگ رہے ہو تو وہ جواب میں کہتا ہے کہ آج اس کا بھاؤ چڑھ گیا ہے۔ یعنی ہے تو لوؤرنہ آگے جاؤ — اور یہ بات کسی کی سمجھ میں نہیں آتی کہ بھاؤ خود بخود کیسے اوپر چڑھ جاتا ہے اور اگر خود بخود نہیں چڑھتا تو اسے کون اوپر چڑھاتا اور نیچے اتارتا ہے۔

یہ اور اس قسم کے دیگر سوالات کا جواب صرف ایک ہے اور وہ یہ کہ ایسا کچھ اس معاشی نظام کی رُو سے ہوتا ہے جسے انسان خود متشکل کرتے ہیں۔ اس میں نہ تقدیر کا کوئی ہاتھ ہوتا ہے نہ انسانوں کے پچھلے جنم کے کرموں کا کوئی واسطہ۔ خدا نے رزق پیدا کیا لیکن اس کی تقسیم اپنے ہاتھ میں نہیں رکھی (تقسیم رزق کے نظام کو معاشی نظام کہا جاتا ہے)۔ اس کے لئے اس نے اصول و قوانین بذریعہ وحی عطا کر دیئے اور کہہ دیا کہ اگر رزق کی تقسیم ان اصولوں کے مطابق کی جائے گی تو دنیا میں کوئی انسان اپنی ضروریات زندگی سے محروم نہیں رہے گا۔ لیکن اگر اس کی تقسیم انسانوں نے اپنے وضع کردہ نظام کی رُو سے کی تو معاشرہ میں ایسی ناہمواریاں پیدا ہو جائیں گی جن سے انسانوں کی دنیا درندوں کا بھٹ بن کر رہ جائے گی۔

قرآن کا معاشی نظام

قرآن کریم نے اس معاشی نظام کے جو اصول و حدود متعین کئے ہیں، اس کے متعلق تفصیلی گفتگو کا یہ مقام نہیں۔ وہ ایک مستقل موضوع ہے جس پر میں، تفصیلی طور پر بہت کچھ لکھ چکا ہوں¹۔ اس وقت صرف چند بنیادی اشارات پر اکتفا کیا جاتا ہے۔

(1) رزق کا بنیادی سرچشمہ زمین ہے جسے تمام انسانوں کے لئے سامانِ زیست مہیا کرنے کا ذریعہ بنایا گیا ہے۔ اس لئے اس پر کسی کی ذاتی ملکیت کا سوال ہی پیدا نہیں ہوتا۔ یہی وجہ ہے کہ قرآن کریم نے زمین کو خاص طور پر اَرْضُ اللّٰہِ [11:64]۔ یعنی خدا کی زمین کہا ہے اور اس کی تصریح کر دی ہے کہ خَلَقَ لَكُمْ فِي الْأَرْضِ جَمِيعًا [2:29] یعنی زمین پر کسی کی ملکیت نہیں ہو سکتی۔ اس میں جو کچھ (سامانِ زیست) ہے اسے خدا نے تمام نوعِ انسان کے فائدے کے لئے پیدا کیا ہے۔ وَجَعَلْنَا لَكُمْ فِيهَا مَعَايِشَ [7:10; 15:20] اس میں تم سب کے لئے سامانِ معیشت ہے۔ یہ رَزُقًا لِّلْعِبَادِ ہے [50:11] یعنی خدا کے بندوں

1 اس سلسلہ میں نظامِ ربوبیت، خدا اور سرمایہ دار، مستقل تصانیف کے علاوہ معاشی مسئلہ کے متعلق میرے متفرق مضامین کا مطالعہ مفید رہے گا۔ ان کی تفصیل ادارہ طلوع اسلام، گلبرگ، لاہور سے معلوم کی جاسکتی ہے۔

کے لئے رزق کا ذریعہ۔ لہذا اسے تمام ضرورت مندوں کے لئے یکساں طور پر کھلا رہنا چاہئے سَوَاءٌ لِّلرَّسَائِلِیْنَ [41:10]۔ یہ جو زمین کے مالک کہلاتے ہیں ان کی حقیقت اس سے زیادہ کچھ نہیں کہ کسی زمانے کے غلط نظام میں کسی نے زمین کے رقبوں پر لکیریں کھینچ کر کہہ دیا کہ یہ میری ملکیت ہیں۔ اس کے بعد اس کی وہ ”ملکیت“ یا وراثت آگے منتقل ہوتی چلی آئی اور یا اس نے اسے کسی اور کے ہاتھ بیچ دیا۔ ظاہر ہے کہ جس چیز کی ملکیت ابتداء ہی باطل تھی وہ وراثت یا بیع و شری سے کس طرح حق (جائز) قرار پا جائے گی۔ قرآنی نظام میں زمین کسی کی ذاتی ملکیت نہیں رہتی۔ وہ معاشرہ کی تحویل میں رہتی ہے اور (نظام مملکت) ایسا انتظام کرتا ہے کہ اس سے زیادہ سے زیادہ پیداوار حاصل ہو اور اسے لوگوں کی ضروریات کے مطابق تقسیم کیا جائے۔

(2) انسان نے سکہ کی ایجاد اس لئے کی تھی کہ اس سے سامانِ زیت کی نقل و حرکت یا خرید و فروخت میں آسانی رہے۔ بجائے اس کے کہ ایک شخص گیہوں، ایک گاڑی میں لاد کر اسے پچاس میل کے فاصلہ پر لے جائے اور وہاں سے اس کے تبادلہ میں کپڑے کا تھان لائے، یہ آسان تھا کہ وہ گیہوں کو اپنے مقام پر فروخت کر کے دوسری جگہ سے کپڑا خرید لائے۔ سکہ کی ایجاد تو اس مقصد کے لئے ہوئی تھی لیکن لوگوں نے اسے جمع کر کے رکھنا شروع کر دیا اور اس کے زور پر محنت کشوں کی کمائی ہتھیانے لگ گئے۔ اقتصادی اصطلاح میں یوں سمجھئے کہ اب معاوضہ محنت کا نہ رہا بلکہ سرمایہ کا بن گیا۔ اسے نظام سرمایہ داری کہتے ہیں۔ یعنی وہ نظام جس میں سرمایہ خود بخود اپنے آپ کو بڑھاتا چلا جائے۔ قرآن کی اصطلاح میں اسے رِبُو کہتے ہیں جو قرآنی نظام معیشت کے خلاف اعلانِ جنگ ہے (2:275-279)۔

قرآن کریم نے واضح الفاظ میں کہہ دیا کہ دولت کا جمع کرنا، اس جہنم کا ایندھن فراہم کرنا ہے جس میں انسانیت جل کر راکھ کا ڈھیر ہو جاتی ہے (9:34-35; 18:70-71)۔ اسے معاشرہ میں گردش کرتے رہنا چاہئے اور وہ بھی اس طرح کہ یہ صرف اوپر کے طبقہ ہی میں مصروف گردش نہ رہے، دورانِ خون کی طرح سارے جسم میں گردش کر لے (59:7)۔ لہذا قرآنی معاشرہ میں زائد از ضرورت روپیہ کسی کے پاس نہیں رہتا (2:219)۔

(3) رزق پیدا کرنے (یعنی کام کرنے) کی صلاحیتیں مختلف افراد میں مختلف ہوتی ہیں۔ صلاحیتوں کا یہ اختلاف صرف اس مقصد کے لئے ہونا چاہئے کہ معاشرہ کے مختلف کام باسانی سرانجام پاتے رہیں۔ اسے تقسیم عمل کہتے ہیں (43:32)۔ مختلف صلاحیتوں کے افراد اپنی اپنی صلاحیت و استعداد کے مطابق کام کریں اور اس کا حاصل (سامانِ رزق) ہر ایک کی ضروریات کے مطابق تقسیم کر دیا جائے (16:53; 16:71)۔ یہ قارونیت (سرمایہ داری کا خدا فراموش نظام) ہے جس میں ذہنیت یہ پیدا ہو جاتی ہے کہ جو کچھ میں نے کمایا ہے، وہ میری اپنی ہنرمندی کا نتیجہ ہے۔ اسے میں دوسروں کو کیوں دے دوں (28:78)۔ قرآن کہتا ہے کہ یہی ذہنیت سارے فتنہ کی جڑ اور دنیا میں فساد برپا کرنے کا موجب ہے (39:49)۔

(4) اس قسم کا معاشی نظام وہ حکومت قائم کرتی ہے جو قوانینِ خداوندی کو نافذ کرنے کے لئے قائم ہوتی ہے (اسے اسلامی

مملکت کہا جاتا ہے)۔ خدا نے جو کہا تھا کہ تمہیں اور تمہاری اولاد کو رزق مہیا کرنے کے ذمہ دار ہم ہیں تو اس کی یہ ذمہ داری اس حکومت کے ہاتھوں پوری ہوتی ہے۔ اس مملکت میں نہ کوئی فرد اپنی ضروریات زندگی سے محروم رہتا ہے اور نہ ہی کسی کے پاس اس کی ضروریات سے زائد دولت رہتی ہے۔

(5) یہ حکومت ان لوگوں کے ہاتھوں قائم ہوتی ہے جو خدا کے ساتھ یہ معاہدہ کرتے ہیں کہ ”ہم اپنا مال اور جان خدا کے ہاتھ فروخت کرتے ہیں اور اس کے عوض میں خدا انہیں جنت عطا کرنے کا وعدہ دیتا ہے“ (9:111)۔ دنیاوی زندگی میں یہ ”جنت“ اسلامی مملکت کے ہاتھوں مشکل ہوتی ہے اور آخرت کی جنت خدا کے قانونِ مشیت کے مطابق۔

یہ ہے وہ نظام جس میں کسی فرد کو تقدیر کا رونا نہیں رونا پڑتا کیونکہ اس میں کسی کی کوئی ضرورت رُکی نہیں رہتی۔ اس میں نہ کوئی کسی کا محتاج ہوتا ہے نہ محکوم، اس لئے اس میں ہر ایک کو ”رزقِ کریم“ یعنی عزت کی روٹی ملتی ہے۔ رزق تو باطل نظام میں بھی ملتا ہے لیکن اس میں بالادست، مستبد طبقہ کی یہ حالت ہوتی ہے کہ انہیں بلا محنت و مشقت رزق کی فراوانیاں، قوت کے نشہ میں بدست کر دیتی ہیں اور اس طرح وہ معاشرہ تباہ ہو جاتا ہے (28:58)۔ اور نچلے طبقہ میں وہ تمام برائیاں پیدا ہو جاتی ہیں جو غربت و افلاس کا فطری نتیجہ ہیں اور جن کی وجہ سے کہا گیا ہے کہ ”جس کی روزی تنگ ہو جاتی ہے وہ قیامت میں بھی اندھا رہتا ہے (20:124; 17:72)۔ اس کے برعکس جو رزق، قوانین خداوندی کے مطابق تقسیم کی رُو سے ملتا ہے وہ خَيْرٌ وَ اَبْلَغُ ہوتا ہے [20:131] یعنی بہتر اور خوشگوار بھی اور محکم اور دیرپا بھی۔ اس میں افراد کو ان کی محنت کے مطابق ہی نہیں ملتا بلکہ اس سے کہیں زیادہ — یعنی اس قدر جس سے ان کی ضروریات پوری ہو جائیں۔ اس سلسلہ میں کہا گیا ہے کہ یہ معاشرہ اس لئے قائم کیا جاتا ہے لِيَجْزِيَ اللَّهُ اَحْسَنَ مَا عَمِلُوْا وَيُؤْتِيَهُمْ مِّنْ فَضْلِهِ خَدَانِيْنَ اَنْ كَلَمُوْنَ (محنت) کا معاوضہ بطریق احسن دیتا ہے بلکہ اپنے فضل سے انہیں ان کی محنت سے بھی زیادہ دیتا ہے۔ وَاللّٰهُ يَرْزُقُ مَنْ يَّشَاءُ بِغَيْرِ حِسَابٍ [24:38] یوں اللہ انہیں اتنا دیتا ہے کہ محنت کا معاوضہ (اُجرت) مقرر کرنے والے دنیاوی معیار دیکھتے کے دیکھتے رہ جاتے ہیں۔ اس ”معاوضہ“ کے متعین کرنے کا معیار ان کے حساب کتاب سے بالکل مختلف ہوتا ہے۔ یہی وہ معیار خداوندی ہے جس کے پیش نظر خدا نے اپنے آپ کو خَيْرٌ اللّٰزِقِيْنَ کہا ہے (62:11; 23:72)۔ یعنی رزق دینے والوں میں بہترین رزق دینے والا۔ رزق تو غیر خداوندی نظام میں بھی ملتا ہے لیکن جو رزق نظام خداوندی میں ملتا ہے اس کی نوعیت اور کیفیت ہی کچھ اور ہوتی ہے۔ اقبال کے الفاظ میں:

آں خدا نمانے دہدُ جانے دہد

ایں خدا نمانے دہدُ جانے بُرد

اب یہ سوال سامنے آتا ہے کہ اس قسم کی حکومت ملتی کس قوم کو ہے اور کس طرح ملتی ہے۔ اس کے لئے اگلا باب ملاحظہ

فرمائیے۔

4- يَرْزُقُ مَنْ يَشَاءُ بِغَيْرِ حِسَابٍ

- گذشتہ صفحات میں جو کچھ کہا گیا ہے اس سے یہ حقیقت سامنے آ جاتی ہے کہ
- (1) خدا نے انسان کو پیدا کیا تو رزق کے سامان اور وسائل بھی ساتھ ہی مہیا کر دیئے۔
- (2) لیکن ان ذرائع و اسباب سے رزق، محنت اور کاوش سے حاصل کیا جاسکتا ہے۔ یعنی تو انین فطرت کی رُو سے۔
- (3) حاصل شدہ رزق کی تقسیم کا مسئلہ بڑا اہم ہے۔ اسے نہ تو انین فطرت کی رُو سے حل کیا جاسکتا ہے نہ تنہا انسانی عقل و فکر کی رُو سے۔ اس کے لئے وحی کی راہنمائی کی ضرورت ہے۔
- (4) تو انین فطرت اور تو انین وحی دونوں کے لئے قرآن کریم کی جامع اصطلاح 'مشیت خداوندی ہے' — یعنی وہ تو انین جنہیں خدا نے اپنے اختیار و ارادہ اپنی مرضی اور مشیت کے مطابق مقرر کیا ہے۔
- (5) رزق کے معاملہ میں قرآن کریم میں جہاں مَنْ يَشَاءُ آئے گا وہاں اگر فاعل خدا ہے تو اس کا مطلب یہ ہوگا کہ خدا اپنے تو انین مشیت کے مطابق رزق کی بستی و کشاد کرتا ہے۔ اور جہاں اس کا فاعل انسان ہوگا وہاں مراد یہ ہوگی کہ جو لوگ تو انین مشیت کا اتباع کریں گے انہیں رزق فراواں اور باعزت حاصل ہوگا۔ جو ان تو انین سے اعراض برتیں گے وہ بھوک اور افلاس کے ذلت آمیز عذاب میں مبتلا ہو جائیں گے۔ اس سلسلہ میں عنوان نمبر 2 پر ایک نظر پھر ڈال لیجئے جس میں بتایا گیا ہے کہ رزق ملنے کی شرائط کیا ہیں۔
- ان تصریحات کی روشنی میں مَنْ يَشَاءُ کا مفہوم واضح طور پر سمجھ میں آ جائے گا۔

مَنْ يَشَاءُ کا صحیح مفہوم

سورہ زمر میں قارونی ذہنیت کا تذکرہ کرتے ہوئے کہا کہ انسان کی کیفیت بھی عجیب ہے۔ جب اس پر مصیبت آتی ہے تو خدا کو پکارنے لگتا ہے اور جب خوشحالی اور رزق کی فراوانی میسر آتی ہے تو آکڑ جاتا ہے اور کہتا ہے کہ یہ مجھے اپنی ہنرمندی کی بدولت حاصل ہوا ہے اس لئے اس میں کسی اور کا حصہ کس طرح ہو سکتا ہے۔ حالانکہ یہی ذہنیت تمام فتنوں کی جڑ ہے اور انسانی معاشرہ میں ناہمواریاں پیدا کرنے کا بنیادی سبب۔ لیکن مشکل یہ ہے کہ اکثر لوگ اس حقیقت کو جانتے نہیں۔ یہ ذہنیت نہ کسی ایک فرد تک محدود ہے نہ کسی ایک زمانے کے انسانوں تک۔ ہر زمانے کے سرمایہ دار ایسا ہی کہتے چلے آئے ہیں۔ لیکن اس کے ساتھ تاریخ اس کی بھی شہادت دے گی کہ اس ذہنیت کا نتیجہ تباہی و بربادی کے سوا کچھ نہیں ہوتا۔ فَاصْبِرْ لِحُكْمِ رَبِّكَ مَا كَسَبُوا

کی غلط روش کا تباہ کن نتیجہ ان کے سامنے آجاتا تھا۔ وَالَّذِينَ ظَلَمُوا مِنْ هَؤُلَاءِ سَيُصِيبُهُمْ سَيِّئَاتُ مَا كَسَبُوا وَالْمَا هُمْ بِمُعْجِزِينَ اور ہمارا یہ قانون (کہ غلط معاشی ذہنیت اور نظام کا نتیجہ تباہی ہوتا ہے) نہ کسی خاص زمانے سے مختص تھا نہ کسی خاص قوم تک محدود۔ اے رسول! تیری مخاطب قوم میں سے بھی جو لوگ اس قسم کے ظلم و استبداد اور سلب و مہب کی روش اختیار کریں گے ان کا انجام بھی ویسا ہی ہوگا۔ یہ لوگ ہمارے قانونِ مکافات کو شکست نہیں دے سکیں گے۔

یہاں تک ہم نے دیکھ لیا کہ قرآن کریم نے کہا ہے کہ اس قسم کی تباہیاں انسانوں کے اپنے اعمال کی وجہ سے آتی ہیں۔ اس کے بعد ہے اَوْ كُمْ يَعْلَمُونَ أَنَّ اللَّهَ يَبْسُطُ الرِّزْقَ لِمَن يَشَاءُ وَيَقْدِرُ إِنَّ فِي ذَلِكَ لَآيَاتٍ لِّقَوْمٍ يُؤْمِنُونَ [39:51-52] کیا ان لوگوں کو معلوم نہیں کہ خدا لیمن یسکاء رزق فراواں دیتا ہے اور لیمن یسکاء ناپ تول کر دیتا ہے۔ اس میں ہر اس قوم کے لئے حقیقت تک پہنچنے کی نشانیاں ہیں جو قوانین خداوندی کی صداقت پر یقین رکھتی ہے۔ مروّجہ تراجم کی رو سے اس آیت کا ترجمہ یہ ہوگا کہ ”کیا ان لوگوں کو معلوم نہیں کہ خدا جس کے لئے چاہتا ہے رزق کی کُشاد کر دیتا ہے اور جس کی روزی چاہے تنگ کر دیتا ہے“۔ یعنی پیچھے سے یہ بیان ہوتا چلا آ رہا ہے کہ ہمارا ایک اٹل قانون ہے جس کے مطابق رزق کی بست و کُشاد ہوتی ہے، اسی قانون کے مطابق اب بھی ہوگا، اس کے بعد یہ کہنا کہ ہمارے ہاں کوئی قاعدہ قانون مقرر نہیں۔ ہم جس کی روزی چاہیں تنگ کر دیتے ہیں، جسے چاہیں رزق فراواں دے دیتے ہیں، نہ صرف بے ربط ہوگا بلکہ ایک دوسرے سے متضاد اور مخالف ہوگا۔ اور جب صورت یہ ہو کہ رزق کی بست و کُشاد کے لئے کوئی قاعدہ قانون مقرر نہیں، یہ خدا کی مرضی پر منحصر ہے۔ وہ جسے چاہے بافراط رزق عطا کر دے، جس کی چاہے روزی تنگ کر دے، تو اس کے بعد یہ کہنا بھی بے معنی ہو جاتا ہے کہ اس بات میں مومنین کے لئے حقیقت تک پہنچنے کی نشانیاں ہیں۔ یہ تو اسی صورت میں کہا جائے گا جب یہ بتانا مقصود ہو کہ یہ سب کچھ خاص اصولوں اور قاعدوں کے مطابق ہوتا ہے۔ اور اقوام سابقہ کے تاریخی نوشتے اس کی شہادت دیتے ہیں۔ لہذا اس آیت کا مفہوم یہ ہوگا کہ (یہ ہے رزق کی بست و کُشاد کے لئے ہمارا قانون) جو قوم بھی اس قانون کے مطابق روش اختیار کرے گی اسے بافراط رزق مل جائے گا، جو اس کی خلاف روزی کرے گی اس کی روزی تنگ ہو جائے گی۔ اسے، مختصر الفاظ میں یوں کہا جائے گا (اس قانون کے مطابق) جو شخص رزق فراواں حاصل کرنا چاہے اسے رزق فراواں مل جائے گا، جو نپے ٹلی روزی لینا چاہے، اسے ویسی روزی مل جائے گی۔

اور اگر اس آیت میں اللہ کو فاعل قرار دیا جائے تو اس کا ترجمہ یوں ہوگا کہ خدا اپنے قانونِ مشیت کے مطابق فراواں رزق دیتا ہے اور اپنے قانون ہی کے مطابق رزق تنگ کر دیتا ہے۔

قارون کی مثال

سورہ قصص میں اس حقیقت کو قارون کا نام لے کر بیان کیا گیا ہے اور کہا گیا ہے کہ قارون کا انجام دیکھنے کے بعد وہ لوگ

جو اس کی خوشحالی کے زمانے میں اس کی طرف لپٹائی ہوئی نظروں سے دیکھا کرتے تھے بے ساختہ پکار اٹھے کہ وَيَكُنَّ اللَّهُ يَبْسُطُ الرِّزْقَ لِمَنْ يَشَاءُ مِنْ عِبَادِهِ وَيَقْدِرُ [28:82] بے شک رزق کی بستی و کشادگی انسان کے اپنے تصورات کے مطابق نہیں بلکہ خدا کے قانون مشیت کے مطابق ہوتی ہے۔

اسی طرح سورہ روم میں ہے کہ وَإِذَا أَذَقْنَا النَّاسَ رَحْمَةً فَرِحُوا بِهَا جَبَّ هَمُّ النَّاسِ لِرِزْقِ اللَّهِ عَطَاكَ كَرِهْتُمْ لِي تَوَدُّهُ بَدْرًا تَرْتَابًا وَ إِنْ تُصِيبْهُمْ سَيْئَةٌ يَسْتَأْذِنُوا بِمَا قَدَّمْتُمْ لِي يَوْمَئِذٍ لِيُكْفِرُوا بِمَا كَانُوا يَكْفُرُونَ اور جب ان کے اپنے اعمال کی وجہ سے ان پر تنگی آتی ہے تو وہ مایوس ہو جاتے ہیں۔ اس کے بعد ہے أَوَلَمْ يَرَوْا أَنَّ اللَّهَ يَبْسُطُ الرِّزْقَ لِمَنْ يَشَاءُ وَيَقْدِرُ إِنَّ فِي ذَلِكَ لَآيَاتٍ لِقَوْمٍ يُؤْمِنُونَ [30:36-37] (یہاں لِمَنْ يَشَاءُ کے معنی بالکل واضح ہو جاتے ہیں) یعنی جو شخص رزق فراوان لینا چاہے وہ اس قانون کے مطابق چلے جو تنگی میں رہنا چاہے وہ اس کی خلاف ورزی کرے۔ تنگی رزق کی مصیبتیں انسانوں کے اپنے ہاتھوں (ان کے غلط نظام) کی آوردہ ہوتی ہیں۔

سورہ رعد میں ہے کہ جو لوگ خدا کے ساتھ باندھے ہوئے عہد (معادہ) کو توڑ ڈالتے ہیں اور نوع انسان کو ایک برادری سمجھنے اور بنانے کے بجائے انہیں طبقات میں تقسیم کر دیتے ہیں ان کا انجام تباہی ہوتا ہے۔ اس کے بعد کہا کہ اللَّهُ يَبْسُطُ الرِّزْقَ لِمَنْ يَشَاءُ وَيَقْدِرُ [13:26] رزق کی بستی و کشادگی خدا کے قانون مشیت کے مطابق ہوتی ہے۔ اس قانون کے مطابق جو شخص یا قوم جس انداز اور پیمانے کا رزق لینا چاہے لے لے۔

سورہ بنی اسرائیل میں معاشرہ میں اخلاقِ حسنہ کی تفصیل بیان کرنے کے بعد کہا کہ إِنَّ رَبَّكَ يَبْسُطُ الرِّزْقَ لِمَنْ يَشَاءُ وَيَقْدِرُ [17:30] بات واضح ہے کہ جس قسم کا معاشرہ تم متشکل کر لو گے اسی کے مطابق رزق کی بستی و کشادگی ہوگی۔ جس معاشرہ میں اپنے متعلقین اور گرد و پیش کے انسانوں سے حسن سلوک اور خوش معاملگی کا برتاؤ ہوگا اس میں رزق کی کشادگی ہوگی۔ جس میں نفسا نفسی کا عالم ہوگا اقتصادی ناہمواریاں پیدا ہو جائیں گی۔

انفاق سے کیا مراد ہے

جو معاشرہ قرآنی اقدار کے مطابق متشکل ہوتا ہے اس میں معاشیات کی بنیاد 'انفاق' پر ہوتی ہے۔ قرآن کی یہ اصطلاح بڑی معنی خیز ہے۔ اس کا مادہ (ن-ف-ق) ہے۔ پہلے زمانے میں روپیہ پیسہ ایک میانی (یا تھیلی) میں رکھا جاتا تھا۔ ظاہر ہے کہ میانی یا تھیلی کا اوپر کا حصہ (منہ) تو کھلا ہوتا ہے تاکہ اس میں روپیہ ڈالا جاسکے لیکن نچلا حصہ بند ہوتا ہے تاکہ اس میں سے روپیہ نکل نہ جائے۔ اس کے برعکس نیفوق اس میانی کو کہتے تھے جس کے دونوں سرے کھلے ہوں۔ یعنی جس میں ایک طرف سے روپیہ ڈالتے جائیں اور دوسری طرف سے وہ نکلتا جائے۔ اس سے 'انفاق' کے معنی سمجھ میں آجائیں گے۔ یعنی ایسا معاشی نظام جس میں رزق کسی ایک جگہ بند ہو کر نہ رہ جائے بلکہ وہ ضرورت مندوں کی ضروریات کے لئے کھلا رہے۔ اور کھلا بھی فِي سَبِيلِ

اللہ ﷻ — یعنی کسی معاوضہ کے خیال کے بغیر، اپنی محنت کے ما حاصل کو دوسروں کی ضروریات پوری کرنے کے لئے کھلا رکھنا۔ چنانچہ سورہ بقرہ میں ہے یَسْأَلُونَكَ مَاذَا يُنْفِقُونَ قُلِ الْعَفْوَ [2:219] یہ مجھ سے پوچھتے ہیں کہ ہم کس قدر مال دوسروں کے لئے کھلا رکھیں۔ ان سے کہو کہ جس قدر تمہاری ضروریات سے سے زائد ہے سب کا سب۔ یہ ہے وہ نظام جس کے متعلق کہا کہ اس کی مثال ایسی ہے جیسے عمدہ کھیتی میں بیج کے ایک دانے سے، سینکڑوں دانے پیدا ہو جاتے ہیں۔ سورہ بقرہ کی آیات (261-267) میں دیکھئے۔ انفاق فی سبیل اللہ کی برکات کا ذکر کس طرح جھوم جھوم کر کیا گیا ہے۔ دیگر مقامات میں اسے ”اللہ کو قرض دینے“ سے تعبیر کیا گیا ہے جو کئی گنا ہو کر واپس ملتا ہے (2:245)۔ اسی سلسلہ میں سورہ سبأ میں کہا کہ قُلْ إِنَّ رَبِّي يَبْسُطُ الرِّزْقَ لِمَن يَشَاءُ مِنْ عِبَادِهِ وَيَقْدِرُ لِرُكَّةٍ وَمَا أَنْفَقْتُمْ مِّنْ شَيْءٍ فَهوَ يُخْلِفُهُ وَهُوَ خَيْرُ الرَّازِقِينَ [34:39] ان سے کہہ دو کہ رزق کی بسات و کشاد خدا کے قانون مشیت کی رو سے ہوتی ہے۔ (اور وہ قانون یہ ہے کہ) تم جس قدر رزق کھلا رکھو گے وہ کئی گنا ہو کر واپس ملے گا۔ یاد رکھو! خدا بہترین رزق دینے والا ہے۔

رزق بغیر حساب

پہلے بتایا جا چکا ہے کہ رزق کے بسات و کشاد کی دو شکلیں ہیں۔ پہلے یہ کہ خدا کے قوانین طبعی (قوانین فطرت) کے مطابق علم و عقل اور محنت اور کاوش سے رزق پیدا اور حاصل کرنا۔ اور دوسرے یہ کہ رزق کی تقسیم خدا کی متعین کردہ مستقل اقدار کے مطابق کرنا۔ یعنی معاشرہ کا معاشی نظام، قوانین خداوندی کے مطابق متشکل کرنا۔ اس سے رزق ”بغیر حساب“ ملتا ہے۔ ”بغیر حساب“ کے متعلق ہم بتا چکے ہیں کہ اس کا صحیح مفہوم کیا ہے۔ اس کے یہ معنی نہیں کہ اس کے لئے خدا کے ہاں بھی کوئی قاعدہ اور قانون مقرر نہیں۔ وہاں تو ہر بات کا فیصلہ قاعدے اور قانون کے مطابق ہوتا ہے۔ اس کے معنی یہ ہیں کہ اگر رزق کا حصول اور تقسیم قوانین خداوندی کے مطابق ہو، تو اس سے رزق کی فراوانی اس قدر ہوتی ہے جو تمہارے سامان گمان میں بھی نہ ہو۔ وہ تمہارے حساب کتاب، تمہاری توقعات سے کہیں زیادہ ہوتی ہے — اس کا تجربہ ہم خود اپنے ہاں کر چکے ہیں۔

ہمارا اپنا تجربہ

ہمارے ہاں زراعت، قدیم طریقوں کے مطابق ہوتی چلی آتی تھی جس سے ایک ایکڑ اراضی میں زیادہ سے زیادہ بیس پچیس من گیہوں پیدا ہوتا تھا۔ ہم نے زراعت کے جدید طریقے اختیار کئے۔ کھیتی کے لئے مشینیں منگائیں۔ ”میکی پاک“ گیہوں کا بیج منگایا۔ سائنٹفک طریق سے تیار کردہ مصنوعی کھاد ڈالی، قاعدے اور قانون کے مطابق آبپاشی کی۔ نتیجہ یہ کہ اسی زمین سے (جس سے کبھی بیس پچیس من فی ایکڑ سے زیادہ فصل پیدا نہیں ہوتی تھی) ڈیڑھ ڈیڑھ سو من فی ایکڑ کے حساب سے گیہوں پیدا ہو گیا۔ اس نے زمینداروں (بلکہ ہمارے محکمہ زراعت کے دانشوروں تک) کے تمام حساب و قیاس کو پچھاڑ کر رکھ دیا۔

لیکن اس کے بعد سرمایہ دارانہ معاشی نظام نے اپنی کارستانیاں شروع کر دیں۔ منڈیوں میں گیہوں کے بھاؤ گر گئے اور دیگر اشیائے صرف کی قیمتیں چڑھ گئیں۔ گیہوں کی خریداری کی رفتار سست ہو گئی۔ غلہ، چوردر و اوزوں سے سمگل ہو کر باہر جانے لگ گیا۔ نتیجہ یہ کہ ملک میں خوشحالی کے بجائے غربت اور افلاس پہلے سے بھی زیادہ ہو گئے۔ ہم نے جس طرح قوانین فطرت کی ہم آہنگی سے غلہ اس قدر افراط میں پیدا کیا تھا، اگر اس کا صرف بھی مستقل اقدار خداوندی کے مطابق (المرضات اللہ) ہوتا تو ملک میں ”دودھ اور شہد کی نہریں“ بہنے لگ جاتیں۔ پھر فی الواقعہ ہمیں رزق بغیر حساب ملتا۔ قرآن کریم نے اس حقیقت کو بڑے جامع انداز میں بیان کیا ہے جب کہا ہے کہ جب معاشرہ کا نظام ان لوگوں کے ہاتھ میں ہو جنہیں کاروبار (بیع و تجارت) کی انفرادی مفاد پرستیاں، قوانین خداوندی سے غافل نہ ہونے دیں اور وہ ایتائے زکوٰۃ (نوع انسان کو سامان نشوونما مہیا کرنا) اپنی ذمہ داری قرار دے لیں اور غلط معاشی نظام کے ہاتھوں جو تباہ کن انقلاب آیا کرتا ہے اس سے خائف رہیں، تو اس معاشرہ میں لِيَسْبِغْ يَهُمُ اللَّهُ أَحْسَنَ مَا عَمِلُوا خِذَا ان کی محنت کا بدلہ بطریق احسن دیتا ہے (ان کے کھیت سوسومن فی ایکڑ کے حساب سے فصل پیدا کرتے ہیں وَيَزِيدُهُمْ مِّنْ فَضْلِهِ اور رزق کی صحیح تقسیم کی وجہ سے اس میں اور بھی اضافہ ہو جاتا ہے۔ وَاللَّهُ يَرْزُقُ مَنْ يَشَاءُ بِغَيْرِ حِسَابٍ [24:38] اس طرح خدا رزق کی اتنی فراوانی کر دیتا ہے جو تمہارے وہم و گمان میں بھی نہیں ہوتی — اور یہ افراط رزق اور خوشحالی ہر اس قوم کو مل سکتی ہے جو اسے حاصل کرنا چاہے (مَنْ يَشَاءُ)۔

صدرِ اوّل کے مومنین

اسلام کے صدرِ اوّل میں جماعتِ مومنین کی معاشی حالت اچھی نہیں تھی۔ اس پر ان کے مخالفین (سردارانِ قریش) ان کا مذاق اڑاتے تھے کہ ان کی حالت یہ ہے کہ نہ کھانے کو روٹی ہے نہ پہننے کو کپڑا اور خواب یہ دیکھ رہے ہیں قیصر و کسریٰ کے تخت و تاج کے۔

ذرة ناچیز و تعمیر بیابانے نگر!

کہا کہ انہیں علم نہیں کہ یہ قوم خدا کے قوانینِ مشیت کے مطابق کام کرنے کے لئے اٹھی ہے۔ اس پروگرام کے ابتدائی ایام میں بے حد مصائب و مشکلات کا سامنا ہوتا ہے — بھوک، افلاس، اتلافِ جان و مال، فصلوں اور کھیتوں کی خرابی، یہ سب کچھ برداشت کرنا پڑتا ہے (2:155)۔ لیکن آخر الامر وَاللَّهُ يَرْزُقُ مَنْ يَشَاءُ بِغَيْرِ حِسَابٍ [2:212] خدا ان لوگوں کو جو اس کے قوانینِ مشیت کے مطابق کام کرتے ہیں، بلا حساب رزق دیتا ہے — چنانچہ اسی مفلس اور نادار قوم کو اس طرح بے حساب رزق ملا کہ مکہ کے قریش ہی نہیں، دنیا بھر کے حساب دان، ششدر و حیران رہ گئے — اور آج تک ششدر و حیران ہیں۔ یہی وہ قوم تھی کہ جب اسے رزق کی یہ فراوانیاں حاصل ہوئیں تو ان کی زبان پر بے ساختہ آ گیا کہ بارالہا! اس میں کوئی کلام نہیں کہ تَرْزُقُ مَنْ يَشَاءُ بِغَيْرِ حِسَابٍ [3:27] جو تیرے قانونِ مشیت سے ہم آہنگ رہتا ہے تو اسے بغیر حساب رزق دیتا ہے۔

ہمارا خیال ہے کہ ان تصریحات سے، مَنْ يَشَاءُ اور مَنْ يَشَاءُ کا قرآنی مفہوم کھڑ کر سامنے آ گیا ہوگا لیکن آخر میں ہم دو اور آیات پیش کرنا چاہتے ہیں جن سے یہ آئینہ اور بھی مصفا ہو جائے گا۔ سورہ شوریٰ میں پہلے یہ کہا کہ اللَّهُ لَطِيفٌ بِعِبَادِهِ خدا کے لطف و کرم بے پایاں ہیں۔ يَرْزُقُ مَنْ يَشَاءُ وہ اپنے قانونِ مشیت کے مطابق رزق دیتا ہے، وہ اس طرح کہ مَنْ كَانَ يُرِيدُ حَرْثَ الْآخِرَةِ نَزِدْ لَهُ فِي حَرْثِهِ جو شخص مستقبل کے مفادات چاہتا ہے ہم اس کی کھیتی میں اس کے مطابق اضافہ کر دیتے ہیں۔ وَمَنْ كَانَ يُرِيدُ حَرْثَ الدُّنْيَا نُؤْتِهِ مِنْهَا وَمَا لَهُ فِي الْآخِرَةِ مِنْ نَصِيبٍ [20-42:19] اور جو شخص محض طبعی قوانین کے مطابق دنیاوی مفاد ہی چاہتا ہے، ہم اسے بھی اس کی محنت کا ما حاصل دے دیتے ہیں، لیکن چونکہ وہ رزق کی تقسیم میں مستقل اقدار کا اتباع نہیں کرتا اس لئے مستقبل کی خوشحالیوں میں اس کا کوئی حصہ نہیں ہوتا۔

یہاں دیکھئے مَنْ يُرِيدُ کہا گیا ہے۔ یعنی جو شخص یوں چاہے، ہم اس کے لئے یوں کر دیتے ہیں۔ يَرْزُقُ مَنْ يَشَاءُ جو جیسا چاہتا ہے اس کے مطابق اسے رزق مل جاتا ہے۔

اور آخر میں سورہ یسین کی وہ آیت جس میں کہا گیا ہے کہ وَإِذَا قِيلَ لَهُمُ انْفِقُوا وَمَا رَزَقَكُمْ اللَّهُ قَالَ الَّذِينَ كَفَرُوا الَّذِينَ أٰمَنُوا اَلْطَّعْمُ مِنْ لَوْ يَشَاءُ اللَّهُ اَلطَّعْمَةُ ۗ جب ان کفار سے کہا جاتا ہے کہ خدا کے عطا کردہ رزق کو نوع انسان کی ربوبیتِ عامہ کے لئے کھلا رکھو، تو یہ لوگ، جماعتِ مومنین سے کہتے ہیں کہ واہ! تم بھی کمال کرتے ہو، رزق کا بست و کشاد خدا نے اپنے ہاتھ میں رکھا ہے۔ وہ جسے چاہے فراواں رزق دے جسے چاہے غریب اور تنگ حال رکھے۔ یہ مفلس اور غریب اس لئے تنگ حال ہیں کہ خدا انہیں کشادہ رزق دینا نہیں چاہتا۔ تو تم جو ہم سے کہتے ہو کہ ہم انہیں کھانے کو دیں، تو یہ خدا کی مرضی اور مشیت کے خلاف ہوگا۔ اگر وہ انہیں بھوکا نہ رکھنا چاہے تو انہیں خود ہی رزق دے دے۔ اس کے جواب میں کہا کہ اِنَّ اَنْتُمْ اِلَّا فِي ضَلٰلٍ مُّبِيْنٍ [36:47] ان سے کہہ دو کہ تم کس قدر راہ گم کردہ ہو جو يَرْزُقُ مَنْ يَشَاءُ کا یہ مفہوم لیتے ہو۔ خدا نے کسی کو یونہی فراواں رزق دیتا ہے، نہ کسی کو بھوکا مارتا ہے۔ رزق اس کے قانونِ مشیت کے مطابق ملتا ہے۔ کشادہ بھی اور نپاٹلا بھی۔ جو جیسا رزق لینا چاہے اس کے مطابق کام کرے اور ویسا نظام قائم کرے۔

وَاللَّهُ فَضَّلَ بَعْضَكُمْ عَلَىٰ بَعْضٍ فِي الرِّزْقِ [16:71]

اللہ نے تم میں سے بعض کو بعض پر رزق میں فضیلت عطا کی ہے

قبل اس کے کہ ہم اس منزل سے اگلی منزل کی طرف قدم اٹھائیں، ان دو آیات کا سامنے لانا ضروری ہے جن کا صحیح مفہوم پیش نظر نہ ہونے سے، رزق کے معاملہ ”قسمت یا تقدیر“ کے مروجہ عقیدہ کو تقویت ملتی ہے۔ ان میں سے ایک آیت (16:71) ہے جس کا پہلا حصہ اوپر درج کیا گیا ہے۔ اس سے یہ نتیجہ مستنبط کیا جاتا ہے کہ یہ جو ہم دیکھتے ہیں کہ بعض لوگوں کو دوسرے

لوگوں پر رزق میں برتری حاصل ہے تو (خدا کا خود ارشاد ہے کہ) یہ اسی کی عطا کردہ ہے۔ اس لئے امارت اور غربت خدا کے ہاتھ میں ہے۔

رزق کے معاملہ میں ایک دوسرے پر برتری کا تعلق اقوام سے بھی ہے اور افراد سے بھی۔ یعنی ہم دیکھتے ہیں کہ دنیا میں بعض قومیں بڑی خوشحال ہیں اور ان کے مقابلہ میں دوسری قومیں بڑی پس ماندہ۔ اسی طرح مختلف افراد میں بھی اکتساب رزق کی صلاحیتوں اور استعداد میں بڑا فرق ہوتا ہے۔ اگر یہ فرق خدا ہی کا پیدا کردہ ہے تو (عقیدہ جبر کے مؤدین کا کہنا ہے) یہ سمجھنا کیوں غلط ہے کہ رزق کو خدا نے اپنے ہاتھ میں رکھا ہے اور اس میں انسان کا کوئی اختیار نہیں؟

فَصَلِّ كَمَا صَحَّ مَفْهُوم

اس سلسلہ میں سب سے پہلے اَللّٰهُ فَصَّلَ کا صحیح مفہوم سمجھ لینا ضروری ہے۔ جیسا کہ ہم پہلے بیان کر چکے ہیں قرآنی مطالب کو صحیح طور پر سمجھنے کے لئے اس کے انداز بیان کا پیش نظر رکھنا نہایت ضروری ہے۔ مثلاً جب وہ کہتا ہے کہ (عالم خلق میں) خدا یہ کرتا ہے تو اس سے یہ مراد نہیں ہوتی کہ وہ بلا کسی قاعدے اور قانون کے ایسا کر دیتا ہے۔ اس کا مطلب یہ ہوتا ہے کہ خدا اپنے قانونِ مشیت کے مطابق ایسا کرتا ہے۔ (مثلاً) سابقہ باب میں ہم دیکھ چکے ہیں کہ خدا نے کہا خَلَقَ اللّٰهُ عَلٰی قُلُوْبِهِمُ اللّٰدَانِ کے دلوں پر مہریں لگا دیتا ہے۔ اور اس کے بعد قرآن کریم نے بتایا کہ انسانوں کے اپنے غلط اعمال زنگ بن کر ان کے دلوں پر لگ جاتے ہیں جس سے ان میں سمجھنے سوچنے کی صلاحیت معطل ہو جاتی ہے۔ اسی طرح کی دیگر متعدد مثالیں ہمارے سامنے آچکی ہیں۔ یہی کیفیت وَاللّٰهُ فَصَّلَ بَعْضَكُمْ عَلٰی بَعْضٍ کی ہے۔

یہ انسان کی اپنی سعی و عمل کا نتیجہ ہوتا ہے

ایک دوسرے پر رزق کی برتری یونہی ”قسمت یا تقدیر“ سے نہیں ہوتی۔ یہ خود انسانوں کی سعی و عمل کا نتیجہ ہوتی ہے۔ اس سلسلہ میں ہم قرآن کریم کی متعدد آیات سابقہ صفحات میں درج کر چکے ہیں۔ ان میں سے دو ایک کا اعادہ ضروری ہے۔ مثلاً سورہ بنی اسرائیل کی آیات نمبر 17 — 21 کو دیکھئے جن میں کہا گیا ہے کہ جو شخص دنیا کے مفاداتِ عاجلہ لینا چاہتا ہے اور اس کے لئے کوشش کرتا ہے اسے ہم مفاداتِ عاجلہ دے دیتے ہیں جو ان کے ساتھ اُخروی زندگی کی خوشگواریاں بھی حاصل کرنا چاہتا ہے اور اس کے لئے کوشش کرتا ہے اسے دنیا اور آخرت دونوں کی خوشگواریاں حاصل ہو جاتی ہیں۔ ہم ان دونوں کو ان کی سعی و عمل کی نسبت سے آگے بڑھاتے چلے جاتے ہیں۔ ہم نے راستے میں کہیں بند نہیں لگا دیئے کہ ایک گروہ کو روک دیا جائے اور دوسرے گروہ کو آگے بڑھ جانے دیا جائے۔ اور اس کے بعد ہے

اَنْظُرْ كَيْفَ فَضَّلْنَا بَعْضَهُمْ عَلٰی بَعْضٍ [17:21] دیکھو! ہم کس طرح ایک گروہ کو دوسرے گروہ پر برتری دیتے ہیں

یہاں زور (EMPHASIS) گیف (کس طرح) پر ہے۔ یعنی مختلف گروہوں میں تفاوتِ رزق تو ہے لیکن تمہیں دیکھنا یہ چاہئے کہ یہ تفاوت کس طرح سے پیدا ہوا ہے؟ اس کی تفصیل پہلی آیات میں دے دی گئی ہے۔ یعنی ان گروہوں کی سعی و عمل کی نسبت سے ایسا ہوا ہے۔ خدا نے ایسا نہیں کیا کہ ایک گروہ کو روک دیا ہو اور دوسرے کو آگے بڑھ جانے کی چھٹی دے دی ہو۔ آپ نے غور فرمایا کہ وہی آیت جس کے غلط مفہوم سے ”قسمت اور تقدیر“ کا عقیدہ وضع کیا جاتا ہے، کس طرح اس عقیدہ کی تردید کر رہی ہے!

نَحْنُ قَسَمْنَا كَمَا مَفْهُوم

اب اس سلسلہ کی دوسری آیت لیجئے۔ اس میں کہا گیا ہے نَحْنُ قَسَمْنَا بَيْنَهُمْ مَعِيشَتَهُمْ فِي الْحَيَاةِ الدُّنْيَا وَرَفَعْنَا بَعْضَهُمْ فَوْقَ بَعْضٍ دَرَجَاتٍ [43:32] اس کا عام ترجمہ یہ ہوگا کہ ”دنیاوی زندگی میں لوگوں میں معیشت کی تقسیم ہم کرتے ہیں اور ایک کو دوسرے پر بلندی مدارج عطا کرتے ہیں“۔ اس آیت میں لفظ قَسَمْنَا سے ”قسمت“ کا تصور پیدا کر لیا گیا اور کہہ دیا گیا کہ دیکھئے! رزق کی تقسیم خدا نے اپنے ہاتھ میں رکھی ہے۔ اسی کو انسان کی قسمت کہا جاتا ہے۔

اصولی طور پر جو کچھ ہم نے (اللَّهُ فَضَّلَ) یا (فَضَّلْنَا) کے سلسلہ میں کہا ہے اس کی روشنی میں (قَسَمْنَا) کا مفہوم متعین کرنے میں کوئی دشواری نہیں آسکتی۔ ہم نے اس باب کے شروع میں لکھا ہے کہ خدا نے سامانِ رزق پیدا کر دیا لیکن اس کی انفرادی تقسیم اپنے ہاتھ میں نہیں رکھی۔ یہ تقسیم انسانوں کے معاشی نظام کے مطابق ہوتی ہے۔ غلط (غیر قرآنی) نظام میں اس تقسیم سے ناہمواریاں پیدا ہوتی ہیں۔ صحیح (قرآنی) نظام میں ناہمواریاں مٹ جاتی ہیں۔ یہاں (قَسَمْنَا) کے بعد جو کہا کہ رَفَعْنَا بَعْضَهُمْ فَوْقَ بَعْضٍ دَرَجَاتٍ (ہم نے ایک کو دوسرے پر بلندی مدارج عطا کی ہے) تو اس سے خود تقسیمِ رزق کا اصول واضح ہو جاتا ہے۔ تعین مدارج کے متعلق قرآن کریم میں ہے لِكُلِّ دَرَجَاتٍ مِّمَّا عَمِلُوا [6:132] ہر ایک کے مدارج اس کے اعمال کے مطابق متعین ہوتے ہیں۔ اور اس کی تشریح متعدد مقامات پر کر دی کہ تعین مدارج کس طرح اعمال کی نسبت سے ہوتا ہے۔ سورہ النساء میں اصولاً بتا دیا کہ مجاہدین (جدوجہد کرنے والوں) کے مدارج قاعدین (بیٹھے رہنے والوں) یا تساہل انگیز لوگوں سے بلند ہوتے ہیں (4:95)۔ دوسری جگہ کہا کہ ”حاجیوں کے لئے سیلیں لگا دینے والوں یا مسجد الحرام کی تزئین و آرائش کرنے والوں کے مقابلہ میں مجاہدین اور مجاہرین کے درجات بلند ہوتے ہیں (9:19)۔ اسی طرح کی اور آیات بھی ہیں۔

اکتسابِ رزق کے دو بنیادی عوامل

اب آگے بڑھئے۔ (جیسا کہ پہلے لکھا جا چکا ہے) اکتسابِ رزق کے معاملہ میں دو باتیں بنیادی ہیں:

(1) وہ وسائل و اسباب جو خدا کی طرف سے مفت اور بلا معاوضہ ملتے ہیں۔ مثلاً زمین اور ما فیہا (جو کچھ اس کے اندر ہے) روشنی، حرارت، ہوا، پانی وغیرہ۔ انہیں خدا نے نعمتیں کہہ کر پکارا ہے — اور

(2) انسان کی سعی و کاوش۔

جہاں تک پہلے حصہ کا تعلق ہے، وہ کرہ ارض پر ہر جگہ یکساں نہیں — قطبین کے برف پوش میدان اور بحیرہ سمندر، پہاڑی علاقے، جنگلی خطے، صحرا اور دوسری طرف سرسبز و شاداب، زرخیز و زرفشاں قطعات ارض، ان میں زمین کی پیداواری صلاحیتوں میں بھی فرق ہوتا ہے اور آب و ہوا میں بھی تفاوت۔ اس کا اثر ان علاقوں میں بسنے والی اقوام پر بھی پڑتا ہے۔ یہ وہ ”تقسیم“ ہے جس پر بنیادی طور پر انسان کو اختیار نہیں، اگرچہ محنت اور کاوش سے اس تفاوت کے نتائج کو کم کیا اور رفتہ رفتہ مٹایا جاسکتا ہے۔

جہاں تک دوسرے حصے (سعی و عمل) کا تعلق ہے، اس کا انحصار انسان کے اپنے اختیار و ارادہ پر ہے۔ اقوام میں ”تقسیم رزق“ ان دونوں عناصر کے امتزاج سے ہوتی ہے۔

افراد میں صلاحیتوں کا فرق

اب آئیے افراد کی طرف۔ یہ ہمارا مشاہدہ ہے کہ بعض لوگوں میں صلاحیتیں بہت زیادہ ہوتی ہیں اور بعض میں کم۔ اور انہی کے مطابق ان کی کمائی میں فرق ہوتا ہے۔ صلاحیتوں کے اس اختلاف و تفاوت کے وجوہ و اسباب، مختصراً حسب ذیل ہوتے ہیں:

(1) بعض ذہنی نقائص جو بچے میں وراثتاً منتقل ہو کر آتے ہیں۔

(2) بعض اسقام جو جنین میں پیدائش سے پہلے پیدا ہو جاتے ہیں۔

جیسا کہ پہلے بھی بتایا جا چکا ہے، یہ اسقام و نقائص طبعی ہوتے ہیں اور انسانی جسم کی مشینری کے متعلق۔ جوں جوں سائنس آگے بڑھتی جا رہی ہے، ان کی مدافعت یا ازالہ کی شکلیں پیدا ہوتی چلی جا رہی ہیں۔ ہم سر دست نہیں کہہ سکتے کہ رفتہ رفتہ ایسا وقت آجائے گا کہ تمام بچے، یکساں صلاحیتیں لے کر پیدا ہوں، لیکن یہ تو واقعہ ہے کہ یہ اختلافات رفتہ رفتہ کم ہوتے جا رہے ہیں۔ لہذا، ان کا تعلق کسی ”غیر متبدل تقدیر“ سے نہیں۔

(3) بچے کی ابتدائی تربیت و تعلیم اور وہ ماحول جس میں وہ پرورش پاتا ہے۔

(4) بچوں کی صلاحیتوں کی نشوونما کے سامان و ذرائع، درس گاہیں اور ان کا نصاب تعلیم، نیز ان کی صحت کی دیکھ بھال، ان کی

نفسیات کا مطالعہ وغیرہ۔

(5) ان صلاحیتوں کے استعمال کے مواقع، طلب و رسد (SUPPLY AND DEMAND) کے مسائل وغیرہ۔ ظاہر ہے

کہ ان امور کا تعلق معاشرہ سے ہے۔ یعنی ان میں افراد پورے پورے اختیارات کے مالک نہیں ہوتے۔ نظام معاشرہ کے ہاتھوں مجبور ہوتے ہیں۔ لیکن ”خدا کی مقرر کردہ قسمت یا تقدیر“ کا سوال یہاں بھی پیدا نہیں ہوتا۔ چونکہ صحیح معاشرہ کے قیام کو

بھی قرآن خدا کی نعمتوں میں شمار کرتا ہے اس لئے افراد کو جو مفادات (ADVANTAGEOUS POSITION) 'حُسن معاشرہ کی بنا پر حاصل ہوتے ہیں، انہیں بھی قرآن نعمۃ اللہ کہہ کر پکارتا ہے۔ بنا بریں، اکتسابِ رزق میں یہ دو بنیادی عوامل کار فرما ہوتے ہیں:

(1) انسانی سعی و عمل۔ اور

(2) نعمائے خداوندی — خواہ وہ بنیادی اسباب و وسائلِ رزق ہوں اور خواہ افراد کو معاشرہ کے حُسنِ نظم کی رُو سے حاصل ہونے والے مفادات۔

اس کا ذمہ دار معاشرہ ہے

سوال یہ پیدا ہوتا ہے کہ ”نعمائے خداوندی“ کی کمی سے جو نقصانات ایک قوم یا افراد کو پہنچتے ہیں، ان کے تو وہ خود ذمہ دار نہیں ہوتے۔ وہ تو میں دوسری قوموں سے پیچھے رہ جاتی ہیں۔ وہ افراد دیگر افراد کے مقابلہ میں پست سطح پر زندگی بسر کرتے ہیں۔ اس کا ذمہ دار کون ہوتا ہے!

قرآن کہتا ہے کہ اس کا ذمہ دار معاشرہ (یاد دنیا) کا نظام ہے۔ اگر یہ نظام، مستقل اقدار کی بنیادوں پر قائم ہو تو پھر اس تفاوت سے، اقوام یا افراد کے حالات اور مدارج میں کوئی فرق نہیں آتا۔ جہاں تک اقوام کا تعلق ہے، قرآن ایک عالمگیر برادری کی تشکیل کرنا چاہتا ہے جس میں انسانیت مختلف ملکوں میں بٹی ہوئی نہ ہو۔ جب انسانیت اقوام میں بٹ جاتی ہے تو ہر قوم کی کوشش یہ ہوتی ہے کہ وہ جائز یا ناجائز طریقوں سے دوسری قوم سے آگے بڑھ جائے — اَنْ تَكُونَ اُمَّةً هِيَ اَرْبٰى مِنْ اُمَّةٍ [16:92]۔ لیکن جب وہ ایک عالمگیر برادری کی شکل اختیار کر لے تو اس وقت اگر کسی خاص خطہ زمین کے باشندوں کو خدا کی نعمتوں سے وافر حصہ ملتا ہے تو وہ اس کے بل بوتے پر اقوام کو ٹوٹے کھسوٹے نہیں۔ یہی وہ حقیقت ہے جسے قرآن کریم نے ان الفاظ میں بیان کیا ہے کہ وَهُوَ الَّذِي جَعَلَ لَكُمُ الْاَرْضَ خَلْفًا الْاَرْضِ خَلْفًا خَلْفًا فِي مَا اَنْتُمْ فِيهَا [6:165] تاکہ یہ دیکھا جائے کہ جو کچھ تمہیں خدا کی طرف سے ملا ہے اس سے تم کیا کرتے ہو؟ صحیح نظام میں اس سے، نوع انسان کی عالمگیر منفعت کا کام لیا جاتا ہے کیونکہ مستقل قدر یہ ہے کہ وَاَقَامَا يَنْفَعُ النَّاسَ فَيَمْنَعُكَ فِي الْاَرْضِ [13:17] ثبات و دوام صرف اس چیز کے لئے ہے جو (کسی خاص گروہ، طبقہ، قوم کی نہیں بلکہ) عالمگیر انسانیت کی منفعت کا موجب ہو۔

اب رہا مختلف صلاحیتوں کے حامل افراد کا معاملہ، سو اس سلسلہ میں قرآن کریم نے ایسی اصولی تعلیم دی ہے جس کی رُو سے ان اختلافات کا افراد پر کسی قسم کا اثر نہیں پڑتا۔ صلاحیتوں کے تفاوت کا پہلا فرق معاشی ہوتا ہے۔ اس سلسلہ میں قرآن کریم نے کہا کہ یہ فرق صرف تقسیم کار کے لئے ہوگا — معاشرہ میں مختلف قسم کے کام ہوں گے جن کے لئے مختلف قسم کی

صلاحتیں درکار ہوں گی۔ اس اختلاف کا دائرہ ہمیں تک محدود رہنا چاہئے۔ اس سے آگے نہیں بڑھنا چاہئے۔ — لِيَتَّخِذَ بَعْضُهُمْ

بَعْضًا سَخِرَ بِنَا [43:32] تاکہ ایک دوسرے سے کام لیا جاسکے۔

جہاں تک معاشی تفاوت کا تعلق ہے اسے مٹانے کے لئے قرآن کریم نے ایسا نظام پیش کیا ہے کہ جوں جوں نگرہ بصیرت اس پر غور کرتی ہے روح وجد میں آجاتی ہے۔ اور یہ نظام پیش کیا ہے اسی آیت میں جو زیر نظر موضوع کے عنوان کے طور پر لکھی گئی ہے۔ پوری آیت یوں ہے:

وَاللَّهُ فَضَّلَ بَعْضَكُمْ عَلَى بَعْضٍ فِي الرِّزْقِ فَمَا الَّذِينَ فُضِّلُوا بِرَادٍ رِزْقِهِمْ عَلَى مَا مَلَكَتْ أَيْمَانُهُمْ فَهُمْ فِيهِ سَوَاءٌ
أَفَبِنِعْمَةِ اللَّهِ يَجْحَدُونَ [16:71]

اس کا مفہوم یہ ہے کہ یہ حقیقت ہے کہ اکتسابِ رزق کی صلاحیتوں میں لوگوں میں فرق ہوتا ہے۔ لیکن غلط ذہنیت کے حامل انسان (غلط معاشرہ کے نظام کی رُو سے) اس تفاوت سے غلط فائدہ اٹھاتے ہیں۔ وہ اپنی برتر صلاحیتوں کی بنا پر جو زیادہ کمائی کرتے ہیں تو اسے اپنی ذاتی ملکیت قرار دے کر اس کے مالک بن بیٹھتے ہیں اور اسے ان ماتحتوں کی طرف نہیں لوٹا دیتے جن کی کمائی ان کی ضروریات کے لئے ملتی نہیں ہوتی۔ وہ یہ کہتے ہیں کہ ایسا کرنے سے تو ہم سب برابر ہو جائیں گے! قرآن کہتا ہے کہ ان سے پوچھو کہ ان کی زائد کمائی میں کتنے ایسے عوامل شامل ہیں جو نہ ان کے زرخیر ہیں اور نہ خود پیدا کردہ — ان میں سے بنیادی وسائل و اسبابِ خدا کے عطا فرمودہ ہیں اور صلاحیتوں کی برتری کے اسباب معاشرہ کے مہیا کردہ۔ پھر اس میں ان کے ان ماتحتوں کا تعاون بڑی اہم حیثیت رکھتا ہے۔ جب حقیقت یہ ہے کہ اس زائد کمائی کے اسباب میں بیشتر وہ ہیں جو انہیں بطور ”نعمائے خداوندی“ حاصل ہوئے ہیں — یعنی جو ان کی ذاتی محنت و کاوش کا نتیجہ نہیں — تو ان کا یہ کہنا کہ اس زائد کمائی کے ہم واحد مالک ہیں اس حقیقت کا انکار ہے کہ اس (زائد کمائی) کا بیشتر حصہ نعمائے خداوندی کا رہن منت ہے۔ انہیں معلوم ہونا چاہئے کہ وَمَا يَكْمُرُ مِنْ نِعْمَةٍ فَمِنَ اللَّهِ [16:53] جو چیزیں تمہیں بطور ”نعمائے خداوندی“ ملتی ہیں وہ تمہاری اپنی نہیں ہوتیں۔ وہ خدا کی طرف سے ملتی ہیں لہذا ان کے ثمرات کے بھی تم مالک نہیں ہو سکتے۔ انہیں خدا ہی کے احکام کے مطابق صرف کرنا چاہئے۔ یہ ان لوگوں کا حق ہے جن کی کمائی ان کی ضروریات کے لئے کافی نہیں ہوتی فِي أَمْوَالِهِمْ حَقٌّ مِّمَّا كَسَبُوا وَالْحَرُّوْرُ (70:24-25)۔ اس آیت میں لفظ حق بڑا غور طلب ہے۔ یعنی انہیں یہ چیز خیرات کے طور پر نہیں ملتی۔ وہ اسے اپنے حق کے طور پر لیتے ہیں اور طلب کر سکتے ہیں۔ یہی وجہ ہے کہ قرآنی نظام معاشرہ میں اصول یہ کارفرما ہوگا کہ ہر شخص اپنی صلاحیتوں اور استعداد کے مطابق کام کرے اور نظامِ مملکت ان کی ضروریات کا کفیل ہو۔ آپ نے غور فرمایا کہ صحیح قرآنی معاشرہ میں صلاحیتوں کے تفاوت کا افراد کی حالت پر کچھ اثر نہیں پڑتا۔

معیارِ تکریم

باقی رہا سوسائٹی میں عزت کا معاملہ سو فرآنِ کریم کی رُو سے دولت و جہ تکریم ہی نہیں۔ اس کی طرف سے عطا کردہ مستقل اقدار کی رُو سے

(1) ہر انسانی بچہ، محض انسان ہونے کی جہت سے، یکساں تکریم کا مستحق ہے (17:70)۔

(2) سوسائٹی میں مدارج کا تعین ہر فرد کے اعمال — حسن سیرت و کردار کی بنا پر ہوتا ہے (6:133)۔ اور

(3) سب سے زیادہ واجب التکریم وہ ہوتا ہے جو سب سے زیادہ قوانینِ خداوندی کی نگہداشت کرتا ہے اِنَّ اَكْرَمَكُمْ عِنْدَ

اللّٰهِ اَتْقٰىكُمْ [49:13]۔

لہذا جب صلاحیتوں کے تفاوت سے افراد کے احوال و کوائف پر کوئی اثر نہیں پڑتا تو یہ سوال ہی نہیں پیدا ہوتا کہ یہ تفاوت کیوں ہے! یہ سوال تو غلط معاشرہ میں پیدا ہوتا ہے جس میں یہ تفاوت افراد کی ساری زندگی بلکہ زندگی کے بعد تک بھی ہر گوشے پر اثر انداز ہوتا ہے۔ ایسے معاشرہ میں افراد کو پہلے ان وسائل و اسباب سے محروم رکھا جاتا ہے جن سے ان صلاحیتوں کی نشوونما ہوتی ہے اور پھر انہیں یہ کہہ کر دھتکارا جاتا ہے کہ ان میں کوئی صلاحیت ہی نہیں — انہیں قدم قدم پر دھتکارا جاتا ہے اور اس خیال سے کہ اس سے کہیں ان کی نگاہ اس طرف نہ اٹھ جائے کہ ہماری صلاحیتوں کے اس فقدان کے ذمہ دار خود یہ لوگ ہیں جو ہمیں اس طرح دھتکار رہے ہیں انہیں یہ وعظ پلائے جاتے ہیں کہ یہ تفاوت خدا کی طرف سے ہے اور اس کی تائید میں اس قسم کے فریب آمیز دلائل کہ خدا نے پاؤں اس لئے پیدا کئے ہیں کہ وہ سارے جسم کا بوجھ اٹھائیں اور زمین کی غلاظت میں آلودہ رہیں۔ سر کو اس لئے بنایا ہے کہ وہ تاج شاہانہ پہنے۔ تم پاؤں کو سر کا مقام نہیں دے سکتے۔

یہ ہیں وہ لاطائل اور فرسودہ دلائل جن پر عقیدہ جبر کی عمارت قائم کی جاتی ہے۔ آئیے ہم دیکھیں کہ خدا نے تاج شاہانہ کی سرفرازیوں کے لئے کیا قانون مقرر کیا ہے۔



تیرہواں باب

نُعِزُّ مَنْ نَشَاءُ وَتُذِلُّ مَنْ نَشَاءُ

سورہ آل عمران کی ایک آیت ہے:

قُلِ اللَّهُمَّ مَلِكُ الْمُلْكِ نُورِيُّ الْمُلْكِ مَنْ نَشَاءُ وَتَنْزِعُ الْمُلْكَ مِمَّنْ نَشَاءُ وَنُعِزُّ مَنْ نَشَاءُ وَتُذِلُّ مَنْ نَشَاءُ طِبِّدِكَ الْخَيْرُ إِنَّكَ عَلَىٰ كُلِّ شَيْءٍ قَدِيرٌ [3:26]

اس کا مروجہ ترجمہ یہ ہے:

تو کہہ — یا اللہ — مالک سلطنت کے۔ تو سلطنت دے دے جس کو چاہے اور سلطنت چھین لے جس سے چاہے۔ اور عزت دے جس کو چاہے اور ذلیل کرے جس کو چاہے۔ تیرے ہاتھ ہے سب خوبی۔ بے شک تو ہر چیز پر قادر ہے۔ (ترجمہ مولانا محمود الحسن)

حکومت اور سلطنت کا تصور تو عوام کی ذہنی سطح سے اونچا ہوتا ہے، اس لئے اس کے متعلق عام طور پر باتیں نہیں کی جاتیں، لیکن عزت اور ذلت کی باتیں تو ہر گلی محلہ میں ہوتی رہتی ہیں۔ آج کل دولت، معیار عزت قرار پا گیا ہے۔ اس لئے جب یہ دیکھتے ہیں کہ ایک شخص ابھی کل تک جو تیاں چٹختا پھر رہا تھا اور آج لاکھوں کا مالک ہو گیا ہے، (خواہ وہ دولت، سٹہ، چور بازاری، سمگلنگ، رشوت وغیرہ کے ذریعے ہی کیوں نہ حاصل ہوئی ہو) اور دوسری طرف، نوابوں کے خاندان کا لڑکا جو کل تک چوا سپہ گاڑی میں ہوا خوری کو نکلا کرتا تھا، بھیک مانگتا دکھائی دیتا ہے (خواہ اس نے اپنی جائیداد قمار بازی اور شراب خوری میں کیوں نہ اڑادی ہو) تو وہ ایک دوسرے سے کہتے ہیں کہ ہاں بھائی! یہ سب خدا کی شان ہے۔ وہ جسے چاہے عزت دے، جسے چاہے ذلیل کر دے۔ وہاں دم مارنے کی جا نہیں۔

عزت اور ذلت کے معنی

قبل اس کے ہم ان (اور ان جیسی دیگر آیات) کے صحیح مفہوم کو سامنے لائیں، دو ایک باتیں تمہیداً سمجھ لینا ضروری ہیں۔ سب سے پہلے یہ کہ اس آیت (اور قرآن کریم کے دیگر مقامات میں) عزت اور ذلت کے جو الفاظ آئے ہیں ان کا وہ مفہوم نہیں جس مفہوم میں یہ ہمارے ہاں استعمال ہوتے ہیں۔ عربی زبان میں عزت کے معنی قوت، شدت، غلبہ ہوتے ہیں اور ذلت کے معنی مغلوبیت، قوت کا ٹوٹ جانا، کمزور ہو جانا۔ جن معنی میں ہم عزت کا لفظ استعمال کرتے ہیں، عربی زبان (اور قرآن

کریم) میں اس کے لئے تکریم کا لفظ آیا ہے اور (ہمارے مفہوم کے اعتبار سے) ذلت کے لئے توہین کا لفظ، جس کا مادہ (و-ہ-ن) ہے۔

دوسرے یہ کہ دنیا پر مادی نظریہ حیات اس درجہ چھا گیا ہے کہ اب عزت کا معیار دولت قرار پا گئی ہے۔ امیر آدمی خواہ اس کا کیرکٹر کیسا ہی کیوں نہ ہو معاشرہ میں بڑا معزز سمجھا جاتا ہے اور غریب کو سب حقارت کی نظروں سے دیکھتے ہیں، حالانکہ ابھی کچھ عرصہ پہلے تک ہمارے ہاں عزت کا معیار شرافت ہوتی تھی نہ کہ دولت۔

تیسرے یہ کہ اس آیت سے جو یہ مفہوم لیا جاتا ہے کہ خدا کے ہاں حکومت و سطوت اور عزت و تکریم کے لئے کوئی قاعدہ اور قانون مقرر نہیں، وہ جسے چاہے (یونہی) حکومت اور اقتدار عطا کر دیتا ہے اور جس سے چاہے (یونہی) اسے چھین لیتا ہے جسے چاہتا ہے (یونہی) عزت دے دیتا ہے جسے چاہے (یونہی) ذلیل کر دیتا ہے، تو اس مفہوم کی تردید خود اس آیت کے یہ الفاظ کر دیتے ہیں کہ بِبَيْدِكَ الْخَيْرُ یعنی خدا خیر اور خوبی کا سرچشمہ ہے۔ حکومت کا چھین جانا اور عزت کا مٹ جانا خیر اور خوبی نہیں۔ اس لئے یہ بات خدا سے (کہ جو خیر و خوبی کا سرچشمہ ہے) بعید ہے کہ وہ یونہی کسی کو ذلیل و خوار کر دے۔

حکومت ملنے کی شرائط

اس کے بعد ہم اصل موضوع کی طرف آتے ہیں۔ پہلے حکومت اور سلطنت، اختیار و اقتدار کو لیجئے۔ چھٹے باب میں ہم ”قوموں کی تقدیر“ سے متعلق تفصیلی گفتگو کر چکے ہیں۔ اس سے آپ نے دیکھ لیا ہوگا کہ قوموں کے عروج و زوال کے ابدی قوانین کیا ہیں۔ ان تفصیل کو دہرانے کی ضرورت نہیں۔ اس مقام پر صرف اتنا بیان کر دینا کافی ہوگا کہ قرآن کریم کی رو سے حکومت اور اقتدار حاصل ہونے کی شرائط کیا ہیں۔ انہی کو قوانین مشیت کہا جائے گا۔

سورۃ انبیاء میں ہے:

وَلَقَدْ كَتَبْنَا فِي الزُّبُورِ مِنْ بَعْدِ الذِّكْرِ أَنَّ الْأَرْضَ يَرْثُهَا عِبَادِيَ الظَّالِمُونَ ○ إِنَّ فِي هَذَا لَبَلَاغًا لِقَوْمٍ عٰدِلِينَ

[21:105-106]

ہم نے زبور (یا ہر کتاب وحی) میں ضروری احکام و ہدایات دینے کے بعد اس بات کو بطور اساسی قانون لکھ دیا تھا کہ ارض (حکومت و سلطنت) کے وارث وہی لوگ ہو سکیں گے جن میں اس کی صلاحیت ہوگی۔ یہ اساسی قانون ہر اس قوم کے لئے ایک دُور رس حقیقت اپنے اندر رکھتا ہے جو ہمارے قوانین کے تابع زندگی بسر کرتی ہے۔ یعنی وراثت ارض کا قانون اساسی یہ ہے کہ یہ ”صالحین“ کو حاصل ہوتی ہے۔ ہمارے ہاں ”صالحین“ (اور اسی جہت سے ”اعمال صالح“) کا ایک خاص مفہوم مروج ہو چکا ہے جس کی تشریح میں جانے کی ضرورت نہیں۔ دین کو جب ”مذہب“ میں تبدیل کر دیا جاتا ہے تو اس کی اصطلاحات کا یہی حشر ہو جاتا ہے۔

صالحین سے کیا مراد ہے

قرآن کریم کی رو سے ”صالحین“ سے مراد ہوتے ہیں وہ لوگ جن میں اس کام کی صلاحیت ہو جس کا ذکر کیا جا رہا ہے — اور اعمالِ صالح سے مراد ہوتے ہیں ایسے کام جو انسان کی صلاحیتوں کی نشوونما کر دیں۔ حکومت و سلطنت کے سلسلہ میں جب کہا کہ یہ ”صالحین“ کو مل سکے گی تو اس سے مراد ہوں گے وہ لوگ جن میں سلطنت حاصل کرنے اور حکومت قائم کرنے کی صلاحیت ہوگی۔ اس ”صلاحیت“ میں دو باتیں شامل ہوں گی۔ ایک تو طبعی صلاحیت، یعنی وہ تمام طبعی خواص و اسباب جن کی بنا پر سلطنت حاصل کی جاتی ہے اور دوسرے وہ انسانی صلاحیتیں جن کی بنا پر حکومت، انسانوں کی تمدنی زندگی کو جنتِ ارضی میں تبدیل کر دیتی ہے۔ ظاہر ہے کہ جس قوم کو صرف طبعی قوتیں حاصل ہیں اور وہ انسانی صلاحیتوں سے عاری ہے، اس کی حکومت، فرعون، ہلاکو، چنگیز یا عصر حاضر کی خدا فراموش اقوام کی حکومت ہوگی۔ اس کے برعکس، جس قوم میں حکومت و سلطنت کے لئے طبعی صلاحیتیں نہیں ہوں گی، انہیں یہ اقتدار حاصل ہی نہیں ہو سکے گا۔ لیکن جس قوم کو طبعی صلاحیتیں بھی حاصل ہوں گی اور اس کے ساتھ، مستقل اقدارِ خداوندی پر ان کا ایمان بھی ہوگا، ان کی حکومت، خدا کی ذمہ داریوں کو پورا کرنے کے لئے وجود میں آئے گی۔ یہ وہ حکومت ہے جس کے متعلق قرآن کریم میں ہے کہ وَعَدَ اللَّهُ الَّذِينَ آمَنُوا مِنْكُمْ وَعَمِلُوا الصَّالِحَاتِ لَيَسْتَخْلِفَنَّهُمْ فِي الْأَرْضِ [24:55] جو لوگ تو انہیں خداوندی کی صداقت پر یقین محکم رکھیں گے اور اس کے بعد ایسے کام کریں گے جو ان کی صلاحیتوں کو بیدار کر دیں، تو ہم انہیں حکومت و مملکت عطا کر دیں گے۔ یہ ہمارا وعدہ (اٹل قانون) ہے۔ اس قسم کی حکومت کا نتیجہ دینِ خداوندی کا تمکُن ہوگا۔ اس میں کسی قسم کا خوف و حزن نہیں ہوگا۔ اس میں خالص تو انہیں خداوندی کی حکومت اختیار کی جائے گی، کسی انسان کی نہیں (24:55)۔

طبعی اسبابِ حفاظت کی اہمیت

ان لوگوں سے یہ بھی (تاکیداً) کہہ دیا کہ حکومت حاصل ہو جانے کے بعد ایسا نہ ہو کہ اس کے استحکام کے لئے جن طبعی اسباب کی ضرورت ہوتی ہے، تم ان کی طرف سے غافل ہو جاؤ، بالکل نہیں۔ وَأَعِدُّوا لَهُمْ مَّا اسْتَطَعْتُمْ مِنْ قُوَّةٍ وَهِنَ رِبَاطِ الْحَيْلِ تُرْهِبُونَ بِهِ عَدُوَّ اللَّهِ وَعَدُوَّكُمْ [8:60] اپنی سرحدوں کی حفاظت کے لئے جس قدر سامانِ حرب و ضرب اور گھوڑوں کے رسالوں کی ضرورت ہو، انہیں ہر وقت تیار رکھو تاکہ اس سے تمہارے اور دینِ خداوندی کے دشمنوں کے دل میں تمہاری دھاک بیٹھی رہے۔

داستانِ بنی اسرائیل

اس حقیقت کی وضاحت کے لئے کہ حکومت و مملکت کے لئے صلاحیت شرط ہے، قرآن کریم نے بنی اسرائیل کی داستان

کو بڑی شرح و بسط سے بیان کیا ہے۔ اس داستان کی مختلف کڑیوں کو مختلف مقامات پر بیان کرنے کے بعد سورہ قصص میں کہا کہ وَوَرِيدًا أَنْ تَمَنَّٰ عَلَى الَّذِينَ اسْتَضَعُوا فِي الْأَرْضِ وَنَجْعَلَهُمْ آيَةً وَسَجْعَلَهُمُ الْوَارِثِينَ ۝ وَتَمَكِّنَ لَهُمْ فِي الْأَرْضِ [28:5-6] بالآخر ہم نے ارادہ کر لیا کہ جس قوم کو غلامی اور محکومی کے شکنجوں میں جکڑ کر بے حد کمزور کر دیا گیا تھا، اس پر احسان کریں۔ اسے ان کی ہم عصر اقوام کی لیڈر شپ عطا کر دیں اور انہیں ملک میں تمکن عطا کر کے حکومت و سلطنت کا وارث بنا دیں۔ یہاں کہا گیا ہے کہ ”خدا نے اس کا ارادہ کر لیا تھا۔“ خدا کا ایک ارادہ تو عالم امر میں ہوتا ہے کہ اِذَا ارَادَ شَيْئًا اَنْ يَّفْعَلَ لَهٗ كُنْ فَيَكُوْنُ [36:82] ادھر اس نے ارادہ کیا اور ادھر وہ شے ظہور میں آگئی۔ لیکن اس کا دوسرا ارادہ عالم خلق میں ہوتا ہے۔ اس کی تکمیل کے لئے مختلف کڑیاں درکار ہوتی ہیں اور وہ انسانوں کے ہاتھوں ظہور پذیر ہوتا ہے۔ چنانچہ بنی اسرائیل کے متعلق خدا کے اس ارادہ کو تکمیل تک پہنچانے کے لئے حضرت موسیٰ کو ایک تفصیلی پروگرام دیا گیا جس کی بنیادی شق بنی اسرائیل جیسی حکومت زدہ قوم کی صحیح تعلیم و تربیت تھی۔ اس کے لئے حضرت موسیٰ نے انتہائی کوشش کی لیکن انہوں نے ایک نہ مانی۔ وہ کسی ایک بات پر جم کر بیٹھتے ہی نہیں تھے۔ ان کی اس تلون مزاجی کی بنا پر حضرت موسیٰ ان سے بار بار کہتے تھے کہ اسْتَعِينُوا بِاللّٰهِ وَاصْبِرُوْا اِنَّ الْاَرْضَ لِلّٰهِ يُورِثُهَا مَنْ يَّشَاءُ مِنْ عِبَادِهٖ ۗ وَالْعَاقِبَةُ لِلْمُتَّقِيْنَ [7:128] یہ ٹھیک ہے کہ خدا نے کہا ہے کہ تمہیں حکومت و سلطنت مل جائے گی لیکن یہ یونہی نہیں ملا کرتی۔ یہ ملا کرتی ہے خدا کے قانون مشیت کے مطابق جس کی رو سے اولین شرط یہ ہے کہ تم اپنے اندر اس کی صلاحیت پیدا کرو اور صلاحیت پیدا کرنے کے لئے ضروری ہے کہ تم اس پروگرام پر استقامت اور استقلال سے عمل پیرا رہو اور اس حقیقت پر ایمان رکھو کہ راستے میں کتنی ہی مشکلات کیوں نہ آئیں، انجام کار وہ لوگ ضرور کامیاب ہوں گے جو قوانین خداوندی کی نگہداشت کریں گے۔ لیکن اس قوم نے اپنی روش کو نہ بدلا جس کا نتیجہ یہ ہوا کہ قَالَتْهَا حُكْمًا عَلَيْهِمْ اَرْبَعِيْنَ سَنَةً يَّذِيْهُوْنَ فِي الْاَرْضِ [5:26] وہی سرزمین جسے ان کے نام لکھ دیا گیا تھا چالیس سال تک ان پر حرام کر دی گئی اور حضرت موسیٰ سے کہا گیا کہ انہیں صحرائے سینا میں سرگرداں پھرنے دو اور اپنی توجہات ان کی نئی نسل کی تعلیم و تربیت پر مرکوز کر دو۔ چنانچہ اس طرح یہ غلامی کی فضاؤں کے پروردہ، سہل انگار ”بڑے بوڑھے“ ختم ہو گئے اور جب ان کی نئی نسل پروان چڑھی تو انہوں نے ایک ہی جست میں اس سرزمین پر قبضہ کر لیا۔ تَمَّتْ كَلِمَةُ رَبِّكَ الْحُسْنٰى عَلَى بَنِي اِسْرٰٓءِيْلَ لَا يَمٰصِبُوْا [7:137] اور اس طرح خدا کی وہ بات جو اس نے بنی اسرائیل کے لئے کہی تھی پوری ہو گئی۔ وہ اس لئے پوری ہو گئی کہ وہ ہمت اور استقامت سے اپنے پروگرام پر جمے رہے تھے۔ كَذٰلِكَ ۗ وَاُوْرثْنٰهَا بَنِيْ اِسْرٰٓءِيْلَ [26:59] یوں ہم نے بنی اسرائیل کو اس مملکت کا وارث بنا دیا۔

قصہ حضرت طالوت

آپ نے غور فرمایا کہ وراثتِ ارض کا قانون کس طرح صلاحیت سے مشروط ہے۔

قصہ حضرت طالوت میں مَنْ نَشَاءُ کا مفہوم ابھر کر سامنے آ جاتا ہے۔ قوم بنی اسرائیل نے اپنے نبی سے کہا کہ ہم جنگ کے لئے تیار ہیں لیکن پہلے کسی کو کمانڈر مقرر کر دیجئے۔ اس نبی نے ان سے کہا کہ خدا نے طالوت کو تمہارا کمانڈر مقرر کیا ہے۔ انہوں نے کہا کہ طالوت کو کیسے کمانڈر مقرر کر دیا گیا ہے اس کے پاس مال و دولت نہیں۔ قَالَ إِنَّ اللَّهَ اصْطَفَاهُ عَلَيْكُمْ وَزَادَهُ بَسْطَةً فِي الْعِلْمِ وَالْجِسْمِ ان کے نبی نے ان سے کہا کہ فوج کی کمان کے لئے مال و دولت شرط نہیں۔ اس کے لئے ضروری ہے کہ اسے جسمانی قوتیں بھی بافراط حاصل ہوں اور وہ فنونِ حرب و ضرب سے بھی واقف ہو۔ طالوت میں یہ دونوں صلاحیتیں موجود ہیں اس لئے اسے اس منصب کے لئے منتخب کیا گیا ہے۔

آپ نے غور فرمایا کہ اللہ تعالیٰ نے کس وضاحت سے بتا دیا کہ طالوت کو یہ اقتدار کیوں سونپا گیا۔ اور اس کے بعد ہے وَاللَّهُ يُؤْتِي مَلِكًا مَنْ يَشَاءُ وَاللَّهُ وَاسِعٌ عَلِيمٌ [2:247] اقتدار و اختیار خدا کے قانونِ مشیت کے مطابق ملتا ہے۔ یاد رکھو! علم خداوندی تمہارے علم کے مقابلہ میں بہت وسیع ہے۔ تم اتنا ہی جانتے تھے کہ دولت معیارِ انتخاب ہونا چاہئے اور ہم یہ جانتے تھے کہ فوج کی کمان کے لئے کس کس قسم کی صلاحیتوں کی ضرورت ہوتی ہے۔ یہ ہے ہمارا قانونِ مشیت جس کے مطابق طالوت کا انتخاب عمل میں آیا ہے۔

آپ نے دیکھا کہ يُؤْتِي مَلِكًا مَنْ يَشَاءُ کے کیا معنی ہیں؟ یہ نہیں کہ وہ جسے چاہتا ہے، یونہی اقتدار و حکومت عطا کر دیتا ہے۔ اس کے بعد ہے کہ طالوت اپنے لشکر کو لے کر جالوت کے مقابلہ کے لئے نکلا۔ اس کے دل کی یہ آرزوئیں بار بار دُعا بن کر اس کے لبوں تک آتی تھیں کہ رَبَّنَا أَفْرِغْ عَلَيْنَا صَبْرًا وَثَبِّتْ أَقْدَامَنَا [2:250] اے ہمارے نشوونما دینے والے! ہم پر استقلال و استقامت کے جام انڈیل دے۔ میدانِ جنگ میں ہمیں ثابت قدمی عطا فرما۔ اس میدان میں (حضرت) داؤد نے جالوت کو قتل کر دیا وَاللَّهُ اللَّهُ الْمَلِكُ [2:251] اور یوں خدا نے اسے حکومت عطا کر دی۔

اس کے بعد اللہ تعالیٰ نے اس کی حکمت بیان کی کہ اس قسم کے جنگ و قتال کی ضرورت کیوں لاحق ہوتی ہے۔ فرمایا وَكَوَلَا دَفَعُ اللَّهُ النَّاسَ بَعْضَهُمْ بِبَعْضٍ لَفَسَدَتِ الْأَرْضُ وَلَكِنَّ اللَّهَ ذُو فَضْلٍ عَلَى الْعَالَمِينَ [2:251] اگر ایسا نہ ہو کہ خدا مستبد اور ظالم قوموں کی مدافعت، انسانوں کی دوسری جماعتوں کے ذریعے کرائے، تو مستبد قوتیں دنیا میں تباہی مچا دیں۔ لیکن چونکہ خدا انسانوں کی تباہی نہیں چاہتا اس لئے اس نے ایسا انتظام کر رکھا ہے۔

خدائی پروگرام کی انسانوں کے ہاتھوں تکمیل

یہاں دیکھئے کس وضاحت سے کہا گیا ہے کہ انسانوں کے ایک گروہ کی مدافعت، انسانوں ہی کے دوسرے گروہ کے ہاتھوں کرائی جاتی ہے۔ خدا براہِ راست ایسا نہیں کرتا۔ یہ پہلا گروہ وہ ہوتا ہے جو محض طبعی قوتوں کے زور پر اقتدار حاصل کر لیتا ہے اور اپنے محکوموں پر عرصہ حیات تک کر دیتا ہے۔ ان کے خلاف دوسرا گروہ وہ اٹھ کھڑا ہوتا ہے جو طبعی قوتوں کے ساتھ

شرفِ انسانیت کی صلاحیتوں سے بھی مرصع ہوتا ہے۔ اس کی وضاحت کے لئے سورہ حج کی ان درخشندہ آیات کو سامنے لائیے جن میں کہا گیا ہے کہ جماعتِ مومنین کو جنگ کی اجازت کیوں دی گئی تھی (41-39:22)۔ اس کے بعد جب انہیں حکومت ملی، تو ان سے واضح الفاظ میں کہہ دیا گیا کہ لِنَنْظُرَ كَيْفَ تَعْمَلُونَ [10:14] تاکہ ہم دیکھیں کہ تم کس قسم کے کام کرتے ہو۔ اگر تم نے بھی وہی ظلم و استبداد کی روش اختیار کر لی یا تم میں عسکری صلاحیتیں ختم ہو گئیں، تو پھر تمہاری جگہ دوسری قوم لے لے گی۔ نَحْرًا لَكُمْ نَوَا أَمْثَلَكُمْ [47:38] اور وہ تمہارے جیسی نہیں ہوگی۔ تم سے بہتر صلاحیتوں کی مالک ہوگی۔

اس سے آپ نے دیکھ لیا کہ تُوْتِي الْمَلِكَ مَنْ نَشَاءُ وَتَنْزِعُ الْمَلِكَ مِمَّنْ نَشَاءُ کا صحیح مفہوم کیا ہے (مزید تفصیل چھٹے باب ”قوموں کی تقدیر“ میں گزر چکی ہے)۔

عزّت اور ذلت کا قانون

اب اس آیت (3:25) کے دوسرے حصے کی طرف آئیے۔ یعنی عزّت و ذلت سے متعلق قانونِ خداوندی — پہلے ہم عزت و ذلت کے الفاظ کو قرآنی معانی میں لیتے ہیں۔ یعنی قوت و غلبہ، رفعت و عظمت اور اس کے برعکس، کمزوری اور مغلوبیت، پستی اور زبوں حالی۔ سورہ فاطر میں اس کے لئے ایک جامع اصول بیان کیا گیا ہے۔ کہا کہ مَنْ كَانَ يُرِيدِ الْعِزَّةَ فَلِلَّهِ الْعِزَّةُ جَمِيعًا جو تم میں سے قوت اور غلبہ، رفعت و عظمت (عزّت) حاصل کرنا چاہے تو اسے معلوم ہونا چاہئے کہ صحیح عزت اللہ کے ہاں سے (یعنی تو انینِ خداوندی کی پابندی سے) حاصل ہو سکتی ہے۔ یہاں دیکھئے کہا یہ گیا ہے کہ مَنْ كَانَ يُرِيدِ الْعِزَّةَ — تم میں سے جو کوئی عزت حاصل کرنا چاہے۔ اس سے واضح ہے کہ عزت اسے ہی ملتی ہے جو عزت حاصل کرنا چاہے، خدا کے ہاں سے از خود نہیں ملتی۔ اس کے بعد فرمایا کہ اس کے لئے قدمِ اول یہ ہے کہ تم صحیح نظریہ حیات (آئیڈیالوجی) کو اپناؤ (اس کو ایمان کہتے ہیں)۔ قرآنی نظریہ میں بلند یوں کی طرف جانے کی صلاحیت ہوتی ہے۔ اِلَيْهِ يَصْعَدُ الْكَلِمُ الطَّيِّبُ (یعنی صحیح نظریہ حیات حیات جس میں بار آوری — پھل لانے — کی صلاحیت ہو) طیب اس کو کہتے ہیں)۔ اس میں ابھرنے، بلند یوں کی طرف جانے کی قوت ہوتی ہے۔ وَالْعَمَلُ الصَّالِحُ يَرْفَعُهُ اور اعمالِ صالح اُسے اوپر کی طرف لے جانے کا ذریعہ بنتے ہیں۔ لہذا عزت ایمان اور اعمالِ صالح کا فطری نتیجہ ہوتی ہے۔ اس کے برعکس وَالَّذِينَ يَمْكُرُونَ السَّيِّئَاتِ لَهُمْ عَذَابٌ شَدِيدٌ وَمَكْرُ أُولَئِكَ هُوَ يُبْذَرُ [35:10] جو لوگ ایسی تدابیر کرتے ہیں جن سے ناہمواریاں پیدا ہوں، جن سے سیئات پھیلیں اور وہ اس طرح عزت حاصل کریں، تو اس کا نتیجہ شدید تباہی ہوتا ہے۔ ان کی سب تدبیریں آخر الامر خاک میں مل جاتی ہیں۔

سورہ یونس میں ہے کہ جوگ اس طرح، ایمان و اعمالِ صالح سے، خدائی پروگرام کو تکمیل تک پہنچانے میں اس کے رفیق بن جاتے ہیں (انہیں قرآن کی اصطلاح میں اولیاء اللہ کہا جاتا ہے) انہیں کسی قسم کا خوف و حزن نہیں ہوتا — یہ وہ لوگ ہیں جو تو انینِ خداوندی کی صداقت پر ایمانِ محکم کے بعد ان کی پوری پوری نگہداشت کرتے ہیں۔ ان کے لئے دنیاوی زندگی

میں بھی ہر قسم کی خوشگوار یوں کی بشارتیں ہیں اور اُخروی زندگی میں بھی۔ یہ خدا کا وہ قانون ہے جس میں کبھی تبدیلی نہیں ہوتی۔ یہ بہت بڑی کامیابی و کامرانی ہے۔ اس لئے اگر اس پروگرام کے ابتدائی ایام میں مخالفین طرح طرح کی حوصلہ شکن اور طنز آمیز باتیں کریں تو ان سے دل گرفتہ ہونے کی کوئی وجہ نہیں۔ یاد رکھو کہ إِنَّ الْعِزَّةَ لِلَّهِ جَمِيعًا [10:65]۔ سورہ النساء میں کہا کہ منافقین اس نظام خداوندی کے مخالفین کے ساتھ ساز باز رکھتے ہیں۔ اَيُّنْتَعُونَ عِنْدَهُمُ الْعِزَّةَ كَمَا ان کے ہاں عزت تلاش کرتے ہیں؟ ان سے کہو کہ فَإِنَّ الْعِزَّةَ لِلَّهِ جَمِيعًا [4:139] عزت بہ تمام و کمال، قوانین خداوندی کے ساتھ وابستگی سے حاصل ہو سکتی ہے۔

یہ اجتماعی عمل ہے

لیکن قوانین خداوندی کے ساتھ وابستگی، انفرادی عمل نہیں۔ اس کے لئے اس اجتماعی نظام میں شریک ہونا ضروری ہے جو ان قوانین کو عملاً نافذ کرنے کے لئے خدا کے رسول اور اس کے رفقاء کے ہاتھوں میں منسقل ہو رہا ہے۔ وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ [63:8] میں اس اجتماعی نظام کی طرف اشارہ کیا گیا ہے۔ اس کے برعکس إِنَّ الَّذِينَ يُحَادِّثُونَ اللَّهَ وَرَسُولَهُ أُولَئِكَ فِي الْكَذِبِينَ جو لوگ اس نظام کی مخالفت کریں گے اور میدان جنگ تک میں اتر آئیں گے تو انہیں معلوم ہونا چاہئے کہ وہ ذلیل ہوں گے۔ اس لئے کہ كَتَبَ اللَّهُ لَأَغْلِبَنَّ أَنَا وَرَسُولِي إِنَّ اللَّهَ فَوْقَ عَرْشِهِ [58:20-21] خدا نے یہ لکھ دیا ہے — اس کا یہ اٹل قانون ہے — کہ خدا اور اس کے رسول ہمیشہ غالب رہیں گے اس لئے کہ وہ بڑی ہی قوت کا مالک صاحب غلبہ و اقتدار ہے۔

حَسَنَاتٍ سَعَىٰ عَزَّتْ

سورہ یونس میں ہے لِلَّذِينَ أَحْسَنُوا الْحُسْنَىٰ وَزِيَادَةٌ — جو لوگ حسن کارنامہ انداز سے زندگی بسر کرتے ہیں — ایسے کام کرتے ہیں جن سے خود ان کی ذات اور عالم انسانیت سنور جائے — تو ان کا نتیجہ یہ ہوتا ہے کہ ان کی زندگی حسین ہوتی چلی جاتی ہے۔ خود ان کے حسن کارنامہ اعمال سے بھی زیادہ حسین۔

سَيِّئَاتٍ سَعَىٰ ذَلَّتْ

وَلَا يَرْهَقُ وُجُوهُهُمْ قَتْرٌ وَلَا ذِلَّةٌ رُوسیا ہی اور ذلت انہیں چھو کر نہیں جائے گی۔ وَالَّذِينَ كَسَبُوا السَّيِّئَاتِ جَزَاءُ سَيِّئَاتِهِمْ بِمَا كَانُوا يَعْمَلُونَ وَتَرْهَقُهُمْ ذِلَّةٌ [10:26-27] ان کے برعکس جو لوگ ناہمواریاں پیدا کرنے والے (حسن کارنامات کو بگاڑنے والے) کام کریں گے تو اسی نسبت سے ان کی اپنی زندگی کا حسن بگڑتا جائے گا یعنی ذلتوں کی سیاہی ان کے چہروں پر چھا جائے گی۔ زندگی کی یہی غلط روش تھی جس کے نتیجہ میں بنی اسرائیل جیسی شوکت و حشمت کی مالک قوم ذلت و مسکنت کے عذاب میں مبتلا ہو گئی وَضُرِبَتْ عَلَيْهِمُ الذِّلَّةُ وَالْمَسْكَنَةُ وَبَاءُوا بِغَضَبٍ مِنَ اللَّهِ ط۔ اس کے بعد اس کی وضاحت کردی کہ ایسا یونہی نہیں ہو گیا

ذَلِكَ بِأَنَّهُمْ كَانُوا يَكْفُرُونَ بِآيَاتِ اللَّهِ [3:112; 2:61] یہ اس لئے ہوا کہ انہوں نے تو انینِ خداوندی سے انکار و سرکشی کی راہ اختیار کر لی — وہ حدود فراموش ہو گئے۔

عزت بمعنی تکریم

اب آئیے عزت کے اس مفہوم کی طرف جو ہمارے ہاں مروج ہے اور جس کے لئے (جیسا کہ پہلے کہا جا چکا ہے) قرآن کریم میں تکریم کا لفظ آیا ہے اور اس کے برعکس بے عزتی اور رسوائی کے لئے توہین کا لفظ جس کا مادہ (ھ۔و۔ن) ہے۔

قرآن کریم نے سب سے پہلے اس حقیقت کو واضح کر دیا کہ عزت کا معیار دولت، حسب و نسب یا اسی قسم کی اور اضافی نسبتیں نہیں۔ اس کا معیار سیرت کی پاکیزگی اور کردار کی بلندی ہے، یعنی شرافت اور حسنِ اخلاق۔ کہا کہ ذات پات حسب نسب اور شعوب و قبائل کی نسبتیں محض بغرض تعارف ہیں۔ [إِنَّ أَكْرَمَكُمْ عِنْدَ اللَّهِ أَتْقَاكُمْ] [49:13] خدا کے مقرر کردہ معیار کے مطابق سب سے زیادہ واجب التکریم صاحب عزت وہ ہے جس کا کردار سب سے بلند ہے۔ اس کی تشریح میں دوسری جگہ کہا کہ خدا کے مخلص بندے جو اپنے اعمال کے بدلے جنت کے مستحق قرار پاتے ہیں وَهُمْ مُكْرَمُونَ [37:42] وہی صاحب عزت اور مستحق تعظیم و تکریم ہوتے ہیں۔ سورہ یسین میں اس مردِ مومن کا ذکر آیا ہے جس نے مخالفتوں کے ہجوم میں نہایت بیباکی سے حق کی آواز بلند کی اور کہا کہ اے کاش! میری قوم کو علم ہوتا کہ خدا نے مجھے اپنی کن رحمتوں سے نوازا ہے۔ وَجَعَلَنِي مِنَ الْمُكْرَمِينَ [36:27] اس نے مجھے انتہائی عزت و تکریم عطا کی ہے۔

اس کے برعکس اس نے غلط روش کے نتیجے کو عَذَابِ الْهُونِ یا عَذَابِ مُهِينٍ کہا ہے یعنی ذلت آمیز، رسوا کن عذاب۔ یہ ذلت و رسوائی کس طرح آتی ہے اس کے متعلق سورہ حج میں ہے کہ وَالَّذِينَ كَفَرُوا وَكَذَّبُوا بِآيَاتِنَا فَأُولَٰئِكَ لَهُمْ عَذَابٌ مُّهِينٌ [22:57] جو لوگ تو انینِ خداوندی سے انکار اور ان کی تکذیب کرتے ہیں وہ رسوا کن عذاب میں مبتلا ہو جاتے ہیں۔ دوسری جگہ ہے کہ جو لوگ تو انینِ خداوندی کا مذاق اڑاتے ہیں ان کا استہزاء کرتے ہیں وہ عذابِ مُهین میں مبتلا ہوتے ہیں [45:9]۔ سورہ حمّٰ میں اصولی طور پر بتا دیا کہ رسوا کن عذاب تمہارے اپنے ہی اعمال کی بدولت آتا ہے — صِغِقَةُ الْعَذَابِ الْهُونِ بِمَا كَانُوا يَكْسِبُونَ [41:17]۔

غلط معیارِ تکریم

قرآن کریم نے ایک مقام پر ایک بلیغ حقیقت کو بڑے ہی لطیف انداز میں بیان کیا ہے۔ پہلے بیان کیا جا چکا ہے کہ لوگ ظلم و استبداد کی بنا پر غلبہ و اقتدار حاصل کر لیتے ہیں اور پھر قوت و اقتدار یا دولت و حشمت کو عزت کا معیار قرار دے کر معاشرہ

میں صاحبِ عزت و تکریم بن بیٹھتے ہیں۔ ہر شخص انہیں (ان سے ڈر کر) جھک کر سلام کرتا ہے۔ انہیں اونچی جگہ بٹھاتا ہے۔ قرآن کریم کا ارشاد ہے کہ ظلم و استبداد کی فرعونیت سے حاصل کردہ عزت (غلبہ) اور غلط معیارِ فضیلت کی بنا پر حاصل کردہ اعزاز و تکریم کا آخر الامر نتیجہ ذلت آمیز بتا ہی ہوتا ہے۔ چنانچہ وہ (اس بسیدہ حقیقت کو محسوس تشبیہ سے سمجھانے کی غرض سے) کہتا ہے کہ جہنم میں ایک ایسے ہی شخص کو لایا جائے گا اور اسے انتہائی ذلت و رسوائیوں کا سامانِ خورد و نوش دیا جائے گا اور کہا جائے گا کہ ذُقْ ۗ إِنَّكَ أَنْتَ الْعَزِيزُ الْكَرِيمُ [44:49] اس ذلت آمیز رسوا کن عذاب کا مزہ اچکھ۔ تو اپنے آپ کو بڑا مقتدر (با اختیار) اور معزز سمجھا کرتا تھا۔

العِزَّةُ بِالْإِثْمِ

جھوٹے اقتدار اور مصنوعی عزتوں کے مدعیوں سے اُخروی جہنم میں جو سلوک کیا جائے گا وہ تو بعد کی بات ہے اس قسم کے اربابِ حکومت و اقتدار اور اعیانِ عزت و وقار کا جو انجام اس دنیا میں ہوتا ہے اس کا عبرت آمیز تماشا ہم روز اپنی آنکھوں سے دیکھتے ہیں۔ اس قسم کے غلبہ و اقتدار کو خدا نے العِزَّةُ بِالْإِثْمِ کہہ کر پکارا ہے (2:206) یعنی وہ غلبہ و اقتدار جس سے بظاہر ایسا معلوم ہو کہ بڑی قوت حاصل ہو رہی ہے۔ لیکن درحقیقت وہ اضمحلال کی طرف لئے جا رہا ہو — یہ وہ غلبہ و اقتدار ہے جو حق کو ہاتھ سے دے کر حاصل کیا جاتا ہے۔ اس کا نتیجہ عَذَابُ الْهُونِ ہوتا ہے (46:20)۔ غلط معاشرہ میں اقتدار بھی اسی طریق سے حاصل ہوتا ہے اور عزت (بمعنی تکریم) بھی اس معیار کے مطابق۔

مدارج کا تعین اعمال کے مطابق

اس کے برعکس، حق پر مبنی معاشرہ میں مدارج کا تعین جو ہر ذاتی اور حُسنِ عمل کی بنا پر ہوتا ہے۔ اس میں اصول یہ کارفرما ہوتا ہے کہ لِحْلِ دَرَجَاتٍ مِمَّا عَمِلُوا ۗ وَيُؤْتِيهِمُ أَجْرَهُمْ وَهُمْ لَا يظَلُمُونَ [46:19] ہر ایک کے مدارج ان کے اعمال کے مطابق ہر ایک کو اس کے اعمال کا پورا پورا بدلہ۔ کسی پر ظلم و زیادتی نہیں — ظلم کے معنی ہوتے ہیں جس چیز کو جس مقام پر ہونا چاہئے اسے اس مقام پر نہ ہونا — اگر کسی شخص کو معاشرہ میں وہ مقام نہیں ملتا جس کا وہ اپنے جو ہر ذاتی اور حُسنِ کردار کی بنا پر مستحق ہے تو یہ بھی ظلم ہے اور جس شخص کو وہ مقام مل جاتا ہے جس کا وہ مستحق نہیں تو یہ بھی ظلم ہے۔

قرآنی معاشرہ میں ظلم نہیں ہوتا۔ ہر ایک کا مقام عزت و تکریم اس کے اعمال کی نسبت سے متعین ہوتا ہے۔ وَيُؤْتِي كُلَّ ذِي فَضْلٍ فَضْلَهُ [11:3] اس میں ہر صاحبِ فضیلت کو اس کی فضیلت کے مطابق مقام مل جاتا ہے۔ وَالَّذِينَ أُوتُوا الْعِلْمَ دَرَجَاتٍ ۗ وَاللَّهُ يَمَّا يَعْمَلُونَ [58:11] ہر صاحبِ علم کو اس کے جوہر کے مطابق مدارج۔ اللہ ہر ایک کے اعمال سے باخبر ہوتا ہے۔ وَهُوَ وَيْلَهُمْ يَمَّا كَانُوا يَعْمَلُونَ [6:127] وہ ان کے اعمال کی بنا پر ان کا ولی (دوست رفیق) کارساز بن جاتا ہے — ان کے اعمال کی بنا پر — یہ ہے مشیت کا اٹل قانون جس کے مطابق حکومت و مملکت بھی ملتی ہے اور عزت و تکریم بھی۔ (رفعیت

درجات کے متعلق سابقہ باب کے اخیر میں بھی لکھا جا چکا ہے۔

آیت کا صحیح مفہوم

ان تصریحات کی روشنی میں، سورہ آل عمران کی اس آیت کو سامنے لائیے جو اس موضوع کی زیب عنوان ہے۔ یعنی

قُلِ اللَّهُمَّ مَلِكُ الْمَلِكِ نُؤْتِي الْمَلِكَ مَنْ نَشَاءُ وَتَنْزِعُ الْمَلِكَ مِنْ نَشَاءٍ وَنُعِزُّ مَنْ نَشَاءُ وَتُذَلُّ مَنْ نَشَاءُ طِيبِكَ
الْحَيِّطُ إِلَيْكَ عَلَى كُلِّ شَيْءٍ قَدِيرٌ [3:26]

اور دیکھئے کہ اس کا مفہوم کس قدر واضح ہے کہ

بارِ الہا! قوت و اقتدار کا حقیقی مالک تو ہے۔ جو لوگ تیرے قانونِ مشیت کے مطابق چلتے ہیں، تو انہیں اقتدار عطا کر دیتا ہے جو اس کی خلاف ورزی کرتے ہیں ان سے اقتدار چھین لیتا ہے۔ عزت و ذلت تیرے قانونِ مشیت کے مطابق ملتی اور چھنتی ہے۔ یہ کچھ یونہی دھاندلی سے نہیں ہوتا۔ دھاندلی سے ہو کیسے سکتا ہے اس لئے کہ تو تو خیر کا سرچشمہ ہے۔ چشمہ خیر سے شر کیسے پیدا ہو سکتا ہے۔ تو نے ہر بات کے لئے بیانے اندازے، قوانین مقرر کر رکھے ہیں اور جو فیصلہ قانونِ حقہ کے مطابق ہو، اس میں ظلم اور زیادتی کا شائبہ تک نہیں ہو سکتا۔

اے الہ العالمین! خدا ہونا سچی کو زیب دیتا ہے۔

تائید و نصرتِ خداوندی

ہم یہ ارشادِ خداوندی اور پر دیکھ چکے ہیں کہ وَهُوَ الَّذِي يُمْسِكُ بِمَا كَانُوا يَعْمَلُونَ [6:127] خدا انسانوں کے اعمال کی بنا پر ان کا رفیق و مساز ہو جاتا ہے۔ اللہ تعالیٰ کی اس رفاقتِ کبریٰ¹ کو اس کی نصرت اور تائید کہا جاتا ہے (تائیدِ نبی کے الفاظ ہمارے ہاں عام طور پر بولے جاتے ہیں)۔ سوال یہ ہے کہ خدا کی یہ نصرت کیا ہے اور کسے ملتی ہے۔ ”تائیدِ نبی“ سے تو ذہن اسی طرف منتقل ہوتا ہے کہ اس میں انسان کا کوئی عمل دخل نہیں۔ یہ غیب سے یونہی آ جاتی ہے — اور اس کی تائید میں وَاللَّهُ يُؤَيِّدُ بِنَصْرِهِ مَنْ يَشَاءُ [3:13] جیسی آیات قرآنی پیش کر دی جاتی ہیں۔

نصرت کے معنی

عربی زبان میں نصرت کے معنی ہوتے ہیں بارش کا زمین کو سیراب کرنا۔ ندی نالوں کا وادی میں دُور دُور تک چلے جانا

1 رسول اللہ نے اپنی حیاتِ ارضی کے آخری لمحات میں فرمایا تھا بل هو الرفیق الاعلیٰ یعنی میں اس کی طرف جا رہا ہوں جو رفیقِ اعلیٰ ہے۔ یعنی خدا اور بندے کا باہمی تعلق رفاقت کا ہے۔ اس رفاقتِ باہمی میں خدا رفیقِ اعلیٰ ہے اور انسان رفیقِ ادنیٰ — کتنی بڑی حقیقت ہے جسے حضور نے دو الفاظ میں بیان فرمادیا!

تا کہ ان سے آپاشی کی جاسکے۔ ظاہر ہے کہ بارش اسی کسان کے لئے منفعت بخش ہو سکتی ہے جو اپنی زمین کو کھیتی کے لئے تیار کرتا ہے۔ طبعی اسباب و سامان، کائنات میں بکھرے پڑے ہیں۔ جو شخص ان کے خواص و فوائد سے واقف ہے اور یہ بھی جانتا ہے کہ انہیں قاعدے اور قانون کے مطابق کس طرح استعمال کیا جاتا ہے — اور پھر انہیں اسی طرح استعمال بھی کرتا ہے — اس کی کوششیں بار آور ہوتی ہیں۔ جو ان سے، قاعدے اور قانون کے مطابق فائدہ نہیں اٹھاتا، ناکام رہتا ہے۔ اسی کو بالفاظ دیگر یوں کہیں گے کہ قوانین خداوندی کے مطابق کوشش کرنے سے، خدا کی تائید و نصرت حاصل ہوتی ہے۔ مثال کے طور پر ایک شخص ندی کے بہاؤ کی طرف کشتی چلاتا ہے اور دوسرا اس کے چڑھاؤ کی طرف — جتنے عرصہ میں بہاؤ کے ساتھ جانے والا دس میل کا سفر طے کر لے گا، چڑھاؤ کی طرف جانے والا شاید ایک میل بھی نہ جاسکے اور اس کے علاوہ اس کی جس قدر طاقت صرف ہوگی وہ بھی ظاہر ہے۔

جو خدا کی مدد کرتا ہے، خدا اس کی مدد کرتا ہے

لہذا، جو جماعت، خدا کے پروگرام کی تکمیل کے لئے اٹھے اور اس کے متعین کردہ قوانین کے مطابق کام کرے، اس کی کوششیں بھرپور نتائج مرتب کریں گی۔ دیکھئے، قرآن کریم نے اس حقیقت کی وضاحت کیسے بلوغ انداز میں کی ہے۔ فرمایا **يَا أَيُّهَا الَّذِينَ آمَنُوا إِن تَنْصُرُوا اللَّهَ يَنْصُرْكُمْ** [47:7] اے جماعتِ مومنین! اگر تم خدا کی مدد کرو گے تو خدا تمہاری مدد کرے گا۔ یہاں دیکھئے! مدد کرنے کی سبقت یا پہل، انسانوں کی طرف سے ہوگی یعنی جو جماعت خدا کی مدد کرے گی، خدا اس کی مدد کرے گا۔ یہ ظاہر ہے کہ خدا تو کسی کی مدد کا محتاج نہیں۔ لہذا، خدا کی مدد کرنے سے مراد ہے کہ اس کے پروگرام کی تکمیل (دین کی اقامت و استحکام) کے لئے کوشش کرنا۔

اس کے بعد دیکھئے کہ خدا کی یہ مدد کیا کرے گی؟ فرمایا **وَيَبْتَئِنُ آقُونَ آمَلْتُمْ** [47:7] وہ تمہیں ثابت قدمی عطا کر دے گا۔ کسی پروگرام کی کامیابی کے لئے استقامت اور استقلال اولین شرط ہے اور یہ اس صورت میں ممکن ہے کہ اس پروگرام کی صداقت پر ایمان محکم ہو اور اس امر کا یقین کامل کہ جو راستہ ہم اختیار (جو طریقہ ہم استعمال) کر رہے ہیں، وہ ہمیں بالضرور کامیابی سے ہمکنار کر دے گا۔ اس سے وہ سکونِ قلب (جمعیتِ خاطر) حاصل ہوتا ہے جس کا عملی نتیجہ ثابت قدمی ہوتا ہے۔ اس کے بعد ہے **وَالَّذِينَ كَفَرُوا فَتَعَسَّأَلَهُمْ وَاصَلَّ أَعْمَالُهُمْ** [47:8] اور جو لوگ قوانین خداوندی سے انکار کرتے ہیں ان کے حصے میں ناکامیاں اور نامرادیاں ہیں ان کے اعمال رائگاں جاتے ہیں، وہ مطلوبہ نتائج پیدا نہیں کرتے۔ **ذَلِكَ بِأَنَّهُمْ كَفَرُوا مَا أَنْزَلَ اللَّهُ فَأَحْبَطَ أَعْمَالَهُمْ** [47:9] یہ اس لئے کہ یہ لوگ وحی کی رو سے عطا شدہ قوانین و اقدار کو ناپسند کرتے ہیں لہذا ان کے اعمال بے نتیجہ رہ جاتے ہیں — جو کام بھی قاعدے اور قانون کے خلاف کیا جائے گا بے نتیجہ رہے گا۔

وہ مہاجرین جو دینِ خداوندی کے قیام کے پروگرام میں شرکت کے لئے اپنا سب کچھ چھوڑ چھاڑ کر مدینہ کی طرف آگئے

تھے ان کے متعلق کہا وَيَتَصَرُّونَ لِلَّهِ وَرَسُولِهِ ۗ أُولَٰئِكَ هُمُ الصَّادِقُونَ [59:8] یہ لوگ ہیں جو اللہ اور اس کے رسول کی مدد کرتے ہیں۔ یہی لوگ ہیں جو اپنے دعویٰ ایمان میں سچے ہیں۔ انہی کے متعلق کہا وَيَتَصَرُّونَ لِلَّهِ مِنْ بَيْنَهُمْ ۗ [22:40] یقیناً اللہ اس کی مدد کرتا ہے جو اللہ کی مدد کرتا ہے۔ دوسرے مقام پر اس کی مزید وضاحت کر دی کہ خدا کن لوگوں کی مدد کرتا ہے۔ فرمایا:

خدا وہ ہے جس نے اپنے رسول کو ضابطہ ہدایت دے کر بھیجا، یعنی اس نظام زندگی کو دے کر جو یکسر حقیقت پر مبنی ہے تاکہ وہ نظام دنیا کے تمام باطل نظاموں پر غالب آئے، خواہ یہ بات ان لوگوں کو کتنی ہی ناگوار کیوں نہ گذرے جو ایک خدا کے قوانین کی اطاعت کے بجائے مختلف ”خداؤں“ کے احکام کی اطاعت کرنا چاہتے ہیں۔

اس سلسلہ میں اے جماعتِ مومنین! آؤ تمہیں زندگی کا ایک اصول بتائیں۔ ظاہر ہے کہ دنیا میں ہر شخص ایسا کاروبار کرنا چاہتا ہے جس میں اسے فائدہ ہو۔ لیکن تم یہ بھی دیکھتے ہو کہ انسان کئی سو دے ایسے بھی کر بیٹھتا ہے جن میں اسے فائدہ کے بجائے نقصان ہوتا ہے۔ اب سوچو کہ اگر تمہیں کسی ایسے کاروبار کا پتہ نشان مل جائے جس میں کبھی نقصان نہ ہو تو یہ کیسی عمدہ تجارت ہوگی؟ آؤ! ہم تمہیں ایسا کاروبار بتائیں جس میں کبھی نقصان کا احتمال نہ ہو اور اس طرح وہ تمہیں الم انگیز عذاب سے بچالے۔

وہ کاروبار یہ ہے کہ تم اس نظام خداوندی کی صداقت اور محکمیت پر پورا پورا یقین رکھو جو اس کے رسول کے ہاتھوں منتقل ہو رہا ہے۔ اس نظام کے قیام کے لئے پوری پوری جدوجہد کرو۔ اس کے لئے اپنا مال و دولت بھی صرف کرو اور ضرورت پڑنے پر اپنی جانیں تک بھی لڑو۔ اگر تم علم و بصیرت سے کام لے کر غور کرو گے تو تمہیں نظر آ جائے گا کہ اس کاروبار میں کس قدر منافع ہے۔

یہ نظام تمہارے لئے ایسا سامان مہیا کر دے گا جس سے تم ان تباہیوں سے بچ جاؤ گے جو تمہارے پیچھے لگی رہتی ہیں اور تمہیں اس دنیا اور حیاتِ اُخروی میں ایسی جنتی زندگی عطا کر دے گا جس کی تروتازگی میں کبھی فرق نہیں آئے گا۔ (تمثیلاً) سدا بہار باغات میں نہایت خوشگوار رہنے کے مکانات۔ یہ بہت بڑی کامیابی ہے جسے نصیب ہو جائے۔

اس کے بعد ہے وَالْآخِرَىٰ نَجْوَىٰ نَهَا ۗ ط اور اس کے علاوہ وہ کچھ بھی جو تمہیں بہت عزیز ہے یعنی نَصْرٍ مِّنَ اللَّهِ وَكَفَّةٌ قَدِيمًا ۗ ط اللہ کی نصرت اور قریبی فتوحات۔ وَبَشِّرِ الْمُؤْمِنِينَ [61:13] اے رسول! جماعتِ مومنین کو اس کی خوشخبری دے دے۔ آپ نے غور فرمایا کہ خدا کی نصرت کن لوگوں کو حاصل ہوتی ہے؟

نصرت کے لئے تلوار کی ضرورت

پہلے کہا جا چکا ہے کہ کسی مقصد میں کامیابی کے لئے اولیٰ شرط یہ ہے کہ آپ کو اس مقصد کی صداقت پر یقین محکم ہو۔ اس کے بعد دوسری شرط یہ ہے کہ اس مقصد کے حصول کے لئے جو اسباب و ذرائع درکار ہوں، وہ مہیا کئے جائیں اور ان کا استعمال

قاعدے اور قانون کے مطابق کیا جائے۔ دیکھئے قرآن کریم نے ان دونوں شرائط کو کس وضاحت سے بیان کیا ہے۔ سورہ حدید میں ہے کہ ”ہم نے اپنے رسولوں کو واضح قوانین دے کر بھیجا، یعنی ان کے ساتھ آسمانی کتابیں نازل کیں تاکہ لوگ عدل و انصاف کے مطابق زندگی بسر کر سکیں“۔ یہ تو رہی آسمانی ہدایت۔ اس کے بعد کہا وَاَنْزَلْنَا الْحَدِيدَ..... اور ان ہدایات کے ساتھ ہم نے ”شمشیرِ خارہ شگاف“ بھی نازل کی۔ اس میں بڑی سختی اور صلابت ہوتی ہے اور جب اسے قوانینِ خداوندی کے مطابق استعمال کیا جائے تو یہ نوعِ انسانی کے لئے بڑی منفعت بخش ثابت ہوتی ہے۔ یہ سب انتظام ہم نے اس لئے کیا لِيَعْلَمَ اللَّهُ مَنْ يَنْصُرُهُ وَرُسُلَهُ بِالْغَيْبِ إِنَّ اللَّهَ قَوِيٌّ عَزِيزٌ [57:25] تاکہ اللہ دیکھے کہ تم میں سے کون اس کی اور اس کے رسولوں کی امداد ”بالغیب“ کرتا ہے۔ یہاں ”بالغیب“ کا لفظ بڑا غور طلب ہے۔ دینِ خداوندی کے پروگرام کے ابتدائی مراحل میں مشکلیں ہی مشکلیں اور مصائب ہی مصائب ہوتے ہیں۔ اس میں مسلسل محنت و مشقت کرنی پڑتی ہے اور کوئی محسوس نتیجہ سامنے نہیں آتا۔ اس زمانے میں اس قدر جانکاہ مشقتیں وہی برداشت کر سکتا ہے جسے (کسان کی طرح) اس بات کا یقین ہو کہ یہ پروگرام ایک دن بڑے شاندار نتائج مرتب کرے گا۔ اس پروگرام کے ان دیکھے نتائج پر ایمان ہی انسان کو اس قدر مسلسل محنت پر آمادہ کر سکتا اور ثابت قدم رکھ سکتا ہے۔ اسے ”ایمان بالغیب“ کہتے ہیں جسے قرآن کریم کے آغاز میں کامیابی کی بنیادی شرط قرار دیا گیا ہے (3:2)۔ اسی ”نصرت بالغیب“ کا ذکر (57:25) میں آیا ہے۔

ضمناً ہم خدا کی طرف سے تائیدِ غیبی کی توقعات وابستہ کرتے ہیں اور خدا ہم سے ”تائیدِ غیبی“ کا مطالبہ کرتا ہے! اسی لئے اس نے کہا ہے کہ اے جماعتِ مومنین! كُونُوا اَنْصَارَ اللَّهِ [61:14] تم اللہ کے مددگار بن جاؤ۔ اس کے بعد بتایا ہے کہ یہی بات حضرت عیسیٰ نے بھی اپنے پیچھے سے کہی اور انہوں نے اس پر کس طرح لبیک کہا۔ [یہ ایک الگ داستان ہے جسے میں نے اپنی کتاب ”شعلہ مستور“ میں تفصیل سے بیان کیا ہے]۔

بدر کا میدان

اس نصرت کا عملی مظاہرہ سب سے پہلے بدر کے میدان میں ہوا جہاں ایک طرف وہ جماعت تھی جو دینِ خداوندی کے قیام کی خاطر شمشیر بدست میدان میں نکل آئی تھی — اسے قرآن نے ”قال فی سبیل اللہ“ کہہ کر پکارا ہے۔ اور دوسری طرف مخالفین کی جماعت جس کا قال ”فی سبیل الطاغوت“ تھا — جماعتِ مومنین خدا کی مدد اپنی جانیں ہتھیلی پر رکھ کر رہے تھے اور ان کی مدد خدا کے قانون اور نظام کی حقانیت اور صداقت کر رہی تھی۔ اس مقام پر کہا کہ وَاللَّهُ يُؤَيِّدُ بِنَصْرِهِ مَنْ يَشَاءُ [3:13] اس کے دونوں معنی ہو سکتے ہیں۔ یہ بھی کہ ”جو بھی اس طرح خدا کی مدد حاصل کرنا چاہے — مَنْ يَشَاءُ — خدا اس کی مدد کرتا ہے“۔ اور یہ بھی کہ ”اس طرح خدا اپنے قانونِ مشیت کے مطابق مدد کیا کرتا ہے“۔ یہ مدد یونہی اتفاقیہ (ACCIDENTALLY) حاصل نہیں ہو جاتی۔ قاعدے اور ضابطے کے مطابق (RATIONALLY) حاصل ہوتی ہے، کیونکہ

اس کے بعد کہا ہے کہ إِنَّ فِي ذَلِكَ لَعِبْرَةً لِّأُولِي الْأَبْصَارِ [3:13]۔ اس میں ارباب بصیرت اور صاحبانِ فکر و نظر کے لئے سامانِ عبرت ہے۔ عبرت کے معنی ہوتے ہیں دلائل و براہین کی رُو سے اسباب پر غور کر کے نتیجہ تک پہنچنا۔ جو بات اس طرح واقع ہو کہ اس کے متعلق پتہ ہی نہ چل سکے کہ وہ کیسے ظہور پذیر ہو گئی ہے (تائیدِ غیبی کا تصور ایسا ہی ہوتا ہے) اس پر علم و بصیرت کی رُو سے دعوتِ غور و فکر کا سوال ہی پیدا نہیں ہوتا۔ یہی وہ نصرتِ خداوندی تھی جس کے متعلق کہا تھا کہ وہ جماعتِ مومنین کے لئے فرحت و شادمانی کا موجب بنے گی (30:5)۔

ملائکہ کے ذریعے مدد

ان معرکوں میں ملائکہ کے ذریعے جس مدد کا ذکر کیا گیا ہے اس کے متعلق وہیں وضاحت کر دی گئی ہے کہ اس سے مقصود یہ تھا کہ جماعتِ مومنین کو اطمینانِ قلب حاصل ہو (10-9:8) اور اس طرح ان کے قدموں میں لغزش نہ آئے (12:8)۔ یہی ثبات و استقامت ہے جس سے خدا کی نصرت حاصل ہوتی ہے۔ اس کے لئے شرط یہ ہے کہ اِنْ نَّصِرُوا وَكَتَبُوا اَلْاٰمِرَاتِ مَشٰكِلَاتِ مَقَابِلِهٖ ثَابِتِ قَدَمِيْ سِ كَرُوْا اَوْرَقَانُوْنِ خِدَاوْنِدِيْ كِ پابند رہو گے، تو تمہیں نصرتِ خداوندی حاصل ہوگی (125-122:3)۔ اگر تم میں سو مجاہد ثابت قدم ہوں گے تو دوسو پر غالب آ جائیں گے۔ وَاللّٰهُ مَعَ الصّٰبِرِيْنَ [8:66] اس طرح خدا ثابت قدم رہنے والوں کے ساتھ ہوا کرتا ہے۔ اس نصرتِ خداوندی کے حاصل کرنے کا طریقہ یہ ہے کہ اَطِيعُوا اللّٰهَ وَرَسُوْلَهُ اللّٰهُ اُوْرَاسِ كِ رَسُوْلِ كِي اَطَاعَتِ كِرُوْ وَلاَ يَتَاَزَعُوْا فَنفَسْلُوْا وَتَذٰهَبَ رِيْحُكُمْ بَا هِمِيْ جَهْلُاْمَتِ كِرُو۔ اِيَا كِرُوْ كِ تُوْتِهَارِيْ هُوَا اُكْهْرُ جَا يٰ كِي۔ وَاصْبِرُوْا ثَابِتِ قَدَمِيْ رِهُو۔ اِنَّ اللّٰهَ مَعَ الصّٰبِرِيْنَ [8:46] یاد رکھو! خدا اُن کا ساتھ دیا کرتا ہے جو ثابت قدم رہتے ہیں اور جن لوگوں کو اس طرح خدا کی نصرت اور معیت (رفاقت) حاصل ہو جائے ان پر کوئی غالب نہیں آ سکتا۔ اِنْ يَّبْصُرْكُمْ اللّٰهُ فَلَا غَالِبَ لَكُمْ وَهِي تِهْمِيْ چھوڑ دے، تو اس کے بعد تمہاری مدد کون کر سکے گا وَ اِنْ يَّخْذْ لَكُمْ مِّنْ ذَا الَّذِيْ يَّبْصُرْكُمْ فَرِنَ بَعْدِهٖ [3:160] اور اگر وہی تمہیں چھوڑ دے، تو اس کے بعد تمہاری مدد کون کر سکے گا۔ اس غلبہ و نصرت کی بنیادی شرط یہ ہے کہ وَ اَنْتُمْ الْاٰعْلُوْنِ اِنْ كُنْتُمْ مُّؤْمِنِيْنَ [3:139] اگر تم مومن ہوئے تو ہم سب پر غالب رہو گے۔ یہ ہے وہ جماعت جسے خدا کی نصرت حاصل ہوتی ہے۔

چودھواں باب

يَغْفِرُ لِمَنْ يَشَاءُ وَيُعَذِّبُ مَنْ يَشَاءُ

جسے چاہے عذاب دے جسے چاہے بخش دے؟

قرآن کریم کی بعض آیات میں اس قسم کے الفاظ آتے ہیں يَغْفِرُ لِمَنْ يَشَاءُ وَيُعَذِّبُ مَنْ يَشَاءُ [3:129] اور ان کا لفظی ترجمہ کیا جاتا ہے — خدا جسے چاہے بخش دے اور جسے چاہے عذاب دے دے۔ اور اس ترجمہ کی بنیاد پر جو عمارت استوار کی جاتی ہے وہ ظاہر ہے۔ سلسلہ رشد و ہدایت اور قانونِ مکافاتِ عمل کا آخری نتیجہ یا حاصلِ عذاب و مغفرت ہے۔ اور اگر اس کی بھی یہی صورت ہے کہ اس کے لئے نہ کوئی اصول مقرر ہے نہ کوئی قاعدہ اور قانون — وہ جسے چاہے عذاب دے دے جسے چاہے بخش دے — تو اس سارے سلسلہ کی ضرورت کیا ہے؟ یہ تو سعدی کے الفاظ میں ”مزارعِ شاہان“ والی بات ہو گئی کہ — گاہے بہ سلائے برنجند و گاہے بہ دشنامِ خلعت بہ بخشد — اگر موڈ خراب ہو تو سلام کے جواب میں تھپڑ رسید کر دیا، موڈ اچھا ہوا تو گالی دینے والے کو جاگیر بخش دی۔ ظاہر ہے کہ یہ اندازِ خدا کے نہیں ہو سکتے۔ لہذا ہمیں دیکھنا چاہئے کہ قرآن کریم سے اس باب میں کیا راہنمائی ملتی ہے۔

عذاب و مغفرت کے معنی

جب ہم عذاب کا لفظ بولتے ہیں تو ہمارے ذہن میں جہنم کا نقشہ آ جاتا ہے جس میں ”گنہگار“ عذابِ الیم میں مبتلا دکھائی دیتے ہیں۔ جہنم برحق ہے اور اس کا عذاب بھی حقیقت۔ لیکن قرآن کریم کی رو سے عذابِ جہنم تک ہی محدود و مختص نہیں۔ انسان کی ہر غلط روش کے نقصان رساں نتیجہ کا نام عذاب ہے جو دنیا میں بھی سامنے آ سکتا ہے اور آخرت میں بھی۔ ان نتائج کی شکلیں مختلف ہوتی ہیں۔ حتیٰ کہ قرآن کریم نے مجرم کی اُس سزا کو بھی جو اسے عدالت سے ملتی ہے عذاب کہہ کر پکارا ہے۔

جہاں تک مغفرت کا تعلق ہے اس کے معنی بھی ”بخش دینے“ کے نہیں۔ (مادہ کے اعتبار سے) اس لفظ کے معنی ہیں سامانِ حفاظت بہم پہنچانا۔ ہم قانونِ مکافاتِ عمل سے متعلق چوتھے باب میں دیکھ چکے ہیں کہ عمل اور اس کے نتیجہ کے محسوس شکل میں سامنے آنے کے درمیان مہلت کا وقفہ ہوتا ہے۔ اس مہلت کے وقفہ میں اگر انسان ایسے (اچھے) کام کر لے جن سے اُس نقصان کا ازالہ ہو جائے جو اس کے غلط عمل کی وجہ سے واقع ہونا تھا تو وہ اس نقصان سے بچ جاتا ہے۔ اسے مغفرت کہتے ہیں۔

(ان امور کی تفصیل میری کتاب ”جہان فردا“ میں ملے گی)۔

عذاب غلط اعمال کے نتیجہ کا نام ہے

اب ہم دیکھتے ہیں کہ عذاب کس طرح وارد ہوتا ہے اور وہ کون لوگ ہیں جو اس کے مورد ہوتے ہیں۔ سورہ مائدہ میں یہودیوں کے جرائم کا ذکر کرنے کے بعد کہا گیا ہے لَيْسَ مَا قَدَّمْتُمْ لَهُمْ أَنفُسُهُمْ أَنْ سَخِطَ اللَّهُ عَلَيْهِمْ وَفِي الْعَذَابِ لَهُمْ خُلْدٌ وَنَ [5:80] جو کچھ انہوں نے اپنے لئے پہلے بھیجا ہے وہ بہت بُرا ہے۔ اس سے یہ خدا کے غضب کے مستحق قرار پائے ہیں اور اسی کی وجہ سے یہ عذاب میں مبتلا رہیں گے۔ مَا قَدَّمْتُمْ کی تشریح پہلے سامنے آچکی ہے۔ اس کے معنی انسان کے وہ اعمال ہوتے ہیں جن کا نتیجہ ہنوز سامنے نہیں آیا ہوتا۔ اس آیت سے واضح ہے کہ عذاب انسانوں کے اپنے اعمال ہی کا نتیجہ ہوتا ہے۔

سورہ آل عمران میں یہودیوں کے ان جرائم کا تذکرہ کیا گیا ہے جن کی وجہ سے وہ مستحق عذاب قرار پائے یعنی تو انین خداوندی سے انکار و سرکشی، انبیاء کا ناحق قتل اور ان لوگوں کا قتل جو حق و انصاف کا حکم دیتے تھے۔ اس کے بعد ہے فَيَسِّرْهُمْ يَعْذَابِ آلِيهِمْ [3:21] اے رسول! تو انہیں الم انگیز عذاب سے آگاہ کر دے۔ اس سورہ میں ذرا آگے چل کر ہے فَأَمَّا الَّذِينَ كَفَرُوا فَأَعَدَّ لَهُمْ عَذَابًا شَدِيدًا فِي الدُّنْيَا وَالْآخِرَةِ [3:56] جو لوگ تو انین خداوندی سے انکار اور سرکشی کی راہ اختیار کرتے ہیں وہ دنیا اور آخرت میں شدید عذاب میں مبتلا ہوتے ہیں۔ وہ ساری دنیا کا مال و دولت بطور فدیہ دے کر بھی اس عذاب سے چھٹکارا حاصل نہیں کر سکتے (5:36)۔ سورہ انعام میں ہے وَالَّذِينَ كَذَّبُوا بِآيَاتِنَا يَمَسُّهُمُ الْعَذَابُ بِمَا كَانُوا يَفْسُقُونَ [6:49] جو لوگ ہمارے تو انین کی تکذیب کرتے ہیں وہ اپنے فسق کی وجہ سے مبتلائے عذاب ہوں گے (نیز 165:7)۔ سورہ توبہ میں ہے کہ ان مخالفین قریش نے ظلم و ستم پر اس لئے کمر باندھ رکھی ہے کہ یہ سمجھتے ہیں کہ ہمارے پاس مال و دولت بھی بہت ہے اور ہمارا جتھہ بھی بڑا مضبوط ہے اس لئے ہم جو جی میں آئے کریں، ہمیں کون پوچھ سکتا ہے؟ کہا کہ ان کا یہی زعمِ باطل انہیں مبتلائے عذاب کر دے گا (9:55) اور ان پر یہ عذاب تمہارے ہاتھوں میدانِ جنگ میں آئے گا (9:52; 9:85)۔

سورہ ہود میں ہے کہ یہ لوگ نہ غور و فکر سے کام لیتے ہیں، نہ عقل و ہوش سے۔ نہ کسی کی بات سنتے ہیں، نہ دیکھ کر راستہ چلتے ہیں۔ یہ مبتلائے عذاب نہیں ہوں گے تو اور کون ہوگا؟ (2:7); (11:18-24)۔

بعض آیات میں عذاب کے مقابلہ میں رحمت کا لفظ آیا ہے۔ سورہ آل عمران میں ہے کہ اے جماعتِ مومنین! دیکھنا تم ان لوگوں کی طرح نہ ہو جانا جنہوں نے باہمی تفرقہ پیدا کر لیا اور خدا کی طرف سے واضح تعلیم مل جانے کے بعد اختلاف کرنے لگ گئے۔ أُولَئِكَ لَهُمْ عَذَابٌ عَظِيمٌ یہ سخت عذاب میں مبتلا ہوں گے۔ جس دن اعمال کے نتائج محسوس شکل میں سامنے آئیں گے تو بعض چہرے سیاہ ہوں گے اور بعض نورانی۔ جن لوگوں کے چہرے سیاہ ہوں گے ان سے کہا جائے گا کہ تم نے ایمان لے آنے کے بعد پھر سے کفر اختیار کر لیا تھا (یعنی امتِ واحدہ بن جانے کے بعد تفرقہ پیدا کر لیا تھا)۔ فَذُوقُوا الْعَذَابَ بِمَا كُنْتُمْ تَكْفُرُونَ لَهَذَا تم اپنے کفر کی وجہ سے عذاب کا مزہ چکھو۔ اور جن لوگوں کے چہرے نورانی ہوں گے فَفِي رَحْمَةِ اللَّهِ

[3:105-107] وہ خدا کی رحمت میں ہوں گے۔

مَنْ يَشَاءُ كَمَا مَطْلَب

ان تصریحات سے واضح ہے کہ انسان اپنے اعمال کی وجہ سے عذاب میں مبتلا ہوتا ہے۔ اسی کا نام قانونِ مکافاتِ عمل ہے جسے دوسرے الفاظ میں قانونِ مشیت کہا جاتا ہے۔ جن آیات میں مَنْ يَشَاءُ کا فاعل خدا ہوتا ہے ان میں اس کا یہی قانونِ مشیت مراد ہوتا ہے۔ سورۃ اعراف میں ہے کہ حضرت موسیٰؑ نے دعا کی بار بار! ہمارے لئے دنیا اور آخرت کی خوشگواریاں لکھ دے۔ خدا نے جواب میں کہا کہ عَذَابِيْٓ اُصِيْبُ بِهٖ مَنۡ اَشَاءُ وَرَحْمَتِيْٓ وَسِعَتْ كُلَّ شَيْءٍ (تم میرے عذاب سے ڈرتے ہو اور اس سے محفوظ رہنا چاہتے ہو تو اسے سمجھ لو کہ) میرا عذاب تو میرے قانونِ مشیت کے مطابق وارد ہوتا ہے۔ یہ نہیں کہ ہم یونہی اندھا دھند جسے چاہیں مبتلائے عذاب کر دیتے ہیں۔ لہذا اس میں ڈرنے کی کوئی بات نہیں۔ باقی رہی میری رحمت، تو وہ ساری کائنات کو محیط ہے۔ لیکن انسانوں میں سے ہم اسے ان لوگوں کے لئے لکھ دیتے ہیں جو تقویٰ شعار ہوتے ہیں، ایتانے زکوٰۃ کا انتظام کرتے ہیں اور ہمارے قوانین کی صداقت پر ایمان رکھتے ہیں (آخری دور میں یہ رحمت ان کے حصے میں آئے گی) جو ہمارے اس نبیؐ اُمّیؑ کا اتباع کریں گے جس کا ذکر وہ تورات اور انجیل میں موجود پائیں گے۔ جو معروف کا حکم دے گا اور منکر سے روکے گا — (7:155-156)۔ یہاں سے واضح ہو گیا کہ عذاب اور رحمت کے لئے اصول اور قانونِ مشیت کیا ہے اور مَنْ يَشَاءُ کا مطلب کیا۔

سورۃ بنی اسرائیل میں ہے کہ اے رسول! میرے بندوں سے کہہ دو کہ آپس میں ہمیشہ اچھی باتیں کیا کریں۔ خوش معاملہ رہیں، کیونکہ شیطان چاہتا ہے کہ تم میں نزاع اور مخالفت کا بیج بودے۔ اس کا اتباع نہ کریں۔ وہ تمہارا کھلا ہوا دشمن ہے۔ اس کے بعد ہے رَبِّكُمْ اَعْلَمُ بِكُمْ خَدَاتِمَہَا رَءِیَۃً لَّہٗ اَعْمَالُ کَوَاجِبِہَا رَءِیَۃً لَّہٗ اَعْمَالُ (اگر وہ (اعمال) اس کے قانونِ مشیت کے مطابق ہوئے تو تم اس کی رحمت کے مستحق قرار پاؤ گے۔ اگر اس کے خلاف ہوئے تو اس کا عذاب تم پر وارد ہو جائے گا۔ اب ان میں سے جس کا جی چاہے، خدا کی رحمتوں کے دروازے اپنے سامنے کھول لے، جس کا جی چاہے اس کا عذاب اپنے اوپر وارد کر لے۔ وَمَا اَرْسَلْنَاكَ عَلَیْہُمْ وَاٰیٰتِنَا لَہُمْ اَعْمَالُ [17:54] اے رسول! ہم نے تمہیں ان پر داروغہ بنا کر نہیں بھیجا کہ انہیں زبردستی سیدھے راستے پر چلاؤ تا کہ ان پر خدا کی رحمتوں کا سایہ رہے۔

مغفرت کی دو شکلیں

اب مغفرت کی طرف آئیے۔ اس کی دو شکلیں ہوں گی۔

آپ نے دیکھا ہوگا کہ جب کسی بستی میں وبائی امراض پھیلتے ہیں تو کمزور آدمی ان کا جلد شکار ہو جاتے ہیں اور جن میں قوتِ مدافعت (POWER OF RESISTANCE) زیادہ ہوتی ہے وہ ان سے محفوظ رہتے ہیں۔ یہ وہ سامانِ مغفرت (حفاظت) ہے جو انسان کو خُسنِ عمل سے حاصل ہوتا ہے اور جس کی وجہ سے وہ مبتلائے عذاب ہوتا ہی نہیں۔

توبہ کے معنی

دوسری صورت یہ ہے کہ بیماری نے حملہ کر دیا۔ بیمار کی جان تو بچ گئی لیکن وہ بہت کمزور ہو گیا۔ اس پر معالج اس کے لئے ایسی دوائیاں اور غذا تجویز کرتے ہیں جن سے اس کی کھوئی ہوئی قوتِ عود کر آئے بلکہ وہ پہلے سے بھی زیادہ طاقت ور ہو جائے تاکہ اس پر مرض دوبارہ حملہ نہ کرے۔ یہ مغفرت کی دوسری شکل ہے۔ یہ توبہ سے حاصل ہوتی ہے۔ اس مقام پر توبہ کا قرآنی مفہوم بھی سمجھ لینا ضروری ہے۔ آپ نے کسی گاؤں جانا ہے۔ راستے میں کوئی دورا ہا آیا اور آپ کا قدم غلط سمت کی طرف اٹھ گیا۔ کچھ دور جا کر آپ کو احساس اور علم ہوا کہ راستہ غلط ہے۔ اس مقام پر آپ کیا کریں گے؟ پچھلے پاؤں اس مقام کی طرف لوٹ آئیں گے جہاں سے آپ کا قدم اس غلط راستے کی طرف اٹھا تھا۔ اس مقام پر اس طرح واپس آ جانے کو توبہ کہتے ہیں۔ لیکن اس مقام پر واپس آ جانا ہی تو کافی نہیں۔ وہاں سے پھر صحیح راستے پر چلنا بھی تو ضروری ہے۔ اسے عملِ صالح (یعنی صحیح کام) سے تعبیر کیا جاتا ہے۔ دیکھئے قرآن کریم اسے کس وضاحت سے بیان کرتا ہے۔ سورہ النساء میں ہے اِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَٰئِكَ يَتُوبُ اللَّهُ عَلَيْهِمْ [4:17] قانونِ خداوندی کے مطابق توبہ ان لوگوں کی ہے جو سہواً کوئی غلط قدم اٹھالیں اور اس کے بعد جو نبی اس کا احساس ہو فوراً پیچھے کی طرف لوٹ آئیں۔ یہ ہیں وہ جن کی طرف خدا بھی لوٹ کر آ جائے گا۔ یہ توبہ کا پہلا قدم ہے۔ اس کا اگلا قدم ہے فَأَمَّا مَنْ تَابَ وَآمَنَ وَعَمِلَ صَالِحًا فَعَسَىٰ أَنْ يَكُونَ مِنَ الْمُفْلِحِينَ [28:67] اس طرح واپس آ جانے کے بعد وہ اس حقیقت پر یقین محکم رکھے کہ سیدھا راستہ کونسا ہے اور اُلٹا کونسا اور پھر صحیح راستے پر گامزن ہو جائے۔ تب توبہ مکمل ہوگی۔

حَسَنَاتٍ سَيِّئَاتٍ كَا اِزَالَهُ هُو جاتا ہے

یہ مغفرت کی دوسری شکل ہوگی۔ اس کے لئے اصول ہے یہ کہ إِنَّ الْحَسَنَاتِ يُذْهِبْنَ السَّيِّئَاتِ [11:114] یاد رکھو! اچھے کاموں کے خوشگوار نتائج، غلط کاموں کے نقصانات کا ازالہ کر دیتے ہیں۔

سزا اور معافی

ان تصریحات کی روشنی میں يُعَذِّبُ مَن يَشَاءُ وَيَغْفِرُ لِمَن يَشَاءُ کا مفہوم واضح ہو جاتا ہے۔ یعنی جو شخص غلطی ہو جانے کے بعد اس پر اڑا رہے وہ عذاب میں مبتلا ہو جائے گا۔ جو اس سے باز آ کر اپنی اصلاح کر لے وہ عذاب سے بچ جائے گا۔ دیکھئے!

قرآن کریم نے اس حقیقت کی کس طرح وضاحت کی ہے۔ سورہ مائدہ میں پہلے کہا کہ سارق (چور) کی سزا یہ ہے۔ اس کے بعد کہا کہ **مَنْ بَعْدَ ظُلْمِهِ وَأَصْلَحَ فَإِنَّ اللَّهَ يَتُوبُ عَلَيْهِ إِنَّ اللَّهَ عَفُورٌ رَّحِيمٌ** لیکن جو مجرم اپنے کئے پر نادم ہو اور اس روش سے باز آجائے اور اپنی اصلاح کر لے، تو خدا اس کی طرف لوٹ آئے گا۔ یقیناً خدا مغفرت اور رحمت عطا کرنے والا ہے۔ اس سے یہ سوال پیدا ہوا کہ عذاب اور مغفرت (عام الفاظ میں سزا اور معافی) کو ساتھ ساتھ رکھنے کی ضرورت کیا تھی؟ یہ سوال اس لئے اُبھرتا تھا کہ یہودیوں کے ہاں سزا ہی سزا تھی، معافی کی گنجائش نہیں تھی اور عیسائیوں کے ہاں رحم (MERCY) ہی رحم (MERCY) تھا، سزا کا تصور ہی نہیں تھا۔ اس کے جواب میں کہا کہ **أَلَمْ تَعْلَمُوا أَنَّ اللَّهَ لَهُ مُلْكُ السَّمَوَاتِ وَالْأَرْضِ** کیا یہ لوگ نہیں جانتے کہ اس عظیم سلسلہ کائنات میں خدا کا اقتدار کس طرح کار فرما ہے؟ یہ اس کے قوانین مشیت کی رو سے کار فرما ہے۔ اسی قسم کے قوانین مشیت انسانوں کی تمدنی زندگی کے لئے بھی مقرر کئے گئے ہیں۔ انہی کے مطابق اس کا فیصلہ ہوتا ہے کہ سزا کسے ملنی چاہئے اور درگزر کس سے کر دینا چاہئے **يُعَذِّبُ مَن يَشَاءُ وَيَغْفِرُ لِمَن يَشَاءُ وَاللَّهُ عَلَىٰ كُلِّ شَيْءٍ قَدِيرٌ** [5:39-40]۔

آپ نے غور فرمایا کہ عذاب (سزا) کس مجرم کو دیا جاتا ہے اور مغفرت کس کی ہوتی ہے؟ کیا اس کا فیصلہ اس طرح ہوتا ہے کہ خدا جسے چاہتا ہے سزا دے دیتا ہے اور جسے چاہتا ہے معاف کر دیتا ہے؟ نہیں۔ اصول یہ بیان ہوا ہے کہ جو مجرم اپنے کئے پر نادم ہو کر اپنی اصلاح کر لے، اسے معاف کر دیا جائے **(يَغْفِرُ لِمَن يَشَاءُ)** اور جو جرائم سے باز نہ آئے اسے سزا دی جائے **(وَيُعَذِّبُ مَن يَشَاءُ)**۔

یہ ہے ان الفاظ کا قرآنی مفہوم اور یہ ہے وہ اصول جس کے مطابق اس امر کا فیصلہ ہوتا ہے کہ ملزم مستحق سزا ہے یا سزا وار عفو۔ اس سلسلہ میں کہا کہ **وَإِن تُبَدُّوْا مَآفِجَ أَنْفُسِكُمْ أَوْ تُخَفُّوْهُ يَحْسَبِكُمْ بِهِ اللَّهُ** جو کچھ تمہارے دل میں ہے تم اسے ظاہر کر دیا پوشیدہ رکھو، خدا کے قانون مکافات پر اس کا کچھ اثر نہیں پڑتا۔ وہ تمام امور کا حساب کر لیتا ہے۔ **يَغْفِرُ لِمَن يَشَاءُ وَيُعَذِّبُ مَن يَشَاءُ وَاللَّهُ عَلَىٰ كُلِّ شَيْءٍ قَدِيرٌ** [2:284] اس کے بعد اس امر کا فیصلہ ہوتا ہے کہ خدا کے قانون مشیت کے مطابق، کسے مغفرت مل سکتی ہے اور کون مستحق عذاب ہے۔ دوسری جگہ ہے **يُعَذِّبُ مَن يَشَاءُ وَيَرْحَمُ مَن يَشَاءُ وَاللَّهُ تَقَلُّبُونَ** [29:21] جو شخص خدا کے قانون مشیت کے مطابق سزا بھگتنا چاہے وہ ویسی روش اختیار کر لے جو مستحق رحمت بنا چاہے وہ ویسے کام کرے۔

خدا کی کوئی چہیتی اولاد نہیں

سورہ مائدہ میں ہے کہ یہود اور نصاریٰ کہتے ہیں کہ ہم خدا کی چہیتی اولاد ہیں اس لئے ہونہیں سکتا کہ خدا ہمیں عذاب دے۔ اس کے جواب میں پہلے یہ کہا گیا کہ اگر حقیقت یہی ہے جیسے تم کہتے ہو تو، اُخروی عذاب کی بات کو چھوڑو۔ تم یہ بتاؤ کہ اگر تم واقعی اس کی چہیتی اولاد ہو تو **فَلِمَ يُعَذِّبُكُمْ بِذُنُوبِكُمْ** خدا تمہارے جرائم کے بدلے تمہیں اس دنیا میں سزا کیوں دیتا ہے۔

اس کے بعد کہا کہ خدا کی کوئی چھٹی اولاد ہے نہ سوتیلی۔ اس کے ہاں تو مکافاتِ عمل کا قانون مشیت کا فرما ہے جس کا تمام انسانوں پر یکساں اطلاق ہوتا ہے۔ يَغْفِرُ لِمَن يَشَاءُ وَيُعَذِّبُ مَن يَشَاءُ اسی قانون کے مطابق عذاب و مغفرت کے فیصلے ہوتے ہیں۔ اس کے بعد کہا کہ وَلِلّٰهِ مَلِكُ السَّمٰوٰتِ وَالْاَرْضِ [5:18]۔ اس کی تشریح پہلے کی جا چکی ہے۔

اسی سورۃ میں یہ واضح کر دیا کہ وَعَدَ اللّٰهُ الَّذِيْنَ اٰمَنُوْا وَعَمِلُوا الصّٰلِحٰتِ لَهُمْ مَغْفِرَةٌ وَّ اَجْرٌ عَظِيْمٌ [5:9] جو لوگ ایمان لائیں اور اعمالِ صالحہ کریں، خدا نے ان سے مغفرت اور اجرِ عظیم کا وعدہ کر رکھا ہے۔ سورۃ فتح میں، مُحَمَّدٌ رَّسُوْلُ اللّٰهِ ط وَالَّذِيْنَ مَعَهُ كِىْ مَعْصِيٰتِ كُتُبِىْ اُوْرِحٰسِنِ جَلِيْلَهٗ گنانے کے بعد کہا کہ ”اللہ نے ایمان اور اعمالِ صالحہ والوں سے مغفرت اور اجرِ عظیم کا وعدہ کر رکھا ہے (48:29)۔ سورۃ ہود میں اعمالِ صالحہ اور استقامت کا بدلہ مغفرت اور اجرِ کبیر بتایا گیا ہے (11:11)۔ اسی کو (33:35) میں دُہرایا گیا ہے۔ سورۃ احزاب میں، مسلم مردوں اور عورتوں کی خصوصیات کی فہرست دینے کے بعد کہا ہے کہ اَعَدَّ اللّٰهُ لَهُمْ مَغْفِرَةً وَّ اَجْرًا عَظِيْمًا [33:35] خدا نے ان کے لئے مغفرت اور اجرِ عظیم تیار کر رکھا ہے۔

اس کے برعکس، کہیں کہا ہے کہ شرک سے مغفرت نہیں مل سکتی (4:48; 4:116)، کہیں یہ کہ جو لوگ کُفر اور ظلم کے مرتکب ہوں (اور اپنی ان حرکات سے باز نہ آئیں) انہیں مغفرت نہیں مل سکتی (4:168)۔

یہ ہے صحیح مفہوم، يَغْفِرُ لِمَن يَشَاءُ وَيُعَذِّبُ مَن يَشَاءُ کا — یہ عقیدہ کہ خدا کے ہاں کوئی قاعدہ اور قانون مقرر نہیں، وہ جسے چاہے عذاب دے دے جسے چاہے بخش دے، قرآنِ کریم کی بنیادی تعلیم کے خلاف اور خدا کے صحیح تصور کی نقیض ہے — دیکھئے وہ کتنے پیارے انداز میں کہتا ہے کہ

مَا يَفْعَلُ اللّٰهُ بِعَدٰىكُمْ اِنْ شَكَرْتُمْ وَاٰمَنْتُمْ [4:147]

اگر تم تو انینِ خداوندی کی صداقت پر ایمان لاؤ اور اس کی نعمتوں کی قدر دانی کرو، تو اس نے تمہیں عذاب دے کر کیا کرنا ہے؟

مجرم کے احوال و کوائف کی نسبت سے سزا

عذاب و مغفرت کے سلسلہ میں قرآنِ کریم نے ایک اور اہم اصول کی طرف بھی توجہ دلائی ہے۔ ایک شخص نے ایک مہذب گھرانے میں جنم لیا۔ اس کی تعلیم و تربیت عمدہ پیمانے پر ہوئی۔ اس کا ماحول باشعور ہے۔ وہ قانون سے واقف ہے اور جرائم کے عواقب سے باخبر۔ ایک جرم اس سے سرزد ہوتا ہے۔ اس کے برعکس اسی جرم کا ارتکاب ایک ایسے شخص سے ہوتا ہے جو جاہل بھی ہے اور گنوار بھی۔ اس کی زندگی ایسے ماحول میں بسر ہوئی ہے جہاں نہ شرافتِ نفس کا کوئی احساس تھا، نہ جرم سے چنداں ندامت۔ قرآنِ کریم کا تجویز کردہ اصول یہ ہے کہ ان مجرموں کو ایک جیسی سزا نہ دی جائے۔ اسی اصول کے مطابق اس

نے لوٹ یوں¹ کے جرمِ زنا کی سزا، مہذب گھرانے کی مستورات کے مقابلہ میں نصف قرار دی ہے (4:25) اور خاندانِ نبوی کی محترم خواتین سے کہا ہے کہ اگر تم سے کوئی جرمِ سرزد ہوا تو تمہیں اس کی ڈگنی سزا ملے گی (32-30:33)۔

اجتماعی سزا

انفرادی احوال و کوائف سے آگے بڑھ کر معاشرہ کی اجتماعی کیفیت کا ملحوظ رکھنا بھی ضروری ہے۔ اس نے کہا ہے کہ جب معاشرہ میں خرابیاں عام ہو جائیں تو اس وقت شر، مستطیر ہو جاتا ہے (7:76)؛ یعنی اڑ کر جاگتا ہے۔ جب ایسے معاشرہ پر تباہی آتی ہے تو اس کی لپیٹ میں مجرم اور پاکباز سب آ جاتے ہیں۔ اسی لئے اس نے جماعتِ مومنین سے کہا ہے کہ ایسا انتظام کرو کہ معاشرہ اس قسم کے سیلاب کی لپیٹ میں نہ آجائے۔ وَالْتَقُوا فِتْنَةً لَا تُصِيبُكَ الَّذِينَ ظَلَمُوا مِنْكُمْ خَاصَّةً..... [8:25] اس فتنہ کی نگہداشت کرو۔ اس سے بچنے کی تدبیر کرو کہ جب وہ آ جاتا ہے تو پھر خاص طور پر انہی کو اپنی لپیٹ میں نہیں لیا کرتا جن کے جرائم کی وجہ سے وہ تباہی آئی تھی۔ اس کی زد میں سب آ جاتے ہیں۔ مثلاً محکمہ انہار یا تعمیرات کی بددیانتی یا غفلت سے اگر دریا کا بند ٹوٹ جائے تو اس سیلاب سے صرف انہی اہلکاروں کے مکانات منہدم نہیں ہوتے، اس سے بستیاں کی بستیاں غرقاب ہو جاتی ہیں۔ وہ فتنہ کسی خاص حلقے تک مخصوص و محدود نہیں رہتا — حتیٰ کہ سیلاب نہ ٹرسد کہ درخانہ کلام است — اس قسم کی اجتماعی تباہیوں میں بے قصور افراد بھی گرفتار بلا ہو جاتے ہیں۔ حقیقت یہ ہے کہ فردِ تقدیر کے ہاتھوں مجبور نہیں ہوتا، وہ معاشرہ کے ہاتھوں مجبور ہوتا ہے۔ یہی وجہ ہے کہ قرآن کریم اجتماعی زندگی کی اصلاح پر زور دیتا ہے اور افراد سے کہتا ہے کہ وہ تقدیر کا رونا رونے کے بجائے، معاشرہ کو صحیح (قرآنی) خطوط پر مشکل کرنے کی کوشش کریں۔ معاشرہ کے بدل جانے سے افراد کی ”تقدیریں“ خود بخود بدل جائیں گی۔ الدین معاشرہ کے صحیح نظام کا نام ہے۔ ایسے معاشرہ میں نہ کہیں نالہ نیم شمی سنائی دیتا ہے نہ فغانِ سحری۔ اس میں ہر طرف سے سلاماً سلاماً کی نشید جانفز افراد دوس گوش بنتی ہے۔

بہر حال، ہم کہہ رہے تھے کہ عذاب و مغفرت کے ضمن میں قرآن کریم یہ اصول بیان کرتا ہے کہ اس کے تعین کے لئے فرد کے احوال و کوائف اور معاشرہ کی عمومی حالت کا پیش نظر رکھنا ضروری ہے۔ قرآن کریم نے جہاں يَغْفِرُ لِمَن يَشَاءُ وَيُعَذِّبُ مَن يَشَاءُ سے پہلے يَحْسَبُ لَكُمْ کہا ہے، تو اس سے مراد یہی ہے کہ اس کا حساب کرتے وقت خدا کا قانونِ مکافات اس کا پورا پورا لحاظ رکھتا ہے کہ اس جرم میں فرد اپنے طور پر کس حد تک ذمہ دار ہے اور وہ عناصر کس حد تک ذمہ دار جن پر اسے اختیار نہیں تھا۔ یہی وہ اصول تھا جس کی رو سے حضرت عمرؓ نے اس شخص کے ملازموں کو سزا نہیں دی تھی جو انہیں پیٹ بھر کر کھانا نہیں دیتا تھا اور جس کی وجہ سے انہوں نے چُرَا کر غلہ کھایا تھا۔ انہوں نے ان کے ملازموں کے بجائے، ان کے مالک کو سزا دی تھی۔ اسی طرح

1 ظہور اسلام کے وقت عربوں کے معاشرہ میں غلام اور لوٹنڈیاں عام تھیں۔ قرآن کریم میں جہاں جہاں قَامَلَكُنَّ اَيُّهَا لَكُمْ (غلام اور لوٹنڈیوں) کا ذکر آیا ہے اسے اسی زمانے کے غلام اور لوٹنڈیاں مراد ہیں۔ اس کے بعد قرآن نے غلامی کا خاتمہ کر دیا تھا۔

انہوں نے قحط کے زمانے میں، ٹھوک مٹانے کی حد تک غلہ چرانے کی سزا موقوف کر دی تھی۔ يَغْفِرُ لِمَن يَشَاءُ وَيُعَذِّبُ مَن يَشَاءُ میں یہ حکمت بھی پوشیدہ ہے۔ یعنی خدا کا قانون مشیت ان امور کو بھی ملحوظ رکھتا ہے۔

خدا سے بخشش کی دعائیں

اس عقیدہ نے کہ نجات اور مغفرت انسان کے اپنے اعمال سے نہیں ہوتی، یہ خدا کے فضل اور اس کی رحمت پر موقوف ہے، وہ جسے چاہے بخش دے، جسے چاہے عذاب دے، اس قوم کو تباہیوں کے کن عمیق غاروں میں دھکیل دیا ہے، اس کا اندازہ نہیں لگایا جاسکتا۔ ان کے ہاں یہ تصور عام ہو گیا کہ بد معاملکیاں اور بد اخلاقیوں جتنی جی چاہے کرو، ہر نماز کے بعد (33) دفعہ ”استغفر اللہ“ پڑھ لو اور صبح کی نماز کے بعد اس کی تسبیح پوری کر لو، سب گناہ معاف ہو جاتے ہیں۔ خدا سے ہر وقت ”بخشش“ کی دعا مانگتے رہو۔ وہ غفور الرحیم ہے، تمہیں ضرور بخش دے گا۔ آپ نے غور فرمایا کہ اس ”بخش دینے“ کی تمہ میں کیا رمز پوشیدہ ہے؟ خدا نے کہا تھا کہ تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ [43:72] یہ وہ جنت ہے جس کا تمہیں تمہارے اعمال کے بدلے میں مالک بنایا جاتا ہے۔ یعنی قرآن کی رو سے، جنت اعمال کے بدلے میں ملتی ہے۔ لیکن انہوں نے یہ عقیدہ وضع کر لیا کہ جنت اعمال کے بدلے میں نہیں ملتی یہ خدا کی بخشش ہے۔ جسے وہ چاہے بخش دے۔ یعنی ان کے عقیدہ کے مطابق، جنت اعمال کے بدلے میں نہیں، خدا سے ”بخشش“ کے طور ملتی ہے۔ اس لئے یہ ہر وقت بخشش کی دعائیں مانگتے رہتے ہیں۔ ہم جنت بھی کچھ کرنے سے نہیں، بلکہ خیرات کے طور پر لینا چاہتے ہیں — اقبال کے الفاظ میں

بہشتے بہرِ پاکانِ حرم است بہشتے بہرِ اربابِ ہم است
بگو ہندی مسلمان را کہ خوش باش بہشتے ”فی سبیل اللہ“ ہم است

یہ گداگروں کی قوم، بہشت بھی فی سبیل اللہ لینا چاہتی ہے! حالانکہ

آں بہشتے کہ خدائے بتو بخشد ہمہ بیچ

تا جزائے عملِ توست چنان، چیزے ہست (اقبال)

یہ اس قوم کی کیفیت ہے جس کے خدا نے کہا تھا کہ اَمْرٌ حَسْبُكُمْ اَنْ تَدْخُلُوا الْجَنَّةَ [2:214] کیا تم یہ خیال کئے بیٹھے ہو کہ تم یونہی جنت میں داخل ہو جاؤ گے حالانکہ تم ابھی تک ان جاگلس منازل سے گزرے ہی نہیں جن سے اُمم سابقہ گزر چکی ہیں۔ انہیں مخالفین کے مقابلہ میں اس قدر ہرہ گداز مصائب و تصادمات کا سامنا کرنا پڑا کہ ان کے پاؤں تلے سے زمین بل گئی اور خود رسول اور اس کے ساتھی پکار اٹھے کہ بارِ الہا! تیری نصرت کب آئے گی؟ اُس وقت انہیں یہ خوشخبری دی گئی کہ گھبراؤ نہیں! خدا کی نصرت بہت جلد آجائے گی (2:214)۔ یہ ان کے خدا نے کہا تھا اور ان کے رسول نے فرمایا تھا ”جنت تلواروں کے

سائے میں ہے“ — اور اسی قوم کی اب حالت یہ ہے کہ یہ جنت بھیک کے طور پر مانگتی ہے — یا للعجب — دیکھنا مَن يَشَاءُ کے غلط مفہوم نے قوم کو کہاں سے کہاں پہنچا دیا ہے!

گنہگار ہونے پر فخر!

یہی نہیں بلکہ یہ قوم اب اپنے گنہگار ہونے پر فخر کرتی ہے — ان کے ہاں بڑے بڑے پیشوایان مذہب تک اپنے ناموں کے ساتھ ”عاصی پرمعاصی“ اور ”مذنب“ جیسے الفاظ لکھتے ہیں — اگرچہ کہا یہ جاتا ہے کہ یہ الفاظ ازراہ انکسار لکھے جاتے ہیں، لیکن نفسیات کے طالب علم جانتے ہیں کہ اس ”انکسار“ کی تہہ میں فخر کا جذبہ مضمر ہوتا ہے۔ ”عاصی“ کے معنی مجرم ہیں۔ سوچئے کہ جو لوگ اپنے آپ کو مجرم کہتے ہوئے شرمائیں نہیں، ان کے ہاں جرم کا ارتکاب وجہ ندامت کس طرح ہو سکتا ہے؟ جرم کا وجہ ندامت ہونا تو ایک طرف، ان کا عقیدہ یہ ہے کہ جرم کا مرتکب نہ ہونا، بہت بڑے گناہ کی بات ہے۔

اگر گناہ نہ کرو گے تو خدا تمہیں مٹا دے گا

یہ بات آپ کے لئے شاید وجہ تجب ہو اور آپ غالباً اسے باور کرنے کے لئے بھی تیار نہ ہوں، لیکن یہ حقیقت۔ حدیث کی دو کتابوں کو صحیحین کہا جاتا ہے — یعنی صحیح ترین کتابیں — ان میں ایک بخاری ہے اور دوسری مسلم۔ صحیح مسلم کی ایک حدیث ہے کہ رسول اللہ نے فرمایا کہ

والذی نفسی بیدہ۔ لو کم تذبوا۔ لذهب اللہ بکم ولجاء بقوم یذنبون۔ فیستغفرون۔

اس ذات کی قسم جس کے ہاتھ میں میری جان ہے، اگر تم ایسے ہو جاؤ کہ گناہ تم سے سرزد ہی نہ ہو تو خدا تمہیں زمین سے ہٹا دے اور تمہاری جگہ ایک دوسرا گروہ پیدا کر دے جس کا شیوہ یہ ہو کہ گناہوں میں مبتلا ہو اور پھر خدا سے بخشش و مغفرت کی طلب گاری کرے¹۔

جس قوم کے ہاں عقیدہ یہ ہو (اور اس عقیدہ کو وہ منسوب کرے حضور رسالت مآب کی طرف) کہ اگر تم گناہ نہ کرو گے تو خدا تمہیں صفحہ ہستی سے مٹا دے گا اور تمہاری جگہ ایک ایسی قوم کو لے آئے گا جو گناہ کرے گی اور پھر خدا سے بخشش مانگے گی، تو سوچئے کہ اس قوم میں اگر جرائم و معاصی عام نہ ہوں گے تو اور کیا ہوگا۔ جب یہی عقیدہ ہمارے شاعروں کے ہتھے چڑھا تو پھر ”خدا دے اور بندہ لے“ — انہوں نے گناہوں کی اہمیت کو ایسے مزے لے لے کر بیان کیا کہ قوم کے نزدیک گناہ مقصد حیات

1 صاف نظر آتا ہے کہ اس قسم کی حدیثیں کس زمانے میں اور کس مقصد کے لئے وضع کی گئی تھیں لیکن ہمارے ہاں انہیں اس قدر صحیح اور محکم مانا جاتا ہے کہ اسے امام مسلم نے اپنے مجموعہ میں شامل کر دیا اور ہم اسے سینے سے لگائے پھرتے ہیں۔ مولانا ابوالکلام آزاد (مرحوم) نے اپنی تفسیر سورہ فاتحہ (ترجمان القرآن جلد اول) میں اسے بڑے فخر سے نقل کیا ہے۔ ہم نے مندرجہ بالا ترجمہ بھی وہیں سے نقل کیا ہے تاکہ کسی کو اس میں شک نہ گزرے۔

اور حاصل کائنات بن گئے۔ کہیں کہا گیا کہ

میرے گناہ زیادہ ہیں یا تیری رحمت
الہی تو ہی بتا دے حساب کر کے مجھے!

دوسرے آگے بڑھا تو اس نے کہا

نصیب ماست بہشت اے خدا شناس برو کہ مستحق کرامت گناہگاراں اند

ارباب تصوف کی لطائف نگاریاں

فارسی اور اردو کے بعد پنجابی کی باری آئی تو شاعر دو قدم اور آگے بڑھ گیا اور کہا کہ

اوتھے کیہہ پروا اے راقب، اوتھے بے پروائیاں

پھڑ لے عملاں والیاں نوں، چھڈ دیئے اوگن ہارنووں

(اے راقب! خدا بڑا بے پروا ہے۔ اس کی بے پروائیوں کا عالم یہ ہے کہ وہاں نیکو کار پکڑے جاتے ہیں اور گنہگار چھوٹ جاتے ہیں) اور ارباب تصوف کو تو اس قسم کا موقع خدا دے۔ انہوں نے اس باب میں کیا کیا نقش آرائیاں کی ہیں۔ اس کا اندازہ وہی لوگ کر سکتے ہیں جن کی نظروں سے تصوف کا لٹریچر گزرا ہے۔ مثلاً ایک حضرت صاحب فرماتے ہیں کہ ایک زاہد مرتاض نے جنگل میں بارہ برس تک بیٹھ کر خدا کی عبادت کی۔ بارہ سال کے بعد نندا آئی کہ ہم نے تمہاری عبادت قبول کر لی ہے۔ مانگو، کیا مانگتے ہو؟ اب ان کی سمجھ میں نہ آئے کہ خدا سے کیا مانگیں۔ وہ اسی شش و پنج میں بیٹھے تھے کہ دیکھا، ایک مرد بزرگ سامنے سے آرہے ہیں۔ انہوں نے پوچھا کہ تم اس قدر پریشان کیوں ہو۔ جب انہوں نے بات بتائی تو اس بزرگ نے کہا کہ اس کا جواب بہت آسان ہے۔ تم نے بارہ سال تک عبادت کی ہے، کہو کہ مجھے عدل چاہئے۔ چنانچہ انہوں نے خدا سے کہا کہ میں عدل چاہتا ہوں۔ اس پر جواب ملا کہ بہت اچھا، ہم عدل کرتے ہیں۔ تم بارہ سال تک اس پتھر کے اوپر بیٹھے ہو۔ عدل کا تقاضا یہ ہے کہ اب بارہ سال تک یہ پتھر تمہارے اوپر بیٹھے — اب انہوں نے سمجھ لیا کہ وہ جسے انہوں نے مرد بزرگ سمجھا تھا شیطان تھا جس نے انہیں بہکا دیا لیکن اب کیا ہو سکتا تھا۔ انہوں نے عدل مانگا تھا، عدل مل گیا۔ بارہ برس تک یہ پتھر کے نیچے بیٹھے رہے۔ اس کے بعد پھر بارہ برس تک خدا کی عبادت کی اور پھر نندا آئی کہ مانگ کیا مانگتا ہے! انہوں نے کہا کہ بارالہا! میں تیرا فضل مانگتا ہوں، عدل نہیں مانگتا۔ جواب ملا کہ ہم نے تمہیں قطب بنا دیا۔ یاد رکھو! عدل کا مطالبہ شیطان کا ہے۔ ہمارے بندے ہمیشہ فضل مانگتے ہیں!

سینٹ پال کی تعلیم کا اثر

آپ کو معلوم ہے کہ اس قسم کے عقائد کا سرچشمہ کونسا ہے؟ عیسائیت کی وہ تعلیم جسے سینٹ پال نے ایجاد کیا۔ آپ بائبل (عہد نامہ جدید) میں سینٹ پال کے خطوط دیکھئے۔ ان میں آپ کو لکھا ملے گا کہ تم کو نجات، عقیدہ کی رُو سے ملی ہے اور یہ تمہاری طرف سے نہیں، خدا کی بخشش ہے۔ یہ تمہارے اعمال کے سبب نہیں۔ (افسیوں 9-8:2)

دوسری جگہ ہے:

چنانچہ ہم یہ نتیجہ نکالتے ہیں کہ انسان، شریعت کے اعمال کی وجہ سے نہیں، بلکہ ان اعمال کے بغیر، عقیدہ کی بنا پر راست باز ٹھہرتا ہے۔ (رومیوں کے نام 3:28)

اسی بنا پر عیسائیوں کے ہاں (GOD IS MERCY) کا عقیدہ عام ہو گیا۔ اور یہی وہ عقائد تھے جو ہمارے ہاں بھی جزو دین، بلکہ مغز دین بن گئے اور ان کی تائید کے لئے اس قسم کی روایات وضع کر لی گئیں کہ لِن يَدْخُلْ اِحْدَكُمِ الْحَنَّةُ بِعَمَلِهِ¹ تم میں سے کوئی شخص اپنے اعمال کی بدولت جنت میں نہیں جاسکے گا۔

یہ ہے يَغْفِرُ لِمَن يَشَاءُ وَيُعَذِّبُ مَن يَشَاءُ کے غلط مفہوم اور اس کے ترجمہ کا نتیجہ کہ ”خدا جسے چاہتا ہے عذاب دیتا ہے، جسے چاہتا ہے بخش دیتا ہے“۔

اور یہ ہیں عقیدہ جبر (تقدیر) کی کرشمہ زائیاں اور تباہ کاریاں!²



1 اس روایت کو تاج العروس نے نقل کیا ہے اور وہاں سے لینے نے اپنے قاموس میں (حرف ب کے تحت) درج کیا ہے۔ ظاہر ہے کہ یہ اور قسم کی دیگر روایات وضعی ہیں۔

2 عذاب و مغفرت کے متعلق مزید تفصیل میری کتاب ”جہان فردا“ میں ملیں گی۔

پندرہواں باب

موت کا ایک دن معین ہے

کیا یہ حقیقت ہے یا محض شاعری ہے؟ ہمارے ہاں کا مروجہ عقیدہ تو یہی ہے کہ یہ حقیقت ہے ہر شخص کی عمر پہلے سے لکھی ہوتی ہے اور اس میں ایک ثانیہ کی بھی کمی بیشی نہیں ہو سکتی۔ جب تک کسی کی موت کا وقت نہیں آتا، اسے کوئی مار نہیں سکتا اور جب اجل آ جاتی ہے تو اسے کوئی روک نہیں سکتا۔ موت ہی نہیں، بلکہ بیماری تک کے متعلق پہلے سے لکھا ہوتا ہے کہ فلاں وقت آئے گی اور پھر فلاں وقت چلے جائے گی یا مریض کو ختم کر دے گی۔

ہمارا عقیدہ اور عمل

لیکن اس قسم کا عقیدہ رکھنے والوں کو آپ دیکھئے۔ بیماری آتی ہے تو وہ اس کے علاج کے لئے دوڑ دھوپ کرتے ہیں۔ بیماری ذرا لمبی ہو جاتی ہے تو علاج بدلتے ہیں۔ بار بار پوچھتے ہیں کہ ڈاکٹر صاحب! بچے کا بخار کب تک ٹوٹے گا؟ یہ دن بدن کمزور ہوتا جا رہا ہے۔ کوئی ایسی دوائی دیجئے کہ بخار جلد ٹوٹ جائے۔ اور اگر یہ محسوس ہو کہ بیمار بچتا نہیں تو پھر اس کے لئے جس قدر تگ و دو کی جاتی ہے وہ ہمارے سامنے ہے۔ بڑے سے بڑا ڈاکٹر، قیمتی سے قیمتی دوائیاں، خدا کے ہاں مٹتیں، نذر نیاز درگا ہوں پر سجدہ ریزیاں، حضرت صاحب سے دعائیں، یہ سب کا ہے کے لئے؟ اس لئے کہ بیمار موت سے بچ جائے۔ اس وقت کوئی یہ نہیں کہتا کہ موت کا ایک دن مقرر ہے۔ وہ اس سے پہلے آ نہیں سکتی اور اگر اس کا وقت آ گیا ہے تو آپ کے ہزار علاج معالجے اور لاکھ مٹتیں اور دعائیں اسے ایک ثانیہ کے لئے بھی ٹال نہیں سکتیں۔ اگر مریض جانبر ہو جائے تو بڑے فخر سے کہیں گے کہ ہم نے یہ علاج کرایا اور وہ کوشش کی۔ اور اگر وہ مر جائے تو پھر کہا جائے گا کہ ہم نے تو سب کچھ کر دیکھا لیکن اس کی لکھی ہی اتنی تھی۔ موت کا کیا علاج ہو سکتا ہے! اور اس وقت ان سے کوئی نہیں پوچھتا (نہ وہ خود ہی سوچتے ہیں) کہ جب موت نے اپنے وقت پر آ کر رہنا تھا تو اس تگ و دو سے حاصل کیا تھا۔ یہ کچھ کیا کیوں؟ عقیدہ وہ اور عمل یہ! اور عقیدہ اور عمل کا تفاوت ہے جس سے تو میں تباہ ہوتی ہیں۔ اس سے نہ ارادے میں پختگی پیدا ہوتی ہے نہ عمل میں ثبات۔ کانپتے ہاتھوں سے کبھی نشا نہ ٹھکانے پر نہیں بیٹھتا۔

اس عقیدے کی حکمت یہ بتائی جاتی ہے کہ اس سے انسان کا دل خوف و ہراس سے مامون ہو جاتا ہے۔ وہ موت سے ڈرتا نہیں۔ اس میں بلا کی جراتیں اور قیمت کی بے باکیاں پیدا ہو جاتی ہیں۔ اسی لئے سپاہیوں کو بتایا اور سکھایا جاتا ہے کہ جس

گولی پر تمہارا نام نہیں لکھا وہ تمہیں چھو تک نہیں سکتی اور جس پر تمہارا نام لکھا ہے اس سے تم بچ نہیں سکتے — لیکن اس کے ساتھ ہی انہیں اس کی بھی تاکید کی جاتی ہے کہ اپنی حفاظت کا پورا پورا سامان کرو۔ اپنے آپ کو جان بوجھ کر خطرے میں نہ ڈالو — عقیدہ وہ بتایا جاتا ہے، عمل یہ سکھایا جاتا ہے!

موت ہر ایک کے لئے ہے

انسانی جسم کی مشینری، خدا کے قوانینِ طبیعی کے مطابق چلتی ہے اور انہی قوانین کے مطابق اس کی حرکت رُک جاتی ہے۔ اس مشینری کی حرکت کے اس طرح رُک جانے کو موت کہتے ہیں۔ موت ہر نفس کو آتی ہے ﴿كُلُّ نَفْسٍ ذَائِقَةُ الْمَوْتِ﴾ [3:185]۔ ﴿وَكُلُّكُمْ فِي بَرُوجٍ مُّسْتَبَدَّةٍ﴾ [4:78] خواہ تم کیسے ہی محکم اور مضبوط قلعوں کے اندر بھی پناہ گزین کیوں نہ ہو وہاں بھی آ جائے گی۔ تم اس سے بھاگ کر کہیں نہیں جا سکتے (62:8)۔ حتیٰ کہ خود حضور رسالت مآب کے متعلق فرمایا کہ ﴿اِنَّكَ مَيِّتٌ وَّاِنَّهُمْ مُّيْتُونَ﴾ [39:30] انہوں نے (تمہارے مخالفین نے) بھی مرنا ہے اور تم بھی وفات پاؤ گے۔

موت بِاِذْنِ اللّٰهِ کے معنی

سورہ آل عمران میں ہے ﴿وَمَا كَانَ لِنَفْسٍ اَنْ تَمُوتَ اِلَّا بِاِذْنِ اللّٰهِ كِتَابًا مُّؤَجَّلًا﴾ [3:145] اس آیت کا لفظی ترجمہ یہ کیا جاتا ہے — کسی شخص کو خدا کے حکم (اذن) کے بغیر موت نہیں آ سکتی۔ یہ ایک ایسی اجل ہے جو لکھی ہوئی ہے — اس آیت میں اِذْنِ، کتاب اور اِجَل کے الفاظ قابلِ غور ہیں۔ ان الفاظ کا قرآنی مفہوم اس سے پہلے (چھٹے باب میں) تفصیل سے بیان کیا جا چکا ہے۔ وہاں سے آپ دیکھیں گے کہ اِذْنِ کے معنی قانونِ خداوندی کے ہیں۔ اِجَل کے معنی معیاد یا وقفہ کے ہوتے ہیں اور جس مقام پر وہ معیاد ختم ہوتی ہے اسے بھی اِجَل سے تعبیر کیا جاتا ہے۔ اور کتاب کے معنی ضابطہ قوانین کے ہیں۔ ان معانی کی رُو سے، مندرجہ بالا آیت کا مفہوم یہ ہے کہ زندگی اور موت، قانونِ خداوندی کے تابع ہے۔ انسان کی پیدائش اور موت کے درمیانی وقفہ (اجل) کو اس کی عمر کہا جاتا ہے اور اس وقفہ یا معیاد کا تعین، قانونِ خداوندی کی رُو سے ہوتا ہے۔ ﴿لِكُلِّ اَجَلٍ كِتَابٌ﴾ [13:38] ہر معیاد اور وقفہ کے لئے ایک قانون ہے۔ جب اس وقفہ کا آخری لمحہ آ جاتا ہے (جسے موت کہا جاتا ہے) تو اس وقت اس میں کمی بیشی (تاخر و تقدّم) نہیں ہو سکتی (63:11)۔ یعنی موت کہتے ہی اس لمحہ کو ہیں جب انسان کی عمر ختم ہو جائے، لہذا اس لمحہ کے متعلق یہ سوال ہی پیدا نہیں ہوتا کہ وہ پہلے آ گیا ہے یا بعد میں۔ سوال یہ ہے کہ پیدائش اور موت کے درمیان جو وقفہ ہے اور جسے عمر کہا جاتا ہے، وہ گھٹ بڑھ سکتا ہے یا نہیں اس میں کمی اور بیشی ہو سکتی ہے یا نہیں۔

کیا عمر گھٹ بڑھ سکتی ہے

اس قسم کے الفاظ تو ہم ہر روز بولتے ہیں لیکن اس پر غور نہیں کرتے کہ ان کا مفہوم کیا ہے۔ مثلاً ہم کہتے ہیں کہ اس نے بڑی لمبی عمر پائی ہے یا وہ چھوٹی عمر میں مر گیا۔ لمبی یا چھوٹی، (یا اسی قسم کے دیگر الفاظ) اضافی (RELATIVE TERMS) ہوتے

ہیں۔ مثلاً ہم کسی سے کہتے ہیں کہ ایک گز لمبی لکڑی لاؤ۔ وہ اگر چار فٹ لمبی لکڑی لے آتا ہے تو ہم کہتے ہیں کہ یہ زیادہ لمبی ہے اور اگر دو فٹ کی لے آتا ہے تو ہم کہتے ہیں کہ یہ چھوٹی ہے۔ لمبی اور چھوٹی، کمی اور بیشی یا گھٹنے اور بڑھنے کے سلسلہ میں ایک پیمانہ مقرر کرنا ہوتا ہے اور اس پیمانہ کی نسبت سے یہ الفاظ بولے جاسکتے ہیں۔ اب سوچئے کہ جب ہم کہتے ہیں کہ اس شخص نے بڑی لمبی عمر پائی ہے تو اس سے کیا مراد ہوتی ہے۔ اس سے مراد یہ ہوتی ہے کہ ہمارے ہاں عام طور پر لوگوں کی جتنی عمر ہوتی ہے یہ شخص اس سے زیادہ عرصہ تک زندہ رہا ہے۔ کسی ملک یا قوم کے لوگوں کی عام (اوسط) عمر کو 'عمر طبعی' کہا جاتا ہے۔ اور اب علم سے یہ حقیقت پوشیدہ نہیں کہ قومیں، حفظانِ صحت کے اصولوں کی کاربندی، عمدہ خوراک، امراض کی روک تھام کی تدابیر، معیارِ زیست کی بلندی وغیرہ سے اپنے ہاں کی 'عمر طبعی' بڑھا لیتی ہیں۔ اور بڑھائے جا رہی ہیں۔ ان کے برعکس، جو قومیں ان امور کا خیال نہیں کرتیں، ان کے ہاں کی عمر طبعی نسبتاً کم ہوتی ہے۔ اقوام کی طرح افراد کی بھی یہی کیفیت ہے۔ جو لوگ اپنی صحت کا خیال رکھتے ہیں اور ان اسباب و ذرائع پر نگہداشت جن سے جسم کی مشینری عمدگی سے چلتی ہے، وہ (اگر کوئی حادثہ نہ ہو جائے) تو لمبی عمر تک جیتے رہتے ہیں۔ اور جو لوگ اپنے ہاتھوں اپنی صحت کا ستیاناس کر لیتے ہیں، وہ جلدی مر جاتے ہیں۔ حتیٰ کہ خودکشی کرنے والا جس وقت چاہے اپنی عمر کو ختم کر سکتا ہے۔

اسی حقیقت کو قرآن کریم نے ان الفاظ میں بیان کیا ہے کہ وَمَا يُعْتَرُ مِنْ مُعْتَرٍ وَلَا يُنْقَضُ مِنْ عُمرَةٍ إِلَّا فِي كِتَابٍ [35:11] نہ کسی کو لمبی عمر ملتی ہے نہ کسی کی عمر سے کچھ کم کیا جاتا ہے، بجز اس کے کہ یہ قانون کے مطابق ہوتا ہے۔ ظاہر ہے کہ اگر ہر شخص کی عمر کا تعین پہلے سے کیا جا چکا ہو (یعنی اس کی پیدائش سے پہلے ہی یہ لکھ دیا گیا ہو کہ اس کی عمر اتنی ہوگی) تو پھر اس کی عمر کے اس سے کم یا زیادہ ہونے کا سوال ہی پیدا نہیں ہوتا۔ مثلاً ایک شخص کے متعلق خدا نے لکھ دیا کہ اس کی عمر پچاس برس کی ہوگی۔ خدا کے اس فیصلے (تقدیر) کے بعد یہ ممکن ہی نہیں کہ وہ پچاس برس سے پہلے مر جائے یا اس کے بعد زندہ رہے۔ عمر کے بڑھ جانے یا گھٹ جانے کا امکان اسی صورت میں ہو سکتا ہے جب عمر کا تعین پہلے سے نہ ہو چکا ہو۔ بنا بریں، مندرجہ بالا آیت اس امر کی شہادت دیتی ہے کہ عمروں کا تعین پہلے سے نہیں ہو جاتا۔ طبعی زندگی، طبعی قوانین کے مطابق گزاری جاتی ہے۔ ان قوانین کے مطابق زندگی بسر کرنے سے انسان لمبی عمر پاتا ہے۔ ان کی خلاف ورزی کرنے سے وہ اپنی عمر گھٹا لیتا ہے۔ واضح رہے کہ جب ہم طبعی قوانین کہتے ہیں تو اس میں ماں باپ کی طرف سے منتقل ہونے والے وراثی اثرات، رحمِ مادر میں جنین کی مناسب حفاظت و پرورش، پیدائش کے بعد اس کی غذا اور حفظانِ صحت کی دیکھ بھال، عام معاشرتی حالات، اعصابی سکون و توازن کے اسباب و علل، علاج و معالجہ کے انتظامات، حادثات کی روک تھام کی تدابیر وغیرہ سب شامل ہیں۔

موت کے پیمانے (قوانین)

یہی وہ پیمانے ہیں جن کے مطابق عمروں کا تعین ہوتا ہے۔ قرآن کے الفاظ میں مَحْنُ قَدَّرْنَا بِكُمُ الْمَوْتَ [56:60] ہم

نے تمہارے لئے موت کے پیمانے مقرر کر دیئے ہیں۔ جو قوم یا جو افراد جس قسم کا پیمانہ چاہیں اپنے لئے منتخب کر لیں۔ اس کے لئے تاکید کر دی گئی کہ وَلَا تَلْقُوا يٰۤاَيُّهَا الَّذِيْنَ كَفَرُوْا اِلَى التَّهْلِيْكِۙ [2:195] اپنے آپ کو اپنے ہاتھوں ہلاکت میں نہ ڈالو¹۔ سوچئے کہ اگر ہلاکت کا وقت پہلے سے متعین ہوتا تو اس تاکید سے مطلب کیا تھا؟ پھر یہ بھی سوچئے کہ اگر پہلے سے طے تھا کہ فلاں شخص نے فلاں دن اور فلاں وقت فلاں طریق سے مرجانا ہے، تو جو شخص کسی کو قتل کر دئے، اسے مجرم کیوں قرار دیا جائے۔ قرآن کی رو سے، قتل تو سنگین ترین جرم ہے جس کی سزا موت ہے۔ لیکن اگر ”تقدیر کی رو سے“ مقتول کی موت اسی طرح اس کے ہاتھوں واقع ہونی تھی تو اس میں مجرم کا کیا قصور؟ قرآن کریم نے قتل عمد (بالارادہ کسی کو قتل کر دینے) اور قتل خطا (کسی کے ہاتھوں، سہو یا بلا ارادہ کسی کی موت واقع ہوجانے) میں فرق کیا ہے اور ان کی سزائیں مختلف تجویز کی ہیں۔ قتل خطا میں خوں بہا لیا جا سکتا ہے لیکن قتل عمد میں سزا دی جاتی ہے (93-92:4)۔ ”عمدا وخطا“ کے اس فرق سے بھی ظاہر ہے کہ اس باب میں مجرم کو ذمہ دار ٹھہرایا گیا ہے۔ اگر یہ سب کچھ پہلے سے مقدر ہو تو پھر مجرم کا جرم کیا اور اس کی نوعیت میں فرق کے کیا معنی؟ (ان اموت کے متعلق تفصیلی گفتگو آئندہ چل کر کی جائے گی)۔

اس سے بھی ایک قدم آگے بڑھئے۔ سورہ مائدہ میں ہے کہ يٰۤادْرِكُوْهُم مِّنْ قَتْلِ نَفْسٍۭاۙ يَغْتَرِ نَفْسٍۭاۙ وَّفَسَادٍۭ فِي الْاَرْضِ فَكَانَ مَثَلًا لِّمَنْ قَتَلَ النَّاسَ جَمِيْعًاۙ جس نے کسی ایک جان کو بھی ناحق تلف کر دیا، بجز اس کے کہ اسے قتل یا بغاوت (فساد) کے جرم کی پاداش میں سزائے موت دی گئی ہو، یوں سمجھو گویا اس نے پوری کی پوری نوع انسان کو قتل کر دیا۔ وَمَنْ اٰحْيَاهَا فَكَانَ مَثَلًا لِّمَنْ اٰحْيَا النَّاسَ جَمِيْعًا [5:32] اور جس نے کسی ایک تنفس کو بھی زندگی عطا کر دی (اس کی جان بچا دی) تو یوں سمجھو گویا اس نے تمام نوع انسان کو زندگی عطا کر دی۔

اگر موت کا ایک دن معین ہے تو کوئی شخص کسی کی جان کیسے بچا سکتا ہے! کسی کو مار دینے یا اس کی جان بچا دینے کا امکان تو اسی صورت میں ہو سکتا ہے جب یہ امور پہلے سے فیصلہ شدہ نہ ہوں اور یہی وجہ ہے کہ اور تو اور میدان جنگ میں، سر بکف نکلنے والے سپاہیوں تک سے بھی تاکید کر دی کہ خُذُوْا حِذْرَكُمْ [4:71] اپنی حفاظت کا پورا پورا سامان ساتھ رکھو۔ ہر قسم کی احتیاطی تدابیر اختیار کرو۔ حتیٰ کہ یہاں تک بھی تاکید کر دی کہ خطرہ کے عالم میں اجتماع صلوٰۃ کے لئے یہ شکل اختیار کرو کہ ایک گروہ شامل اجتماع ہو تو دوسرا گروہ پیچھے کھڑا ان کی حفاظت کرے اور ایک سجدہ کے بعد وہ گروہ پیچھے آ کر کھڑا ہو جائے اور محافظ دستہ شامل اجتماع ہو جائے (4:102)۔ ظاہر ہے کہ اگر کسی سپاہی کو وہ گولی لگنی ہی نہیں جس پر اس کا نام نہ لکھا ہو اور جس گولی پر اس کا نام لکھا ہو اس سے وہ بچ ہی نہیں سکتا تو اس قسم کی حفاظتی تدابیر بے معنی ہو کر رہ جاتی ہیں۔

1 اگرچہ اس آیت کا تعلق قوموں کی اجتماعی حیات و موت سے ہے، لیکن یہی اصول افراد پر بھی کار فرما ہے۔ فرد بھی تو اپنے آپ کو اپنے ہاتھوں ہلاکت میں ڈال لیتا ہے جس سے اُسے روکا گیا ہے۔

ایمان بالآخرت سے انسان موت سے بے خوف ہو سکتا ہے

اب رہا یہ کہ انسان کا سینہ کس طرح خوف و ہراس سے مامون ہو سکتا ہے اور وہ موت کے ڈر پر کس طرح قابو پاسکتا ہے، تو اس کے لئے، موت اور حیات کا وہ نظریہ سامنے لانا چاہئے جسے قرآن اس شرح و بسط سے پیش کرتا ہے۔ وہ نظریہ یہ ہے کہ زندگی، یہی طبعی زندگی نہیں، اس کا سلسلہ موت کے بعد بھی جاری رہتا ہے۔ حیات اپنے ارتقائی مراحل طے کرتی، پیکر انسانی تک پہنچتی ہے۔ اس سطح پر جو انسان قرآن کے تجویز کردہ پروگرام کے مطابق زندگی بسر کرے، اس میں زندگی کی مزید ارتقائی منازل طے کرنے کی صلاحیت پیدا ہو جاتی ہے۔ ان ارتقائی منازل کا اگلا میدان موت کے بعد شروع ہوتا ہے۔

خَلَقَ الْمَوْتَ وَالْحَيَاةَ لِيُبَيِّنَ لَكُمْ أَيْكُمْ أَحْسَنُ عَمَلًا [67:2] موت اور حیات کا سلسلہ پیدا ہی اس لئے کیا گیا ہے کہ تم اپنے آپ کو (TEST) کر سکو کہ تم میں زندگی کے مزید ارتقائی مراحل طے کرنے کی کس قدر صلاحیت پیدا ہو چکی ہے۔

اب آپ سوچئے کہ جس نظریہ کی رو سے، موت، زندگی کے وسیع تر، رفیع تر، حسین تر، امکانات واکرنے کا باب (دروازہ) ہو، اس نظریہ کے حاملین کے نزدیک موت کوئی ڈرنے کی چیز ہوگی؟ وہ موجودہ زندگی کی حفاظت کے لئے کوشش اس لئے کرے گا کہ اسے اپنی صلاحیتوں کے بیدار اور اپنی ذات کو مستحکم کرنے کے زیادہ سے زیادہ مواقع میسر ہوں۔ اور اس کے بعد جب موت سامنے آ کر اس منظر پر سے پردہ اٹھا دے گی جہاں زندگی کی درخشندہ تر شمعیں فروزاں ہوں گی، تو وہ موت کو لپک کر گلے سے لگا لے گا۔ یہی وہ ارباب ایمان و عمل، سعادت مند افراد ہیں جن کے متعلق اقبالؒ نے کہا ہے کہ

نشانِ مردِ حقِ دیگرِ چہ گویم

چوں مرگ آید تبسم بر لبِ اوست

جو طالب علم، امتحان میں کامیابی کے بعد اگلی جماعت میں چلا جاتا ہے، اسے پچھلی جماعت کے چھوڑنے کا صدمہ نہیں ہوتا۔ وہ تو اس پر جشنِ مُسرت مناتا ہے۔

مقتولین فی سبیل اللہ کا مقام

جن اعمالِ حیات سے انسانی صلاحیتوں کی نشوونما ہوتی ہے، ان کی تفصیل تو طولِ طویل ہے۔ اصول یہ ہے کہ جب زندگی کے کسی طبعی تقاضے اور مستقل قدر میں تصادم ہو (ان میں TIE پڑ جائے) تو اس وقت مستقل قدر کو طبعی تقاضے پر ترجیح دی جائے۔ جس قدر وہ طبعی تقاضا زیادہ جاذب، عزیز اور گراں بہا ہوگا، اسی قدر اس عمل کا وزن زیادہ ہوگا۔ طبعی زندگی کے تقاضوں میں، تحفظِ خویش (جان کی حفاظت) کا تقاضا سب سے زیادہ شدید اور گراں بہا ہوتا ہے۔ جب ایسا وقت آ جائے کہ مستقل قدر (حق) کی حفاظت کے لئے جان تک دے دینی پڑے، تو قرآن کہتا ہے کہ اس طرح جان دینے والے کو مردہ کہو ہی نہیں — بَلْ أَحْيَاءٌ وَلَكِنْ لَا تَشْعُرُونَ [2:154] زندہ درحقیقت وہی ہے لیکن تم، طبعی زندگی کے شعور کی سطح سے، اس

حقیقت کا ادراک نہیں کر سکتے۔ اقبال اسے (مستقل اقدار کے ساتھ) عشق سے تعبیر کرتا ہے اور کہتا ہے کہ

کھول کے کیا بیان کروں، سرِ مقامِ مرگ و عشق

عشق ہے مرگِ با شرف، مرگِ حیاتِ بے شرف

یہ ہے وہ ایمان جس سے مردِ مومن کا قلب رعد آسا جزأتوں اور برقِ تمثال بے باکیوں کا شعلہ بر جوالہ بن جاتا ہے اور وہ بے خطر آتشِ نمرود میں گود پڑتا ہے۔ اس لئے کہ وہ جانتا ہے کہ

خودی ہے زندہ، تو ہے موتِ اک مقامِ حیات

کہ عشقِ موت سے کرتا ہے امتحانِ ثبات

وہ خاکِ مجبور کی طرح ”موت کے متعین وقت“ کا انتظار نہیں کرتا، بلکہ حق و باطل کی آویزش میں، موت کو خود آواز دے کر بلا لیتا ہے کہ اس کی ہم آغوشی سے اُسے حیاتِ جاودا نصیب ہو جاتی ہے۔ اس کا ایمان ہوتا ہے کہ — ہے کبھی جاں اور کبھی تسلیم جاں ہے زندگی۔ اگر موت کا وقت، مقام اور طریق پہلے سے متعین ہوتا تو ان مردانِ مجاہد کو، حق کی خاطر اپنے پروگرام کے مطابق، مخالفین کی جان لینے اور اپنی جان دے دینے کی تاکید کیوں کی جاتی۔



ستر ہواں باب

دُعا

اب ہم اپنے سفرِ تحقیق کی اُس وادی میں اتر رہے ہیں جہاں (بقولِ کسے) فرشتوں کے بھی پر جلتے ہیں۔ ہمارے موضوع کے اس گوشے کا تعلق قلبِ انسانی کے نازک ترین گوشے سے ہے۔ دُعا کا رشتہ خالصتہً انسانی جذبات سے ہے اور قرآنِ کریم کی تلقین و تاکید یہ ہے کہ تم تمام مسائلِ حیات کے متعلق فکر و تدبیر سے کام لو اور ان پر علم و بصیرت کی رُو سے غور کرو۔ فکر و جذبات کا یہی وہ تصادم ہے جس کے پیشِ نظر ہم نے کہا ہے کہ اب ہم اس وادی میں اتر رہے ہیں جہاں فرشتوں کے بھی پر جلتے ہیں۔

جذبہ دُعا کی عالمگیریت

جب تاریخ کے اسٹیج پر اُولیٰ انسان ہمارے سامنے آتے ہیں تو ہم انہیں کسی مافوق الفطرت اُن دیکھی قوت (یا قوتوں) سے دعائیں مانگتے پاتے ہیں۔ اور یہ منظر تاریخِ انسانیت کے ہر دور ہر زمانے ہر ملک اور ہر قوم میں مسلسل اور متواتر ہمارے سامنے آتا چلا جاتا ہے۔ قوموں کی زندگی میں ہزار اختلاف ہو ان کے طرزِ بود و ماند اور اندازِ معاش و معاشرت میں لاکھ تفاوت ہو ان کی تہذیب ایک دوسرے سے مختلف اور ان کا تمدن الگ الگ ہو وہ مختلف زبانیں بولیں ان کی نسلیں بھی الگ الگ ہوں، مختصر الفاظ میں ان میں کوئی شے بھی مشترک نہ ہو اس کے باوجود ان میں ایک چیز بطورِ قدر مشترک ضرور پائی جائے گی — اور وہ ہوگی کسی مافوق الفطرت قوت سے دعائیں مانگنا۔ اس قوت کے متعلق ان کے تصورات الگ الگ ہوں گے¹۔ اس سے دعائیں مانگنے کی رسوم اور آداب مختلف ہوں گے۔ ان کی طلب اور تقاضے بھی متنوع ہوں گے۔ لیکن ان تمام محسوس پیکروں کے پیچھے جذبہ محرکہ ایک ہی ہوگا — یعنی اپنی مدد کے لئے کسی اُن دیکھی قوت سے التجا کرنا، اس سے کچھ مانگنا۔ اسی کو دُعا کہا جاتا ہے۔ حتیٰ کہ جسے پرستش کہا جاتا ہے وہ بھی درحقیقت دُعا یا دعا کی تمہید ہوتی ہے۔ پرستش کے ہر پروگرام کا اختتام دُعا پر ہوتا ہے۔ اُس اُن دیکھی قوت کے حضور جو نذرِ نیاز پیش کی جاتی یا منت مانی جاتی ہے وہ بھی دعا کی قبولیت کے ساتھ مشروط ہوتی ہے۔ ”اگر میری فلاں مُراد پوری ہو جائے تو میں یہ کروں“ کے الفاظ ہر دور میں سنائی دیتے ہیں۔ دعا ہر بے سہارا کا سہارا ہر بے آسرا کا آسرا ہر لاچار کا آخری چارہ ہر ضعیف و ناتوان کا سامانِ تقویت ہر بے نوا کے

1 ہمارا مقصد وحی کی رُو سے عطا کردہ خدا کا تصور نہیں۔ اس میں زمان و مکان کے بُعد و اختلاف سے کچھ فرق نہیں پڑتا۔ ہمارا مطلب

ذہنِ انسانی کا تراشیدہ تصور ہے۔

لئے نوائے حیات، ہر مایوس کے لئے شمعِ اُمید، ہر قلبِ مضطرب کے لئے سامانِ تسکین، ہر جگرِ سوزاں کے لئے مرہمِ تَشَفُّی، ہر چشمِ گریباں کے لئے پنبہِ تسلی اور ہر راندہ و در ماندہ کی آخری پناہ گاہ ہوتی ہے۔ جب فکر و تدبیر کی دنیا کا خاتمہ ہو جاتا ہے تو دُعا کی دنیا کا آغاز ہوتا ہے اور سب سے زیادہ پُر خلوص اور پُر سوز وہ دُعا ہوتی ہے جس میں فکر و تدبیر کی ذرا سی آلائش نہ ہو۔ دُعا میں جتنی زیادہ محویت ہوگی اتنی ہی اس کی قبولیت کی توقع زیادہ ہوگی — اور محویت کے معنی یہ ہیں کہ انسان اس میں اس قدر جذب ہو جائے کہ اسے دنیا و مافیہا کی کچھ خبر نہ رہے۔

آپ سوچئے کہ جس جذبہ کی کیفیت یہ ہو اس کے متعلق فکر و تدبیر سے غور کرنا اور اسے علم و بصیرت کی رُو سے سمجھنے اور سمجھانے کی کوشش کرنا، دیوانگی نہیں کہلائے گا تو اور کیا ہوگا؟ لیکن قرآن کے طالبِ علم کی مجبوری یہ ہے کہ وہ اس قدر نازک مقامات میں بھی فکر و بصیرت کا دامن نہیں چھوڑ سکتا۔ جو قرآن، آخرت جیسی ماوراء الطبیعیاتی حقیقت پر بھی غور و فکر کی تاکید کرتا ہے (2:219-220) وہ کسی موضوع کی نزاکت کی بنا پر اسے گردابِ جذبات کے حوالے کرنے کی اجازت کب دے سکتا ہے۔ وہ اسے بھی علم و بصیرت کی رُو سے سمجھتا اور فکر و شعور کی رُو سے سمجھنے کی تاکید کرتا ہے۔ بالخصوص اس لئے کہ اس (دُعا) کا تقدیر کے مسئلہ سے بڑا گہرا تعلق ہے اور عمل کی دنیا سے بڑا بنیادی رشتہ۔ ہم اس موضوع پر اسی انداز سے غور کریں گے اور اپنے قارئین سے درخواست کریں گے کہ وہ بھی اسے اسی انداز سے سمجھنے کی کوشش کریں اور اس میں اپنے جذبات کو (جنہیں ہو سکتا ہے کہ بعض مقامات پر ٹھیس بھی لگے) عنان گیر نہ ہونے دیں۔ راستہ دشوار گزار اور پُر خار ہے — ایسا دشوار گزار اور پُر خار کہ یہاں حکیم الامت جیسے دیدہ و رکوع بھی کہنا پڑا کہ

مقامِ عقل سے آساں گزر گیا اقبال

مقامِ شوق میں کھویا گیا وہ فرزانہ

لیکن ہمیں اُمید ہے کہ اگر ہم نے اس منزل میں قرآن جیسے خضرِ راہ کا دامن ہاتھ سے نہ چھوڑا، تو ہم چشمہٴ حیاں تک باسانی پہنچ جائیں گے کہ وَالَّذِينَ جَاهَدُوا فِينَا لَنَهْدِيَهُمْ صُبُلَنَا [29:69] اس کا ارشاد ہے۔

دُعا کا عام مفہوم

ہمارے ہاں دُعا کا عام مفہوم خدا سے کچھ مانگنا لیا جاتا ہے۔ اس میں مانگنے کا تصور ایسا غالب اور عمیق ہوتا ہے کہ ہم ”دُعا مانگنے“ کے الفاظ بھی عام طور پر بولتے ہیں، حالانکہ اگر خود دُعا سے مفہوم ”مانگنا“ لیا جائے تو ”دُعا مانگنا“ کی ترکیب بے معنی اور بے ربط ہو جائے گی۔ عربی زبان میں دُعا کے معنی مانگنا نہیں، بلکہ کسی کو آواز دینا، بلانا، پکارنا، ہیں۔ لیکن چونکہ عام طور پر کسی کو مدد کے لئے پکارا جاتا ہے، اس لئے اس کے معنی مدد مانگنے کے لئے جاتے ہیں۔

قرآن کریم کا انداز یہ ہے کہ وہ ایک ہی لفظ ان لوگوں کے لئے بھی استعمال کرتا ہے جو حضراتِ انبیاءِ کرامؑ کے لئے ہوئے دینِ خالص کے نہیں، بلکہ اس کی محرف شکل، مذہب کے پیرو ہوتے ہیں اور ان کے سلسلہ میں بھی جو دینِ خالص (قرآن) کے متبع ہوتے ہیں۔ جب وہ ایک لفظ کو اول الذکر کے سلسلہ میں استعمال کرتا ہے تو اس سے وہی مفہوم لیتا ہے جو ان کے ہاں مروّج ہوتا ہے جب اسی لفظ کو ثانی الذکر کے ضمن میں استعمال کرتا ہے تو اس سے صحیح قرآنی مفہوم لیتا ہے۔ مثلاً وہ اللہ کا لفظ دونوں کے لئے استعمال کرتا ہے لیکن مذہب پرستوں کے ہاں اس کا تصور کچھ اور ہوتا ہے اور دین کی رُو سے کچھ اور — یا جب وہ عبادت کا لفظ استعمال کرتا ہے تو مذہب پرستوں کے ہاں اس سے مفہوم پرستش، پوجا پاٹ (WORSHIP) ہوتا ہے لیکن دین کی رُو سے اس کے معنی احکام و قوانینِ خداوندی کی اطاعت ہوتا ہے۔ دین میں پرستش کا تصور نہیں بلکہ اطاعت اور محکومیت کا تصور ہوتا ہے اور اللہ سے مفہوم وہ بلند و بالا صاحبِ اقتدارِ ہستی، جس کے احکام و قوانین کی اطاعت کی جائے۔ اسی طرح وہ دَعَا یَدْعُوْا وغیرہ کے الفاظ مذہب پرستوں کے لئے لاتا ہے تو اس سے ان کا وہ تصور مقصود ہوتا ہے جس کی رُو سے وہ اپنے دیوی دیوتاؤں کو مدد کے لئے پکارتے ہیں۔ لیکن جب یہی لفظ خدا کے سلسلہ میں استعمال کرتا ہے تو اس سے مقصود محض ”پکارنا“ نہیں ہوتا، خدا کی اطاعت کرنا بھی ہوتا ہے۔ دعا کا قرآنی مفہوم سمجھنے کے لئے اس بنیادی فرق کا پیش نظر رکھنا ضروری ہے۔ پہلے ہم قرآن کے وہ مقامات سامنے لاتے ہیں جن میں یہ لفظ اطاعت کے معنوں میں آیا ہے۔

دُعا کے معنی اطاعت کرنا

سورۃ المؤمن میں ہے هُوَ الْحَىُّ لَا إِلَهَ إِلَّا هُوَ فَادْعُوهُ مُخْلِصِينَ لَهُ الدِّينَ وہ (خدا) زندہ ہے اور زندگی بخش۔ اس کے سوا کوئی صاحبِ اقتدار نہیں۔ اس لئے تم اطاعت اور محکومیت کو اس کے لئے خالص اور مختص کرتے ہوئے اسے ”پکارو“ (ہم) اس کا ترجمہ ”پکارو“ ہی کریں گے تاکہ یہ بات واضح ہو جائے کہ قرآن کی رُو سے خدا کے پکارتے سے مراد اس کی اطاعت کرنا ہے۔ اس کے بعد ہے قُلْ إِنِّي نُهَيْتُ أَنْ أُعْبُدَ الَّذِينَ تَدْعُونَ مِنْ دُونِ اللَّهِ (اے رسول!) ان سے کہہ دو کہ مجھے اس سے منع کر دیا گیا ہے کہ میں ان کی عبادت (محکومیت، اطاعت) اختیار کروں جنہیں تم خدا کو چھوڑ کر ”پکارتے ہو“۔ یہاں دیکھئے دَعَا (پکارنا) اور عبادت (اطاعت کرنا) کے الفاظ مرادف معنوں میں استعمال ہوتے ہیں۔ اور آخر میں ہے وَأُهِرْتُ أَنْ أُسَلِّمَ لِرَبِّ الْعَالَمِينَ [40: 65-66] اور مجھے حکم دیا گیا ہے کہ میں صرف خدائے رب العالمین کے احکام کے سامنے سر تسلیم خم کروں۔ اُسَلِّمَ نے دَعَا اور عبادت کے الفاظ کا مفہوم بالکل واضح کر دیا، یعنی احکامِ خداوندی کے سامنے جھک جانا۔

سورۃ مریم میں حضرت ابراہیمؑ کے تذکارِ جلیلہ کے ضمن میں کہا کہ انہوں نے اپنی قوم سے کہا وَأَعْتَزِلُّهُمْ وَمَا تَدْعُونَ مِنْ دُونِ اللَّهِ میں تم سے بھی قطع تعلق کرتا ہوں اور ان سے بھی جنہیں تم خدا کو چھوڑ کر ”پکارتے ہو“۔ وَأَدْعُوا رَبِّي میں اپنے رب کو ”پکارتا ہوں“۔ اس کے بعد ہے فَلَمَّا أَتَيْنَاهُمْ وَمَا يَدْعُونَ مِنْ دُونِ اللَّهِ [19: 48-49] چنانچہ جب اس نے ان سے اور

جن کی وہ عبادت کرتے تھے ان سے قطع تعلق کر لیا۔ یہاں بھی دیکھئے تَدْعُونَ اور يَبْعُدُونَ کے الفاظ مرادف معانی میں استعمال کئے گئے ہیں۔

سورہ مؤمن میں ہے وَقَالَ رَبُّكُمْ اِذْ دَعُوْنِي اسْتَجِبْ لَكُمْ تَمَهَارَا رَبُّكُمْ تَمَهَارَا رَبُّكُمْ تَمَهَارَا رَبُّكُمْ تَمَهَارَا رَبُّكُمْ تَمَهَارَا رَبُّكُمْ (پکارا جاؤ جو اب دوں گا) کا قرآنی مفہوم آگے چل کر سامنے آئے گا۔ اس کے بعد ہے اِنَّ الَّذِيْنَ يَسْتَكْبِرُوْنَ عَنْ عِبَادَتِيْ سَيَدْخُلُوْنَ جَهَنَّمَ ذٰلِكَ جَزَاؤُنَّ [40:60] جو لوگ میری عبادت (اطاعت، محکومیت) سے سرکشی اختیار کرتے ہیں وہ ذلیل و خوار ہو کر داخل جہنم ہوں گے۔ یہاں بھی دیکھئے دَعَا اور عبادت کے الفاظ ہم معنی آئے ہیں۔

سورہ طور میں ہے کہ اہل جنت سے پوچھنے والے پوچھیں گے کہ تم نے کیا کیا تھا جس کی وجہ سے تم جنت کے مستحق قرار پائے گئے۔ وہ جواب میں کہیں گے کہ اِنَّا كُنَّا مِنْ قَبْلُ نَدْعُوْهُ [52:28] ہم اس سے پہلے (دنیاوی زندگی میں) خدا کو پکارا کرتے تھے۔ ظاہر ہے کہ اس سے مراد احکام خداوندی کی اطاعت ہی ہو سکتی ہے کیونکہ محض خدا کو پکارنے سے تو کوئی بھی جنت کا مستحق اور وارث قرار نہیں پاسکتا۔

ایک مقام پر رسول اللہ سے کہا گیا ہے کہ قُلْ اِنَّمَا اَدْعُوْا رَبِّيْ وَلَا اَشْرِكُ بِهٖ اَحَدًا [72:20] ان سے کہو کہ میں صرف اپنے رب کو پکارتا ہوں، اور اس کے ساتھ کسی کو شریک نہیں کرتا۔ یہاں بھی ”پکارنے“ سے مراد خدا کی عبادت اختیار کرنا اور اس میں کسی اور کو شریک نہ کرنا ہے (شرک کے معنی ہی غیر خداوندی اقتدار کی اطاعت ہے)۔

یہی حضرات انبیاء کرام کی عام دعوت تھی کہ فَلَا تَدْعُوْا مَعَ اللّٰهِ اِلٰهًا اٰخَرَ [26:213; 28:88] اللہ کے علاوہ کسی اور کو نہ ”پکارو“ (بیز: 72:18)۔

سورہ النعام میں واضح الفاظ میں کہا گیا ہے کہ اے رسول! ان لوگوں سے کہہ دو کہ جب مجھے خدا کی طرف سے اس قسم کی روشن ہدایت (راہنمائی) مل چکی ہے تو اس کے بعد میں بھلا غیر اللہ کو کس طرح ”پکارتا ہوں“۔ وَأُوْمِنُوْا بِالْاِسْلَامِ لِرَبِّ الْعٰلَمِيْنَ [6:71] جبکہ مجھے حکم دیا گیا ہے کہ میں خدائے رب العالمین کے سامنے ہی جھکوں۔ اس کے سوا کسی اور کے احکام کی اطاعت نہ کروں — ہدایت خداوندی اور اس کے سامنے سر تسلیم خم کرنے کے الفاظ واضح طور پر بتا رہے ہیں کہ ”خدا کو پکارنے“ سے مراد اس کے احکام و قوانین کی اطاعت کرنا ہے۔

دُعَا كَاعَام مَفْهُوم

اس کے بعد ہم ان مقامات کی طرف آتے ہیں جہاں ”خدا کو پکارنے“ سے مراد (عرف عام میں) ”دُعَا مَلَكْنَا“ ہیں۔ لیکن ان مقامات کو سامنے لانے سے پہلے ہم ضروری سمجھتے ہیں کہ دُعَا کے اس مفہوم سے جو شکوک و اعتراضات ابھرتے ہیں، انہیں بھی سامنے لایا جائے۔

اس سے پیدا ہونے والے شکوک

اگر عقیدہ یہ ہو کہ انسان کی زندگی میں جو کچھ ہونا ہوا ہے خدا نے پہلے سے لکھ دیا ہوتا ہے اور یہ (قسمت کا لکھا) اٹل ہوتا ہے، تو پھر دُعا کے کچھ معنی ہی نہیں رہتے۔ مثلاً ایک شخص کے متعلق پہلے سے طے شدہ ہے کہ اس نے اتنے دن بیمار رہ کر مر جانا ہے۔ اب اس کے لئے وہ خود یا اس کے متعلقین لاکھ دعائیں کریں، قسمت کے لکھے میں کوئی تبدیلی نہیں ہو سکتی۔ وہ اتنے دن بیمار رہے گا اور اس کے بعد مر جائے گا۔ اگر یہ کہا جائے کہ نہیں، دُعا سے تقدیر بدل جاتی ہے تو پھر یہ عقیدہ غلط قرار پائے گا کہ قسمت کا لکھا اٹل ہوتا ہے۔ جو فیصلہ بدل سکتا ہے — خواہ وہ دُعا سے بدلے یا تدبیر سے — وہ اٹل نہیں کہلا سکتا۔ اور اس کے ساتھ ہی، اس عقیدہ کی رُو سے، خود اللہ تعالیٰ کے متعلق بھی عجیب سا تصور سامنے آتا ہے کہ پہلے اس نے ایک بات کا فیصلہ کر دیا اور کہہ دیا کہ ہمارا یہ فیصلہ اٹل ہے، اس کے بعد وہ انتظار کرنے لگا کہ اگر اس شخص نے (یا اس کے متعلقین نے) ہم سے درخواست کی تو ہم اپنا فیصلہ بدل دیں گے اور اگر یہ خاموش رہے تو وہ فیصلہ نافذ ہو جائے گا۔ سوچئے کہ خدا کے متعلق اس قسم کے تصور سے کیسے اشکال لاحق ہوتے ہیں۔

اگر یہ کہا جائے کہ ہر بات پہلے سے طے شدہ نہیں ہوتی بلکہ اللہ تعالیٰ ہر معاملہ کا فیصلہ ساتھ کے ساتھ کرتا ہے تو اس سے اور بھی زیادہ پیچیدگیاں پیدا ہوتی ہیں۔ مثلاً زید اور بکر کا باہمی مقدمہ ہے جس کا فیصلہ عدالت نے کرنا ہے۔ زید حق پر ہے اور بکر جھوٹا ہے۔ دونوں خدا سے دعا کرتے ہیں کہ فیصلہ اس کے حق میں ہو جائے۔ یہ ظاہر ہے کہ ان دونوں کی دعا قبول نہیں ہو سکتی کیونکہ مقدمہ کا فیصلہ لامحالہ ایک ہی کے حق میں ہو سکتا ہے۔ سوال یہ ہے کہ ان دونوں میں سے کس کی دعا قبول ہوگی۔ اگر کہا جائے کہ اس کی دعا قبول ہوگی جو زیادہ گڑگڑا کر دعا مانگے، تو ہو سکتا ہے کہ بکر زیادہ خشوع و خضوع سے دعا مانگے۔ تو اس کے معنی یہ ہوں گے کہ خدا اس کی دعا قبول کر لے گا جو حق پر نہیں اور مقدمہ کا فیصلہ اُس کے خلاف ہوگا جو برسرِ حق ہے!

اور اگر یہ کہا جائے کہ خدا اس کی دعا قبول کرے گا جو حق پر ہے (یعنی زید کی) تو اس سے یہ سوال پیدا ہوتا ہے کہ اگر زید دعا نہ مانگتا تو پھر کیا ہوتا۔ کیا پھر خدا بکر کا ساتھ دیتا کیونکہ اس نے دعا مانگی تھی اور زید نے دعا نہیں مانگی تھی؟

اور اگر کہا جائے کہ خدا ہر حال حقدار کا ساتھ دے گا تو اوّل یہ چیز واقعہ کے خلاف ہے۔ ہمارے ہاں عدالتوں سے آئے دن ایسے فیصلے صادر ہوتے رہتے ہیں جو حق کے خلاف ہوتے ہیں — حتیٰ کہ کئی بے گناہ پھانسی کے تختے پر چڑھا دیئے جاتے ہیں — لیکن اگر اسے تسلیم بھی کر لیا جائے کہ خدا حق کا ساتھ دیتا ہے تو اس صورت میں دُعا کا پھر کوئی مطلب نہ رہا۔ حقدار دُعا کرے یا نہ کرے خدا ہر حال اس کا ساتھ دے گا اور جو حق پر نہیں، وہ لاکھ دُعا کریں گے، خدا اس کی سُنے گا نہیں۔

اگر کہا جائے کہ خالی دُعا نہیں بلکہ دُعا کے ساتھ تدبیر بھی ضروری ہے۔ دُعا سے تدابیر کامیاب ہو جاتی ہیں تو اس سے پھر وہی دشواری لاحق ہو جاتی ہے۔ زید اور بکر دونوں تدبیر کرتے ہیں لیکن بکر اس کے ساتھ دُعا بھی کرتا ہے اور زید دُعا نہیں کرتا تو

کیا اس صورت میں بکری تدریر کا رگر ہو جائے گی کیوں کہ اس نے دُعا بھی کی تھی اور زیدنا کام رہ جائے گا کیوں کہ اس نے دُعا نہیں کی تھی (حالانکہ وہ حق پر تھا)۔

یہ ہیں وہ اشکال جو ہمارے ہاں کے مروجہ عقائد کی رُوسے دُعا کے سلسلہ میں ذہنوں میں ابھرتے ہیں۔ اسی سلسلہ میں ہمارے سامنے سورہ بقرہ کی وہ آیت آتی ہے جسے دُعا اور اس کی قبولیت کے ضمن میں بنیادی طور پر پیش کیا جاتا ہے لیکن جس کا غلط مفہوم ان دشواریوں میں اور بھی اضافہ کر دیتا ہے۔ وہ آیت یہ ہے

وَإِذَا سَأَلَكَ عِبَادِي عَنِّي فَإِنِّي قَدِيرٌ ۖ أُنِيبُ ۖ أُجِيبُ دَعْوَةَ الدَّاعِ إِذَا دَعَانِ [2:186]

اور اس کا عا ترجمہ یہ کیا جاتا ہے۔

(اے رسول!) جب میرے بندے تجھ سے میرے متعلق پوچھیں تو ان سے کہہ دو کہ میں ان کے قریب ہوں۔ جب کوئی پکارنے والا مجھے پکارتا ہے تو میں اس کی پکار کو سنتا اور اُسے قبول کرتا ہوں۔

اس ترجمہ کی رُوسے دشواری یہ پیش آتی ہے کہ ہم روز دیکھتے ہیں کہ مظلوم و مقہور، غریب و نادار بے کس و بے بس، مصیبت زدہ لوگ گڑگڑا، گڑگڑا کر خدا سے دعائیں مانگتے ہیں لیکن ان کی کوئی مصیبت رفع نہیں ہوتی۔ ان کی ساری عمر ظلم و ستم سہتے سہتے مصیبتوں میں کٹ جاتی ہے۔ لہذا اس امر واقعہ کی موجودگی میں یہ کس طرح تسلیم کیا جاسکتا ہے کہ خدا ہر پکارنے والے کی پکار کو سنتا اور اس کی دعا کو قبول کرتا ہے۔ اس اعتراض کے جواب میں عام طور پر کہہ یہ دیا جاتا ہے کہ اللہ تعالیٰ سنتا تو سب کی ہے لیکن کرتا وہی ہے جو دعا مانگنے والے کے حق میں بہتر ہوتا ہے۔ لہذا اگر کسی کی دعا قبول نہیں ہوتی تو اسے سمجھ لینا چاہئے کہ جو کچھ ہوا ہے اس کے حق میں وہی بہتر تھا۔ لیکن یہ جواب (قطع نظر اس سے کہ ستم رسیدہ، مصیبت زدہ، برسر حق مظلوم انسان کا اس سے حقیقی اطمینان نہیں ہو سکتا) بڑے دُور رس (تخریبی) نتائج کا موجب بن جاتا ہے۔ ایک مظلوم انسان، ظالم کی دست درازیوں کے خلاف خدا سے دعا کرتا ہے اور اس کے بعد دیکھتا ہے کہ اس کی حالت ذرا بھی بہتر نہیں ہوئی، بلکہ اس مستبد ظالم کے ظلم میں اور اضافہ ہوتا چلا جا رہا ہے تو (مذکورہ بالا جواب کی رُوسے) اسے سمجھ لینا چاہئے کہ ظالم کا ظلم اس کے حق میں بہتر اور خدا کی منشاء کے عین مطابق ہے، اس لئے اسے اب نہ اس کے مظالم کے خلاف لب کُشائی کرنی چاہئے اور نہ ہی اس سے بچنے کی کوئی تدریر سوچنی۔ غور کیجئے کہ اس قسم کے عقائد، ظالموں کو کس طرح بد لگام چھوڑ دینے کا موجب بن جاتے ہیں۔ اس سے پہلے ان ظالموں کے خلاف مظلوموں کے دل میں (کم از کم) انتقام کے جذبات تو ابھرنے تھے اور ہو سکتا تھا کہ وہ ان کے دستِ تظلم سے محفوظ رہنے کی کوئی تدریر سوچ لیتے۔ لیکن اس عقیدہ کے بعد تو صورت یہ ہوگی کہ مظلوم نہ صرف ظلم و زیادتی کو دل کے پورے سکون کے ساتھ برداشت کرے گا بلکہ ظالم کے حق میں دعائے خیر بھی کرے گا کہ وہ اس کے لئے بہتری کے سامان پیدا کر رہا ہے! یا اللعجب۔ آپ نے دیکھا کہ مستبد قوتیں، محکوموں اور زبردستوں کے لئے کس کس قسم کے عقائد وضع کرتی

رہتی ہیں تاکہ وہ انہیں ذبح کریں اور یہ ان کے شکر گزار ہوں۔

خدا اپنے مقبول بندوں کی دعائیں سنتا ہے

اس سے بھی آگے بڑھے تو یہ عقیدہ سامنے آتا ہے کہ خدا ہر ایک کی نہیں سنتا۔ وہ اپنے مقبول بندوں کی دعائیں قبول کرتا ہے۔ اسی عقیدہ کا نتیجہ ہے کہ آپ کو ہر ”حضرت صاحب“ کے آستانِ عالیہ پر مصیبت زدہ اور آفت رسیدہ لوگوں کا ہجوم دکھائی دیتا ہے جو گڑگڑا، گڑگڑا کر ہاتھ باندھے اور اکثر ان کے پاؤں چومتے درخواست کرتے ہیں کہ یا حضرت! میرے لئے دُعا کیجئے ورنہ میں تباہ ہو جاؤں گا، برباد ہو جاؤں گا۔ اور یہ سلسلہ ”حضرت صاحب“ کی زندگی تک ہی محدود نہیں رہتا، ان کی وفات کے بعد (جسے وفات نہیں بلکہ وصال کہا جاتا ہے) یعنی ان کا اپنے محبوب — خدا — سے جا کر مل جانا، ان کے مزار شریف سے وابستہ ہو جاتا ہے جہاں ان سے سجدوں میں گر کر التجائیں کی جاتی اور مُرادیں مانگی جاتی ہیں۔ جب ان سے پوچھا جائے تو جواب میں کہا جاتا ہے کہ ہم گنہگار بندے ہیں اس لئے ہماری خدا تک رسائی نہیں ہو سکتی۔ یہ حضرات مقررین بارگاہِ خداوندی ہیں، اس لئے خدا ان کی بات مانتا ہے۔ یہ عقیدہ بھی رکھا جاتا ہے اور اس کے ساتھ ہی قرآن مجید کی وہ آیت بھی پڑھی جاتی ہے جسے ہم نے اوپر درج کیا ہے یعنی وَإِذَا سَأَلَكَ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ ”جب میرے بندے تجھ سے میرے متعلق پوچھیں تو ان سے کہہ دو کہ میں ان کے قریب ہوں۔ میں ہر پکارنے والے کی پکار کا جواب دیتا ہوں۔“

السُّلْطَانُ ظِلُّ اللَّهِ عَلَى الْأَرْضِ كَاعْقِيدِهِ

ظاہر ہے کہ خدا کے مقررین کی وساطت سے خدا تک درخواست پہنچانے کا یہ عقیدہ ہمارے دورِ ملوکیت کی تخلیق ہے۔ اُس دور میں ذہنوں میں یہ بٹھایا گیا کہ السُّلْطَانُ ظِلُّ اللَّهِ عَلَى الْأَرْضِ بادشاہ زمین پر خدا کا سایہ ہوتا ہے۔ چنانچہ جس قسم کا ”سایہ“ زمین پر دیکھا گیا اسی قسم کی اس کی ”اصل“ آسمان پر تصور کر لی گئی۔ اس سایہ کی رُو سے خدا کی جو تصویر سامنے آتی ہے وہ ظاہر ہے۔ یہاں کے بادشاہوں کی طرح وہ (شاہنشاہِ حقیقی) بھی ایک امرِ مطلق سمجھا جاتا ہے — نہ کسی قاعدے کا پابند نہ قانون کا — جسے چاہا پکڑ لیا جسے چاہا نواز دیا۔ جسے چاہا بخش دیا جسے چاہا باندھ لیا۔ اسی سلسلہ میں بادشاہ کا دربار سامنے آیا جس میں سب سے پہلے حاجب و دربان کھڑے ملتے تھے۔ پھر اہل دربار میں سے مصاحب، امراء، وزراء اور پھر مقررین بارگاہِ سلطانیہ سامنے آتے تھے۔ کسی عام آدمی کے لئے یہ ممکن ہی نہیں تھا کہ اپنی درخواست براہِ راست سلطان المعظم تک پہنچا سکے۔ اس کے لئے اسے مقررین کے وسیلے کی ضرورت پڑتی تھی۔ یہی نقشہ ہم نے دربارِ خداوندی کا متعین کر لیا۔ اس کی رُو سے خدا تک بات پہنچانے کے لئے اس کے مقررین کی وساطت ضروری قرار پائی۔ یہ ہے وہ ضرورت جس کے پیشِ نظر خدا تک دُعا

پہنچانے کے لئے کسی ”حضرت صاحب“ کے وسیلہ کی تلاش ہوتی ہے۔ وہ ہماری درخواست بھی خدا تک پہنچاتے ہیں اور اس کے ساتھ سفارش بھی کرتے ہیں۔ اللہ تعالیٰ ان کی بات مان لیتے ہیں اور ہماری درخواست (دعا) منظور ہو جاتی ہے۔ درخواست کے ساتھ کچھ نذر نیاز بھی دینی پڑتی ہے، یعنی جس طرح بادشاہوں کے حضور نذرانہ گزارنا پڑتا ہے یا ان کے مقررین کی ”خدمت“ کرنی پڑتی ہے۔

یہ ہے خدا کا وہ تصور جو شاہنشاہیت نے ہمارے ذہنوں پر مہرسم کیا اور جس نے رفتہ رفتہ مقدس عقائد کی شکل اختیار کر لی۔ مرویر زمانہ سے یہ عقائد اس طرح ہمارے دل کی گہرائیوں میں پیوست ہو گئے کہ اب اگر ان کے خلاف کوئی بات کہی جائے تو ارباب شریعت کی طرف سے اس پر کفر اور الحاد کے فتوے لگا دیئے جاتے ہیں اور دامن طریقت سے وابستگان پر کپکپی طاری ہو جاتی ہے کہ نہ معلوم ”حضرت صاحب“ کی طرف سے کیسا غضب نازل ہو جائے گا۔ حالانکہ ان حضرات کے متعلق اللہ تعالیٰ کا ارشاد ہے کہ عِبَادًا امثالکم [7:194] وہ تمہارے ہی جیسے انسان (خدا کے بندے) ہیں۔ اور جن مزاروں پر جا کر مرادیں مانگی جاتی ہیں یا انہیں خدا تک بات پہنچانے کا واسطہ قرار دیا جاتا ہے ان کے متعلق کہا ہے کہ تم انہیں لاکھ پکارو، وہ تمہاری بات ہی نہیں سن سکتے۔ اور اگر (بفرض محال) وہ سن بھی لیں تو اس کا جواب ہی نہیں دے سکتے (35:14)۔ تم انہیں جو کچھ پکار پکار کر کہتے ہو، وہ اس سے قطعاً بے خبر ہوتے ہیں (46:5)۔ انہیں تو خود اپنے متعلق بھی اتنا علم نہیں ہوتا کہ اَيُّكَانَ يَبْعَثُونَ [16:21] وہ کب اٹھائے جائیں گے۔ جو اپنے حال سے بھی بے خبر ہیں وہ تمہاری کیا سنیں گے اور کیا مدد کریں گے؟



دعائیں کس کی قبول ہوتی ہیں؟

اب آئیے اس سوال کی طرف کہ دعائیں قبول کن لوگوں کی ہوتی ہیں اور کس طرح ہوتی ہیں۔ سب سے پہلے اس آیت کو لیجئے جس کا ایک حصہ ہم دوبار نقل کر چکے ہیں۔ یعنی ”جب میرے بندے تجھ سے میرے متعلق پوچھیں تو ان سے کہو کہ میں ان کے قریب ہوں۔ ہر پکارنے والے کی پکار کا جواب دیتا ہوں“۔ اس کے بعد ہے کہ فَلْيَسْتَجِيبُوا لِي وَلِيُؤْمِنُوا لِي لَعَلَّهُمْ يَرْشُدُونَ [2:186] ان سے کہو کہ اگر تم چاہتے ہو کہ تمہاری مانگ پوری ہو تو اس کا طریقہ یہ ہے کہ تم میری راہنمائی (قوانین) کی صداقت پر پورا پورا یقین رکھو اور میری اطاعت کرو (میرے باتوں کا جواب دو)۔ اس طرح کامیابی کا صحیح راستہ تمہارے سامنے آ جائے گا۔

سورہ شوریٰ میں ہے يَسْتَجِيبُ الَّذِينَ اٰمَنُوا وَعَمِلُوا الصَّالِحَاتِ [42:26] دعائیں قبول ان کی ہوتی ہیں جو ایمان لائیں اور اعمال صالح کریں، یعنی ایمان و اعمال صالح کا لازمی اور فطری نتیجہ کامیابی ہوتا ہے اور یہی دعا سے مقصود ہوتا ہے۔

سورہ مؤمن میں ہے کہ تم مجھے پکارو، میں تمہاری پکار کا جواب دوں گا لیکن اتنی بات سن رکھو اِنَّ الَّذِيْنَ يَسْتَكْبِرُوْنَ عَنْ عِبَادَتِيْ

سَيَذْخُلُونَ جَهَنَّمَ ذَخِيرًا [40:60] جو لوگ میری اطاعت سے سرکشی اختیار کریں گے (ان کی دعائیں قبول نہیں ہوں گی) وہ ذلیل و خوار ہو کر جہنم میں داخل ہوں گے۔ سورہ اعراف میں خدا کو پکارنے کے ساتھ ہی کہہ دیا کہ إِنَّهُ لَا يُجِيبُ الْمُعْتَدِينَ [7:55] وہ انہیں پسند نہیں کرتا جو حدود سے تجاوز کر جائیں۔ یاد رکھو! جو لوگ قوانینِ خداوندی کی صداقت سے انکار کریں ان کی دعائیں بیکار ہو جاتی ہیں (40:50)۔ دعاؤں کی مقبولیت کے لئے ایمان شرطِ اول ہے۔ اور ایمان کے متعلق بھی سُن رکھو کہ ”انہی لوگوں کے متعلق سمجھا جائے گا کہ وہ فی الواقعہ ایمان لائے ہیں جن کی کیفیت یہ ہو کہ جب ان کے سامنے قوانینِ خداوندی پیش کئے جائیں تو وہ سر تسلیم خم کر دیں اور پھر خدا کی صفتِ ربوبیت کو وجہِ حمد و ستائش بنانے کے لئے پوری پوری جدوجہد کریں اور کسی حالت میں بھی اطاعتِ خداوندی سے سرکشی اختیار نہ کریں۔ وہ لوگ اس جدوجہد میں راتوں کی نیند تک بھی اپنے اوپر حرام کر لیتے ہیں۔ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ [32:16] وہ اس طرح بیم و رجاء دونوں حالتوں میں خدا کو پکارتے ہیں اور جو کچھ خدا نے انہیں دے رکھا ہوتا ہے اسے ربوبیتِ عامہ کے لئے کھلا رکھتے ہیں۔

سورہ آل عمران میں اس حقیقت کو بڑے دلآویز انداز میں بیان کیا گیا ہے۔ ہم متعلقہ آیات کا مفہوم مفہوم القرآن سے

پیش کرتے ہیں۔ فرمایا:

جو لوگ عقل و بصیرت سے کام لیتے ہیں ان کے لئے کائنات کی تخلیق اور رات اور دن کی گردش میں قوانینِ خداوندی کی حکمیت اور ہمہ گیریت کی بڑی بڑی نشانیاں ہیں۔

ان صاحبانِ عقل و بصیرت اور اربابِ فکر و نظر کے لئے جو زندگی کے ہر گوشے میں کھڑے بیٹھے، لیٹے، قوانینِ خداوندی کو اپنی نگاہوں کے سامنے رکھتے ہیں اور کائنات کے تخلیقی پروگرام پر غور و فکر کرتے رہتے ہیں اور اپنی تحقیقات کے بعد، علیٰ وجہِ البصیرت پکار اٹھتے ہیں کہ اے ہمارے نشوونما دینے والے! تو نے اس کارگاہِ ہستی کو نہ تو عبث اور بیکار پیدا کیا ہے اور نہ ہی تخریبی نتائج مرتب کرنے کے لئے۔ تیری ذات اس سے بہت بلند ہے کہ تو کسی شے کو بے مقصد اور بلاغرض و غایت پیدا کر دے۔ تو ہمیں توفیقِ عطا فرما کہ ہم (علمی تحقیقات اور عملی تجارب کے بعد) اشیائے کائنات سے صحیح فائدہ اٹھائیں اور اس طرح) تباہ کن عذاب سے محفوظ رہیں۔

جو قومیں اس قسم کی تحقیقات نہ کرنے سے اشیائے کائنات کی نفع بخشیوں سے محروم رہتی ہیں ان کی سعی و عمل کی کھیتیاں جھلس جاتی ہیں اور وہ ذلت و خواری کی زندگی بسر کرتی ہیں — اور ظاہر ہے کہ ایسی ذلیل و خوار قوموں کا کوئی یار و مددگار نہیں ہوتا۔

لیکن یہ بھی ضروری ہے کہ فطرت کی قوتوں کو مسخر کر کے انہیں دنیا کی تباہی کے لئے استعمال نہ کیا جائے، بلکہ نوعِ انسان کی ربوبیتِ عامہ کے لئے صرف میں لایا جائے۔ ایسا کچھ وہی قوم کر سکتی ہے جو خدا کی راہنمائی پر یقینِ محکم رکھے۔ لہذا ان اربابِ عقل و بصیرت کی پکار یہ بھی ہوتی ہے کہ اے ہمارے نشوونما دینے والے! ہم نے ایک پکارنے

والے کو یہ کہتے سنا کہ آؤ! اپنے نشوونما دینے والے کے قانون کی صداقت پر ایمان لاؤ۔ ہم نے اس کی دعوت پر لبیک کہا اور خدا پر ایمان لے آئے۔

اس کے بعد ان ارباب علم و ایمان کے سینے میں اس قسم کی آرزوئیں بیدار ہوتی ہیں (وہ دعائیں مانگتے ہیں) کہ اے ہمارے نشوونما دینے والے! ہم سے اگر کوئی ٹھول چوک ہو جائے تو اس کے مضرت رساں نتائج سے ہمیں محفوظ رکھنا اور ہماری چھوٹی چھوٹی کوتاہیوں اور تدبیری غلطیوں کے اثرات مٹاتے رہنا۔ اور ہمارا انجام ان لوگوں کی رفاقت میں کرنا جن کے سامنے زندگی کی وسعت اور کشادگی کی راہیں کھل چکی ہوں۔

اے ہمارے نشوونما دینے والے! تو نے ہم سے اپنے رسولوں کے ذریعے (وحی کی رُوسے) جن خوشگوار یوں اور سرفرازیوں کا وعدہ کیا ہے ان سے ہمیں بہرہ یاب کرنا اور ایسا نہ کرنا کہ اعمال کے ظہور نتائج کے وقت ہم دنیا کی نگاہوں میں ذلیل و خوار ہو جائیں۔ ہمیں یقین ہے کہ تو وعدہ خلافی نہیں کیا کرتا (3:189-193)۔

دعائیں مانگنے والوں کی خصوصیات کو بھی آپ نے دیکھ لیا اور ان کی دعاؤں کو بھی۔ اب خدا کی طرف سے اس کا جواب سنئے۔ ارشاد ہوا۔

فَأَسْتَجَابَ لَهُمْ رَبُّهُمْ أَنِّي لَا أُضِيقُ عَمَلَ عَابِدٍ مِّنْكُمْ مِّنْ ذَكَرٍ أَوْ أُنْثَىٰ [3:195]

خدا نے ان کی دعاؤں کا یہ جواب دیا کہ (ہم نے تمہاری دعاؤں کو سن لیا ہے لیکن تم یاد رکھو کہ) ہم کسی کام کرنے والے کی محنت کو ضائع نہیں کرتے۔ وہ مرد ہو یا عورت، ہر ایک کو اس کے عمل کا پورا پورا بدلہ دیتے ہیں۔ یہ ہوتا ہے خدا کی طرف سے دعاؤں کا جواب اور ان کی قبولیت کی شرط۔



انبیاء کرامؑ کی دعاؤں کی قبولیت

یہ تو تھی عام مومنین کی کیفیت۔ اب ذرا حضرات انبیاء کرامؑ کی دعاؤں کی قبولیت کی صورت بھی ملاحظہ کر لیجئے تاکہ بات اور بھی واضح ہو جائے۔

حضرت نوحؑ کے متعلق کہا کہ جب ان کی قوم نے ان کی سخت مخالفت کی تو کاڈنا اس نے ہمیں پکارا۔ فَكَيْفَ الْمُهَيَّبُونَ [37:75] تو ہم دعاؤں کا بہترین جواب دینے والے ہیں۔ ان کی دعا کا کیا جواب دیا گیا تھا، غور سے سنئے۔ فَأَوْحَيْنَا إِلَيْهِ أَنِ اصْنَعِ الْفُلْكَ بِأَعْيُنِنَا وَاَوْحَيْنَا [23:27] ہم نے اس کی طرف وحی کی تم ہماری زیر نگرانی، ہماری ہدایات کے مطابق ایک کشتی بناؤ۔ یعنی حضرت نوحؑ کی دعا کے جواب میں، یہ نہیں کہا گیا کہ تم آرام سے بیٹھے رہو، ہم تمہاری حفاظت کا انتظام کر دیں گے۔ انہیں وہ تدبیر بتادی جس سے وہ اور ان کی جماعت آنے والے سیلاب سے محفوظ رہیں۔

جب حضرت موسیٰؑ سے کہا گیا کہ وہ فرعون کی طرف جائیں اور بنی اسرائیل کو اس کے بچہ استبداد سے نجات دلائیں تو

انہوں نے اس مہم کی سختی اور اس میں پیش آنے والے خطرات کے احساس سے خدا سے بہت سے تائیدی اسباب و ذرائع کی دعا کی تاکہ وہ ان کی تقویت کا موجب بنیں۔ اس کے جواب میں کہا کہ قَدْ أُوتِيتَ سُؤْلَكَ يَا مُوسَىٰ [20:36] اے موسیٰ! جو کچھ تُو نے مانگا ہے ہم نے تجھے عطا کر دیا۔ ظاہر ہے کہ جب خدا نے اس طرح کہہ دیا ہو کہ ہم نے تیری دعا قبول کر لی اور تیری مانگ پوری کر دی ہے تو پھر کچھ اور کرنے کی ضرورت ہی باقی نہیں رہ سکتی تھی۔ لیکن اس کے ساتھ ہی ان سے کہہ دیا کہ اِذْهَبْ اَنْتَ وَاَخُوكَ بِآيَاتِنَا وَلَا تَتَّبِعُوا سَبِيلَ الَّذِينَ لَا يَعْلَمُونَ [20:42] تم دونوں (حضرت موسیٰ اور ان کے بھائی حضرت ہارون) فرعون کی طرف جاؤ اور یاد رکھو! جو پروگرام تمہیں دیا گیا ہے اس کے بروئے کار لانے میں ذرا سی بھی شستی نہ کرنا۔ دوسری جگہ ہے قَالَ قَدْ أُجِيبْتُ دَعْوَانِي كَمَا اسْتَجَبْتُمْ لِي وَلَا تَتَّبِعُونَ سَبِيلَ الَّذِينَ لَا يَعْلَمُونَ [10:89]۔ خدا نے کہا کہ میں نے تمہاری دُعا کو قبول کر لیا ہے۔ اب تم اس پروگرام پر جم کر کھڑے ہو جاؤ اور یاد رکھو تم کبھی ان لوگوں کا اتباع نہ کرنا جو حقیقت کا علم نہیں رکھتے۔

اسی طرح حضرت موسیٰ نے دعا کی کہ ان کی اُمت کو دنیا اور آخرت کی خوشگواریاں عطا کر دی جائیں تو جواب میں کہا گیا کہ ایسا ہو جائے گا بشرطیکہ یہ لوگ نبی آخر الزمان کا اتباع کریں۔ اس میں شبہ نہیں کہ ہماری رحمت ساری کائنات پر چھائی ہوئی ہے لیکن انسانوں میں سے وہ انہی کو ملتی ہے جو ہمارے قوانین کی صداقت پر یقین رکھیں۔ ان کی پوری پوری نگہداشت کریں اور دوسروں کے لئے سامانِ نشوونما مہیا کریں (7:156-157)۔

حضرت زکریا نے بیٹے کے لئے دُعا کی تو انہیں اس کی خوشخبری اسی وقت دے دی گئی۔ لیکن یہ دُعا پوری اس طرح ہوئی کہ اَصْحَابُكَ ذُو جَاہٍ [21:90] ان کی بیوی میں جو نقص تھا جس کی وجہ سے ان کے ہاں اولاد نہیں ہوتی تھی اس کی اصلاح ہو گئی۔¹

لبِ دریا پیاسا

ان تصریحات سے آپ نے دیکھ لیا ہوگا کہ جن دعاؤں کے متعلق یہ کہہ دیا گیا کہ ہم نے انہیں قبول کر لیا ہے ان کے سلسلہ میں بھی یہ تاکید کر دی کہ ان کی کامیابی کے لئے جن طبعی اسباب و ذرائع کی ضرورت ہے انہیں بہم پہنچایا جائے اور اپنے پروگرام پر ثبات و استقامت سے عمل پیرا ہوا جائے۔ یہ نہیں کہ دعا مانگ لی اور پھر ہاتھ پر ہاتھ رکھ کر بیٹھ گئے۔ اسی قسم کی دعاؤں کے متعلق سورہ رعد میں ہے کہ تم ذرا اس پیاسے کا تصور سامنے لاؤ جو اپنے دونوں ہاتھ پھیلائے دریا کے کنارے کھڑا ہے۔ کیا ایسے شخص کی پیاس بُجھ جائے گی؟ کبھی نہیں۔ پیاس اس کی بُجھے گی جو آگے بڑھ کر پانی سے چُلو بھر لے اور اسے پی لے۔ پانی کی طرف ہاتھ پھیلا کر کھڑے رہنے سے قیامت تک پیاس دور نہیں ہو سکتی۔ وَمَا دُعَاءُ الْكَافِرِينَ اِلَّا فِي ضَلَالٍ [13:14] جو لوگ قانونِ خداوندی کی صداقت سے انکار کرتے ہیں ان کی دعائیں یوں رانگال جاتی ہیں۔



1 حضرات انبیائے کرام کی دعاؤں کے سلسلہ میں مزید تصریحات ذرا آگے چل کر سامنے آئیں گی۔

مظلوموں کی دعائیں کیسے سُنی جاتی ہیں

اس مقام پر کہا جائے گا کہ جو کچھ کہا گیا ہے وہ اپنی جگہ بجا اور درست۔ لیکن سوال یہ ہے کہ کیا خدا کی دعائی میں مظلوموں اور مصیبت کے ماروں کی کوئی داد فریاد نہیں! ان کے دکھوں کا کوئی مداوا نہیں۔ ان کی پریشانیوں کا کوئی علاج نہیں۔ ان کی دعاؤں کا سننے والا کوئی بھی نہیں؟ قرآن ان سوالوں کا جواب اثبات میں دیتا ہے۔ وہ کہتا ہے کہ ان کی دعائیں سُنی جاتی ہیں اور قبول بھی کی جاتی ہیں لیکن اس کا طریق کچھ اور ہے۔ وہ طریق کیا ہے اسے غور سے سنئے۔

برسہا برس کی محنتِ شاقہ اور تنگ و تازِ پیہم کے بعد مدینہ میں جماعتِ مومنین کی اپنی مملکت قائم ہو گئی لیکن جو مسلمان اس وقت تک مکہ میں محصور تھے قریش کی طرف سے ان پر مظالم کا سلسلہ شدید سے شدید تر ہوتا چلا گیا۔ اس انتہائی بے کسی اور مظلومیت کے عالم میں انہوں نے خدا سے دُعا کی کہ ہماری مدد کرو اور ہمارے لئے ان ظالمین کے جور و ستم سے نجات حاصل کرنے کی کوئی صورت پیدا کر۔ انہوں نے خدا سے دعا کی اور آپ کو معلوم ہے کہ خدا نے کیا کیا؟ خدا نے مدینہ کی جماعتِ مومنین سے کہا کہ وَمَا لَكُمْ لَا تُقَاتِلُونَ فِي سَبِيلِ اللَّهِ اے جماعتِ مومنین! تمہیں کیا ہو گیا ہے کہ تم خدا کی راہ میں جنگ کے لئے نہیں اٹھتے۔ وَالْمُسْتَضْعَفِينَ مِنَ الرِّجَالِ وَالنِّسَاءِ وَالْوِلْدَانَ الَّذِينَ يَقُولُونَ رَبَّنَا أَخْرِجْنَا مِنْ هَذِهِ الْقَرْيَةِ الظَّالِمِ اٰهْلِهَا كَمَا تَمْسِكُتُمْ نَبِيَّكُمْ وَمَقَهُورٌ بے بس و بے بس، کمزور و ناتواں، مردِ عورتیں، بچے کس طرح گڑ گڑا کر گڑا کر ہم سے فریاد کر رہے ہیں کہ بارِ الہا! ہمیں اس بستی سے نکال لے جس کے رہنے والوں نے اس قدر ظلم و استبداد پر کمر باندھ رکھی ہے۔ اے مملکتِ اسلامی کے علمبردارو! کیا تم ان کی ان دعاؤں کو نہیں سُن رہے؟ اور اگر سن رہے ہو تو پھر تم کس بات کے انتظار میں ہو۔ تم ان کی امداد کے لئے اٹھتے کیوں نہیں۔ تم نہیں سُن رہے کہ وہ ہم سے کس الحاح و زاری سے کہہ رہے ہیں کہ وَاجْعَلْ لَنَا مِنْ لَدُنْكَ وَلِيًّا ۗ وَاجْعَلْ لَنَا مِنْ لَدُنْكَ نَصِيرًا [4:75] وہ ہم سے کہہ رہے ہیں کہ تو اپنی طرف سے ہمارے لئے کوئی یار و مددگار پیدا کر، کوئی حامی و ناصر بھیج۔

غور کیجئے، مکہ کے مظلوم خدا سے فریاد کرتے ہیں خدا کے لئے کیا مشکل تھا کہ وہ براہِ راست ان کی امداد کر دیتا اور انہیں دشمنوں سے نجات دلا دیتا۔ لیکن اس نے ایسا نہیں کیا۔ اس نے اُس مملکت، اُس حکومت، اُس نظام سے کہا جو اس کے نام پر اُس کے قوانین کو نافذ کرنے کے لئے قائم ہوا تھا کہ تم ان کی پکار کا جواب دو تم ان کی مدد کے لئے اُٹھو۔

مظلوموں کی دعائیں اسلامی مملکت سُنتی ہے

یہ ہے مظلوموں کی دعاؤں کے قبول ہونے کا صحیح طریقہ۔ یہی جماعتِ مومنین، جو اب مدینہ میں تھی، تیرہ برس تک قریش کے بے پناہ مظالم کا تختہ مشق بنی رہی۔ انہوں نے اس زمانے میں خدا سے کچھ کم دعائیں تو نہیں مانگی ہوں گی! لیکن چونکہ اس

وقت دنیا میں کوئی نظام ایسا نہیں تھا جو مظلوموں کی داد رسی کے لئے وجود میں آیا ہو اس لئے ان کی مدد کا کوئی سامان نہ ہو سکا۔ ان سے کہا جاتا رہا کہ تم ہمت و استقلال سے کام لے کر اپنے پروگرام پر جمے رہو۔ ایک دن تمہاری حکومت قائم ہو جائے گی تو ان تمام مشکلات کا حل خود بخود مل جائے گا۔ اور اس طرح تمہاری اپنی مشکلات ہی حل نہیں ہو جائیں گی بلکہ تم ان مظلوموں کی امداد کے قابل بھی ہو جاؤ گے جو ہم (اللہ) سے نصرت و اعانت کی دعائیں مانگیں گے۔ دیکھئے اس حقیقت کو قرآن کریم نے دوسری جگہ کس بلوغ انداز سے بیان کیا ہے۔ فرمایا اَنْهَنْ يُّجِيبُ الْمُضْطَرَّ اِذَا دَعَاهُ وَيَكْشِفُ الشُّوْءَ کہو! کہ وہ کون ہے جو قلب مضطر کی دعائیں سنتا ہے اور ان کی مصیبتوں اور پریشانیوں کو دور کر دیتا ہے! وہ اس کے لئے کیا کرتا ہے وَيَجْعَلْكُمْ خُلَفَاءَ الْاَرْضِ ط [27:62] وہ تمہیں حکومت و مملکت عطا کر دیتا ہے۔ یہ ہے طریق خداوندی جس سے مظلوموں کی مصیبتیں رفع ہوتی ہیں۔ [واضح رہے کہ یہ حکومت بھی محض دعائیں مانگنے سے عطا نہیں ہو جاتی۔ یہ ان کے ایمان و اعمال صالح کا نتیجہ ہوتی ہے (24:55)]۔

دوسرے مقام پر اسی جماعت مومنین کے متعلق کہا ہے وَالَّذِينَ اسْتَجَابُوا لِرَبِّهِمْ وَاَقَامُوا الصَّلَاةَ وَاَمْرُهُمْ شُورَى بَيْنَهُمْ وَمِمَّا رَزَقْنَاهُمْ يُنْفِقُونَ [42:38] 'یہ وہ لوگ ہیں جو اپنے رب کے بلاوے پر لبیک کہتے ہوئے آگے بڑھتے ہیں۔ اس کے احکام و قوانین کی پوری پوری اطاعت کرتے ہیں۔ انہی کی روشنی میں اپنے امور و مملکت باہمی مشورہ سے طے کرتے ہیں اور جو سامان زیت خدا نے انہیں دے رکھا ہو اسے رفاہ عامہ کے لئے کھلا رکھتے ہیں'۔ آپ نے غور فرمایا کہ یہاں بھی (مشاورت باہمی سے) اشارہ اسی نظام مملکت کی طرف ہے جسے دنیا سے ظلم اور نا انصافی دور کرنے کے لئے متشکل کیا جاتا ہے۔ یہی وہ طریق تھا جس سے بنی اسرائیل کو قوم فرعون کے مظالم سے نجات دلانی گئی تھی۔ سورہ قصص میں ہے کہ

فرعون نے اپنی مملکت میں دھاندلی کی انتہا کر رکھی تھی۔ وہ اپنی قوت کو مستحکم رکھنے کے لئے ملک کے باشندوں کو مختلف پارٹیوں میں تقسیم کرتا رہتا تھا اور اس طرح ان میں سے ایک پارٹی (بنی اسرائیل) کو کمزور سے کمزور تر کئے چلا جاتا تھا (کہ وہ ابھرنے نہ پائیں)۔ اس کے لئے وہ کرتا یہ تھا کہ اس قوم کے ان افراد کو جن میں اسے جو ہر مردانگی دکھائی دیتے، ذلیل و خوار کر کے غیر موثر بنا دیتا اور جو ان جو ہروں سے عاری ہوتے انہیں ابھارتا اور آگے بڑھاتا رہتا۔ اس طرح وہ ان میں ناہمواریاں پیدا کئے چلا جاتا۔

اس کی اس سرکشی اور فساد انگیزی کے پیش نظر ہمارے قانون مکافات کا فیصلہ یہ تھا کہ جس قوم کو وہ اس قدر کمزور کئے جا رہا تھا اسے اپنی نعمتوں سے نوازا جائے۔ یعنی انہیں ملک میں سرداری اور سردری عطا کر دی جائے اور انہیں ایک ایسے خطہ زمین کا مالک بنا دیا جائے جہاں ان کی اپنی حکومت ہو۔ (28:4-6)

دُعا مانگنے کی ضرورت کب پڑتی ہے؟

آپ نے کبھی اس پر بھی غور کیا ہے کہ مظلوموں اور بیسوس کو خدا سے دعا مانگنے کی ضرورت کہاں اور کب پیش آتی ہے۔

اس کی ضرورت پیش آتی ہے اُس غلط معاشرہ میں جہاں کوئی بات قاعدے اور قانون کے مطابق نہ ہوتی ہو۔ ہر جگہ دھاندلی ہو رہی ہو۔ کسی حقدار کو اس کا حق نہ ملے۔ جہاں مظلوم کی مدد کرنے اور ظالم کا ہاتھ روکنے والا کوئی نہ ہو۔ جہاں اس شخص کا کوئی پُرساں حال نہ ہو جو معاشرہ میں تہارہ جائے۔ جہاں غنڈہ گردی ایسی ہو کہ شریف انسانوں پر عرصہ حیات تنگ ہو جائے۔ جہاں افراتفری اور نفسا نفسی کا یہ عالم ہو کہ جو کہیں اتفاق سے گر جائے سب اسے روندتے چلے جائیں، کوئی اس کے اٹھانے کی فکر نہ کرے۔ جہاں کسی کو اس کا خیال نہ ہو کہ کس کے بچے بھوکے ہیں اور کس کے تن پر کپڑا نہیں۔ جہاں مفلس مریض اس لئے بن آئی موت مر جائے کہ اس کے پاس علاج کے لئے پیسہ نہیں تھا اور بیوہ ماں اپنے جوان بیٹے کی موت پر اس فکر میں گھلی جا رہی ہو کہ اسے گورکھن کیسے مل سکے گا اور اب میرا کیا بنے گا۔ یہ ہے وہ معاشرہ جہاں بیکسوں اور ناداروں کو قدم قدم پر خدا سے دعائیں کرنی پڑتی ہیں کہ اس کے سوا ان کے سامنے امید کا کوئی اور سہارا نہیں ہوتا۔ (جیسا کہ ہم پہلے بھی لکھ چکے ہیں)۔ یہی ہے وہ معاشرہ جس سے متاثر ہو کر کہنے والے نے کہا ہے کہ

جو نہیں آشنا مصیبت کا درد و غم کا نہ جو شکار ہوا
جس پہ کوئی کبھی نہ وقت پڑا جو نہ اٹھ اٹھ کے رات کو رویا
وہ نہیں جانتا دُعا کیا ہے
اسے معلوم کیا خدا کیا ہے

صحیح معاشرہ میں یہ کچھ نہیں ہوتا

جب معاشرہ صحیح خطوط (مستقل اقدار خداوندی) پر مشتمل ہو تو اس میں ہر بات کا فیصلہ قاعدے اور قانون کے مطابق ہوتا ہے۔ ہر حقدار کو اس کا حق ملتا ہے اور بغیر کسی پریشانی اور تردد کے ملتا ہے۔ نہ کسی پر کوئی ظلم ہوتا ہے نہ دھاندلی۔ اس میں ہر فرد کی ضروریات زندگی مملکت کی طرف سے پوری ہوتی چلی جاتی ہیں، اس لئے اس میں نہ کوئی محتاج ہوتا ہے نہ بے نوا۔ اس میں نہ کوئی اپنے آپ کو تنہا پاتا ہے نہ بے سہارا۔ ایسے معاشرہ میں کسی کو خدا سے وہ کچھ مانگنے کی ضرورت ہی نہیں پڑتی جس کے لئے ہم قدم قدم پر اپنے آپ کو محتاج اور لاچار پاتے اور خدا سے التجائیں کرتے ہیں۔

حضرت عمر فاروق کا نہایت بلند ارشاد

اس حقیقت کبریٰ کو حضرت عمر فاروقؓ نے ایسے بلند اور عمیق انداز میں بیان کیا ہے کہ جب بھی اس پر غور کیا جائے رُوح وجد میں آ جاتی ہے۔ ان کا ایک قول اس سے پہلے بھی آپ کی نظروں سے گزر چکا ہے، یعنی جب آپ نے طاعون زدہ علاقہ سے منتقل ہو کر اس علاقہ کی طرف جانے کا فیصلہ کیا تھا جو طاعون سے متاثر نہیں تھا تو آپ سے کہا گیا تھا کہ کیا آپ خدا کی تقدیر سے بھاگ رہے ہیں۔ اس کے جواب میں آپ نے فرمایا تھا کہ ”ہاں! میں خدا کی ایک تقدیر سے اس کی دوسری تقدیر کی

طرف جا رہا ہوں۔ اب آپ انہی کا ایک اور قول ملاحظہ کیجئے اور سوچئے کہ ان دست پروردگان رسالت نے دین کی لم کو کس حُسن و خوبی سے سمجھا تھا اور مبداء فیض نے انہیں ایسے عمیق حقائق کو عام فہم الفاظ میں سمجھانے کا کیسا دلکش انداز عطا فرمایا تھا۔ آپ نے فرمایا تھا کہ لوگو! مَن رکھو:

مجھے خلافت کا فریضہ اس لئے سونپا گیا ہے کہ میں تمہاری دعاؤں کو خدا تک پہنچنے سے روک دوں۔

اللہ اکبر! کتنی بلند حقیقت کو کیسے سادہ الفاظ میں بیان کیا گیا ہے۔ مطلب واضح ہے کہ قیام خلافت کا مقصد یہ ہے کہ کسی ضرورت مند کی کوئی ضرورت رُکی نہ رہے۔ جب کیفیت یہ ہوگی تو پھر کسی شخص کو اپنی ضروریات کے لئے خدا سے دعا کرنے کی حاجت ہی نہیں رہے گی۔ اور اگر کوئی شخص اپنی کسی ضرورت کے لئے خدا سے دعا کرتا پایا گیا تو اس کا مطلب یہ ہوگا کہ میں اپنے فریضہ کی سرانجام دہی میں قاصر رہا ہوں اور وہ شخص میرے خلاف گویا خدا سے شکایت کر رہا ہے۔ اس لئے مجھے فوراً احتساب خویش کرنا ہوگا اور اس امر کی کوشش کہ میری شکایت بارگاہ خداوندی تک نہ پہنچنے پائے۔ ضرورت مند کی ضرورت اس سے پہلے ہی پوری ہو جائے۔

مومنین کی دعائیں اجتماعی ہوتی ہیں

یہ ہوتی ہے اس معاشرہ کی کیفیت جو وحی کی راہنمائی میں مشکل ہوتا ہے۔ اس میں کسی کو اپنی انفرادی ضروریات کے لئے خدا سے کچھ مانگنا ہی نہیں پڑتا۔ جسے سب کچھ از خود مل رہا ہو اسے مانگنے کی کیا ضرورت ہوگی! یہی وجہ ہے کہ قرآن کریم میں مومنین کی جس قدر دعائیں مذکور ہیں سب اجتماعی ہیں، انفرادی نہیں۔ یہ اجتماعی دعائیں کس مقصد کے لئے کی جاتی ہیں، اس کا اندازہ خود ان دعاؤں سے لگ سکتا ہے۔ ملاحظہ فرمائیے مومنین کی چند ایک دعائیں۔

(1) اے رب العالمین! ہمیں زندگی کی سیدھی اور ہموار راہ دکھا دے۔ ان لوگوں کی راہ جن پر تیرے صحاب کرم کی بارش ہوئی تھی (1:5-7)۔

(2) اے ہمارے نشوونما دینے والے! ہمیں اس دنیا میں بھی حَسَنات عطا فرما اور آخرت میں بھی حَسَنات (2:201)۔
 (3) مجاہدین کی دعائیں: اے ہمارے پروردگار! ہمیں ثبات و استقامت عطا فرماتا کہ ہمارے قدموں میں لغزش نہ آنے پائے۔ اگر ہم سے کہیں بھول چوک ہو جائے تو اس کے نقصان سے ہماری حفاظت فرما دے۔ اور ہمیں مخالفین پر کامیابی عطا فرما۔ (2:250); (3:146-147)۔

(4) اے ہمارے پروردگار! ہمارے سہو و نسیان سے درگزر فرما۔ ہم جہالت اور غفلت کے اُس بوجھ تلے نہ دب جائیں جن کے نیچے تو ام سابقہ دب گئی تھیں۔ ہمیں اتنی قوت عطا فرما دے جس سے ہم اپنی ذمہ داریوں سے عہدہ براہ ہو سکیں۔ ہمیں ان لوگوں پر غلبہ و نصرت عطا کر دے جو تیرے نظام کے مخالف ہیں (2:286); (3:15)۔

(5) اے ہمارے رب! ایسا نہ ہو کہ صحیح راستہ مل جانے کے بعد ہمارے قدم پھر غلط راستے کی طرف اٹھ جائیں، تو ہمیں سامانِ نشوونما عطا فرما تا رہ (3:7)۔

(6) اے ہمارے نشوونما دینے والے! تو نے جو وعدے اپنے رسولوں کی وساطت سے ہم سے کئے ہیں انہیں پورا کر دے (3:192-193)۔

(7) ہمارا شمار صالحین کے زمرے میں ہو (5:84)؛ ظالمین کے زمرے میں نہ ہو (7:47)۔

(8) ہمارے اور ہمارے مخالفین کے درمیان حق کے ساتھ فیصلہ کر دے (7:89)۔ [یہ حضرت شعیبؑ اور ان کے تابعین کی دعائی۔ انبیاءؑ اور ان کی جماعتیں، مخالفین کے ساتھ تصادمات میں اسی قسم کی دعائیں مانگا کرتی تھیں۔]

(9) تابعین حضرت موسیٰؑ کی دعا کہ بارالہا! ہمیں ظالمین کا تختہ مشق نہ بنا پڑے (10:85)۔ یہی دعا حضرت ابراہیمؑ کے ساتھیوں کی تھی (60:5)۔

(10) عذابِ جہنم سے محفوظ رہنے کی دعائیں (25:65)۔

(11) بیوی بچے آنکھوں کی ٹھنڈک کا موجب بنیں (گھر کی زندگی سکون و اطمینان کی ہو) اور ہم متیقن کے امام قرار پائیں (25:74)۔

(12) اے ہمارے نشوونما دینے والے! ہمیں بھی مغفرت عطا فرما اور ہمارے ان بھائیوں کو بھی جو ہم سے پہلے ایمان کے ساتھ رخصت ہو چکے ہیں۔ اے ہمارے پروردگار! ایسا کر دے کہ ہمارے دلوں میں اپنے بھائیوں کے لئے کدورت نہ رہے (59:10)۔

(13) جنت میں مومنین کی دعائیں کہ ہمارے نور کو مکمل کر دے (66:8)۔

یہ ہوتا ہے انداز مومنین کی دعاؤں کا۔ ان کی ساری دعائیں اجتماعی ہوتی ہیں، جن سے پورے معاشرہ جماعت نظام کی خیر سگالی کے جذبات چھلک چھلک کر باہر آتے ہیں۔

یہاں یہ سوال سامنے آتا ہے کہ دعائیں اجتماعی ہی سہی، ان سے ہوتا کیا ہے؟ ان کا نتیجہ کیا ہوتا ہے۔ یہ سوال اہم ہے اور غور سے سمجھنے کے قابل اس لئے کہ یہی وہ محور ہے جس کے گرد دعا کا سارا مسئلہ گردش کرتا ہے۔



دُعا سے ہوتا کیا ہے!

کوئی کام کرنا ہو اس کے لئے سب سے پہلے ہمارے دل میں آرزو بیدار ہوتی ہے۔ دنیا میں عمل کی بنیاد آرزو ہے۔ جس قدر یہ آرزو شدید ہوگی، اس قدر ہمارا ارادہ مستحکم ہوگا اور جس قدر ارادہ مستحکم ہوگا اسی نسبت سے ہم اس مقصد کے حصول کے

لئے جدوجہد کریں گے۔ علامہ اقبال نے بچوں کے لئے ایک نظم لکھی ہے جسے ہم ابتدائی مدرسہ کے ہر طالب علم کی زبان سے ہر روز سنتے ہیں، یعنی وہ نظم جس کا پہلا شعر یہ ہے کہ

لب پہ آتی ہے ، دُعا بن کے تمنا میری
زندگی شمع کی صورت ہو خدایا میری

اس شعر کے مصرعہ اول میں جو کچھ کہا گیا ہے وہ (یوں تو) بچوں کے لئے ہے لیکن اس میں جو حقیقت بیان ہوئی ہے وہ بڑی عمیق ہے۔ یعنی جب انسان کی دلی تمنا، حروف و الفاظ کی شکل میں زبان پر آتی ہے، تو اسے دُعا کہا جاتا ہے۔ جتنی گہری تمنا، اتنی ہی مخلص دُعا۔ جتنی شدید آرزو اتنی ہی پُرکیف پکار۔

نفسیاتی تبدیلی پیدا ہو جاتی ہے

نفسیات کا طالب علم اس حقیقت سے واقف ہے کہ آرزوؤں کی بیداری سے انسان کے اندر کس قسم کی نفسیاتی تبدیلی واقع ہوتی ہے۔ پھر جس قسم کی وہ آرزو اس قسم کی نفسیاتی تبدیلی۔ اس نفسیاتی تبدیلی سے انسان کا زاویہ نگاہ بدل جاتا ہے اور ظاہر ہے کہ زاویہ نگاہ کی تبدیلی سے، خارجی دنیا میں تبدیلی واقع ہو جاتی ہے۔ اقبال کے الفاظ میں:

ایکے منزل را نمی دانی زِ رہ قیمتِ ہر شے زِ اندازِ نگہ
نوعِ دیگر ہیں جہاں دیگر شود ایں زمین و آسماں دیگر شود

اور اگر آپ اس سے زیادہ حسین و جمیل (تغزل کے) انداز میں بات سمجھنا چاہتے ہیں تو یوں سمجھئے کہ یہ کس کو دیکھ کر دیکھا ہے میں نے بزمِ ہستی کو کہ جو شے ہے نگاہوں میں حسیں معلوم ہوتی ہے

بلکہ یوں کہ

میں اب سمجھا کہ دنیا کچھ نہیں دنیا میرا دل ہے
بدل جانے سے اس کے رنگ ہر اک چیز کا بدلا

جیسا کہ میں نے پیش لفظ میں کہا ہے، میں اس کتاب میں مسئلہ تقدیر اور اس کے تضمینات پر فلسفیانہ نقطہ نگاہ سے گفتگو نہیں کرنا چاہتا کہ اس سے بات عام فہم بھی نہیں رہے گی اور ہمارا سفر بھی بہت طول طویل ہو جائے گا، ورنہ (SUBJECTIVE IDEALISM) کا تو یہ کہنا ہے کہ خارجی کائنات کا کوئی وجود ہی نہیں۔ اس کے حوالہ کو اُف ہمارے دل ہی کے پرتو ہوتے ہیں۔ بیدل کے الفاظ میں:

ستم است گر ہوست کشد کہ بہ سیرِ سرو و سمن درا
تو زِ غنچہ کم نہ دمیدم ، در دل گشا بہ چمن درا

یعنی

نہ کلی ہے وجہ نظر کشی نہ کنول کے پھول میں تازگی
فقط ایک دل کی شگفتگی سبب نشاط بہار ہے

بہر حال یہ حقیقت ہے کہ انسان کی شدتِ آرزو سے اس کے اندر ایسی نفسیاتی تبدیلی پیدا ہو جاتی ہے جو اس کا اندازِ نگاہ بدل دیتی ہے اور اس کی آرزو میں جس قدر ارتکاز پیدا ہوتا ہے اس قدر اس میں توانائیاں بڑھتی چلی جاتی ہیں۔ یہ جو عشق کی اک جستِ قصہ تمام کر دیتی ہے¹ وہ شدتِ آرزو ہی کی پیدا کردہ توانائی کی رو سے ہوتا ہے۔ اس باب میں جب ہم ”زمانہ جاہلیت“ کے عربوں کا ذرا گہری نظر سے مطالعہ کرتے ہیں تو حیرت ہوتی ہے کہ تمدن و تہذیب سے اس قدر عاری اور فلسفہ و منطق سے اس قدر لابلد ہونے کے باوجود ان کی نگاہ کس قدر بلند اور ان کی فکر کس قدر عمیق تھی۔ اور اس کے مظاہرہ کا ان کے ہاں ایک ہی ذریعہ تھا یعنی ان کی زبان — لسانِ عربیٰ مبین — وہ (بادیہ نشین) جب اپنے موسیٰ شیوں کا دودھ دوتے تو تھوڑا سا دودھ تھنوں میں باقی چھوڑ دیتے۔ یہ دودھ اُس دودھ کے نیچے اتارنے کا موجب بن جاتا جسے جانور نے اوپر چڑھا لیا ہوتا۔ اس طرح چھوڑے ہوئے دودھ کو وہ اَلدَّعِیۃ کہتے۔ اس سے دُعا کا مفہوم سمجھ میں آسکتا ہے۔ یعنی وہ کیفیت جو انسانی جذبات کو ابھارنے اور اس میں حرکت پیدا کرنے کا موجب بنے، جس سے اس کی مضمحل توانائیاں (چھپایا ہوا دودھ) مشہود ہو کر باہر نکل آئیں — شدتِ آرزو سے جس کا دوسرا نام دعا ہے یہ ہوتا ہے۔

اپنی آرزوؤں کو مشیت سے ہم آہنگ رکھو

آرزو کے سلسلہ میں دو باتیں بنیادی ہیں۔ ایک یہ کہ وہ آرزو ہے کس قسم کی۔ انسان کے دل میں مختلف آرزوئیں پیدا ہوتی رہتی ہیں لیکن قرآن کریم نے مومن کے سامنے ”صحیح آرزو“ کا جو معیار رکھا ہے وہ یہ ہے کہ مَا تَشَاءُونَ إِلَّا أَنْ يَشَاءَ اللَّهُ [81:29] تم وہی چاہو جو خدا چاہتا ہے۔ تم اپنی آرزوؤں کو مشیتِ خداوندی سے ہم آہنگ رکھو۔ جس بات کو خدا برا سمجھتا ہے تم بھی اسے برا سمجھو جسے وہ اچھا سمجھتا ہے تم بھی اسے اچھا سمجھو۔ تم ویسا بننے کی کوشش کرو جیسا خدا چاہتا ہے کہ تم بن جاؤ۔ قرآن کریم کے متعلق اقبالؒ نے کہا ہے کہ — آنچہ حق می خواہد آں سازد ترا — یہ تمہیں وہ کچھ بنادے گا جو کچھ خدا چاہتا ہے کہ تم بنو۔ واضح تر الفاظ میں یوں سمجھئے کہ انسانی زندگی کی تمام تنگ و تاز سے مقصود یہ ہے کہ اس کی ذات کی نشوونما ہو جائے۔ اور اس بات کے پرکھنے کا کہ میری ذات کس حد تک نشوونما پا چکی ہے معیار یہ ہے کہ یہ دیکھا جائے کہ اس سے کس حد تک صفاتِ خداوندی کا انعکاس ہوتا ہے۔ خدا کی ایک صفات تو وہ ہیں جو اس کی ذات سے مختص ہیں۔ مثلاً هُوَ الْأَوَّلُ وَالْآخِرُ — دوسری صفات وہ ہیں جنہیں انسان (علیٰ حدِّ بشریت) اپنے اندر پیدا کر سکتا ہے مثلاً کریم، کریم، رُوف، رازق، وغیرہ۔ ایک شخص کا

1. عشق کی اک جست نے طے کر دیا قصہ تمام اس زمین و آسمان کو بیکراں سمجھا تھا میں (اقبال)

کردار جس قدر صفاتِ خداوندی کا پرتو ہوگا یعنی اس کی سیرت و عمل سے جس قدر ان اوصاف کا ظہور ہوگا جو صفاتِ خداوندی کے مماثل ہوں اسی قدر سمجھ جائے گا کہ اس کی ذات کی نشوونما ہو رہی ہے۔ لہذا انسانی سیرت و عمل کے لئے نقطہٴ اولیٰ یہ ہے کہ اس کے دل میں آرزوئیں ہی ایسی پیدا ہوں جو مشیتِ خداوندی سے ہم آہنگ ہوں۔ یہ چیز قرآنی اقدار کو سامنے رکھنے سے پیدا ہوتی ہے۔ بنا بریں سب سے مقدم بات انسان کی آرزوؤں کی تبدیلی ہے۔ علامہ اقبالؒ نے اس حقیقت کو بڑے حسین انداز میں بیان کیا ہے جب کہا ہے کہ

تری دُعا ہے کہ ہو تیری آرزو پوری

میری دُعا ہے تری آرزو بدل جائے

انسانی آرزوؤں کی یہ تبدیلی وحی کی راہنمائی کے بغیر نہیں۔ وحی کی راہنمائی کے بغیر تو انسان کی حالت یہ ہوتی ہے کہ یَذَعُ الْإِنْسَانُ بِالشَّيْءِ دُعَاءَهُ بِالْحَيَاطِ وَكَانَ الْإِنْسَانُ عَجُولًا [17:11] ”یہ بجائے اس کے کہ ان امور کے لئے دعائیں کرے جو اس کے حق میں بہتر ہوں ان چیزوں کی آرزو کرتا رہتا ہے جو اس کے لئے مصرف رساں ہوتی ہیں۔ حقیقت یہ ہے کہ یہ بڑا ہی جلد باز واقع ہوا ہے۔ ہم اس کی جلد بازیوں کا مشاہدہ قدم قدم پر کرتے رہتے ہیں — غیروں ہی کی نہیں خود اپنی جلد بازیوں اور اس کے بعد خفت اور ندامت کا مشاہدہ بھی۔ اس لئے سب سے پہلا ضروری مرحلہ یہ ہے کہ ہم دیکھیں کہ جو آرزو ہمارے دل میں پیدا ہو رہی ہے وہ خدا کی متعین کردہ مستقل اقدار کے مطابق ہے یا نہیں۔ اگر وہ ویسی نہ ہو تو اسے تبدیل کر کے مستقل قدر سے ہم آہنگ کر لینا چاہئے۔

ذکر خداوندی سے کیا مراد ہے

اگلا قدم یہ ہے کہ اس آرزو اس مقصد اس معیار کو ہر وقت سامنے رکھا جائے۔ قرآن کریم نے مومنین کا جو شعار بتایا ہے وہ اسی حقیقت کا آئینہ دار ہے۔ وہ کہتا ہے کہ یہ وہ لوگ ہیں یَذْكُرُونَ اللَّهَ قِيَمًا وَقُعُودًا وَعَلَىٰ جُنُوبِهِمْ [3:191] جو اٹھتے بیٹھتے لیٹتے، قوانینِ خداوندی کو اپنی نگاہوں کے سامنے رکھتے ہیں۔ اس سے ان کی آرزو میں پختگی بھی پیدا ہو جاتی ہے اور اس کی پاکیزگی بھی مٹوٹ نہیں ہونے پاتی۔ قرآن کریم نے سورہٴ حمّٰ میں اس حقیقت کو زیادہ واضح الفاظ میں بیان کیا ہے جب کہا ہے کہ إِنَّ الَّذِينَ قَالُوا رَبَّنَا اللَّهُ ثُمَّ اسْتَفْهَمُوا وَهَلْ لَوْ كَانُوا يَفْقَهُونَ [17:17] ”ان لوگوں نے کہا کہ ہمارا رب اللہ ہے اور پھر اس دعوے پر مستقل مزاجی سے قائم رہتے ہیں۔ اس میں ذرا سا بھی تزلزل نہیں آنے دیتے تَتَذَكَّرُ عَلَيْهِمُ الْمَلٰٓئِكَةُ اَنْ يَّرْمَلُوْا كَمَا كَانُوْا يَرْمَلُوْنَ [17:20] ”ملائکیں ہوا اور اس جلتی زندگی کی خوشخبری لو جس کا تم سے وعدہ کیا گیا ہے۔ ہم اس دنیا کی زندگی میں بھی تمہارے رفیق اور مددگار رہیں اور مستقبل کی زندگی میں بھی۔ اس کے بعد ہے وَلَكُمْ فِيهَا مَا تَشْتَهُوْنَ اَنْفُسَكُمْ وَلَكُمْ فِيهَا مَا تَدْعُوْنَ [41:30-31] اس میں جو تم چاہو گے وہ ہوگا جو مانگو گے وہ ملے گا اس میں تمہاری ہر آرزو

پوری ہوگی، ہر دُعا قبول ہوگی۔

وَلَكُمُ فِيهَا مَا كُنْتُمْ يَحْتَسِبُونَ بہت بڑا وعدہ ہے۔ جو کچھ تم چاہو گے وہ ہوگا۔ ظاہر ہے کہ ان تصریحات کے مطابق جو پہلے بیان کی جا چکی ہیں، مومن چاہے گا ہی وہی جو مستقل اقدار خداوندی (مشیت ایزدی) کے مطابق ہوگا، اس لئے وہ کسی غلط بات کو چاہے گا ہی نہیں اور وہ مانگے گا ہی وہی جس کے دینے کا خدا نے مومنین سے وعدہ کر رکھا ہے، یعنی ہر قسم کی خوشگواریاں، سفر ازیاں، رزق کریم، غلبہ و تسلط، قوت و اقتدار، یعنی قرآنی معاشرہ کی تمام برکات۔ اس میں یہ کیفیت نہیں ہوگی کہ

بے نیازی کے ترے ناز اٹھائے کیا کیا جو نہ چاہا وہ ہوا، اور جو چاہا نہ ہوا
مبداء فیض سے بس اتنا گلہ ہے مجھ کو جو نہ مانگا وہ ملا، اور جو مانگا نہ ملا

یہ کچھ جہنمی معاشرہ میں ہوتا ہے، جنتی معاشرہ میں ایسا نہیں ہوتا۔ اس میں مومن جو چاہتا ہے وہ ہوتا ہے، جو مانگتا ہے وہ ملتا ہے۔ کیونکہ اس کی ہر مانگ اور طلب، مشیت خداوندی سے ہم آہنگ ہوتی ہے۔

آپ نے غور فرمایا کہ مومنین کی دعائیں کیسی ہوتی ہیں اور وہ پوری کس طرح سے ہوتی ہے! یہ دعائیں اس جماعت کی ہوتی ہیں جو دنیا میں خدا کے نظام کی تشکیل و استحکام کے لئے اُٹھے اور سفر حیات، وحی خداوندی کی روشنی میں طے کرتی جائے۔ سینے میں مقدس آرزوؤں کا جھوم، دل میں حصول مقصد کی تڑپ، نگاہوں کے سامنے واضح نصب العین، بازوؤں میں قوت اور قدموں میں استقامت۔ یہی ہیں وہ لوگ جن کی ذات، (علیٰ بشریت) صفات خداوندی کی آئینہ دار ہوتی ہے۔ مومن کی انتہائی آرزو یہ ہوتی ہے کہ اس کے خیالات، ارادے، مقاصد، مطامح، زاویائے نگاہ اور منتہائے نظر، سب مشیت خداوندی سے ہم آہنگ ہو جائیں۔ اسی حقیقت کو میں نے اپنی کتاب ”ابلیس و آدم“ میں ان الفاظ کے پیرہن میں پیش کیا تھا۔

دعا کیا ہے؟ سازِ فطرت کے نغمہ ازل سے ہم آہنگ ہونے کی حسین تمنا، عروسِ حقیقت کے حسن جہاں آرا و جاں نوازی کی دلکش رعنائیوں سے یک رنگی کی مچلتی ہوئی آرزو، چکور کے سینے میں چاند کو اپنے اندر سمو لینے کی کہکشاں گیر و فلک پیم و الہانہ اُمنگ، قلب پروردانہ میں شمعِ فروزاں کے انداز و اسلوب جذب کر لینے کا وجد انگیز و رقص آفریں جوش و خروش، یعنی انسانی خودی کا اپنی متناہیت کو لا متناہیت (حیاتِ جاوداں) میں بدل لینے کا پیتا بانہ و لولہ اور اسی لولہ کی تسکین کے لئے قطرہ شبنم کی سورج کی شعاعوں سے بازوئے شاہین کی طلب۔ بغور دیکھئے تو ایمان، دعا اور عمل تینوں ایک ہی شمع کی کرنیں اور ایک ہی پھول کی پتھڑیاں ہیں۔ ایمان اس حقیقت کے اعتراف کا نام ہے کہ انسانی سیرت کی بلندی کا راز نظامِ عالم کے مرکزِ خیر و خوبی سے ہم آہنگی میں پوشیدہ ہے۔ دعا، اس ہم آہنگی و یک رنگی کی شدید تڑپ ہے اور عمل اس تڑپ کا زندہ مظاہرہ اور اس کے حصول کے لئے کوششِ پیہم۔

یہی ہیں مومنین کی وہ دعائیں جو مستجاب ہوتی ہیں۔ انہی کے ہاتھوں نظامِ خداوندی کا قیام عمل میں آتا ہے۔ وہ نظام جس میں کسی کو اپنی انفرادی ضرورت اور حاجت کے لئے راتوں کو اُٹھ اُٹھ کر دعائیں نہیں کرنی پڑتیں۔ یہ نظام ”ان کی دعاؤں کو خدا

تک پہنچنے سے روک دیتا ہے۔ وہ اس کا انتظام کرتا ہے کہ ہر صاحب احتیاج کی دُعا (مانگ) باب خداوندی سے ٹکرانے سے پہلے ہی پوری ہو جائے۔

باقی رہی ملائکہ کی تائید، سوا اس کے لئے قرآن کریم نے واضح کر دیا ہے کہ لِيَتَطَهَّرَ بِهِ قُلُوبِكُمْ [8:10] اس سے انسان کے اندر ایسی نفسیاتی تبدیلی واقع ہوتی ہے جس سے اس کے قلب کو سکون حاصل ہو جاتا ہے۔ وَيُخَيِّتَ بِهِ الْأَقْدَامَ [8:11] اور اس سکون قلب کا نتیجہ یہ ہوتا ہے کہ ان کے قدموں میں ثبات و استقامت پیدا ہو جاتی ہے۔

یہ ہے جو کچھ دُعا سے ہوتا ہے، یعنی اس سے انسان کے اپنے اندر نفسیاتی تبدیلی پیدا ہو جاتی ہے۔ کس قدر قابلِ صدر رشک ہے وہ انداز جس میں اقبالؒ نے اتنی بڑی رفع و منیع اور عمیق و دقیق حقیقت کو دو مصرعوں میں واشگاف کر دیا ہے کہ جس سے بلیغ اور دلکش انداز، تصور میں نہیں آسکتا — آپ بھی سنئے اور رقص کیجئے۔ کہا ہے کہ

تیری دُعا سے قضا تو بدل نہیں سکتی

مگر ہے اس سے یہ ممکن کہ تُو بدل جائے

اور ہم سمجھتے ہیں کہ یہ اس باب میں حرفِ آخر ہے۔ (قضا سے یہاں مراد قانونِ خداوندی ہے)۔

ایک دوسرے کے لئے دُعا میں کرنا

باقی رہا ہمارا ایک دوسرے کے لئے دُعا کرنا، تو یہ درحقیقت ان کے حق میں ہماری نیک آرزوؤں کا اظہار ہوتا ہے جس سے انہیں سکون حاصل ہوتا ہے۔ معاملات کی دنیا میں اسے اخلاقی تائید (MORAL SUPPORT) کہا جاتا ہے۔ اس سے خود اس شخص کے اندر ایک قسم کی نفسیاتی قوت بیدار ہو جاتی ہے جس کے اثرات نہایت خوشگوار ہوتے ہیں۔ جس محبوب جاں نواز کے دیکھنے سے (غالب کے الفاظ میں) مریض کے منہ پر رونق آ جائے، اس سے چار کلمات تسلی یا دو الفاظ تحسین سننے سے جو قلبی کیفیت پیدا ہو سکتی ہے اس کا اندازہ لگایا جاسکتا ہے۔ یہی حیثیتِ مُردہ کے لئے دعائے خیر کی ہے۔ اس سے مُردہ پر تو کوئی اثر نہیں پڑتا، اس کے پسماندگان کے غم و اندوہ میں کمی ہو جاتی ہے۔ اس قسم کے معاشرتی روابط کا یہی فائدہ ہوتا ہے۔ اس سے انسان اپنے آپ کو معاشرہ میں تنہا محسوس نہیں کرتا اور سخت سے سخت جانکاہ مصیبت میں بھی اس کا حوصلہ قائم رہتا ہے۔ اسی لئے حضور نبی اکرمؐ سے کہا گیا تھا کہ یہ لوگ جب اپنے عطیات آپ کے پاس لائیں تو انہیں قبول کرنے کے بعد صَلِّ عَلَيْهِمْ انہیں شاباش دیا کریں۔ ان کے اس عمل کو (APPRECIATE) کیا کریں۔ انہیں دعا دیا کریں۔ اس لئے کہ إِنَّ صَلَوَاتِكَ سَكَنٌ لَّهُمْ [9:103]۔ آپ کی دُعا ان کے لئے بڑی موجب تسکین ہوتی ہے۔

انبیائے کرام کی انفرادی دعائیں

قرآن کریم میں حضرات انبیائے کرام کی بعض انفرادی دعاؤں کا بھی ذکر آیا ہے۔ مثلاً حضرت ایوبؑ نے اپنی انتہائی تکلیف میں اللہ کو پکارا اور اللہ نے ان کی مصیبت کو رفع کر دیا (21:83-84)۔ حضرت یونسؑ نے اپنے غم و الم کی اندوہناکیوں میں اللہ کو پکارا اور انہیں مصیبت سے نجات مل گئی (21:83-84)۔ سواوّل تو قرآن کریم نے اس کی تفصیل بیان نہیں کی کہ ان کے مصائب و آلام دُور کرنے کے لئے کس قسم کے اسباب پیدا کئے گئے تھے۔ دوسرے (اور یہ بات بنیادی ہے) کہ نبوت ایک ایسا مقام ہے¹ جس کی کُنہ و ماہیت کا سمجھنا کسی غیر از نبی کے لئے ممکن نہیں۔ ہم جان ہی نہیں سکتے کہ اللہ اور نبی کا باہمی تعلق کس قسم کا ہوتا تھا۔ اللہ نبی سے کس طرح ہمکلام ہوتا تھا؟ نبی اللہ سے کس طرح باتیں کرتا تھا؟ لہذا، جس حقیقت کا ہم ادراک ہی نہیں کر سکتے، اس کے متعلق بحث و گفتگو سے کیا حاصل! ویسے بھی، ختم نبوت کے بعد اب یہ سوال ہی پیدا نہیں ہو سکتا کہ اللہ اور نبی کے اس باہمی تعلق کی نوعیت کیا ہوتی ہے۔ ختم نبوت کے بعد اللہ اور انسانوں کا تعلق اللہ کی اس وحی کی رُو سے قائم ہوتا ہے جو قرآن کریم کے اندر محفوظ ہے۔ اس کے علاوہ اللہ سے کسی کے براہ راست تعلق پیدا کرنے کا نہ امکان ہے نہ کوئی ذریعہ۔ جو اس کا دعویٰ کرتا ہے وہ درحقیقت نبوت کا دعویٰ کرتا ہے خواہ اس کے لئے الفاظ یا اصطلاحات کچھ ہی کیوں نہ استعمال کی جائیں۔ چونکہ اب نبوت کا دعویٰ باطل ہے اس لئے اللہ سے براہ راست تعلق پیدا کرنے کا دعویٰ بھی غلط ہے۔ کشف الہام وغیرہ قسم کے تصورات سب غیر قرآنی ہیں اور دوسروں کے ہاں سے مستعار لئے ہوئے۔ قرآن کریم میں تو یہ الفاظ تک بھی نہیں آئے۔

حضور نبی اکرمؐ کی جو انفرادی دُعا قرآن کریم میں آئی ہے وہ ہر انسان کے لئے قیامت تک، حُسن آرزو کا بلند ترین نمونہ ہے۔ آپؐ سے کہا گیا کہ قُلْ رَبِّ زِدْنِي عِلْمًا [20:114] ”کہو! اے میرے نشوونما دینے والے مجھے علم فراواں عطا فرما“۔ اے کاش، حضورؐ کے نام لیوا، اپنے سینوں کو اس ایک آرزو کا گہوارہ بنا لیتے تو آج ان کا مقام کیا ہوتا!

دُعا رحمت ہے اور رحمت سے مایوسی کُفر ہے

کہا یہ جاتا ہے کہ دُعا اور اس کی قبولیت پر عقیدہ نہ رکھنے سے انسان اللہ کی رحمت سے مایوس ہو جاتا ہے اور اللہ کی رحمت سے مایوسی کُفر ہے۔ ایسا کہنے والوں کو یہ معلوم نہیں کہ قرآن کریم کی رُو سے رحمت کہتے کسے ہیں اور اس سے مایوس کون ہوتا ہے۔ اس کا صحیح مفہوم سمجھنے کے لئے توبہ کے مفہوم کو جسے ہم پہلے بیان کر چکے ہیں ایک بار پھر سامنے لائیے۔ یہودیوں کی آتشیں شریعت میں توبہ کی گنجائش نہیں تھی۔ اگر کسی سے کوئی لغزش سرزد ہو جاتی تو اسے اس کی سزا ضرور بھگتنی

1 اب ”مقام تھا“ کہنا چاہئے کیونکہ نبوت، حضور رسالت مآب پر ختم ہو چکی ہے۔

پڑتی۔ اس کی تلافی کی کوئی صورت نہیں تھی۔ یہی کیفیت ہندوؤں کے ”کرم یوگ“ کے عقیدہ کی رو سے تھی۔ جس شخص نے اپنے پچھلے جنم میں بُرے کام کئے تھے اسے اپنے موجودہ جنم میں ان کی سزا بھگتنی پڑتی تھی۔ موجودہ جنم میں اس سے محفوظ رہ سکنے کی کوئی شکل نہیں تھی۔ اگر وہ اچھے کام کرتا تھا تو ان کا پھل اگلے جنم میں جا کر ملتا تھا۔

عیسائیوں کا عقیدہ ہے کہ ہر انسانی بچہ اپنے اولیں ماں باپ (آدم اور حوا) کے گناہ کا بوجھ اپنی پیٹھ پر لادے دنیا میں آتا ہے اور وہ کچھ بھی کر لے اسے اس آلائش سے نجات نہیں مل سکتی۔ جب خدا نے دیکھا کہ اس طرح تو تمام انسان جہنم میں چلے جائیں گے تو اسے اپنی مخلوق پر رحم آیا۔ چنانچہ اس نے اپنا ”اکھوتا بیٹا“ دنیا میں بھیجا جس نے صلیب پر جان دے کر نوح انسان کے گناہوں کا کفارہ ادا کر دیا۔ اس کے بعد صورت یہ ہو گئی کہ جو لوگ حضرت مسیحؑ کے کفارہ پر ایمان لے آئیں ان کی نجات ہو جائے گی۔ یہ وجہ ہے جو ان کا عقیدہ یہ ہے کہ نجات اعمال سے نہیں ہوتی، ایمان سے ہوتی ہے۔ ان کے ہاں جو کہا جاتا ہے کہ خدا رحم ہے (GOD IS MERCY) تو اس سے یہی مراد ہے۔

رحمت کا صحیح مفہوم

دنیا اسی افرات و تفریط کی آماجگاہ بن رہی تھی — یعنی جہاں عدل تھا وہاں رحم نہیں تھا اور جہاں رحم تھا وہاں عدل کا تصور نہیں تھا — کہ قرآن آیا اور اس نے آ کر کہا کہ یہ دونوں عقائد غلط ہیں۔ خدا کے قانونِ مکافات میں عدل اور رحم دونوں موجود ہیں لیکن اس میں رحم کا وہ تصور نہیں جو عیسائیوں کے ہاں ہے۔ اس کے رحم کا مفہوم اس مثال سے سمجھ میں آ جائے گا کہ ایک شخص آگ میں ہاتھ ڈالتا ہے تو اس کا ہاتھ جل جاتا ہے اور اس سے اسے الم انگیز عذاب (درد) ہوتا ہے۔ یہ عدل ہے لیکن جس خدا نے آگ میں یہ خاصیت رکھی ہے کہ وہ ہاتھ کو جلا دے اسی خدا نے ایسی چیزیں بھی پیدا کر دی ہیں جن سے آگ سے جلے ہوئے کا علاج ہو جائے۔ اس قسم کی چیزوں کا پیدا کر دینا خدا کی رحمت کہلاتا ہے۔ لیکن ان چیزوں سے فائدہ وہی اٹھا سکتا ہے جو آگ سے جلنے کے بعد ان چیزوں کی طرف رجوع کرے۔ قرآن کی اصطلاح میں اسے توبہ کہتے ہیں۔ یعنی غلط قدم اٹھانے سے جو نقصان ہو گیا ہے اس کی تلافی کے لئے جدوجہد۔ خدا کی رحمت سے مایوس وہ ہے جو تلافیِ مکافات کے لئے جدوجہد نہیں کرتا جو اپنی لغزش کے بعد اس کی اصلاح نہیں کرتا۔ ہم پہلے بتا چکے ہیں کہ (آدم کے تمثیلی قصہ کی رو سے) آدم سے بھی لغزش ہوئی اور ابلیس سے بھی۔ جب آدم کو اس کا احساس ہوا تو اسے اپنے کئے پر سخت ندامت ہوئی اور وہ تلافیِ مکافات کے لئے تیار ہو گیا۔ اس نے خدا کی رحمت سے فائدہ اٹھا لیا۔ ابلیس نے اعترافِ جرم سے انکار کر دیا اور اپنی سرکشی پر بضد قائم رہا۔ وہ رحمتِ خداوندی سے محروم ہو گیا۔

یہ ہے رحمت کا قرآنی مفہوم — یعنی قانونِ مکافات میں باز آفرینی کی گنجائش — دیکھئے قرآن کریم اس مفہوم کو کس وضاحت سے بیان کرتا ہے۔ سورہ زمر میں ہے قُلْ يُعَاذُكَ الَّذِي اسْرَفُوا عَلٰى اَنْفُسِهِمْ لَا تَقْنَطُوا مِنْ رَحْمَةِ اللّٰهِ اے

رسول! میرے ان بندوں سے جو اپنے آپ پر زیادتی کر بیٹھے ہوں، کہہ دو کہ وہ خدا کی رحمت سے مایوس نہ ہوں۔ إِنَّ اللَّهَ يَغْفِرُ الذُّنُوبَ جَمِيعًا إِنَّهُ هُوَ الْغَفُورُ الرَّحِيمُ خدا نے ہر لغزش کے نقصان سے محفوظ رہنے کا سامان پیدا کر رکھا ہے۔ وہ سامانِ حفاظت عطا کرنے والا اور یوں رحم کرنے والا ہے۔ اس کا طریقہ یہ ہے کہ وَأَنْبِئُوا إِلَىٰ رَبِّكُمْ وَأَسْلَبُوا لَهُ مِنْ قَبْلِ أَنْ يَأْتِيَكُمُ الْعَذَابُ ثُمَّ لَا تُنصِرُونَ [39:53-54] اگر تمہارا قدم غلط سمت کی طرف اٹھ گیا ہے تو وہاں سے لوٹ کر پھر خدا کے تجویز کردہ راستے کی طرف آ جاؤ یعنی اس کے احکام و قوانین کے سامنے جھک جاؤ، قبل اس کے کہ تمہاری لغزش کے نتائج محسوس طور پر سامنے آ جائیں۔ اس صورت میں تمہیں نقصان سے کوئی نہیں بچا سکتے گا۔

دوسرے مقام پر اس اصول کی وضاحت ان الفاظ میں کر دی کہ وَإِذَا جَاءَكَ الَّذِينَ يُؤْمِنُونَ بِآيَاتِنَا فَقُلْ سَلَّمَ عَلَيْكُمْ كَتَبَ رَبُّكُمْ عَلَىٰ نَفْسِهِ الرَّحْمَةَ اے رسول! جب وہ لوگ جو ہمارے قوانین کی صداقت پر ایمان رکھتے ہیں تمہارے پاس آئیں تو ان سے کہہ دو کہ تمہارے پروردگار نے اپنے اوپر رحمت کو واجب قرار دے رکھا ہے۔

وہ رحمت کیا ہے؟ إِنَّكَ مِنْ عَمَلٍ مِّنْكُمْ سُوءًا بِجَهَالَةٍ ثُمَّ تَابَ مِنْ بَعْدِهَا وَأَصْلَحَ فَأَنَّهُ غَفُورٌ رَّحِيمٌ [6:54] وہ رحمت یہ ہے کہ تم میں سے جو شخص نادانستہ کوئی لغزش کر بیٹھے اور اس کے بعد وہ اس سے تائب ہو کر اپنی اصلاح کر لے تو وہ خدا کو غفور اور رحیم پائے گا۔ یہ ہے خدا کی رحمت سے مقصود۔ لیکن اس کا یہ مطلب نہیں کہ ایک دفعہ توبہ کر کے پھر جو جی میں آئے کرتا رہے اس سے باز پرس نہ ہوگی۔ کہا کہ عَلَي رَبِّكُمْ أَنْ يَتَحَمَّكُمْ اِس طرح خدا تمہیں اپنی رحمت سے نوازے گا۔ وَإِنْ عُدْتُمْ عُدْنَا [17:8] لیکن اگر تم پھر اپنی غلط روش کی طرف پلٹ گئے تو ہمارا عذاب بھی پلٹ کر تمہاری طرف آ جائے گا۔

ظاہر ہے کہ اپنی لغزش سے توبہ وہی کرے گا جسے خدا کے قانونِ مکافات پر یقین ہو۔ جو اس بات پر ایمان ہی نہیں رکھتا کہ غلط روش کا نتیجہ تباہ کن ہوتا ہے وہ اپنی اصلاح کیا کرے گا۔ یہ ہیں وہ لوگ جن کے متعلق کہا گیا کہ وہ رحمتِ خداوندی سے ناامید ہوتے ہیں۔ سورہ عنکبوت میں ہے وَالَّذِينَ كَفَرُوا بِآيَاتِ اللَّهِ وَلِقَائِهِ أُولَٰئِكَ يَكْفُرُونَ [29:23] جو لوگ تو انہیں خداوندی اور مکافاتِ عمل سے انکار کرتے ہیں وہ خدا کی رحمت سے ناامید ہوتے ہیں۔

دوسری جگہ ہے وَمَنْ يَفْتِنُوا مِنْ رَبِّهِ إِلَّا الضَّالُّونَ [15:56] خدا کی رحمت سے ناامید وہ لوگ ہوتے ہیں جن کی کیفیت یہ ہو کہ وہ اگر غلط راستے پر چلے جا رہے ہیں تو انہیں لاکھ سمجھاؤ وہ اسی ڈگر پر چلے جائیں گے، صحیح راستے کی طرف کبھی نہیں آئیں گے۔ اس کے برعکس یہ بھی دیکھ لیجئے کہ رحمتِ خداوندی کے امیدوار کون لوگ ہوتے ہیں۔

إِنَّ الَّذِينَ آمَنُوا وَالَّذِينَ هَاجَرُوا وَجَاهَدُوا فِي سَبِيلِ اللَّهِ أُولَٰئِكَ يَرْجُونَ رَحْمَةَ اللَّهِ وَاللَّهُ غَفُورٌ رَّحِيمٌ [2:218]

یقیناً وہ لوگ جو ایمان لائے اور انہوں نے ہجرت کی اور خدا کی راہ میں جہاد کیا تو یہ لوگ ہیں جو رحمتِ خداوندی کے امیدوار ہو سکتے ہیں۔ انہی کے لئے خدا کی صفتِ غفور الرحیم ظہور میں آئے گی۔

یہ ہیں وہ لوگ جو رحمتِ خداوندی کے مستحق قرار پاتے ہیں نہ وہ جو ہاتھ پر ہاتھ دھرے منتظرِ فردا بیٹھے رہیں یا زیادہ سے زیادہ؛ اَسْتَغْفِرُ اللّٰهَ رَبِّيْ مِنْ كُلِّ ذَنْبٍ وَاتُوْبُ اِلَيْهِ كِي تَسْبِحَ بِحَمْدِهِ رَهْمَتِيْ رَهْمَتِيْ قَرَأِنْ مَجِيْدًا سَبَّحْتَهُ فِيْ سَمَاءٍ مَّجِيْدَةٍ

جماعتِ مومنین میں سے بھی وہ لوگ جو سہل انگار ہوں — بجز ان کے جو معذور ہوں — اور وہ لوگ جو خدا کی راہ میں اپنی جان اور مال سے جہاد کریں، کبھی برابر نہیں ہو سکتے۔ خدا نے جان و مال سے جہاد کرنے والوں کو ان لوگوں پر بہ اعتبارِ مدارجِ فضیلت دی ہے جو سہل انگاری سے بیٹھے رہیں۔ یہ ٹھیک ہے کہ اس نظام کی برکات سے سب مستفید ہوتے ہیں لیکن قاعدین کے مقابلہ میں مجاہدین کے مدارج یقیناً بہت بلند ہیں — مدارج بلند اور مغفرت و رحمت۔

یقیناً خدا غفور الرحیم ہے۔ (4:195-196)

اور آخر میں، سورہ اعراف کی ان آیات کو سامنے لائیے جن میں کہا گیا ہے کہ حضرت موسیٰ نے اللہ تعالیٰ سے دُعا کی کہ وہ بنی اسرائیل کو اپنی رحمت سے نوازے تو اس کے جواب میں کہا گیا کہ اس میں شبہ نہیں کہ رَحْمَتِيْ وَبِعَدَّتِ كُلِّ شَيْءٍ ہماری رحمت تمام کائنات پر چھائی ہوئی ہے لیکن انسانوں میں سے تو وہ انہی کے حصے میں آ سکتی ہے جو تقویٰ شعار ہوں (تو انہیں خداوندی کی نگہداشت کریں)؛ ایٹائے زکوٰۃ کریں (یعنی نوعِ انسان کی نشوونما کا سامان بہم پہنچائیں) اور ہمارے قوانین کی صداقت پر ایمان لائیں اور آخری زمانہ میں اس نبی اُمی کا اتباع کریں جس کے تذکارِ جلیلہ وہ تورات اور انجیل میں موجود پائیں گے۔ وہ معروف کا حکم دے گا، منکر سے روکے گا، طہیبات ان کے لئے حلال قرار دے گا، خباثت کو حرام ٹھہرائے گا اور ان کی گردنوں سے ہر قسم کی غیر خداوندی غلامی کے طوق اتار دے گا جن میں وہ جکڑے ہوں اور ان کے سروں سے ان بوجھل سسلوں کو اتار پھینکے گا جن کے بوجھ تلے وہ دب رہے ہوں — خدا کی وہ رحمت جو سحابِ کرم کی طرح کائنات کی پہنائیوں کو محیط ہے اسی صورت میں مل سکے گی۔ اس کے سوا اس سے بہرہ یاب ہونے کی کوئی شکل نہیں۔ (7:156-157)

یہی ہیں وہ لوگ جن کی دعائیں قبول ہوتی ہیں اور یہی ہیں جن پر رحمتِ خداوندی کا ابرِ کرم سایہ فگن ہوتا ہے۔ دعا زندگی کے دورا ہے پر قانونِ خداوندی کو آواز دینے کا نام ہے، جس کا جواب، کتابِ خداوندی کی بارگاہ سے ہر اس شخص کو مل سکتا ہے جو اسے علم و بصیرت کی رُو سے سمجھے اور تطہیرِ فکر و نظر سے اسے دل کی گہرائیوں میں پیوست کرنے کی کوشش کرے۔ اس سے اس کی داخلی دنیا میں وہ تغیر واقع ہو جاتا ہے جس پر خارجی دنیا کے انقلابات کا دار و مدار ہے — اس تغیر سے ”انسان کی تقدیر بدل جاتی ہے“ کہ

تُو اِگر دِیگر شَوٰی اُو دِیگر اِست

خدا کا محکم قانون ہے اور اس کی رحمت۔ اسی لئے اس نے اپنی کتاب کو بھی رحمت کہا ہے اور اس کے لانے والے کو بھی رحمت۔

نوعِ انساں را پیامِ آخِرینِ حاِلِ اُو رحمتہ للعالمین

☆ ☆ ☆

اٹھارواں باب

نگہ بازگشت

عمل سے فارغ ہو مسلمان بنا کے تقدیر کا بہانہ

گذشتہ صفحات میں جو کچھ بیان کیا گیا ہے بہتر ہے کہ اس پر ایک نگہ بازگشت ڈال لی جائے تاکہ اس اہم اور نازک ترین مسئلہ کے تمام گوشے از سر نو کھر کر سامنے آجائیں اور قرآنی حقائق اچھی طرح ذہن نشین ہو جائیں۔

جمادات نباتات و حیوانات

خدا نے کائنات کو پیدا کیا تو زمین و آسمان، دریا اور پہاڑ، شجر و حجر، آگ اور پانی، غرضیکہ جمادات و نباتات میں سے ہر شے کے لئے وہ راستہ پہلے سے مقدر و متعین کر دیا جس پر اسے چلنا تھا۔ اس کے بعد زندگی کا آغاز ہوا اور وہ (قرآنی تصریحات کے مطابق) مختلف وادیوں میں سے گزرتی، اپنی ارتقائی منازل طے کرتی، پیکر حیوانیت تک پہنچی۔ سلسلہ تخلیق کی اس کڑی میں بھی ہر شے کے سامنے ایک ہی راستہ تھا جس پر اس نے طوعاً و کرہاً چلنا تھا۔ بالفاظِ دیگر مخلوقات کی اس منزل تک کسی کو اس کا اختیار نہیں تھا کہ وہ اپنے لئے کسی راستے کا خود انتخاب کر لے۔ جب راستہ ہی ایک تھا تو انتخاب و اختیار کا سوال ہی پیدا نہیں ہو سکتا تھا۔

پیکرِ انسانی

لیکن جب اس سے آگے بڑھے تو زندگی نے ایک نئی کروٹ بدلی اور وہ ایسے پیکر میں نمودار ہوئی جسے قرآن کریم نے ”خلق آخر“ — ایک نئی قسم کی مخلوق کہہ کر پکارا ہے۔ یہ تھا پیکرِ انسانیت۔ سورہ مومنوں میں ہے:

ہم نے انسانی تخلیق کی ابتدا مٹی کے خلاصہ (بے جان مادہ) سے کی۔ پھر ہمارا یہ تخلیقی پروگرام رفتہ رفتہ اس کڑی تک جا پہنچا جہاں افزائش نسل بذریعہ تولید ہوتی ہے۔ اس طرح ہم نے اسے نطفہ بنایا جو رحم کے اندر ٹھہر گیا اور مادہ کے مبیضہ میں قرار گیر ہوا گیا۔

پھر اس نطفہ کو علقہ (جو تک کی شکل) میں تبدیل کیا۔ پھر اس علقہ کو گوشت کا لوتھڑا بنا دیا۔ پھر اس میں ہڈیوں کا ڈھانچہ بھار دیا۔ پھر اس ڈھانچے پر گوشت کی تہہ چڑھادی۔

یہاں تک تخلیقی پروگرام میں حیوانات بھی برابر کے شریک ہوتے ہیں۔ ہر حیوانی بچہ رحمِ مادر میں انہی مراحل میں سے گزرتا

ہے۔ لیکن اس کے بعد نَمَّا أَنْشَأْنَاهُ خَلْقًا آخَرَ [23:14] پھر ہم نے اسے ایک اور ہی قسم کی مخلوق بنا دیا۔ یہ اور قسم کی مخلوق کیا تھی؟ اس میں اور حیوانات میں کیا فرق تھا۔ وہ کون سی خصوصیت تھی جس کی بنا پر یہ مخلوق تخلیقی پروگرام کی سابقہ کڑیوں سے متمیز و ممتاز ہو گئی؟ اس سلسلہ میں کہا کہ وَنَفَخَ فِيهِ مِنْ رُوحِهِ خَدَانَةَ اس میں اپنی ”روح“ پھونک دی۔ عربی زبان میں رُوح، توانائی کو کہتے ہیں۔ لہذا اس خصوصیت کے معنی یہ ہوئے کہ خدانے اس میں الوہیاتی توانائی (DIVINE ENERGY) کا شمع ڈال دیا۔ اس سے کیا ہوا؟ وَجَعَلْ لَكُمْ السَّمْعَ وَالْأَبْصَارَ وَالْأَفْئِدَةَ [32:9] اسے سماعت و بصارت (حواس SENSES) عطا کی اور قلب (MIND) جس سے یہ اس قابل ہو گیا کہ حواس (PERCEPTION) کے ذریعے جو معلومات قلب تک پہنچیں، اس سے یہ استنباط نتائج کر کے کسی فیصلے پر پہنچ سکے۔

یہ نیا طریق کار جس مقصد کے لئے اختیار کیا گیا اس کی وضاحت، سورۃ الدھر میں ان الفاظ میں کر دی کہ فَجَعَلْنَاهُ سَمِيعًا بَصِيرًا [اِنَّا هَدَيْنَاهُ السَّبِيلَ اِمَّا شَاكِرًا وَاِمَّا كَفُورًا] [76:2-3] اسے سماعت و بصارت عطا کی۔ پھر اسے راستہ دکھا دیا اور اس سے کہہ دیا کہ جس کا جی چاہے اسے اختیار کر لے، جس کا جی چاہے اس سے انکار کر دے۔ دوسری جگہ ہے وَهَدَيْنَاهُ النَّجْدَيْنِ [90:10] ہم نے اس کے سامنے دونوں راستے رکھ دیئے اور اسے کہہ دیا کہ ان میں سے جو ساجی چاہے اختیار کر لے۔ اس سے پہلی مخلوق کے لئے صرف ایک راستہ متعین کیا گیا تھا اس لئے ان کے لئے اختیار اور انتخاب کا سوال ہی پیدا نہیں ہوتا تھا۔ انسان کے سامنے دو راستے (TWO POSSIBILITIES) رکھ دیئے۔ بالفاظ دیگر انسان کو صاحب اختیار و ارادہ بنا دیا۔ یہ تھی وہ خصوصیت کبریٰ جو اس سے پہلے کسی مخلوق کو حاصل نہیں تھی۔ اسے صرف انسان کو ودیعت کیا گیا۔ کائنات میں صاحب اختیار و ارادہ صرف خدا کی ذات تھی۔ اب خدانے اپنی اس خصوصیت عظمیٰ کا ایک حصہ انسان کو بھی عطا کر دیا۔ اُسے ”نفخِ رُوح“ سے تعبیر کیا گیا ہے — یہ انسان کا اختیار و ارادہ ہے جس سے نضی کائنات میں تموج اور زندگی کی جوئے رواں میں تلاطم برپا ہے۔ اختیار و ارادہ کے بغیر یہ دنیا پہاڑوں، دریاؤں، جنگلوں کا بے رنگ مجموعہ اور درندوں، چرندوں، پرندوں کا بے کیف مسکن (ZOO) ہوتی۔ حُسن کی ضیائے تابندہ اور عشق کی آتش سوزندہ اس کے نصیب میں نہ ہوتی۔

اختیار و ارادہ کی سحر کاریاں

یہ سب ”نفخِ رُوح“ کی سحر کاریاں ہیں جن سے یہ ویرانہ رنگ و تعطر کا کاشانہ بن گیا۔ آپ آدم کی تمثیلی داستان میں دیکھئے۔ آدم کا اولیٰ تعارف اس سے کرایا گیا ہے کہ اس میں سجدہ ریزی اور سرکشی، دونوں قوتیں ودیعت کر کے رکھ دی گئی ہیں۔ یہی (اختیار و ارادہ کی) قوت اس کی سرفرازی و سر بلندی کا باعث ہے۔ اسی سے یہ مسجود ملائک اور مخدوم خلاق ہے۔ کش مکش حیات میں پُر کیف جاڈیتیں ہیں تو اسی سے اور کشاکش زندگی میں رنگین کیفیتیں ہیں تو اسی کے دم سے۔ مربوط ہستی کے تاروں میں خوابیدہ نغمے بیدار ہوتے ہیں تو اسی مضراب سے اور مینائے حیات کے سادہ پانی میں کیف رنگ و تعطر کی آرزوانی

موجیں اٹھتی ہیں تو اسی کے جوش سے۔ سیدہ کائنات میں ایک دھڑکنے والا دل ہے تو اسی کے تموج سے اور اگر اس دل میں مچلنے والی آرزوؤں کی رسیلی، بجلیاں ہیں تو اسی کے تحریک سے۔ غرضیکہ انسان انسان ہے تو اسی کی بدولت اور یہ دنیا دنیا ہے تو اسی کے صدقے۔ اگر یہ اختیار و ارادہ نہ ہوتا تو انسان پتھر کا بت ہوتا یا اشیائے کائنات میں سے کوئی ایک شے۔ مسجود ملائک و مسخر کائنات کبھی نہ ہوتا۔ حقیقت یہ ہے کہ نیکی وہی نیکی ہے جو بدی کی قدرت رکھتے ہوئے عمل میں آئے۔ اطاعت وہی اطاعت ہے جو سرکشی کی استطاعت کے باوجود سرزد ہو۔ نیاز مندی اس کی قابل ستائش ہے جو خود سراپا ناز ہو۔ اسی سرکے جھکنے میں لذت ہے جس کی پیشانی میں دنیا بھر کی سرفرازیاں جھلک رہی ہوں۔ جس میں انتقام کی قوت نہیں اس کے عفو میں کیا خوبی ہے۔ جس میں ہمسری کی ہمت نہیں اس کا جھک کر سلام کرنا خوئے غلامی ہے۔ جس کے پاؤں تلے تخت حکومت نہیں اس کا بورہ نشین ہونا گداگری ہے۔ اختیار رکھتے ہوئے اپنے آپ پر کنٹرول رکھنا، یہی شرف انسانیت ہے۔ اسی سے استحکامِ خدی پیدا ہوتا ہے¹۔ اور جس کی خودی میں استحکام ہو، وہی فخر سے کہہ سکتا ہے کہ

بے قراری ہے کس قرار کے ساتھ
جبر ہے دل پہ اختیار کے ساتھ

کائنات مسخر کر دی گئی

اختیار و ارادہ کی انہی بے پناہ قوتوں کا حامل انسان تھا جس کے متعلق کہا کہ **وَسَخَّرَ لَكُمْ مَّا فِي السَّمٰوٰتِ وَمَا فِي الْاَرْضِ جَمِيعًا مِّنْهُ** [45:13]۔ ارض و سموات میں جو کچھ ہے اللہ نے اس سب کو تمہارے لئے تابعِ تسخیر کر دیا ہے۔ اس **سَخَّرَ لَكُمْ** کی تفسیر اپنے پیش روؤں کی نسبت، ہم زیادہ آسانی اور وضاحت سے سمجھ سکتے ہیں۔ میں جس وقت یہ سطور قلمبند کر رہا ہوں ریڈیو سے یہ خبر سن رہا ہوں کہ امریکہ کا خلا نورد جہاز اپالو نمبر 14 اپنے خلا نوردوں سمیت، تھیر و خوبی، کامیاب و کامران واپس آ گیا ہے²۔ اس تسخیر کار کیا ہے؟ صرف یہ کہ کائنات کی ہر شے ایک لگے بندھے قانون کے تابع سرگرم عمل ہے اور انسان میں اس امر کی صلاحیت رکھ دی گئی ہے کہ وہ ان قوانین کو دریافت کر سکے۔ سائنس کی اصطلاح میں ان قوانین کو قوانینِ فطرت (LAWS OF NATURE) کہا جاتا ہے لیکن قرآن کی اصطلاح میں انہیں مشیتِ خداوندی کہہ کر پکارا جائے گا اور ان اشیاء کا ان قوانین کے تابع چلنا، ان کی تقدیر کہلانے گا۔

جہاں تک انسان کا تعلق ہے اس کی زندگی کی دو سطحیں ہیں۔ ایک طبعی زندگی، جس میں انسان اور حیوان مشترک ہیں۔ لیکن اس کی زندگی کی دوسری سطح وہ ہے جسے ”انسانی زندگی“ کہہ لیجئے۔ اس زندگی کے لئے ایک اور ضابطہ قوانین ہے جسے

1 اس موضوع کی اہمیت تھی کہ میری کتاب ”ابلیس و آدم“ کا یہ ورق میرے سامنے کھل گیا اور میں نے اس میں سے یہ الفاظ اس جگہ درج کر دیئے۔ اس کی مزید تفصیل اس کتاب میں ملے گی۔ اس میں انسان کی پیدائش، آدم، ابلیس، وغیرہ کے متعلق وضاحت سے لکھا گیا ہے۔

مستقل اقدار سے تعبیر کیا جاتا ہے۔ یہ ضابطہ تو انین وحی کے ذریعے عطا ہوتا ہے اور اب قرآن کریم میں محفوظ رہے۔ اگر انسان فطرت کی قوتوں کو جو اس کے لئے مسخر کر دی گئی ہیں، مستقل اقدار کے تابع رکھے تو اس سے اس کی انسانی زندگی نشوونما پاتی ہے۔ اسی کو اس کی ذات کی نشوونما کہا جاتا ہے۔

مقامِ مومن

محض فطرت کی قوتوں کو مسخر کر لینا، مقامِ آدم (آدمی کا مقام) ہے۔ لیکن ان قوتوں کو مستقل اقدارِ خداوندی کے تابع رکھنا، مقامِ مومن ہے۔ بالفاظِ دیگر عام انسان اپنے اختیار و ارادہ کو اپنے مقاصد اور خواہشات کے تابع رکھتا ہے اور مومن اس کا استعمال وحیِ خداوندی کی روشنی میں کرتا ہے۔ اس سے اس کی مضمر صلاحیتیں اس انداز سے مشہود ہو جاتی ہیں کہ دوسرے انسان اس کا تصور تک بھی نہیں کر سکتے۔ یہی وہ جماعت تھی جسے قرآن نے الاعْلَوْنَ کہہ کر پکارا تھا (3:139) یعنی سب سے بلند۔ اقبالؒ کے الفاظ میں۔

مومن بالائے ہر بالا ترے
غیرتِ او برنابد ہمسرے

جماعتِ مومنین سے انتقام

اعْلَوْنَ ہونے کا یہی وہ جذبہ تھا جس سے سرشار ہو کر صدرِ اول کی جماعتِ مومنین نے چند دنوں میں قیصر و کسریٰ کے تخت اُلٹ دیئے اور دنیا کے ہر نظامِ باطل کی بساط لپیٹ کر رکھ دی — اور یہی چیز مستبدِ مفاد پرستوں کی نگاہوں میں کھٹک گئی اور انہوں نے اس جماعت سے اپنی شکست و ناکامی کا بدلہ لینے کی ٹھان لی۔ وہ بادنی تدبیر اس نتیجہ پر پہنچ گئے (اور یہ ایک ایسی کھلی ہوئی حقیقت تھی جسے سمجھنے کے لئے کسی ارسطو کے دماغ کی ضرورت نہیں تھی) کہ یہ قرآن کی تعلیم کا اثر ہے جس نے ان کی رگوں میں حرکت و حرارت کی بے پناہ بجلیاں بھر دی ہیں اور ان پر یہ راز افشا کر دیا ہے کہ انسان اپنی تقدیر اپنے ہاتھوں سے لکھتا اور اپنا مستقبل اپنی قوتِ بازو سے تعمیر کرتا ہے۔ لہذا انہوں نے محسوس کر لیا کہ جب تک انہیں اس عقیدہ سے بیگانہ نہیں بنا دیا جائے گا ان سے انتقام نہیں لیا جاسکے گا۔ اس زمانے میں مجوس کا یہ عقیدہ کہ انسان کا مقدر پہلے سے متعین ہوتا ہے جسے بدلنے کا کسی کو اختیار نہیں ہوتا، ہر مذہب اور ہر قوم میں عام تھا — قرآن اس زندگی کش اور انسانیت سوز عقیدہ کے خلاف چیلنج تھا — لہذا انہوں نے ایک سوچی سمجھی سازش کے ماتحت، غیر شعوری اور غیر محسوس طور پر، مسلمانوں میں اس عقیدہ کو پھیلا نا شروع کیا۔ پہلے انہیں جبر و قدر کی فلسفیانہ موشگافیوں اور منطقی نکات آفرینیوں کی پیچیدگیوں میں الجھایا اور اس کے بعد، وضعی روایات سے عقیدہ جبر کو مذہبی تقدس کا نگاہ فریب لباس پہنا دیا۔ یہی وہ زمانہ تھا جب قرآن مجید کی سب سے پہلی تفسیر (تفسیر طبری) لکھی گئی

اور صدرِ اوّل کی سب سے پہلی تاریخ (تاریخ طبری) مرتب ہوئی۔ ان دونوں (تفسیر و تاریخ) کا مدار زبانی روایات پر تھا جنہیں ذاتِ رسالتؐ یا صحابہ کبارؓ کی طرف منسوب کر دیا جاتا تھا۔ روایات کے یہ مجموعے بھی اسی زمانہ میں مرتب کئے گئے تھے۔ اس طرح رفتہ رفتہ اس عقیدہ (جبر) کو مذہبی سند بھی حاصل ہو گئی، حتیٰ کہ اسے جزو ایمان تک بنا دیا گیا۔

عقیدہ تقدیر عام کر دیا گیا

اس عقیدہ کی رو سے یہ خیال عام ہوتا چلا گیا کہ حکومت اور کبیت، عزت و ذلت، امیری اور غریبی، مسرت اور مصیبت، کامیابی اور ناکامی، سب خدا کے ہاتھ میں ہے۔ ہوتا وہی ہے جو خدا چاہتا ہے انسان کی فکر و تدبیر سے کچھ نہیں ہوتا۔ خدا کے حکم کے بغیر ایک پتہ تک نہیں بل سکتا۔ اس لئے انسان کو چاہئے کہ خدا سے جس حال میں رکھے مطمئن رہے۔ راضی برضا رہنا، مومن کا شعار ہے۔ جو شخص تمہیں ظالم اور مستبد نظر آتا ہے وہ مشیتِ خداوندی کو بروئے کار لانے کا ذریعہ اور آلہ ہے اس لئے اس کے خلاف تمہارے دل میں مخالفت یا منافرت کا کوئی جذبہ بیدار نہیں ہونا چاہئے۔ تیر، جو کسی کا کلیجہ چھلنی کر دے، مورد الزام نہیں ہوتا، اس کا ذمہ دار وہ ہوتا ہے جس کے ہاتھ میں کمان ہو۔ اس لئے مظلوموں اور ناداروں کو ہر قسم کا ظلم و استحصال بخوشی برداشت کئے جانا چاہئے، کہ یہ مرضی مولا ہے۔ اس کے خلاف حرفِ شکایت زبان تک لانا، خدا کی شان میں گستاخی ہے۔

یہ ہمارا دورِ ملوکیت تھا اور ظاہر ہے کہ مطلق العنان حکمرانوں کو اس قسم کے عقائد بڑے راس آتے ہیں۔ ان سے وہ مطمئن ہو کر بیٹھ جاتے ہیں کہ جو ان کے جی میں آئے کرتے جائیں، مظلوموں اور ستم زدوں کے دل میں ان کے جور و استبداد کے خلاف احساسِ شکایت تک پیدا نہیں ہو سکتا۔ پھر یہ بھی حقیقت ہے کہ ملوکیت اور مذہبی پیشوائیت کا ہمیشہ سے چولی دامن کا ساتھ رہا ہے۔ کوئی فرعون، ہامان کے بغیر، اپنی فرعونیت کو قائم نہیں رکھ سکتا۔ اس لئے ان عقائد کو مذہبی تائید حاصل ہو جانا کچھ مشکل نہ تھا۔ یہی وہ حقیقت ہے جس کی طرف اشارہ کرتے ہوئے اقبال نے اپنی مشہور نظم — ابلیس کی مجلسِ شوریٰ — میں ابلیس کو فخر یہ کہتے ہوئے دکھایا ہے کہ

میں نے ناداروں کو سکھلایا سبق تقدیر کا

تصوف کی تباہ کاریاں

ان سندوں کو اور زیادہ تقدس کا لبادہ اوڑھانے کے لئے، مسلمانوں میں تصوف جیسا ہلاکت آفریں مسلک رائج کر دیا گیا (واضح رہے کہ تصوف کا لفظ نہ قرآن میں ہے اور نہ ہی ہمارے دورِ اوّل میں اس کا کہیں پتہ نشان ملتا ہے۔ یہ بھی ہمارے دورِ ملوکیت کا اضافہ ہے)۔ اس مسلک کی رو سے، محکوموں اور مظلوموں کو اتنی سی افیون ہی نہیں پلائی گئی کہ تمہارے ساتھ جو کچھ ہو

رہا ہے خدا کی مرضی سے ہو رہا ہے اس میں ان مستبد حکمرانوں کا کوئی قصور نہیں؛ بلکہ یہاں تک کہہ دیا گیا کہ (معاذ اللہ)
فرعون کو ایک طرح سے حق تھا کہ کہے انا ربکم الاعلیٰ؛ کیونکہ فرعون ذات حق سے جدا نہ تھا اگرچہ اس کی صورت فرعون
کی تھی۔ (فصوص الحکم شیخ اکبر محی الدین ابن عربی)

حافظ نے اتنا بے باک ہونے کی جرأت نہ کی اور صرف یہ کہہ دینے پر اکتفا کیا کہ

گناہ گرچہ نبود از خطائے ما حافظ
تو در طریق ادب کوش و گو گناہ من است

علامہ اقبالؒ نے مرشد رومی سے کہا کہ تقدیر کا عقیدہ بڑا لائیکل ہے تو انہوں نے جواب دیا کہ یہ کوئی ایسا پیچیدہ مسئلہ نہیں۔ بات
بالکل واضح ہے کہ

بال، بازاں را سوائے شاہاں بُرد
بال، زاغاں را بہ گورستاں بُرد

اُڑنے کی صلاحیت عقاب و شاہیں کو بھی حاصل ہوتی ہے اور چیل اور کوئے کو بھی۔ عقاب اپنی اندرونی فطرت کے بل پر بادشاہوں
کے ہاں سرفرازی حاصل کر لیتا ہے اور چیل اور کوئے اپنی خلقی جبلت کی بنا پر لاشوں کی تلاش میں مارے مارے پھرتے
ہیں۔ مولانا روم نے مشاہدہ پرندوں کا کیا جنہیں خالق فطرت نے مجبور پیدا کیا ہے اور اپنے اس مشاہدہ کا نتیجہ انسان پر منطبق
کر دیا جسے خدا نے بال و پر دے کر یہ کہہ دیا ہے کہ تم ان کا استعمال جس طرح جی چاہے کرو۔ یوں تصوف نے عقیدہ جبر کو
مسلمانوں کے خون کے ذرات تک میں حلول کر کے رکھ دیا۔ تصوف کی ٹیکنیک یہ ہے کہ وہ اپنے عقائد و تصورات کو محسوس
تشبیہات اور تمثیلات کے ذریعے پیش کرتا ہے اور انہیں بطور اصول منوالیتا ہے۔ یہ تشبیہات اور تمثیلات بڑی جاذب اور دلکش
ہوتی ہیں — یہ دراصل ”شاعری“ ہوتی ہے۔ اسی لئے صائب نے کہا تھا کہ تصوف برائے شعر گفتن خوب است — یہ
تشبیہات انسان کے دل و دماغ سے چپک جاتی ہیں اور وہ انہیں محکم اصول خیال کر کے ان معتقدات کا گرویدہ ہو جاتا ہے۔
ارباب تصوف انہیں کبھی دلائل و براہین کی رُو سے پرکھنے کی اجازت نہیں دیتے کیونکہ ان کے نزدیک فکری دلائل یکسر ناقابل
اعتماد ہوتے ہیں — عقل و فکر کے تو وہ جانی دشمن ہوتے ہیں؛ بلکہ علم و بصیرت کے بھی۔ ان کا عقیدہ یہ ہے کہ

پائے استدلالیاں چو ہیں بود پائے چو ہیں سخت بے تمکین بود

مسلک خالقا بییت نے قناعت تو گل، صبر، شکر، راضی برضا، وغیرہ کے غیر قرآنی مفہیم سے اس قوم کے اعصاب پر اس
طرح موت طاری کر دی کہ یہ دیکھتے ہی دیکھتے راکھ کا ڈھیر ہو کر رہ گئی۔ یہی وہ مرگ آفریں عقائد ہیں جو ہم میں صدیوں سے
متواتر چلے آ رہے ہیں اور جنہیں ہر محراب و منبر سے مسلسل و متواتر دہرایا جاتا اور ہزاروں خانقاہ میں دلوں کی گہرائیوں میں

اتارا جاتا ہے۔ اس کا نتیجہ یہ ہے کہ وہی قوم جس کی نگاہوں سے کبھی دنیا کی تقدیریں بدل جایا کرتی تھیں، آج خود ہر وقت اپنی تقدیر کا رونا روتی رہتی ہے۔ وہ جس کی پیشانی کے تیوروں سے قوموں کی بساطِ زندگی اُلٹ جایا کرتی تھی، آج اپنی ”پیشانی کے لکھے“ کے ہاتھوں مجبور و مقہور، سر بزا نو بیٹھی ہے۔ وہ جس کے متعلق کہا تھا کہ زمین، آسمان، چاند، سورج، ستاروں کو تمہارے لئے مسخر کر دیا گیا ہے، اس کی حالت یہ ہے کہ دنیا کے ”کافر و ملحد“ تو چاند اور سورج پر کندیں پھینک رہے ہیں اور یہ ”خدا پرست“ اپنی تقدیر کو ستاروں کے تابع سمجھ کر، منجموں سے فالیں لیتا پھر رہا ہے اور نہیں سمجھتا کہ

ترے مقام کو انجم شناس کیا جانے

کہ خاکِ زندہ ہے تو تابعِ ستارہ نہیں

کیا اس سے بڑا انقلاب بھی آسمان کی آنکھ نے کبھی دیکھا ہے؟

ہماری دو عملی

آپ نے غور کیا کہ ایک عقیدہ کے بدل جانے سے کس طرح قوموں کی تقدیر بدل جاتی ہے۔ عقائد کی قوت بڑی ناقابلِ شکست اور ان کی گرفت ایسی محکم ہوتی ہے کہ اس کا مقابلہ دنیا کی کوئی اور قوت نہیں کر سکتی۔

لیکن ہماری حالت عجیب ہے۔ چونکہ یہ عقیدہ کہ سب کچھ خدا کی طرف سے ہوتا ہے، عملی دنیا میں چل نہیں سکتا، اس لئے ہم ایک کش مکش میں مسلسل مبتلا رہتے ہیں۔ کوئی شخص ہمارے کسی عزیز کو قتل کر دیتا ہے۔ عقیدہ ہمارا یہ ہے کہ یہ سب خدا کے حکم سے ہوتا ہے۔ مقتول کی عمر ہی اتنی تھی۔ اس کے مقدر میں اسی طرح قتل ہونا لکھا تھا۔ قسمت کے لکھے کو کوئی ٹال نہیں سکتا۔ خدا کو منظور ہی ایسا تھا — زبان سے یہ کچھ کہتے جاتے ہیں اور قاتل کے خلاف استغاثہ بھی دائر کر دیتے ہیں۔

استغاثہ دائر کرتے ہیں تو ایک طرف یہ بھی کہتے ہیں کہ ہو گا وہی جو اللہ کو منظور ہے، لیکن اس کے ساتھ مقدمہ کی کامیابی کے لئے ہر ممکن تدبیر بھی اختیار کرتے ہیں — حتیٰ کہ اس میں جائز اور ناجائز تک کی تمیز بھی نظر انداز کر دیتے ہیں۔ کامیابی ہوتی ہے تو اپنی حسن تدبیر کے قصیدے پڑھتے ہیں۔ ناکامی ہوتی ہے تو کہہ دیتے ہیں کہ خدا کو منظور ہی ایسا تھا۔

بچہ بیمار ہوتا ہے تو عقیدہ یہ رکھتے ہیں کہ خدا نے پہلے سے لکھ رکھا ہوتا ہے کہ اس نے کب بیمار ہونا ہے، کتنے دن تک بیمار رہنا ہے اور اس کا انجام کیا ہونا ہے۔ لیکن عمل یہ ہوتا ہے کہ اس کے علاج کے لئے دوڑے دوڑے پھرتے ہیں۔ افاقہ نہیں ہوتا تو علاج بدلتے ہیں۔ ڈاکٹر سے ہر روز پوچھتے ہیں کہ بخار کب ٹوٹے گا۔ منت سماجت کرتے ہیں کہ ڈاکٹر صاحب! کچھ کبچے جس سے بچہ جلد اچھا ہو جائے۔ وہ اچھا ہو جاتا ہے تو ہر ایک سے اپنی تدبیر کی داد طلب کرتے ہیں اور معالج کی حداقت کا ڈھنڈورا پیٹتے ہیں۔ وہ مر جاتا ہے تو اسے قضائے الہی کہہ کر پکارتے ہیں اور ٹھنڈی سانس بھر کر کہتے ہیں کہ ہم نے اس کے علاج میں تو کوئی کسر نہیں اٹھا رکھی تھی لیکن جب اس کی لکھی ہی اتنی تھی تو اس میں ہم کیا کر سکتے تھے اور اگر کوئی پوچھے کہ اگر یہ

ٹھیک ہے کہ جو کچھ ہونا ہوتا ہے پہلے سے مقدر ہوتا ہے اور قسمت کے لکھے کو کوئی بدل نہیں سکتا، تو تم اتنی بھاگ دوڑ کیوں کرتے ہو۔ کیا اس سے قسمت کا لکھا بدل جاتا ہے! تو اس کے جواب میں کہہ دیا جاتا ہے کہ تقدیر کا لکھا برحق ہے، لیکن تدبیر کرنا بھی فرض ہے۔

ہر شخص اس قسم کے الفاظ دہرا دیتا ہے اور کوئی نہیں سوچتا کہ ہم کیا کہہ رہے ہیں! اگر تقدیر اٹل ہے تو پھر تدبیر کیوں فرض ہے!

اس کش مکش کا نتیجہ

ایک طرف یہ ایمان ہے کہ تقدیر اٹل ہے۔ اس سے انکار کرتے ہوئے ڈر لگتا ہے کہ ہم کافر نہ ہو جائیں۔ دوسری طرف اس سے بھی ڈر لگتا ہے کہ اگر علاج نہ کرایا تو بچہ مر جائے گا۔ سعی و کاوش نہ کی تو مقدمہ ہر جائے گا۔ یہ ہے وہ کش مکش جس میں ہم غیر شعوری طور پر زندگی کے ہر موڑ پر مبتلا رہتے ہیں۔ نتیجہ اس کا یہ کہ اس تذبذب اور بے یقینی کی وجہ سے ہماری تدبیریں بھی ناکام رہ جاتی ہیں۔ کانپتے ہوئے ہاتھوں سے کوئی نشانہ ٹھیک مقام پر جا کر نہیں بیٹھ سکتا۔ اگر قوانین خداوندی کی حکمیت پر ہمارا ایمان ہو، تو اپنی ناکامی پر ہم کھڑے ہو کر سوچیں کہ کس مقام پر ہمارا قدم متعلقہ قانون کے خلاف اٹھ گیا تھا، ہماری تدبیر میں کون سی کمی رہ گئی تھی، ہمارے پلان میں کون سا نقص تھا اور جب اس کا پتہ لگالیں، تو اس کے لئے از سر نو کوشش کریں۔ ہونہیں سکتا کہ کوشش، قانون خداوندی کے مطابق ہو تو کامیابی نہ ہو۔ بیچ زمین اور حفاظتی تدبیر صحیح ہوں تو فصل کیوں نہ اُگے؟ اور اگر ایمان یہ ہے کہ جو کچھ ہوتا ہے، خدا کے حکم سے ہوتا ہے، انسان کی تقدیر امٹ ہے، تدبیر اسے بدل نہیں سکتی، تو پھر پیش آمدہ معاملات کے لئے تدبیر کیوں کی جائے۔ اطمینان سے گھر بیٹھے رہیں، جو ہوتا ہے ہونے دیں اور رفتہ رفتہ کش مکش حیات سے فرار کی راہ اختیار کر کے غاروں میں بیٹھ کر اللہ اللہ کرتے رہیں۔ منکرے بودن وہم رنگِ مستان زیستن — کا شعار زندگی تو انسان کو کہیں کانہیں چھوڑتا۔

صحیح راہِ عمل

یہ ہے وہ کش مکش جس میں یہ اُمت صدیوں سے مبتلا چلی آ رہی ہے اور اس کا نتیجہ ہمارے سامنے ہے لیکن اس میں مایوسی کی کوئی بات نہیں۔ اللہ کی زندہ و پائندہ کتاب ہمارے پاس ہے جو ہمارے عقائد و مسالک کے لئے سند و حجت ہے۔ ضرورت اس کی ہے کہ ہم اپنے ہر مروجہ عقیدہ کو اس کتاب کی روشنی میں پرکھیں۔ جس کی تائید اس سے ہوتی ہو اسے قابل قبول سمجھیں جس کی وہ تردید کرے اسے مسترد کر دیا جائے۔ جب ہم اس طرح صحیح قرآنی نظریات کے حامل ہو جائیں گے تو ہماری عظمت رفتہ ہمیں پھر سے مل جائے گی۔ اس لئے کہ

تقدیر شکن قوت باقی ہے ابھی اس میں

ناداں جسے کہتے ہیں تقدیر کا زندانی

قرآنی تعلیم کا نقطہ ماسکہ، قانون مکافات عمل ہے، یعنی یہ قانون کہ انسان کے ہر عمل کا نتیجہ اس کے سامنے آکر رہتا ہے۔ ظاہر ہے کہ یہ اسی صورت میں ممکن ہے جب انسان کو اس کے اعمال کا ذمہ دار تسلیم کیا جائے۔ اگر صورت یہ ہو کہ جو کچھ وہ کرے اس میں اس کے اختیار و ارادہ کو کوئی دخل نہ ہو، اس سے مشین کی طرح سب کچھ کرایا جائے تو اس کے لئے جزا اور سزا کا سوال ہی پیدا نہیں ہوگا۔ اس تصور کی رو سے، قانون مکافات عمل، اللہ کی طرف سے سلسلہ رشد و ہدایت اور حیاتِ آخرت، سب بے معنی ہو کر رہ جاتے ہیں۔

اس سے نیچے اتریں، تو عقیدہ جبر کی رو سے، دنیاوی نظام عدل بھی بیکار ہو جاتا ہے۔ جب ملزم کی صفائی (DEFENCE) کی دلیل یہ ہو کہ میں نے یہ جرم اپنے اختیار و ارادہ سے نہیں کیا، خدا نے ایسا لکھا تھا اس لئے ایسا ہو گیا، نہ اس نے ایسا لکھتے وقت مجھ سے پوچھا تھا اور نہ ہی مجھے اس کا اختیار دیا گیا تھا کہ میں ایسا نہ کروں۔ لہذا، مجھے مجرم کیوں قرار دیا جائے — اگر اس دلیل کو صحیح قرار دے دیا جائے تو پھر کوئی ملزم مجرم قرار نہیں پاسکتا۔ اور جب کسی کو مجرم ہی تسلیم نہ کیا جائے تو پھر اس کے کئے کی سزا کیسی؟

نظام عدل ہی نہیں، اس عقیدہ کی رو سے ضابطہ اخلاق کی بھی کوئی حیثیت باقی نہیں رہتی۔ جب انسان کو مجبور تسلیم کر لیا جائے تو کوئی شخص نہ اچھے کاموں کے لئے مستحق تحسین قرار پائے گا اور نہ ہی برے کاموں کے لئے سزا اور سزائش۔ ہم نہ تو بکری کو خوش اخلاق کہہ سکتے ہیں نہ شیر کو بدکردار — اس لئے کہ نہ وہ اپنی مرضی سے منکسر المزاج ہے اور نہ ہی یہ اپنے اختیار و ارادہ سے خوئے درندگی کا حامل — حُسنِ خلق اور بدکرداری کا سوال بھی وہیں پیدا ہوتا ہے جہاں کسی کو صاحب اختیار تسلیم کیا جائے۔

آپ نے غور فرمایا کہ کسی زاویہ سے بھی دیکھئے، تقدیر کا مروجہ عقیدہ، قابل تسلیم قرار نہیں پاتا۔ اس کے برعکس، اس کی تباہ کاریوں کی زندہ شہادت، خود ہماری حالت ہے۔ قرآن کریم کا بنیادی قانون ہے کہ وَمَا آصَابَكُمْ مِّنْ مُّصِيبَةٍ فِيمَا كَسَبْتُمْ أَيْدِيكُمْ [42:30] تمہیں جو مصیبت بھی پہنچتی ہے وہ خود تمہارے اپنے ہاتھوں کی لائی ہوئی ہوتی ہے۔ اس کی وجہ یا تو تمہاری کوئی اپنی غلطی ہوتی ہے اور یا اس کا ذمہ دار تمہارے معاشرہ کا غلط نظام ہوتا ہے۔ اگر قرآن کی یہ تعلیم ہمارے سامنے ہوتی اور اس پر ہمارے عقیدہ اور عمل کی عمارت استوار ہوتی تو ہو نہیں سکتا تھا کہ ہم ذلت اور پستیوں کے ان عمیق اور مہیب غاروں میں گر جاتے اور اگر کسی حادثہ کی وجہ سے ان میں گر بھی گئے تھے تو ان سے نکلنے کی کوشش نہ کرتے۔ یاد رکھئے! اللہ نہ تو کسی قوم کو یونہی ڈلتوں کے غاروں میں دھکیلتا ہے اور نہ ہی ان غاروں میں گری ہوئی قوم کو خود اٹھا کر باہر نکالتا ہے۔ عالمِ امر میں خدا کی مشیت

کار فرما ہے جس میں انسان دخل نہیں دے سکتا۔ عالم کون و فساد (کائنات) میں انسان کو صاحبِ مشیت بنایا گیا ہے، جس میں اللہ اپنے لامحدود اختیارات کے باوجود دخل نہیں دیتا۔ انسانی آزادی کا یہ تصور قرآن کریم کی منفرد تعلیم ہے جو دنیا کے کسی مذہب میں نہیں ملتی۔

ایک اعتراض

کہا جاتا ہے کہ اگر خدا کو اس طرح قوانین کا پابند بنا دیا جائے تو اس کے قادرِ مطلق ہونے پر حرف آتا ہے۔ یہ اعتراض سطحِ بنی اور غلط نگہی پر مبنی ہے۔ اگر کوئی اور ہستی خدا کے اختیارات پر کسی قسم کی پابندی عائد کرے تو اس سے واقعی خدا کے قادرِ مطلق ہونے پر حرف آتا ہے۔ اگر خدا خود اپنی مرضی سے اپنے اوپر کوئی پابندی عائد کرتا ہے تو اس سے اس کے صاحبِ اختیار ہونے میں کوئی نقص واقع نہیں ہوتا۔ یہ تو بلکہ اس کے صاحبِ اختیار و اقتدار ہونے کی ایک اور دلیل اور شہادت ہے۔ جب وہ اپنے اختیار و ارادہ سے کچھ قوانین متعین کرتا ہے اور اس کے ساتھ کہہ دیتا ہے کہ لَا تَبْدِيلَ لِكَلِمَاتِ اللَّهِ [10:64] ان قوانین میں تبدیلی نہیں ہوگی، تو اس سے اس کے صاحبِ اختیار ہونے پر کیا حرف آتا ہے؟ بے شک وہ ان قوانین میں تبدیلی کر سکتا ہے لیکن جب اس نے خود ہی فیصلہ کر دیا کہ وہ ان میں تبدیلی نہیں کرے گا تو پھر ان میں کون تبدیلی پیدا کر سکتا ہے۔

غیر متبدل حکم، قانون بن جاتا ہے

یہ بھی کہا جاتا ہے کہ قوانینِ خداوندی کی اطاعت سے خدا کی ذات درمیان میں سے نکل جاتی ہے۔ اطاعتِ خدا کی نہیں اس کے قوانین کی رہ جاتی ہے۔ یہ اعتراض کرنے والے وہ لوگ ہیں جو دن رات کہتے رہتے ہیں کہ ہمیں احکامِ خداوندی کی اطاعت کرنی چاہئے۔ سوال یہ ہے کہ اگر احکامِ خداوندی کی اطاعت سے خدا درمیان میں سے نکل جائے گا۔ جب ہم کسی مملکت کے قوانین کی اطاعت کرتے ہیں تو وہ اگر اس مملکت کی اطاعت نہیں ہوتی تو اور کس کی اطاعت ہوتی ہے۔ ایسے اعتراضات کرنے والوں کو اس کا علم نہیں کہ (1) جب کوئی حکم مستقل طور پر دے دیا جائے، یعنی کہہ دیا جائے کہ یہ حکم غیر متبدل رہے گا۔ اور (2) اس کے ساتھ ہی یہ بھی بتا دیا جائے کہ اس کے مطابق عمل کرنے کا یہ نتیجہ ہوگا، تو اسے قانون کہا جاتا ہے۔ خدا کے غیر متبدل احکام ہی اس کے قوانین ہیں جن کی اطاعت ضروری ہے۔ خدا نے پانی کو حکم دیا کہ وہ نشیب کی طرف بہے اور یہ بھی کہہ دیا کہ وہ ہمیشہ ایسا کرے تو خدا کا یہ حکم اس کا قانون بن گیا۔ خدا کے جو احکام کائنات میں نافذ تھے (اور ہیں) وہ شروع ہی سے (قوانینِ فطرت کی شکل میں) غیر متبدل تھے۔ انسانی زندگی سے متعلق اس کے احکام جو وحی کے ذریعے دیئے جاتے رہے، ختمِ نبوت کے بعد خود بخود غیر متبدل قرار پا گئے اور قرآن نے یہ بھی بتا دیا کہ ان پر عمل پیرا ہونے سے کیا نتائج مرتب ہوں گے اور ان سے سرکشی کا نتیجہ کیا۔

لہذا ان کے قانون ہونے میں بھی کیا شبہ رہ گیا۔

کہا جاتا ہے کہ خدا کی ”مرضی“ یا اس کا ”حکم“ کیوں نہ کہا جائے، اس کے ”قانون کی اطاعت“ کیوں کہا جائے۔ الفاظ میں کیا دھرا ہے جو ان کی تبدیلی کو اس قدر اہمیت دی جائے۔ خواص کو مطلب ہے گہر سے نہ صدف سے۔ یہ درست ہے کہ الفاظ مقصود بالذات نہیں ہوتے اس لئے ان کی تبدیلی کوئی خاص اہمیت نہیں رکھتی لیکن جب کچھ الفاظ یا اصطلاحات ایسا مفہوم اختیار کر جائیں جو اس مقصد کو نگاہوں سے اوجھل کر دے جس کے لئے ابتداءً انہیں تجویز کیا گیا تھا اور وہ غلط مفہوم عام ہو جائے، تو اس صحیح مقصد کو پھر سے سامنے لانے کے لئے ضروری ہوتا ہے کہ ان الفاظ کی جگہ ایسے الفاظ استعمال کئے جائیں جو صحیح مفہوم کے حامل ہوں۔ ”خدا کی مرضی“ یا ”خدا کے حکم“ سے ہمارے ذہن میں یہ تصور پیدا ہوتا ہے کہ یہ ہر آن بدل سکتے ہیں۔ آج اُس کی مرضی کچھ اور ہے، کل کچھ اور ہو جائے گی۔ قانونِ خداوندی کہنے سے اس کا غیر متبدل ہونا واضح ہو جاتا ہے۔

حکم اور قانون میں فرق

لیکن ”حکم یا مرضی“ کے تصور کا اس سے بھی زیادہ دُور رس نتیجہ ایک اور ہے اور وہ بہت اہم ہے۔ ایک شخص اپنے ملازم کو حکم دیتا ہے کہ یہ چٹھی فلاں صاحب کو دے آؤ۔ اب اسے نہ اس کا علم ہے کہ اس چٹھی میں کیا لکھا ہے، نہ یہ معلوم کہ یہ چٹھی ان صاحب کو کیوں بھیجی جا رہی ہے۔ اس کا کام اس حکم کی تعمیل ہے اور بس۔ نہ ہی وہ اپنے آقا سے یہ پوچھ سکتا ہے کہ اس نے اُسے ایسا حکم کیوں دیا۔ حتیٰ کہ اس چٹھی اور اس کی ترسیل میں اس کا اپنا کوئی فائدہ نہیں ہوتا، اس میں اس کے آقا کا کوئی مقصد مضمر ہوتا ہے۔ اگر اس سے پوچھا جائے تو وہ زیادہ سے زیادہ یہ کہہ سکے گا کہ میں اپنے آقا کے احکام کی تعمیل اس خوش اسلوبی سے اس لئے کرتا ہوں کہ اس سے وہ خوش ہوتا ہے۔ مجھے اس کی خوشنودی مقصود ہے۔

ہم (حکم اور مرضی کے تصور کے ماتحت) احکامِ خداوندی کی جو اطاعت کرتے ہیں تو اس کا اندازہ بعینہ یہی ہوتا ہے۔ لیکن اگر اس کے قانون کی اطاعت کی جائے تو اس کی شکل اور نتیجہ کچھ اور ہوگا۔ اس کی مثال یوں سمجھئے کہ ڈاکٹر آپ سے کہتا ہے کہ یہ دوائی لؤ اسے اس طرح استعمال کرو اور اس کے ساتھ یہ پرہیز کرو۔ اس سے زیادہ سے زیادہ، تین دن میں تمہاری تکلیف رفع ہو جائے گی۔ آپ اس کی ہدایات پر عمل کرتے ہیں۔ اگر تین دن کے بعد آپ کی تکلیف رفع نہیں ہوتی تو آپ سوچتے ہیں کہ اس پروگرام میں کہاں نقص واقع ہو گیا۔ ڈاکٹر کی تشخیص غلط تھی، نسخہ صحیح تجویز نہیں ہوا، دوائی اصلی نہیں ملی، اس کے استعمال میں کوئی غلطی ہو گئی۔ پرہیز ٹھیک ٹھیک نہیں ہو سکا۔ اور اس تحقیق کے بعد اس نقص کو رفع اور غلطی کا ازالہ کرنے کی کوشش کرتے ہیں۔ اور ایسا کرتے رہتے ہیں، تا وقتیکہ آپ کی تکلیف رفع نہیں ہو جاتی۔ بالفاظِ دیگر، جب قانون پر عمل کیا جائے تو اس کے نتیجہ سے پرکھا جاسکتا ہے کہ اس پر صحیح طریق سے عمل ہو رہا ہے یا نہیں۔

عمل کا نتیجہ مرتب ہو رہا ہے یا نہیں

قرآن کریم نے جتنے احکام دیئے ہیں ان کے ساتھ ہی یہ بھی بتا دیا ہے کہ ایسا کرو گے تو اس کا نتیجہ یہ مرتب ہوگا (قرآن کریم کی اصطلاح میں حکم کو ”کتاب“ اور اس کی غایت یا نتیجہ کو ”حکمت“ کہا جاتا ہے۔ اس نے جو کہا ہے کہ ”کتاب و حکمت“ دونوں منزل من اللہ ہیں تو اس کا مطلب یہ ہے کہ جس خدا نے یہ قوانین متعین کئے ہیں اسی نے یہ بھی بتا دیا ہے کہ ان پر عمل کرنے کا نتیجہ یہ ہوگا)۔ اب ہمیں دیکھنا ہوگا کہ جو کچھ ہم کر رہے ہیں اس کا نتیجہ وہ کچھ مرتب ہو رہا ہے یا نہیں جو خدا نے بتایا تھا۔ اگر ویسا نتیجہ مرتب نہیں ہو رہا تو ہمیں سوچنا پڑے گا کہ ہم سے کہاں غلطی ہو رہی ہے اور پھر اس کا ازالہ کرنا ہوگا۔ مثلاً قرآن کریم نے ”اقامتِ صلوٰۃ“ کا حکم دیا تو اس کے ساتھ ہی یہ بھی بتا دیا کہ **إِنَّ الصَّلَاةَ تَنْهَىٰ عَنِ الْفَحْشَاءِ وَالْمُنْكَرِ [29:45]** یقیناً صلوٰۃ بے حیائیوں اور فریب کاریوں کو روک دے گی۔ اقامتِ صلوٰۃ کا نتیجہ یہ ہوگا کہ افراد اور معاشرہ میں بے حیائیاں اور فریب کاریاں باقی نہیں رہیں گی۔ ہم صلوٰۃ کے ”حکم“ کی تعمیل کر رہے ہیں اور ہو یہ رہا ہے کہ نمازیں پڑھی جا رہی ہیں اور افراد (بلکہ خود نمازیوں) اور معاشرہ میں بے حیائیاں اور فریب کاریاں بڑھتی چلی جا رہی ہیں۔ صدیوں سے ہمارا یہ عمل جاری ہے اور صدیوں ہی سے معاشرہ میں یہ بُرائیاں عام ہو رہی ہیں۔ ہم کبھی کھڑے ہو کر نہیں سوچتے کہ ایسا کیوں ہو رہا ہے۔ اگر ہم اقامتِ صلوٰۃ کو قانونِ خداوندی سمجھتے اور اس کا نتیجہ تَنْهَىٰ عَنِ الْفَحْشَاءِ وَالْمُنْكَرِ تو جب اس کا یہ نتیجہ مرتب نہ ہوتا تو ہم کھڑے ہو کر سوچتے کہ ایسا کیوں ہو رہا ہے۔ یہ تو ہم کہہ نہیں سکتے تھے کہ (معاذ اللہ) کہنے والے نے غلط کہا ہے اقامتِ صلوٰۃ کا ایسا نتیجہ نہیں نکل سکتا۔ ہمیں لامحالہ یہی کہنا پڑتا کہ ہمارے اس عمل میں کوئی غلطی ہے جس سے اس کا موعودہ نتیجہ مرتب نہیں ہو رہا اور اس کے بعد ہم قرآن کریم کی روشنی میں یہ دیکھ لیتے کہ وہ غلطی کیا ہے۔ اس کا ازالہ کرتے تو اس کا موعودہ نتیجہ متشکل ہو کر سامنے آ جاتا۔

یہ تو ہم نے محض ایک مثال دی ہے۔ قرآن کریم کی ساری تعلیم کا یہی منہج ہے۔ اس میں ہر حکم اور اصول، قانون کی حیثیت سے دیا گیا ہے اور بتا دیا گیا ہے کہ اس کا نتیجہ کیا مرتب ہوگا اور وہ کس طرح اسی دنیا میں تمہارے سامنے آ جائے گا (آخرت کا نتیجہ اس پر مستزاد ہے)۔ اگر قرآن میں اس کی وضاحت نہ کی جاتی تو ہمارے پاس اس بات کے پرکھنے کا کوئی ذریعہ نہ ہوتا کہ ان احکام پر صحیح طور پر عمل ہو رہا ہے یا نہیں۔ ہم نے قرآن کی اس حکمت کو نظر انداز کر دیا جس کا نتیجہ یہ ہے کہ قوم ان احکام کی (بزعْمِ خَوْلِيش) پابندی میں اس قدر مشقتیں بھی اٹھاتی ہے اور اس کی حالت دن بدن خراب سے تر ہوتی چلی جاتی ہے۔ ”مذہب“ اور ”دین“ میں فرق یہ ہے کہ مذہب میں احکام کی تعمیل کی جاتی ہے اور اس سے مقصد خدا کی خوشنودی حاصل کرنا ہوتا ہے اور بس۔ دین میں قوانینِ خداوندی کی تعمیل کی جاتی ہے جس کا جیتا جاگتا درخشندہ و تابندہ نتیجہ ہمارے سامنے آ جاتا ہے۔ جب اسلام دین کی حیثیت سے ہمارے سامنے تھا تو خدا کا تصور، قانون دینے والے کا ساتھ اور اس کے احکام کی تعمیل

کی صحت و سقم کا اندازہ ان کے نتائج سے لگایا جاتا تھا۔ خدا کا بھی یہ تصور تھا اور اس کے نام پر قائم ہونے والی مملکت کا بھی یہی تصور۔ اس میں بھی اطاعت قانون کی ہوتی تھی، حکمرانوں کی مرضی کی نہیں۔ اس کے بعد جب دین مذہب میں تبدیل ہو گیا تو خدا کا تصور بھی ایک آمر مطلق کا سا ہو گیا اور حکمرانوں کی حیثیت بھی ڈکٹیٹروں کی سی۔ اسی کا نتیجہ ہے کہ آج ”احکام کی اطاعت“ کا مطلب تو ہماری سمجھ میں آتا ہے ”قانون کی اطاعت“ کا مطلب سمجھ میں نہیں آتا۔ یاد رکھئے کسی قوم میں جس قسم کا خدا کا تصور ہوگا، اسی قسم کا اس قوم کے معاشرہ کا نقشہ ہوگا۔ قرآنی تصور کا خدا اپنی لاپنتہا قوتوں کے باوجود قاعدے اور قانون والا خدا ہے اس لئے اسے ماننے والی قوم دنیا میں انتہائی درجہ کی قاعدے اور قانون کے مطابق چلنے والی قوم ہوگی۔ یہی تقدیر کا عملی مفہوم ہے یعنی اپنے اختیار و ارادہ سے قوانین خداوندی کی اطاعت۔

اگر تقدیر کا یہ مفہوم قوم کے سامنے آجائے، تو اس قوم کی ”تقدیر“ دنوں میں بدل جائے۔ قرآن کی تعلیم کی تو کیفیت یہ ہے

کہ

مُجُوبٌ بِنَجْمٍ دَرَّ رَفَّتْ جَاہٌ دِیْکَرِ شُؤدِ

اور

جَاہٌ چُو دِیْکَرِ شُؤدِ جِہَاہٌ دِیْکَرِ شُؤدِ
اِیْنِ زَمِیْنِ وَا سَمَاہِ دِیْکَرِ شُؤدِ

والسلام



پرویز صاحب قلم سے سلسلہ معارف القرآن کی تصانیف

اللہ کو ماننا کیوں ضروری ہے؟ نہ ماننے سے کیا ہوتا ہے اور ماننے سے کیا کچھ حاصل ہو جاتا ہے؟ اللہ اور بندے کا باہمی تعلق کیا ہے؟

مَن ویزواں

قصہ آدم، ملائکہ، جی، ابلیس، شیطان اور جن۔ ان سب کی حقیقت قرآن کریم کی رُو سے۔

ابلیس و آدم

حضرت نوح علیہ السلام سے لے کر حضرت شعیب علیہ السلام تک کے کوائفِ جمیلہ اور ان کی اقوام کی عبرت آموز داستانیں۔

جوئے نور

صاحبِ ضربِ کلیم حضرت موسیٰ علیہ السلام اور فرعون کی آویزش، بنی اسرائیل کے عروج و زوال کی داستان، جو یوں کہیں کہے کہ خود ہماری داستان ہے۔

برقِ طور

حضرت عیسیٰ علیہ السلام کی بصیرت افروز داستانِ حیات۔ کیا آپ بن باپ کے پیدا ہوئے تھے؟ کیا آپ ابھی تک زندہ ہیں؟ کیا آپ دوبارہ تشریف لائیں گے؟ قرآن کریم کی روشنی میں مرتب کردہ حضور نبی اکرمؐ کی سیرتِ طیبہ۔

شعلہٴ شہور

معراجِ اتناست

افلاطون سے لے کر اس وقت تک کے مختلف مفکرین، مؤرخین اور سائنسدانوں نے زندگی کے مسائل کے متعلق کیا کہا ہے؟ کیا وہ انسانی دنیا کی گتھیاں سلجھا سکے ہیں؟ پھر ان مسائل کو وحی نے کس خوبصورتی سے حل کر دیا۔ دین کے بنیادی تصورات کا نہایت حسین اور دلکش مرتع۔

انسان نے کیا سوچا؟

اور
اسلام کیا ہے؟

مرنے کے بعد کی زندگی، مکافاتِ عمل، موت، قبر، برزخ، حشر، نثر، قیامت، دوزخ اور جنت سے متعلق قرآنی حقائق۔

جہانِ فردا

دنیا کے مشکل ترین مسئلہ کا قرآن کریم کی روشنی میں اس عہدگی سے حل کرا س کے بعد ذہن میں کوئی خلجان باقی نہیں رہتا۔

کتابِ التقدير

